

तब समुद्र ने हाथ जोड़ कर कहा कि 'मेरे उत्तर तट पर आभीर आदि म उन का स्पर्श नहीं चाहता, आप अपने दाएँ को उस स्थल पर फेंक कर लें करें । रामचन्द्र ने समुद्र के कथनानुसार उस दाएँ को उस स्थल पर गिराया जिससे समुद्र का जल शुष्क होकर निरा जगल हो गया । और वह स्थल 'मरुकान्तार' उन नाम से पृथ्वी में प्रख्यात हुआ । जहाँ वह वज्र के सदृश रामचन्द्र का दाएँ गिरा वह पृथ्वी गूँजने लगी । और उस दाएँ विद्रु भूमि में जो छिद्र हुआ उस में से रसातल में पानी उबकने लगा । और उस छिद्र का नाम व्रणकूप प्रसिद्ध हुआ । जिसमें से जल सदा अविच्छिन्न बहता रहता है ।'

हम अनुमान करते हैं कि वह व्रणकूप मारवाड़ के वीलाड़ा गाँव की 'वाणगंगा' ही होना चाहिये । क्योंकि उसमें से सदा जल अविच्छिन्न बहता रहता है । कभी वह बन्द नहीं होता । बल्कि उस जल से आगे जाकर नदी बन जाती है । और उस स्थान पर किसी शिल्प निपुण शत्रुधर ने एक कुण्ड ऐसा समान सूत्र से बनाया है कि उस बहते हुए जल की मोर्गी में से तीन धारा हो जाती हैं जिन में से जल ऐसा तुला हुआ समान सूत्र से निकलता है कि मोरी के पास कुण्ड में तीन तृण डाल दो तो एक तृण एक ओर, दूसरा दूसरी ओर और तीसरा तृण तीसरी धारा की ओर स्वयं बह कर चला जाता है । कभी दो तृण एक साथ एक धारा में नहीं जाते । जिस से जल के सूनाधिक मिलने के विषय में कभी विवाद होने का संभव ही नहीं ।

रामचन्द्र ने उस देश को वर देते हुए यह कहा कि 'इस देश में रोग अल्प

१. 'उत्तरेणावकाशोऽस्ति अथित्पुण्यतरो मम ।

द्रुमजुल्य इति ख्यातो लोके ख्यातो यथा भवान् ॥ २६ ॥

उत्प्रदर्शनकर्माणो बहवस्तत्र दस्यवः ।

अभीरप्रमुखा पापा पिबन्ति सलिल मम ॥ ३० ॥

तेन तस्पर्शनं पापं सहेयं पापकर्मभिः ।

अमोघं क्रियतां राम ! अयं तव शरोत्तमः ॥ ३१ ॥

तरय तद्वचनं श्रुत्वा सागरस्य महान्मनः ।

मुमोच नं शरं दौम पर सागर दर्शनान् ॥ ३२ ॥

नेन तन्मरुकान्तारं पृथिव्यां किल विश्रुतम् ।

निपातितः शरो यत्र वज्रशनिमप्रभः ॥ ३३ ॥

ननाद च तदा तत्र वनुधा शरं पीडिता ।

तन्मादृशणमुपात्तोयमुत्पपानं रसातलान् ॥ ३४ ॥

स वभूव तदा कूपो जल इत्येव विश्रुत ।

सनतं चान्वितं तोयं समुद्रस्यैव दृश्यते ॥ ३५ ॥

"वरं तस्मै ददौ विद्वान्मरुवेऽमरविक्रमः ।

पशुन्यशाल्पगंगाश्च फलमूलरसायुतः ॥

भीरे आदि
फेक का
र गिराया
रुकान्तार
गण गिरा
से रसा-
जिसमे से

होवेंगे। फल और मूल स्वादिष्ट होवेंगे। यह देश गाय-बैल आदि पशुओं के लिये हितकारी होवेगा। इस में दूध और घृत बहुत होवेगा और नाना प्रकार का अन्न उत्पन्न होवेगा, उस में सुगन्धी रहेगी।

मारवाड़ में अभी तक ऐसी प्रसिद्धि भी है कि पहले यहां 'हाकड़ा' समुद्र था। उसके तट पर ईख की खेती बहुतायत से होती थी। उस के चिन्ह पत्थर के कोल्हू और और अब तक इस देश में विद्यमान है।

आधुनिक यूरोपीय विद्वानों ने भी पूर्ण शोध करके यहीं निश्चय किया है कि प्रथम इस मरुस्थल की जगह समुद्र था। इम्पीरियल गेजेटियर की प्रथम जिल्द के प्रथम पृष्ठ में यह लिखा है—“सब से पुरातन समय में अरावली (अर्बुद) पर्वत समुद्र के किनारे पर था, जहां इस समय राजपूताना प्रान्त है।” (पृष्ठ ३३) फिर यह लिखा है कि 'राजपूताने में जो वालू है वह समुद्र के तल का है और (पृष्ठ ७६) उस समुद्र के समय का दिग्दर्शन करते हुए यह लिखा है कि 'जुरासिक के समय में यही राजपूताना वाला समुद्र दक्षिण में नर्मदा तक पहुंचा हुआ था। जिस के विषय में अनुमान किया जाता है कि वह समय साठ लाख वर्ष पूर्व होना चाहिये। और रामचन्द्र को हुए पुराणों के हिसाब से पन्द्रह लाख के अनुमान वर्ष होते हैं जिस समय में समुद्र का शुष्क होना लिखा है।

मे रोग अल्प

मारवाड़ को 'मुरधर' देश भी कहते हैं। 'मुरधर' शब्द 'मरुधरा' का अपभ्रंश है। मरुधरा अर्थात् मरुस्थल की भूमि।

वर्तमान समय में जोधपुर का राज्य मारवाड़ नाम से प्रसिद्ध है। परंतु इस में धन्व देश भी शामिल है। जो मरु देश के दक्षिण और पूर्व दिशा में है। जालोर, जसवंतपुरा, भीनमाल, गोड़वाड़, पाली, सोभत, जैतारण, बीलाड़ा, परवतसर, डीडवाणा आदि का प्रदेश धन्व देश होना चाहिये। पुराणों में मरु और धन्व देशों का पृथक् उल्लेख है। श्री कृष्णचन्द्र इन्द्रप्रस्थ (देहली) से आते जाते तब मरु और धन्व देश उन के मार्ग में आते थे। इन्द्रप्रस्थ से द्वारका जाते समय पहले मरु देश तदन्तर

बहुस्नेहो बहुक्षीरः शुगन्धिविचधौषधिः ।

एवमेतैश्च संयुक्तो बहुभिः संयुतो मरुः ॥ युद्धकाण्ड सर्ग २२ ॥

१. रामचन्द्रजी का अवतार त्रेता युग के मध्य में माना जाता है। तब त्रेता युग के आधे वर्ष ६४६००० और द्वापर के ८६४००० वर्ष, दोनों का योग १५१०००० होता है। उसमें कलियुग के ५०२८ गत वर्ष मिलाने से आज तक १५१५०२८ वर्ष होते हैं।
२. अमरकोषकार ने मरुदेश का ही दूसरा नाम धन्व माना है। 'समात्रौ मरुधन्वानौ' परन्तु श्रीमद्भागवत में मरु और धन्व का पृथक् निर्देश है। 'मरुधन्वमतिक्रम्य सौवीराभीरयोः परान् । (स्कन्ध १ अ० १० श्लोक ३५) यदि 'मरु' का पर्याय-वाचक 'धन्व' शब्द होता तो उक्त पद्य में 'मरुधन्व' ऐसे दो शब्द पृथक् कहने

धन्वदेश निनाया गया है। इससे पाया जाता है कि सेखावाटी, वीकानेर और नगो आदि का रेतीला प्रदेश मरु और उस से आगे का पाली, गोड़वाड़, आदि प्रदेश धन्व नाम से कहा जाता था। उस से अर्वाचीन काल में धन्व देश गुर्जर देश माना गया है। चीनी यात्री हुएन्तसंग भीनमाल^१ को गुर्जर देश के अन्तर्गत कहते हुए भीनमाल (श्रीमाल) को गुर्जर देश की राजधानी बतलाता है। और प्रतिहा भोज के चवत् ६०० के ताम्रपत्र में डीडवाणार नगर गुजरात की भूमि में बताया गया है।

मारवाड देश राजपूताना में पश्चिम दिशा की ओर है। जिसे आवू पहाड एं श्रेणी पर्वत, जिन्हें अरवली (आडावला) कहते हैं मेवाड, सिरोही और पालणपु के राज्य में विभक्त करते हैं। आडावला के दक्षिण की तर्फ उक्त तीनों राज्य हैं, और उत्तर की ओर जोधपुर का राज्य है। यह देश आवू पर्वत के श्रेणी पर्वतों से उत्त दिशा में ढलना हुआ है। इस देश के ढालपन की स्थिति को अपने बहाव से दिखाते हुई लूणी नदी आडावला के उत्तरी छोर रूपनाग पहाड से, जो अजमेर के निकट है निकल कर कच्छ के रन में जा कर गिरती है।

मारवाड देश २४ अंश ३७ कला उत्तर अक्षांश से २७ अंश ४२ कला उत्त अक्षांश तक और ७० अंश ६ कला पूर्व देशान्तर से ७५ अंश २२ कला पूर्व देशान्तर तक फैला हुआ है। इस का विस्तार राजपूताने के समस्त राज्यों की अपेक्षा अधिक है। इस की लंबाई अधिक से अधिक ईशानकोण से नैऋत कोण तक ३२० मील, और चौड़ाई वायव्य कोण से अग्नि कोण तक १७० मील है। जिस का क्षेत्रफल (मी. मुरब्बा) ३५०१६ ज़मीन है। जिस में खालसा ४८३०, और जागीर शासन (दान दी हुई भूमि) ३०१८६ है। इस समय जोधपुर का राज्य विस्तार और आय भारतवर्ष के समस्त प्राचीन और प्रसिद्ध राज्यों की अपेक्षा अधिक है। वर्तमान समय में इस राज्य की आमदनी एक करोड़ पचास लाख है जिसमें रेल, नमक, साय आदि सब शामिल है।

इस समय मारवाड की सीमा इस प्रकार है। पूर्व में जयपुर और कृष्णगढ़ अग्नि कोण में अजमेर, मेरवाडा और मेवाड़. दक्षिण में मिराही और पालनपुर

की आवश्यकता नहीं थी। 'मरु' अथवा 'धन्वान' इतना ही कहना पर्याप्त था परन्तु यहाँ दोनों शब्दों का पृथक् निर्देश है, जिससे स्पष्ट है कि मरु देश धन्व देश से भिन्न है। अलबत्ता दोनों पास पास आ गये हैं, इसीलिये उक्त पद्य 'मरुधन्व' ऐसे साथ रहे गये हैं। दूसरा मरु और धन्व देश का पृथक् मान व ही दोनों देशों का एक बड़ाव किया गया है। 'मरुधन्व' यह पाठ निर्णयसाय में सुट्टिन पुस्तक का है। हस्तलिखित पुस्तकों में, जो हमारे पास प्राचीन प्रतियाँ हैं उनमें, 'मरुधन्व' ऐसा पाठ है। जिससे दोनों देशों का पृथक् हो स्पष्ट है।

१. देगो गोय्ये गज़ेटियर जिल्द २ भाग २ पृ० ३।

२. 'महाराज श्रीभोजदेवः गुर्जत्राभूमिं देवद्वानक विषय सप्तहवित्राप्रामाप्रदादे

पश्चिम में कच्छ का रण (समुद्र की खाड़ी) और लिथ, वायव्य कोण में जैसलमेर और उत्तर में बीकानेर का राज्य ।

मारवाड़ का राज्य २१ परगनों में विभक्त है । १ जसवंतपुरा २ जालोर ३ नारण ४ जोधपुर ५ डीडवाणा ६ देसूरी ७ नागोर ८ पचपदरा ९ परवतसर १० पाली ११ फलोधी १२ बाहड़पेर १३ बाली १४ बीलाड़ा १५ मेड़ता १६ साचोर १७ सांभर १८ शिव १९ सिवाणा २० शेरगढ़ और २१ सोभत । जिनके अन्तर्गत ३२४१ गांव हैं, जिनमें खालसा ७७६, मुश्तरका (आधा खालसा और आधा जागीर) १७, जागीर २०७८, शाशन (दान) ५६३ और भोमीचारा के ७८४ गांव हैं ।

मारवाड़ की कुल जन संख्या (आवादी) सन् १९२१ की मनुष्य गणना (मर्दुम-गुमारी) के अनुसार १८४१६४२ है ।

मारवाड़ की राजधानी पहिले मंडोवर थी । जहां पूर्व काल में नागवंशी क्षत्रियों का राज्य होना पाया जाता है । उस के प्रमाण में यद्यपि उन के शिलालेख आदि नहीं मिले हैं, तथापि उन का राज्य होने के प्रमाण में यह कहना पर्याप्त होगा कि मंडोर के प्रदेश में बहुत से स्थान नागों के नाम से अब तक प्रसिद्ध हैं । जैसे 'नाग-कुण्ड' और उसी कुण्ड के पास जो नदी बहती है वह 'नागादरी' कहलाती है । और भाद्रपद वदि ५ के मंडोवर में अब भी मेला होता है उसे 'नाग पञ्चमी' का मेला कहते हैं, जो उन का स्मारक कोई त्यौहार का दिन होना चाहिये । इसके सिवा जिस पर्वत में मंडोवर का किला है उस पर्वत का नाम 'भोगिशैल' है । 'भोगि' सर्प अथवा 'नाग' का नाम है । भोगिशैल अर्थात् नागों का पहाड़ । भोगिशैल माहात्म्य में यह भी लिखा कि जन्मेजय के सर्पयज्ञ से बचे हुए नाग यहां आकर रहे थे । और नागोर नगर भी नागवंशियों का बसाया हुआ है । नागोर में लिखी हुई प्राचीन पुस्तकों की इतिश्री के पीछे 'लिखितं नागपुर मध्ये' ऐसा लिखा मिलता है । और संवत् १३७३ के लाडणू के शिलालेख में नागोर के लिये 'नागपत्तन' लिखा है । 'नागपत्तन' अर्थात् नाग वशियों का शहर ।

प्रतीहार वाउक के संवत् ८६४ के शिलालेख में लिखा है कि वाउक ने मयूर के मारकर विजय प्राप्त किया था । यहां मयूर से मयूर नाम का राजा अथवा मोरी वंश का राजा दोनों का संभव है । जिससे अनुमान किया जाता है कि नागवंशियों के समय में उन के समीप पश्चिम की तरफ मोरी वंश का राज्य हो । संवत् ८०० के पूर्व चीतौड़ पर मोरि का राज्य था ; जिनके अन्तम राजा मानमोरी के मारकर बापा रावल ने चीतौड़ का राज्य लिया था । संभव है कि मंडोवर के पश्चिम प्रान्त में भी उस समय मोरियों का राज्य हो । और वहां प्रतिहारों (पड़हारों) का प्रताप बढ़ने पर

१. "सपादलक्षादथनागपत्तनात् प्राचीदिशायां जलवर्जितं पुरम् (ए इ. जि. १२ पृ १७)

२. "धिग्भूतै कंन तस्मिन्प्रकटितयशसा श्रीमता वाउकेन"

स्फूर्जन्हत्वा मयूर तदनु नरमृगा घातितार्हेतिनैव ॥ २७ ॥ (ज. रो. ए. सो. १८६४, पृ ४)

वे पराजित हो कर सिंध की तरफ चले गये थे। मोर जाति मुलतान और सिंध अत्र तरु विद्यमान हैं। वह मुसलमान हो गई है।

संवत् ७०० के आस पास मंडोवर पर प्रतीहारों (पडिहारों) का राज्य हो पाया जाता है। प्रतीहार वाडरु का शिलालेख संवत् ८६४ का मिला है। यह वाड मंडोवर के विजय करने वाले रजिल से ग्याग्हवां पुरुष था। इतिहास-वेत्ताओं व सिद्धान्त है कि सौ १०० वर्ष में पांच पुरुष गिने जाते हैं। इस सिद्धान्त के अनुसार १० पुरुष में २०० दो सौ वर्ष हों तो संवत् ७०० के आस पास मंडोवर का प्रतीहार के हस्तगत होना सिद्ध होता है। इस शिलालेख से यह भी जाना जाता है कि मंडोवर का किला पडिहारों ने नहीं बनाया था। किन्तु उन से पहले का बना हुआ था। इन्होंने इस किले का प्राकार (कोट) अवश्य करवाया था। इस नगर का नाम 'माग्दव्यपुर'^३ था जिसका अपभ्रंश मंडोवर अथवा मंडोर है। उस समय मेडता नगर की भी, जो जोधपुर से ४० कोस की दूरी पर है, बड़े शहरों में गणना थी, व नागभट्ट (नाहडराव) को राजधानी थी। प्रतीहारों का प्रताप इतना बढ़ा हुआ कि वे पश्चिम से पूर्व तक जा पहुँचे थे। कन्नौज भी पडिहारों की राजधानी थी दिग्विजय करते इन्होंने गौड और वंग (बंगाल) देश को भी जा दवाया था पश्चिम में काठियावाड़ तक इनकी आशा चलती थी। और मालवा देश भी इन अधिकार में था।

प्रतिहारों को उत्पत्ति कई तरह से लिखी मिलती है। पृथ्वीराजगसौ का काल में उतरी उत्पत्ति अर्जुन पर्वत में वशिष्ठ मुनि के द्वारा अन्निकुण्ड^४ से कहता है ग्यालिपर का शिलालेख है कि प्रतीहार मूयवशी लक्ष्मण के वंशज हैं। प्रतीहार ना

१-२-३ "श्रीमात्रागभटः कक्षो रजिलो दह एव च ॥ ६ ॥

माग्दव्यपुरदुर्गोऽस्मिन्नेभिर्निजभुजार्जिते ।

प्रकारं कारितस्तुद्धो विद्धिषां भीतिवर्द्धन ॥१०॥ (ज. रो. ए. सो. १८६४, पृ. ७)

४. तस्मात्तरभटाज्ञातः श्रीमात्रागभटः सुतः ।

राजधानी स्थित यस्य मत्तमंडन्तरु पुरम् ॥ १२ ॥ (ज. रो. ए. सो. १८६४, पृ.

५. तव सुरिण्य वासिष्ठ, कुड रंचन रचितामह,

गन्य ध्यान जज्ञि होम, मध्य वदी सुर सामह ।

तव प्रगटयो प्रतिहार, राज ति र ठोर सुधारिय,

पुनि प्रगटयो चालुन्य, वात्तचारी व्रत धारिय ।

पंशन प्रगटयो चानय, कक्षा गिण्यन् परमारधन" ।

अपुन्य जुन कीना अनुन महग्यम ग्युदन तन ॥

६. स्थापन्यवातुनोऽना मनवमदमुयो मेचनादस्य मरये,

सोनिश्चन्तोऽप्रदगट. प्रतिहारगतिरेव प्रतीहार आसीन् ॥ ३ ॥

तदर्थं प्रतिहारकेतनभूति च पांशुपरजास्पदे

देषो नागभटः :-

(ज० रो० ए० सो० १८६४ पृ० ४)

प्रख्यत होने का कारण यह बतलाता है कि लक्ष्मण मेघनाद के युद्ध में रामचन्द्र की प्रतीहार हुआ था जिस से उस (प्रतीहार लक्ष्मण) के वंजश प्रतीहार कहलाये । और प्रतीहार वत्तराज के ओसियाँ के सवत १०१३ के शिलालेख में लिखा है कि प्रतीहार वंश रामचन्द्र^१ से उत्पन्न हुआ । और प्रतीहार वाउक का जोधपुर का संवत ८६४ का शिलालेख प्रतीहार वंश को ब्राह्मण हरिचन्द्र^२ की सन्तान कहता है । उसमें लिखा है कि हरिचन्द्र के दो विवाहिता स्त्रियाँ थी । एक ब्राह्मणी, दूसरी क्षत्रिया । ब्राह्मणी के ब्राह्मण प्रतीहार और क्षत्रिया के क्षत्रिय प्रतीहार हुए । इससे जाना जाता है कि हरिचन्द्र पड़िहार ब्राह्मण होना चाहिये । जिसके वंशज पड़िहार ब्राह्मण भी हुए और क्षत्रिय भी हुए और क्षत्रिया स्त्री का विशेषण 'महाकुलगुणान्विता' दिया है जिससे क्षत्रिया स्त्री किसी राजवंज की होनी चाहिये । इस समय ब्राह्मण क्षत्रिया स्त्री नही व्याह सकता, परन्तु हरिचन्द्र के समय (सं० ७००) तक धर्मशास्त्र की मर्यादा के अनुसार ब्राह्मण का क्षत्रिया के साथ विवाह हो सकता था, यह इससे स्पष्ट है । और आधुनिक शोध करने वाले प्रतीहारों को बाहिर से आने वाली गुर्जर^३ जाति कहते हैं और जिला कांगड़ा व हुसियारपुर आदि में तखी महिडार आवाद हैं, वे अपने तई नागवंशी कहते हैं और मारवाड़ के पड़िहार अपने को अश्रिवंशी मानते हैं । परन्तु एक बात से मारवाड़ के पड़िहार भी नागवंशी ठहर सकते हैं । मंडोवर में प्रथम नागवंशियों का राज्य था, यह हम ऊपर दिखा चुके हैं । उन्ही नागवंशियों की संतान मारवाड़ के पड़िहार हों तो संभव है । बहुत समय हो जाने से अपने नागवंश को तो भूल गये हों, और अश्रिवंशी मानने लगे हों । जैसे ब्राह्मण और सोलंकी अपने वास्तविक वंश को भूल कर अपने को अश्रिवंशी मानने लगे हैं । पृथ्वीराजरासौ का कर्ता चाहमान, पड़िहार, पंवार और सोलंकी इन चारों की उत्पत्ति अश्रिकुण्ड से कहता है । परन्तु चाहमानों के शिलालेख और प्राचीन काव्य उनको अश्रिवंशी नहीं कहते । कोई तो उनको सूर्यवंशी और कोई चन्द्रवंशी बतलाते हैं । इसी तरह सोलंकी भी नवीन शोध के द्वारा अश्रिवंश से पृथक् हो गये हैं । पड़िहारों को भी ग्वालियर का शिलालेख तो सूर्यवंशी और मारवाड़ का एक शिलालेख तो सूर्यवंशी और अन्य शिलालेख ब्राह्मण को संतान बतलाते हैं । जिस से पड़िहार भी अश्रिवंशी नहीं रहे । केवल परमार अब तक अश्रिवंशी माने जाते हैं ।

१. तस्या कार्षीतिकल प्रेम्णा लक्ष्मण प्रतिहारताम् ।

ततोऽभवत् प्रतीहारवंशो रामसमुद्भव ॥ ५ ॥ (ज-रो-ए-सो-१८६४, पृ ४)

२. वभूव रोहिल्लद्धयङ्गो वेदशास्त्रार्थपारगः ।

द्विजः श्री हरिचन्द्राख्यः प्रजापतिसमो गुरुः ॥ ६ ॥

तेन श्री हरिचन्द्रेण परिणीता द्विजात्मजा ।

द्वितीया क्षत्र (त्रि) या भद्रा महा कुल गुणान्विता ॥ ७ ॥

३. प्रतीहारा द्विजा भूता ब्राह्मण्या येऽभवन् सुताः ।

राज्ञी भद्राच यान् सूते ते भूता मधुपायिनः ॥ ८ ॥

(ज-रो. ए सो १८६४ पृ० ४)

उनके शिलालेखों में भी उनको अग्निवशी लिखा है। आबू पर्वत पर पि लव में संवत् १३७८ की चाहमान तेजसिंह की प्रशस्ति खुदी है उसमें परमार की उत्पत्ति अग्निकुण्ड^१ से लिखी है।

स० ७०० से तीन सौ ३०० वर्ष तक मडोवर पर पड़िहारों का राज्य बंध रहा। विक्रम की ग्याहवी शताब्दी में परमारों का प्रताप बढ़ा। उन्होंने मारवाड़ जहाँ तहाँ अपना अधिकार कर लिया। इसी से मारवाड़ में यह कहावत चल आती है।

“पिरथी तणा पँवार, पिरथी परमार तणी”

पँवारों में धरणीवराह बड़ा प्रतापी नामी राजा हुआ था। उसने अपने राज्य के ६ नौ विभाग करके भाइयों में राज्य को विभक्त कर दिया था। सामंत १ मडोवर १, सिद्ध को अजमेर २, गजमल को पूगल ३, भाण को लोद्ववा ४, अल्ह और पल्ह दोनों को अर्बुद (आबू) ५, भोज को जालोर ६, जोगराज को घाट ७, हांसू ८ पारकर ९ दिया और अपने दाँट में किराड़ ६ रखा।

धरणीवराह के समय का कोई शिलालेख या ताम्रपत्र नहीं मिला है, तथा वज्रमाण प्रमाण से उस का समय संवत् १०४० के आस पास होना चाहिये हुस्तीकुण्ड की राष्ट्रकूट धवल के संवत् १०५३ के बीजापुर के शिलालेख से जाना जाता है कि धरणीवराह अणहिलवाडे के श्वामी सोलकी मूलराज प्रथम और राष्ट्रकूट धवल के समकालीन था। उस में लिखा है कि मूलराज ने धरणीवराह को उखेड़ दिया, तब वह भागा हुआ राष्ट्रकूट धवल के शरण आया तब शरणागतवत्स धवल ने मूलराज की परवाह न करके उसे अपने यहाँ रख लिया। तब मूलराज गुजरात का राजा था। उक्त मूलराज के दानपत्र संवत् १०३० से १०५१ तक के मिले हैं। बीजापुर के शिलालेख में धरणीवराह नाम तो है परन्तु उस का वंश नहीं लिखा है। (क्रमशः)

- १ यस्मिन् वशिष्ठानल कुण्डजन्मा जिति क्षितत्राण परः पुरासीत् ।
प्रत्यर्थि सार्थोन्मथनान्कृतार्थः क्षिताविह श्रीपरमारनामा ॥ ३ ॥
- २ “मडोवर १ सामंत, दुवौ अजमेर २ सिद्धसुव,
गट पूगल ३ गजमल, हुवौ लोद्ववै ४ भाण भुव ।
अल्ह पल्ह अरवह ५, भोज राजा जालंधर ६,
जोगराज धर घाट ७, हुवौ हांस पारका ८ ।
नव कोट कियाड ९ सजुगत, थिर पँवार हर थधिया ।
धरणी वराह धर भाइयां, कोट दाँट जूजू किया ॥ १ ॥”
- ३ यं मूलाद्दमूलयद्गुणवल श्री मूलराजो नृपो,
दृपा-यो धरणीवराट नृपति यड्द्विप पादपम् ।
आयात भुवि दाँदिसी कमभिनो यस्त शरणा दधो
दृपायामिव दृमृड महिका नेलो मही मण्डलम् ॥ (प. द. जिल्ड १० पृ १७)

जिससे यह निर्णय नहीं हो सकता कि यह परमार वंश का था, अथवा किसी अन्य वंश का था। परन्तु धरणीवराह के प्रपौत्र कृष्णराज का संवत् १११७ का शिलालेख^१ भीनमाल में मिला है उसमें लिखा है कि परमार वंशोद्भव महाराजा धर्गाज कृष्णराज, धंयुक का पुत्र, देवराज का पौत्र। और देवराज का ताम्रपत्र^२ संवत् १०५६ का भीनमाल में मिला है, जिसका दूसरा नाम महिपाल भी था। संवत् १०६६ में परमार पूर्णपाल के वसंतगढ़ के शिलालेख में धंयुक का पिता महीपाल और प्रकृत शिलालेख में धंयुक का पिता देवराज लिखा है जिससे जाना जाता है कि दोनों नाम एक ही व्यक्ति के हैं। और वसंतगढ़ के शिलालेख से यह भी जाना जाता है कि देवराज का पिता धरणीवराह और पितामह कृष्णराज प्रथम था। उक्त धरणीवराह और बीजापुर के शिलालेख का धरणीवराह समकालिक होने से जाना जाता है कि बीजापुर के शिलालेख का धरणीवराह प्रकृत धरणीवराह ही है, अन्य नहीं।

संवत् १२०० के आस पास मंडोवर पर चाहमानों का अधिकार हो गया था। परन्तु उन का राज्य मंडोवर पर १०० सौ वर्ष के लगभग रहा। नाडोल के राजा ब्राह्मण लक्ष्मण के वंशज रायपाल^३ के पुत्र सहजपाल के दूटे हुए शिलालेख^४ से पता चलता है कि सहजपाल ने मंडोवर पर संवत् १२०० के आस पास अधिकार कर लिया था। और संवत् १२१६ का सूधा मता का शिलालेख^५ कहता है कि लक्ष्मण के वंशज समरसिंह के पुत्र उदयसिंह का मंडोवर पर कब्जा था। जिस उदयसिंह के शिलालेख संवत् १२२२ से १३०६ तक के मिले हैं। संवत् १२२४ में बादशाह शमसुद्दीन अलतमश ने मंडोवर उदयसिंह से ले लिया था। परन्तु फिर मौका पाकर पड़िहारों ने मंडोवर को जा दबाया। उन से फिर संवत् १३५० में जलालुद्दीन ने छीन लिया। परन्तु उस के चले जाने पर फिर पड़िहारों ने अपना कब्जा कर लिया।

मेवाड़ के इतिहास वीरविनाद में मंडोवर को गहलोतों का भी विजय करना लिखा है। उस में लिखा है कि “मंडोवर का रईस मोकल पड़ियार पहली अदा-

- १ “परमारवंशोद्भवा महाराजाधिराजा (जः) श्रीकृष्णराजः श्रीधंयुकसुतः, श्रीमदेवराज पौत्रः।” (बोम्बे गेजेटियर वॉ १ भाग १ पृ ४७२)
- २ “श्री श्रीमालावस्थित-महाराजाधिगाज-श्री देवराज’ (अप्रकाशित)
३. रायपाल नाडोल का राजा था। इस के शिलालेख संवत् ११२६ से १२०२ तक के मिले हैं।
- ४ आर्कियालोजिकल सर्वे आफ इण्डिया सन् १६०२—१० पृष्ठ
५. “श्री नड्डूल श्री जाबालिपुर-माण्ड-यपुर वाग्भट-मेरु सूर्यचन्द्र-गाट-हड़-खेड राम-सैन्य-श्रीमाल-रत्नपुर-सत्यपुर-प्रभृतिदेशानामयमधिपतिः।”

वनों के कारण रावल कर्णसिंह के कुटुम्बियों पर हमला करता था इस सबब से उक्त रावल का बड़ा बेटा माहप तो आहड में और छोटा राहप अपने आबाद किये हुए सीमेटा ग्राम में रहता था। मोकल पर चढ़ाई करने में माहप की टालाटूल दब कर राहप अपने दाप की इजाजत से मोकल पड़िहार को पकड़ लाया, तब कर्णसिंह ने मोकल पड़ियार से राणा खिताब छीन कर राहप को दिया, और मोकल को राव की पदवी दे कर छोड़ दिया। इस के बाद कर्णसिंह तो चोतोड पर हमला करने की हालत में मारा गया और माहप चीतोड लेने से नाउम्मेद हो कर उगरपुर को चला गया।

और मुहम्मद नैगसी मडोवर का राणा नहीं, मेडते का राणा कहता है। उसने यह वृत्तान्त इस तरह लिखा है। "रावल करण के दो पुत्र हुए। माहप और राहप। करण ने बड़े बेटे माहप को सेना दे कर मेडता नगर में कोई राणा था उस पर भेजा। श्रीमत् ऋतु थी, कुमार पहाड़ों को उठी छाया में भरनों का मोका देख कर चर्हा बंद रखा। मरदागों का घर जाने की आज्ञा दे दी गई। उन से कहा गया कि श्रीमत् गर्मा वरुण है। मास दो मास में वृष्टि हो जायगी तब चलोगे। रावल करण चीतोड में बेटा प्रतीक्षा करता है परन्तु कुमार का तो कभी पत्र ही नहीं आता है तबको उस दान की खबर थी वे भी माहप के भय से रावल से कह नहीं सकते थे। गनत जब अत्यन्त आतुर हुआ तब किसी ने कहा कि महाराज कुमार तो श्रीमत् ऋतु के कारण पहाड़ों को शीतल छाया का सेवन करते हैं। वर्षा होने पर मेडता पर जायगे। मरदागों का भी घर जाने की इजाजत दे दी गई है। इसी से उन क पत्र नहीं आता है। रावल यह सुन अत्यन्त आकुल हुआ उसने समझ लिया कि यह कुमार पहाड़ों नहीं। तब छोटे बेटे राहप का सेना देकर मेडते पर रवाना किया। यह पत्र को आज्ञा पाते ही भडने पर गया। मुहम्मद करण के राणा को पकड़ लाया। तब करण ने प्रसन्न हो कर राहप को अपना पदाधिकारी किया और मेडते के 'राणा' की पदवी छीन कर राहप को दी गई। और माहप को प्रथम को 'रावल पदवी दे कर उगरपुर का तर्फ भेज दिया।

कर्णल टॉट साहब का कथन है कि रावल समरसी और मरजमल दो भा थे। समरसी का पुत्र करण और करण का माहप हुआ। और समरसी के भा मरजमल का पुत्र भरत और भरत का पुत्र राहप था। भरत राज-प्रपञ्च के कारण संघाट में निहत किया गया, तब वह सिन्ध में चला गया। वहाँ के सुमलमा राजा ने उसे 'राणा' की जागीर दी। जब साहगरी मोहानों ने चीतोड महलों में आक्रमण किया तब एक साहस जाहर भरत को वहाँ से ल आया। भरत के साहस और सेना थी। उसने साहगरी के पालों के समीप दुर्ग में परास्त कर माहप के छोड़े हुए राज्य को पुनः प्राप्त किया।

दोसरे दिग्गद का कर्ता कविगजा प्रथमजदाम करणसिंह को समरसी के पुत्र कर्णसिंह का भाई बतलाता है और यह भी कहा जाता है कि कोई उम्मेद रावल के पुत्र मानते हैं।

कविराजा श्यामलदास और कर्नल टॉड साहिब दोनों माहप और राहप । समरसी के वंशज कहते हैं । जिस से माहप और राहप का समय समरसी के नन्तर मानना पड़ता है । और दोनों के लेखक माहप को डूंगरपुर का संस्थापक होते हैं, जिस से डूंगरपुर के राज्य की स्थापना समरसी के उत्तर काल में सिद्ध होती है । और समरसी के शिलालेख सम्वत् १३३१ से १३४४ तक के मिलते हैं । और समरसी के समकालीन जिनप्रभसूरि के रचे हुए 'तीर्थंकरप' में समरसी का सम्वत् १३५६ तक विद्यमान होना लिखा है । इस हिसाब से माहप का समय विक्रम के चौदहवीं शताब्दी का उत्तरार्द्ध होना चाहिये । जो समय लक्ष्मणसिंह के पौत्र मीर का होता है । और हमीर राहप से वाग्द्वारा पुरुष था, इस लिये करना पड़ता कि दोनों लेखक भ्रान्ति-सागर में निमग्न रहे । अलवत्ता नैणसी उन से अलग रहा । वह माहप और राहप के पिता करणसिंह को वैरिसिंह का पौत्र और श्रीपुत्र का पुत्र कहता है । नैणसी ने ये नाम महाराणा कुंभा के समय में दिये हुए एकलिङ्ग-माहात्म्य के अनुसार लिखे हैं । उक्त वैरिसिंह के पुत्र विजयसिंह का तादृशपत्र कङ्काल में सम्वत् ११४० का मिला है । नैणसी तो करणसिंह को वैरिसिंह का पौत्र कहता है, परन्तु शिलालेख उसे वैरिसिंह से छठा पुरुष कहते हैं :—१ वैरिसिंह २ जयसिंह ३ अरिसिंह ४ चोड़सिंह ५ विक्रमसिंह ६ रणसिंह । इसी रणसिंह के गण में एकलिङ्ग-माहात्म्य में करणसिंह का नाम लिखा है । और नैणसी भी करणसिंह ही लिखता है । उक्त रणसिंह (करणसिंह) के पौत्र सामन्तसिंह का शिलालेख डूंगरपुर राज्य में सम्वत् १२२८ का मिला है, जिस ने डूंगरपुर राज्य की स्थापना की । उक्त सामन्तसिंह के शिलालेख से जाना जाता है कि डूंगरपुर के राज्य की स्थापना सम्वत् १२२८ से पहले हो चुकी थी । तब कविराजा श्यामलदास और कर्नल टॉड साहिब डूंगरपुर के राज्य की स्थापना समरसी के अनन्तर विक्रम की चौदहवीं शताब्दी के अन्त में बतलाते हैं, वह शिलालेखों से विरुद्ध होने से माननीय ही हो सकती । क्योंकि जेजसिंह के पुत्र, रणसिंह (करणसिंह) के पौत्र, सामन्तसिंह का शिलालेख सम्वत् १२२८ का मिल जाने से रणसिंह का समय सम्वत् १२०० के पास पाल सिद्ध होता है । तब उस के पुत्र राहप का समय उस से कुछ ही काल छोड़े होना चाहिये । न कि चौदहवीं शताब्दी का उत्तरार्द्ध । राहप से उत्तर काल होने वाले राणा शाखा के राजाओं को वशावली शिलालेखों में कहीं देखने में नहीं आती । केवल एकलिङ्ग माहात्म्य में लिखी मिलती है । और उसी के अनुसार मुहम्मद नैणसी और मेवाड़ के इतिहास 'वारावनाद' का कर्ता कविराजा श्यामलदास देखते हैं । और पण्डित गोरेशङ्कर जी हीराचन्द जी श्रीभा जी उन्ही का अनुसरण करते हैं ।

राहप के अनन्तर नरपति से आरम्भ कर के लक्ष्मणसिंह के पिता जयसिंह नैणसी जिसका नाम 'अजैसी' कहता है) तक के ६ नौ नाम शिलालेखों में लिखे ही मिलते, जो राणा कहलाते थे । राणा पदवों के विषय में भी नैणसी तो भ्रष्टते,

के राणा से, और इविगजा श्यामलदास मंडोवर के राणा से, लेकर राणा पर राहप को डेना लिखते हैं। परन्तु यह भी यथार्थ नहीं है। 'राणा' पदची छुट भा भायी जानी थी। पदाधिकारी 'राजा' अथवा 'राउल' आदि कहलाते थे। और व भाई 'राणा' कहलाते थे। और उसी के वशज भी 'राणा' कहलाते थे। जैसे जोध राज्य में जमवतपुग परगना में लोहियाणा ठिकाने के स्वामी 'राणा' कहलाते। यद्यपि अभी लोहि राणा ठिकाना जोधपुर राज्य की ओर से विध्वस्त कर दिया गया तथापि उनके विद्यमान वशज 'राणा' कहलाते हैं। लक्ष्मणसिंह छुट भाई का वशज लोन से कुंभलगढ़ के स्वाम् १५१७ के शिलालेख में 'राणा' लिखा गया है। चोतांड के स्वामी रणसिंह (करणसिंह) के वशज समरसिंह के पुत्र रत्नसिंह 'राउल' लिखे गये हैं। जो राउल शाखा चीतौड पर राज्य करती थी। राउल रत्नसिंह के समय में अलाउद्दीन खिलजी ने चीतौड पर आक्रमण किया उससे लड़ने में स्वाम् १३६० में रत्नसिंह के मारे जाने पर चीतौड पर दूसरी 'राणा' शाखा लक्ष्मणसिंह स्वामी हुआ। वह एक वर्ष पर्यन्त मुसलमानों से लड़ता रहा, अन्त में वह जी सात पुत्रों के साथ मारा गया। और चीतौड में मुसलमानों ने अपनी तर्फ गालार के सोनगग चाहमान मालदेव को अधिपत रख दिया। उससे लक्ष्मणसिंह भाग करके ने चीतौड ले लिया। तब से 'राणा' शाखा का अधिकार हुआ, जो ६ तक चला आता है।

यह एक प्रश्न यह उठता है कि शिलालेखों का रणसिंह, करणसिंह होने का प्रमाण है? उसका समाधान यह है कि जोधपुर राज्यान्तगत गोडवाड परगना नाम की गाँव के समीप 'राणपुर' का जैनमंदिर है, उस में महागणा कुमावत् १४६६ का शिलालेख है उस में तथा कुंभलगढ़ की मामादेव की स्वाम् १५१७ का शिलालेख में जिस राजा का नाम रणसिंह लिखा है, उन्हीं मामादेव कुमा के समय में निर्मित हुए एकलिंगमाहात्म्य में जैत्रसिंह, तेजसिंह, समरसिंह आदि के पूर्वज रणसिंह के स्थान में करणसिंह का नाम लिखा है और उसके साथ ही लिखा है कि जैत्र से दो शाखा फटी। एक रावल, दूसरी राणा। रावल शाखा में जैत्रसिंह आदि हुए और राणा शाखा में राहप, माहप आदि हुए। अतः इसके साथ यह भी लिखा है कि जैत्र के मरने पर राहप राजा हुआ। पण्डित नारीसिंहजी हींगरजी भी इस कथन को मानते हैं।

१. अथ सर्गभूमिभक्तुं शाण्डाहृतय विभाति भृत्लोकं ।
 पद्म राउलनाम्नः गणानाक्षः परा महती ॥ ५० ॥
 यद्यपि च जितनिदम्नज निहन्त्या समर नहः ।
 शौचं वृद्धदुर्गेऽभृत्तितशक्तवो भृषा ॥ ५१ ॥
 अपरन्था शाणाया माहपराहपमुत्ता महोपाला ।
 यद्धो नरपतयो गजपतयः प्रपतयोऽपि ॥ ५० ॥
 अतः नृपतिव मुक्त्या देवेन्द्रनामथ प्राप्ते ।
 गन्तव्यं प्रातः सतः पृथिवीपतिराहपो भृषः ॥ ५१ ॥

यद्यपि मेवाड़ की ख्याति पुस्तकों और एकलिंग माहात्म्य में माहप और राहप नाम हैं, परन्तु सिधा एक राजप्रशस्ति के, जो शिलालेखों की अपेक्षा अर्धाचीन है, किसी शिलालेख में माहप और राहप नाम नहीं हैं। महाराणा के कुंसा के संवत् १५१७ के कुंभलगढ़ के शिलालेख में रणसिंह के पुत्र जेमसिंह के साथ महणसिंह का नाम है और उस लेख से यह भी पाया जाता है कि महणसिंह जेमसिंह का बड़ा भाई था। शायद उसी का नाम एकलिंग माहात्म्य में माहप और राहप न लिख दिया हा। एकलिंग माहात्म्य में भी आगे जाकर राहप का वर्णन किया है कि दूसरी राणा शाखा में राहप आदि राजा हुए, परन्तु माहप के विषय में कुछ भी नहीं लिखा है। केवल राहप के साथ नाम मात्र का निर्देश कर दिया है जिससे जाना जाता है कि महण को ही कोई माहप और कोई राहप कहने लगे थे। जैसे अभी लिख आये हैं कि शिलालेखों का रणसिंह ही एकलिंग-माहात्म्य में कणसिंह लिखा गया है। और ऐसी गलती लेख-भ्रम से हो सकती है। जैसे 'रण' के पूर्व 'क' लग गया तो 'करण' हो गया। और एकलिंग-माहात्म्य में जो माहप और राहप नाम लिखे गये हैं वे भाटों के कथनानुसार लिखे गये हो, ऐसा जाना जाता है। और भाटों के लेख में ऐसी गलती होना साधारण बात है। क्योंकि वे लाग अक्षर के बहुधा मात्रा नहीं लगाते हैं, जिस से और का ओर पढ़ा जा सकता है। जैसे वनियों का लिखावट के लिये उदाहरण दिया जाता है। "ककजअजमारगयाटावर टव्वरसोमरगयरईलजजा" इसको ऐसा भी पढ़ सकते हैं "काकाजी अजमेर गया, टावर टूवर सामर गया, रुई ली जो जी" और ऐसा भी पढ़ सकते हैं "काकाजो आज मर गया, टावर टूवर सो मर गया, रोई लीजोजी"। मात्रा के न देने से कितना अनर्थ हा जाता है, इसको प्रत्यक्ष देखिये। और प्रत्येक शब्द के बीच में स्पेश छोड़ना (अन्तर रखना) यह परिपाटी अभी ब्रिटिश गवर्नमेंट के राज्य शासन में अंग्रेजी भाषा की देखादेखी शुरू हुई है। इसके बिना भी अर्थ का अनर्थ हो जाता है। उदाहरणार्थ "रोको मत जाने दो" को "रोको, मत जाने दो" भी पढ़ सकते हैं और उससे विपरीति "रोको मत, जाने दो" भी पढ़ सकते हैं। ये दोनों उक्त उदाहरणों में विद्यमान हैं। वही दशा भाटों की है। उस दशा में 'महण' का 'माहप' और 'राहप' पढ़ा जाना कोई असंभव नहीं है। 'ण' और 'प' सदृश होने से किसी ने 'महण' को 'माहप' पढ़ लिया है। और 'म' के बीच की रेखा कम दिखाई देती हो तो 'राहप' भी पढ़ा जा सकता है। शिलालेख में तो महण नाम है, और एकलिंग माहात्म्य में 'माहप राहप' नाम है। जिससे यह भी जाना जाता है कि एकलिंग माहात्म्य चाहे महाराणा कुंसा के समय में बना था, परन्तु वह

- १ श्री महणसिंह-कनिष्ठभ्रातृ-श्रीजेमसिंहरतत्सूनु ।
सामन्तसिंहनामा भूपतिर्भूतले जातः ॥ १४६ ॥
भ्राता कुमारसिंहोऽनूत्स्वराज्यग्राहिणं परम् ।
देशान्निष्कासयामास कीतूसंज्ञं नृप तु य ॥ १५० ॥
स्वीकृतमाघाटपरं गुर्जरनृपतिं प्रसाद्य ।
येन नृपत्वे लब्धे तदनु श्रीमहणसिंहोऽभूत् ॥ १५१ ॥

पूर्ण योज होने के पूर्व बना था जिस से उस में भाटो के कथनानुसार 'माहप राहप' नाम लिगे गये हैं और कुमलगढ का सबत् १५१२ का शिलालेख महाराणा कुभा ने पूर्ण मात्र करके तैयार कराया था वह पीछे लिखा गया था, इसलिये उसमें वास्तविक 'महण' लिखा गया। यदि दोनों एक काल में बने होते तो दोनों में नाम एक ही होता भिन्न भिन्न नहीं होते।

कह आये हैं कि सबत् १३५० में मुसलमानों ने मडोवर ले लिया था, परन्तु उनके च न जाने पर ईदा शाखा के पडिहारो ने फिर अपना दखल कर लिया। फिर जब मुसलमानों की सेना आई तब उसने ईदों को निकाल कर मडोवर पर अपना धाना रप दिया। सबत् १४११ में मडोवर पर मुसलमानों का कब्जा था, वे राजपूतों के साथ बड़ी कडाई करते थे। एक समय मुसलमानों को घास की आवश्यकता हुई, तब उन्होंने ईदा, भायल, आसायच आदि राजपूतों से वेगार में घास लाने को कहा। ईदों ने अपने समीपवर्ती राठौड चूंडाजी को, जो रावल रल्लीनाथजी की ओर से सालोंडों के थानेदार थे और जिनके पास घोड़े और राजपूतों का अच्छा संग्रह था, कन्नाया कि हम मडोवर लेना चाहते हैं आप हमारे शामिल आ जायें तो मडोवर ले लें। चूंडाजी ने स्वीकार किया। फिर ईदा और राठौड मिल कर घास के गाडों के बहाने किले में घुस गये। मुसलमानों को मार कर मडोवर का किला ले लिया। परन्तु उन को इस बात का भय रहा कि यदि मुसलमानों ने पीछा आक्रमण किया तो अपना निर्वाह हाना कठिन है। इस बात को विचार कर ईदों के मुखिया उगमसी के पुत्र रायधवल ने सब भाइयों से परामर्श कर के, उनकी सम्मति लेकर अपनी कन्या राठौड चूंडा को व्याह दी। और यौतक में मडोवर का किला भी दे दिया, जिसकी रक्षा करना वे कठिन समझते थे। इस विषय का एक प्राचीन दोहा-सोरठा प्रसिद्ध है :—

“पह ईदों रौ पाड़, कमवज कदै न पांतरे।

चूंडो चेंवरी चाड़, दियौ मडोवर दायजे ॥१॥”

विजय की पंद्रहवीं शताब्दी के मध्य में मडोवर चूंडाजी के हाथ लगा। चूंडाजी मडोवर के मालिक हुए। और ईदों ने मडोवर से पश्चिम की तरफ अपना निवास किया ना प्रान्त इन समय ईदावादी नाम से प्रसिद्ध है। ईदा, आसायच, भायल, सोयत आदि आप ही चकरी करत हैं चूंडाज उनका बड़े आदर मान से रखते हैं। इस तरह मडोवर पर राठौडों का राज्य इस भाग्यशाली पुरुष से हुआ।

राठौड वंश बहुत प्राचीन है। इस वंश का पता अशोक के समय तक चलता है। अशोक के शिलालेखों में 'गण्टिक' (गण्टिक) वंश का उल्लेख है। और अशोक का समय ईसवी सन से पूर्व तृतीय शताब्दी का मध्यभाग माना जाता है। अशोक के समय में यह वंश 'गण्टिक' नाम से प्रख्यात था। अशोक के शिलालेख भारतवर्ष के सब प्रान्तों में पाये जाते हैं। उन में से जूनागढ, मानमेग और शाहवाजगढी के

लालेखों में 'रास्टिक वंश का उल्लेख है। जूनागढ़ के पांचवें एडिक्ट (Edict प्रदेश) में यवन, काम्बोज, गंधार और पेटेनिक तथा 'रास्टिक' (राष्ट्रिक) वंश का देश है :—

'धर्माय॑ तस्य च योन-कांबोज-गंधारानं रास्टिकपेटेनिकानं ये चापि अजे पराता॑ ।

वैसे मानसेरा^२ और शाहवाजगढ़ी^३ में भी उक्त विषय होने से जाना जाता कि उस समय 'रास्टिक' (राष्ट्रिक) वंश, जो पीछे 'राष्ट्रकूट' नाम से प्रख्यात आ, उन देशों में अधिक था। और उसकी बलिष्ठ और वीर जातियों में गणना थी। सी 'रास्टिक' शब्द का अपभ्रंश 'रट्ट' शब्द हुआ। जिसको संस्कृत भाषा के विद्वानों 'राष्ट्र' इस रूप में परिणत कर लिया। तदनन्तर 'राष्ट्र' जाति के मुखिया लोगों ने 'राष्ट्रकूट'^४ कहने लगे। राष्ट्रकूटों का राज्य दक्षिण और उत्तर भारत में प्राचीन काल से पाया जाता है। उन में भी दक्षिण के राष्ट्रकूटों का प्रताप चालुक्यों (सोलंकियों) को विजय करने पर इतना बढ़ गया था कि भारतवर्ष के प्रायः बहुत। देश उनके अधिकार में हो गये थे। दक्षिण में सेतुबन्धरामेश्वर तक, उत्तर में पाल, पश्चिम प्रान्त में गुजरात और मालवा, पूर्व में मध्य प्रदेश, विहार, बंगाल और हिमालय पर्यन्त पहुंच गये थे। राष्ट्रकूटों में दानपत्र उत्तर भारत और दक्षिण

'धर्माय तस्य च यवनकाम्बोजगन्धारानां रास्टिकपेटेनिकानां ये चाप्यन्ये अपरान्ताः' (भावनगर इन्स्क्रिप्शन्स पृ २-३)

मानसेरा बलूचिस्तान के समीप में पश्चिमोत्तर सीमा प्रान्त के हजारा ज़िले में है। पश्चिमोत्तर सीमा प्रान्त के पेशावर ज़िले की यूसुफजई तहसील में शाहवाजगढ़ी गाँव है।

कूट, शेखर, तिलक, मुकुट, शादूल, महा, इत्यादि शब्द प्रधानता और श्रेष्ठता द्योतन के लिये जोड़े जाते हैं। जैसे राजशेखर, नरशादूल, महाराष्ट्र, इत्यादि।

दक्षिण में शक संवत् ४०० (ई० सन् ४७८ वि० संवत् ५३५) से पूर्व राष्ट्रकूटों का राज्य था। उक्त समय के आस पास चालुक्य जयसिंह ने राष्ट्रकूट कृष्ण के पुत्र इन्द्र को, जिस की सेना में ८०० हाथी थे, विजय करके चालुक्यों का राज्य स्थापित किया था। वह २७५ वर्ष तक चालुक्यों के करगत रहा। तदनन्तर शक संवत् ६७५ (ई० सन् ७५३ वि० संवत् ८१०) के आस पास राष्ट्रकूट दन्ति दुर्ग ने चालुक्य कीर्तिवर्मा द्वितीय को परास्त करके राष्ट्रकूटों का राज्य दक्षिण में पुन स्थापित किया। वह शक संवत् ८६५ (ई० सन् ९३३ वि० संवत् १०३०) तक राष्ट्रकूटों के हाथ में रहा। उसी वर्ष में चालुक्य तैलप ने अन्तिम राष्ट्रकूट राजा ककल को परास्त करके उसका राज्य छीन लिया। उस से पीछे के दक्षिण के राष्ट्रकूटों का पता नहीं चलता। और उत्तर भारत के राष्ट्रकूटों के विषय में हम अगाड़ी लिखते हैं।

उत्तर भारत के प्रदेशों में मिलते हैं। परन्तु डाकूर फ्लोड साहब का कथन है कि दक्षिण में राष्ट्रकूट उत्तर भारत से गये थे। उसकी पुष्टि रास्टिक सम्बन्धी इशोक के शिलालेख मानमेरा और शाहवाजगढ़ी में, जो पश्चिमोत्तर प्रान्त में हैं, मिलने से होता है। और जूनागढ़ का इशोक का शिलालेख भी उसी का पापण करता है।

उत्तर भारत में राष्ट्रकूटों के कई दानपत्र मिले हैं परन्तु कन्नौज के राठौड़ों (गहड़त वालों) के सिवा, अन्य इतने नहीं मिले हैं कि जिन से दक्षिण के राष्ट्रकूटों की भाँति उनकी शृंगलावद्ध वंशावली बन जाय। उत्तर भारत में राष्ट्रकूट अभिमन्यु, नमराज और नन्दराज के दान पत्र मिले हैं, वे दक्षिण भारत के राष्ट्रकूटों के समग्र शिलालेखों में पुरानत ह। अभिमन्यु^१ का दान पत्र उडिक वाटिका में मिला है, वह डाकूर भाऊदा जो ने द्यापा है। उस दानपत्र में सवत् नहीं है तथापि डाकूर भगवानलाल इन्द्र जी ने उसके विषय में पौंचवीं शताब्दी का अनुमान किया है। और डाकूर फ्लोड साहब उसको ईस्वी सानवीं शताब्दी का बतलाते हैं। और उस में यह प्रमाण देने हैं कि उस की लिपि वल्लभी लेटों से मिलती जुलती है। उस में ये चार नाम हैं :—

- १ मानाङ्क
- २ देवराज
- ३ भविष्य
- ४ अभिमन्यु

मध्य प्रान्त के वेङ्गल परगने के मुलतई^४ प्रान्त में राष्ट्रकूटों के दो शिलालेख मिले हैं उन में से एक तो निवरखेड का शक सम्वत् ५५३ (ई० सन् ६३१ वि० सम्वत् ६८८) का नमराज का है। उस में ये चार नाम हैं :—

- १ दुर्गराज
- २ गोविन्दराज
- ३ म्यामिकराज
- ४ नमराज

दूसरा शक सम्वत् ६३१ (ई० सन् ७०६ वि० सम्वत् ७६३) का राजा नन्दराज^५ का है। उस में भी चार नाम हैं :—

- १ दुर्गराज
- २ गोविन्दराज
- ३ म्यामिकराज
- ४ नन्दराज

दुर्गराज आदि तीन नाम तो दोनों शिलालेखों में समान हैं। चौथा नाम प्रथम शिलालेख में 'नन्नराज' और दूसरे में 'नन्दराज' है। और पहले शिलालेख में नन्नराज स्वामिकराज का पुत्र और दूसरे में नन्दराज उसी स्वामिकराज का पुत्र कहा गया है जिससे जाना जाता है कि नन्दराज, नन्नराज का छोटा भाई हो और स्वामिकराज के अनन्तर राज्य का स्वामी पहले नन्नराज हुआ हो और नन्नराज के अनन्तर उसका छोटा भाई नन्दराज राजा हुआ हो, ऐसा प्रतीत होता है।

चौथा इससे अर्वाचीन संवत् ६१७ का राष्ट्रकूट परवल^१ का शिलालेख भोपाल के राज्य के अन्तर्गत पठारी गांव में मिला है, उसमें तीन नाम हैं :—

- १ जेजट^२
- २ कर्कराज
- ३ परवल

परवल की कन्या रणा देवी गौड़ देश के पाल वंशी राजा धर्मपाल^३ को व्याही थी। उक्त शिलालेख के चौदहवें पद्य में परवल का नागावलोक को पराजित करना लिखा है। वह प्रतीहार वत्सराज का पुत्र नागभट्ट प्रतीत होता है। नागभट्ट^४ का शिलालेख मारवाड़ राज्य के अन्तर्गत वीलाड़ा परगने के गांव बुचकला में संवत् ८७२ का मिला है, वह इस परवल के शिलालेख के समय के समीप काल का होने से जाना जाता है कि प्रकृत शिलालेख का नागावलोक उक्त प्रतीहार नागभट्ट ही होना चाहिये।

पांचवां उससे अर्वाचीन शिलालेख राष्ट्रकूट तुङ्ग^५ धर्मावलोक का बोध गया का है। उसमें तीन नाम हैं —

- १ नन्नगुणावलोक
- २ कीर्तिराज
- ३ तुङ्गधर्मावलोक

तुङ्ग की कन्या भाग्यदेवी^६ पालवंशी धर्मपाल के वंशज राजपाल को व्याही थी। राज्यपाल धर्मपाल से पांचवां पुरुष था। जिससे इस शिलालेख का समय ऊपर के शिलालेख से उत्तर काल में सिद्ध होता है।

१. Epigraphia Indica. vol 4

२ Prof Keilhorn साहब 'जेज' पढ़ते हैं, परन्तु प्लेट में 'जेजट' है।

३. देखो कीलहार्न नार्दरन लिस्ट नम्बर ६३५

४ एपिग्राफिया इण्डिका, जिल्द ६ पृ० १६६

५ देखो राजेन्द्रलाल मित्र का बुद्ध गया की पुस्तक पृष्ठ १६५. कीलहार्न नार्दरन लिष्ट नं० ६३०


६ देखो कीलहार्न नार्दरन लिष्ट नम्बर ६४०

राजपूताने में उस समय जितने राठौड़ राजा महाराजा हैं वे सब सीहाजी के वंशज हैं। परन्तु सीहाजी से पूर्वकाल में भी राजपूताना में राठौड़ राजा विद्यमान थे। उन के शिलालेख मिलते हैं। मारवाड़ के गोडवाड़ प्रान्त में वीजापुर गांव के पाम्प निर्जन स्थल में एक जैन मन्दिर है। उसमें एक शिलालेख मिला था, जो अब अजमेर म्यूजियम में है। वह जोधपुर के स्वर्गवासी महाराजा सरदारसिंह जी की तर्फ से कई शिलालेखों के साथ अजमेर म्यूजियम में भेजा गया था। उस शिलालेख से पता चलता है कि वहां पहले हस्तिकुण्डी नाम की नगरी थी। राष्ट्रकूट वहां के राजा थे। उस शिलालेख में तीन राजाओं के सबत् दिये गये हैं, यथा—विदग्धराज का सबत् ६७३, मम्मट का ६६६ और धवल का १०५३। उसमें निम्न वंशावली दी हुई है—

- १ हरि वर्मा
- २ विदग्धराज
- ३ मम्मट
- ४ धवल
- ५ नालप्रसाद

इनके अतिरिक्त राजपूताना के शाहपुरा राज्य के अन्तर्गत धनोप गांव में राष्ट्रकूटों के २ दो शिलालेख और मिले हैं उनमें से एक तो विलकुल टूटा हुआ होने से किसी काम का नहीं रहा। दूसरा संवत् १०६३ का है। उसमें ये नाम हैं,—

- १ भल्लील
- २ दन्तिवर्मा



ऊपर के शिलालेख तथा ताम्रपत्र भिन्न भिन्न प्रान्तों और भिन्न भिन्न वंशावतियों के होने से उनमें राष्ट्रकूटों की शृंखलावद्ध वंशावली तैयार नहीं हो सकती और न शृंखलावद्ध इतिहास जाना जा सकता है।

कन्नौज के राठौड़ों के दानपत्र ६०-६५ के लग भग मिल गये हैं जिनसे उनकी यशोविग्रह से हरिश्चन्द्र तरु की वंशावली व इतिहास जाने जा सकते हैं। और वदाऊं के शिलालेख में 'चन्द्र' से लेकर 'लाखणपाल' तक की वंशावली जानी जाती है। कन्नौज के दानपत्रों में कन्नौज के प्रथमराजा 'चन्द्र' का वंश गाहड़वाल और वदाऊं के शिलालेख में वदाऊं के प्रथम राजा 'चन्द्र' का वंश राष्ट्रकूट लिखा है, जिस से निम्न स्पष्ट कहते हैं कि "गाहड़वाल राठौड़ हैं इसका कुछ पता नहीं, ये भिन्न वंश हैं।" परन्तु वन्यमाण प्रमाणों से सिद्ध हो जायगा कि गाहड़वाल और राठौड़ भिन्न वंश नहीं हैं, किन्तु एक ही वंश हैं। गाहड़वाल राठौड़ वंश की एक शाखा है। जैसे कानन, हाडा, गीची देवडा ये भिन्न वंश नहीं हैं, किन्तु हाडा आदि चाँहान वंश की

१ देवो एपिग्राफिया एण्डिका जिल्द १०, पृ. १७

२ देवो इण्डियन एण्डिकोरो सन् १६११ जिल्द ४० पृ १७४

शाखा हैं, वैसे गाहड़वाल भी राठौड़ वंश की एक शाखा है। इसमें प्रथम प्रमाण तो यही है कि गाहड़वाल लोक अपने को राठौड़ कहते हैं। मिर्जापुर ज़िले में मांडा और विजैपुर के राजा गाहड़वाल हैं, वे अपने तंड राठौड़ कहते हैं। और कहते हैं कि हम कन्नौज के महाराजा जयचन्द्र के भाई मारिक्यचन्द्र के वंशज हैं। दूसरा सार्वजनिक प्रमाण यह है कि कन्नौज के महाराजा जयचन्द्र राठौड़ प्रसिद्ध हैं। तीसरा पृथ्वीगज रासौ का कर्ता चंद्र वरदाई जयचन्द्र को राठौड़ लिखता है। और चौथा तथा सब से प्रबल प्रमाण यह है कि जैसे वदाऊं के लाखणपाल के शिलालेख में राष्ट्रकूट वंश का निर्देश करके पञ्चाल देश को खड्ग से विजय करने वाला प्रथम राजा 'चन्द्र' लिखा गया है, वैसे गाहड़वाल वंश का निर्देश करने वाले कन्नौज के दानपत्रों में से चन्द्रावती के दानपत्र में भी पञ्चाल देश को खड्ग से विजय करने वाला प्रथम राजा 'चन्द्र' लिखा गया है। वदाऊं के शिलालेख में लिखा है कि "पञ्चाल देश में राष्ट्रकूट वंश के राजाओं से पालित वोदामयुता (वदाऊं) पुरी है। वहां प्रथम राजा 'चन्द्र' हुआ जिसने अपने खड्ग से वैरिवृन्द को भयभीत कर दिया था।" और चन्द्रावती के संवत् ११५० के ताम्रपत्र में भी 'चन्द्र' के वर्णन में वही वार्ता लिखी है, जो वदाऊं के शिलालेख में लिखी हुई है। उस में यह लिखा कि "चपल पञ्चाल देश को शिखा को चूमने वाला, अर्थात् विजय करने वाला, जिस का खड्ग है।" और कन्नौज के दानपत्रों में लिखा है कि 'चन्द्र' ने अपने बाहुबल से गाधिपुर (कन्नौज) का राज्य लिया था। जिस से 'चन्द्र' कन्नौज का प्रथम राजा स्पष्ट है। वदाऊं का शिलालेख भी 'चन्द्र' को पञ्चाल देश को खड्ग से विजय करने वाला प्रथम राजा कहता है, और चन्द्रावती का ताम्रपत्र भी कहता है कि 'चन्द्र' पञ्चाल देश को खड्ग से विजय करने वाला प्रथम राजा हुआ। जब दोनों स्थानों के लेख 'चन्द्र' को पञ्चाल देश को खड्ग से विजय करने वाला प्रथम राजा कहते हैं, तब दोनों का 'चन्द्र' एक व्यक्ति होने में कुछ भी संदेह नहीं हो सकता। इसके अतिरिक्त इस की पुष्टि इस से होती है कि दोनों का समय भी एक है। चन्द्र क वंशज जयचन्द्र का पुत्र हरिश्चन्द्र, चन्द्र से छठा पुरुष था। जिस का दानपत्र संवत् १२५३ में मिल गया है और वदाऊं का राजा लाखणपाल चन्द्र से आठवां पुरुष था, जिस

१ "प्रख्याताखिल राष्ट्रकूटकुलजस्मापालदो पालिता.

पञ्चालाभिन्नदेशभूपणकरी वोदामयूता पुरी ।

तत्रादिनोऽभवदनन्तगुणो नरेन्द्रः

श्चन्द्रः स्वखड्गभयभीषित वैरिवृन्दः ।"

(एपिग्राफिया इरिडका जिल्द १ पृ० ६४)

२ "चपल पञ्चालचूलचुम्बनचणचन्द्रहासः ।"

(एपिग्राफिया इरिडका जिल्द १४ पृ० १६४)

३. "श्री मद्राधिपुराधिराज्यमसमदोऽक्रोणार्जितम् ।

(एपिग्राफिया इरिडका जिल्द ४ पृ० १००)

४ एपिग्राफिया इरिडका जिल्द १. पृ. ६४

कनौज के दानपत्र	फतेहगढ़ नामा	रामपुर	खेमसेपुर	मारवाड़ की ख्यातें
१ जयचन्द्र	जयचन्द्र	जयचन्द्र	जयचन्द्र	जयचन्द्र
२ हरिश्चन्द्र	हरसू	प्रहस्त जजपाल	प्रहस्त जजपाल	वरदायिसेन
३	सेतराम	सेतराम	सेतराम	सेतराम
४	सीहो	सीहो	सीहो	सीहो

ऊपर की वंशावली देखने से स्पष्टतया जाना जाता है कि वरदायिसेन, प्रहस्त, हरसू और हरिश्चन्द्र एक ही पुरुष के नाम हैं। एक पुरुष के दो तीन नाम दानपत्रों में बहुधा देखने में आते हैं। जैसे प्रतिहार भोज के शिलालेखों में भोज और आदि वराह ऐसे उसी के दो नाम लिखे मिलते हैं। संवत् ६०० के शिलालेख में भोज,^१ और संवत् ६३२ के लेख में आदिवराह^२ है। और मालखेड के राष्ट्रकूट राजा अमोघवर्ष प्रथम के पांच^३ नाम देखने में आते हैं। अमोघवर्ष, नृपतुंग, शर्व, महाराज-परड और अतिशय धवल। प्रकृति नामों में 'हरसू' नाम तो हरिश्चन्द्र नाम का ही अपभ्रंश है। और दूसरे नाम काही अपभ्रंश है। और दूसरे नाम भी हरिश्चन्द्र के ही पाये जाते हैं। क्योंकि समस्त इतिहास लेखक सीहाजी को जयचन्द्र का वंशज कहते हुए उन का मारवाड़ की ओर जाना कहते हैं। इसकी पुष्टि करता हुआ बीकानेर के राजा रायसिंहजी का संवत् १६५० का शिलालेख^४ कहता है कि सीहा जयचन्द्र का प्रपौत्र था। और आईन^५-ए-अकबरी में भी लिखा है कि सीहा जयचन्द्र का भतीजा था। और कर्नल टॉड साहिव भी वैसेही^६ (भतीजा) कहते हुए सीहाजी को

१ एपि इण्डि. वो. ५ पृ० २११

२ " " वो. १ पृ० १५६

३ वॉम्बे गेजेटियर वो. १ पार्ट २ पृ० ४०१

४ "तन्माहिजयचन्द्रोऽभृजयचन्द्रस्ततोऽभवत् ।

वरदायिसेननामा तत्पुत्रोऽतुलविक्रमः ॥

तदात्मज सान्तगमो गमभक्तिपरायणः ।

सान्तगमस्य तनयो नृपश्चक्रशिरोमणिः ॥

राजार्गीव इतिग्यातः शौर्यधीर्य समन्वितः ॥" (बंगाल ए सो ज और

प्रां मन् १६२० वो. १६ पृ० २७६

५ आईन ए-अकबरी का अंग्रेजों अनुवाद, ज्जाकमैन और कर्नल जारेट्ट कृत वो २ पृ० १६१

६ टॉड राजस्थान पृ० २ पृ० २

कहीं जयचन्द्र का पुत्र^१ और कहीं पौत्र^२ लिखते हैं। भतीजा, पुत्र अथवा पौत्र कुछ भी लिखो, जयचन्द्र का वंशज अवश्य सिद्ध होता है। वास्तव में सीहाजी जयचन्द्र के प्रपौत्र थे।

६ सेतराम—वरदायिसेन के पुत्र सेतराम^३ का वृत्तान्त नैणसी ने उपन्यास की रचना में लिखा है। सेतराम अफीम बहुत खाते थे, जिससे उनके पिता उन से रुष्ट हो गये थे; और उनको कह दिया कि ऐसा अयोग्य पुत्र किस काम का? तिस पर सेतराम निकल गये। और नवीन भूमि उपार्जन की। तब पिता प्रसन्न हुए और अपना उत्तराधिकारी नियत किया। सेतराम के पुत्र सीहा के संवत् १३३० के शिलालेख में जो गांव वीठू में मिला है, सेतराम को सीहा का पिता लिखा है। “सेत-कंवर सुनु सीहो” और इसमें ‘सेत’ के साथ ‘कंवर’ पर होने से जाना जाता है कि सेतराम वरदायिसेन का छोटा पुत्र था। कन्नौज प्रांत में, बल्कि समग्र यू० पी० में यह प्रथा है कि पट्टाधिकारी तो राजा, राव आदि पदवियों से और छोटे भाई तथा उनके वंशज पिता को अविद्यमानता में ‘कंवर’ पद से अलङ्कृत किये जाते हैं।

१ टॉड राजस्थान वो० १ पृ० ६५

२ ” ” वो० २ पृ० ६

३ कर्नल टॉड साहिव (टॉड राजस्थान वो० २ पृ० ६) सेतराम को सीहा का भाई लिखते हैं; और कहते हैं कि सीहा के लाखाफूलाणी के साथ युद्ध हुआ उसमें सेतराम मारा गया। परन्तु मारवाड़ की किसी ख्यात में सेतराम सीहा का भाई लिखा नहीं मिलता। और न उसका उक्त युद्ध में मारा जाना लिखा है। सेतराम सीहा का भाई नहीं, पिता था। सीहा का शिलालेख सेतराम को सीहा का पिता कहता है। ‘सेतकंवर सुनु सीहो’। दूसरा उन्होंने सीहाजी का लाखा-फूलाणी के साथ युद्ध करना और उस को युद्ध में मारना लिखा है, वह भी भूल है। क्योंकि लाखाफूलाणी अणहिलवाड़ा के सोलंकी राजा मूलराज प्रथम के हाथ मारा गया था। हेमचन्द्राचार्य कृत ‘द्वयाश्रय काव्य’ में लिखा है कि लाखा-फूलाणी कच्छ का राजा था, वह सोरठ के राजा ग्रहरिपु की मदद में आया था। मूलराज के और लाखा के युद्ध हुआ, जिसमें वह मूलराज की सांग से मारा गया था:—

“कुन्तेन सर्वसारेणावधील्लत्तं बुलुक्कराट्।” (सर्ग ५ श्लो. १२८) वह मूलराज विक्रम की ग्यारहवीं शताब्दी में हुआ था। उसके दानपत्र संवत् १०३० और १०५१ के मिले हैं, लाखाफूलाणी उसके समकालीन था। और सीहाजी का शिलालेख संवत् १३३० का मिला है, जिस के ३०० वर्ष का अन्तर है। इस दशा में लाखाफूलाणी के साथ सीहाजी का युद्ध करना और मारना नहीं संभव था।

- १० राव सीहो—संवत् १२६८ शमसुद्दीन अलतमश ने राज्यासन पाकर संवत् १२७१ में खोर पर आक्रमण किया था। जहाँ जयचन्द्र के वंशज राज्य शासन करते थे। शमसुद्दीन ने महाघोर कपट युद्ध के अनन्तर विजय पाकर राठौड़ों को वहाँ से निकाल दिया, तब राठौड़ इधर उधर जा बसे। राव सीहाजी अथवा उन के पिता गांव मोधा होते हुये गांव



“राठौड़ जयचन्द्र के प्रपौत्र राव सीहाजी”

महुई में पहुंचे। वहाँ काली नदी का सहारा पा, उसके तट पर दुर्ग निर्माण करके निवास किया। दुर्ग का ध्वसावशेष अब तक वह विद्यमान है। वह ईंटों का बना टीला है। उसे उस प्रान्त के लोग सीहा राव का खेड़ा कहते हैं। पाया जाता है कि शायद वहाँ भी मुसलमानों का आक्रमण होने से वहाँ रहना उचित न समझ कर सीहाजी वहाँ से पश्चिम की ओर चल दिये हो। सीहाजी का मारवाड़ की तर्फ जाना संवत् १३०० के आस पास हुआ हो तो संभव है। क्योंकि मारवाड़ के पाली परगना में गांव वीहू में राव सीहाजी का शिलालेख संवत् १३३० का उपलब्ध हुआ है। और संवत् १२७१ में खोर छूट जाना शमसावाद की कविता कहती है। उस का आशय यह है कि शमसुद्दीन ने खोर लेने का विचार किया, नौ वर्ष तक खोर को वेगें रहा, परंतु विजय होने की सूत न दीख पड़ी, एक दिन वह एक

फकीर के पास गया। उस से प्रार्थना की तब उसने यह सलाह दी कि ये राठौर हिन्दू हैं, ये लोग गऊ पर प्रहार नहीं करते, तुम गायों के सींगों के चरगों बांध कर गंगा में छोड़ दो, वे तैरती हुई परले तट पर चली जायगी। तुम भी उनके पीछे २ परले तट पर पहुंच कर अपना कार्य कर सकने हो। शमसुद्दीन ने वैसा ही किया, इस तरह शमसुद्दीन ने जेचंद के वंशजों को दगा देकर खोर लिया और उसका नाम शमसावाद रखा। यह मामला संवत् १२७१ चैत्र मास की तृतीया को हुआ था। इस कविता में खोर को वेगेंना ६ नौ वर्ष लिखा है, परंतु संवत् १२७१ में शमसुद्दीन के गद्दी बैठने से ३ तीन वर्ष ही होने हैं। यह शमसुद्दीन का गुलाम था, यदि इसे पहले से ही खोर पर भेज दिया हो तो ६ वर्ष भी हो सकते हैं।

खोर से निकले हुए जयचन्द्र के वंशज कुछ तो वहीं रहे। जिन में से इस समय रामपुर, जिला एटा, और खेमसेपुर, जिला फर्रुखावाद, आदि स्थानों में विद्यमान हैं। हमारे सीहाजों खोर से निकल कर गांव मोधा (जिला फर्रुखावाद) में आये, और वहां से उसी के समीप गांव महुई में पहुंचे। वहां उन्होंने अपनी रक्षा के लिये काली नदी के तट पर एक छोटा सा किला भी बनाया था। जिससे अनुमान किया जाता है कि वे वहां २५-३० वर्ष अवश्य रहे होंगे। तदनन्तर मारवाड़ में गये होंगे।

सीहाजी कन्नौज प्रान्त से मारवाड़ में गये थे इसी से उनके वंशज कनौजिया राठौड़ कहलाते हैं। मालानी प्रान्त के नगर ग्राम में राठौड़ जगमाल द्वितीय का संघत् १६८६ का शिलालेख^१ मिला है उसमें उनको सूर्यवशी कनौजिया राठौड़ लिखा है। और जोधा के एक ताम्रपत्र^२ की नकल सारस्वत ब्राह्मण जैराम के पास मिली है, उसमें उनकी कुलदेवी का कन्नौज से लाया जाना लिखा है। यद्यपि यह ताम्रपत्र असल नहीं मिला है, नकल मिली है, तथापि उसको प्रमाणित करने वाली एक सनद^३ असल मोहर छाप सहित महाराजा उदयसिंहजी की सारस्वत ब्राह्मण रिषभदेव के वंशज उक्त जैराम के पास है, उस में जोधाजी के ताम्रपत्र का हवाला है। जिस से उक्त ताम्रपत्र की सत्यता दृढ़ होती है। और जोधाजी के ताम्रपत्र

१ 'सूरिजवंशी कनौजिया राठौड़ सीहा सोनंग इण खेड़ गोहिलां पासे खडग बले लीधी।' (अप्रकाशित लेख)

२. उस ताम्रपत्र की नकल हम नीचे देते हैं:—

“महारावजी श्री जोधा जी वचनायते तथा कनोज सु सेवेग लुंब रिसि जात रो सारसुत ओजालोड सेवा लेनै आयो सु राठौड़ वंस रा सेवेग श्री है—पहली राठौर वंस रै माताजी श्री आदि पंखणीजी चक्रेश्वरीजी पछै रावजी श्रीधूहड़जी नै वर दीधो नै नागरा रूपसू दरसन दीधौ तरे नाग ऐचियां कहांणी सु राव धूहड़जी रौ तांवापत्र ओजा रिषभदेव श्रीपत रा बेटा कनै थो सु वाचनै मे ही तांवा पत्र कर दीधौ—संमत् १५१६ रा मीगसर सुद २ दुवै श्रीमुष। परवानगी राठौड़ करमसी मुकाम सुपवास जोधपुर। लिषतं “हरिदास आईदासोत। महाराव जी रा हुकम सुं ॥

३. सनद की प्रतिकृति इस भांति हैं:—

“महाराजाधिराज श्री उदयसिंहजी वचनायतं सेवेग हरौ सदाबंध कदीम सुं छै, राठौड़ वंस रो सेवेक पणो कदीम सुं इण रै छै तिण रो हतेरण संमत् १५१६ रो तांवापतर मुजब परवाणो कर दीनो छै सं ॥ १६३५ रा माहावद ५ ॥

से यह भी जाना जाता है कि कन्नौज से कुल देवी की मूर्ति लाने पर धूहडजी ने लुंब ऋषि को अपनी कुल देवी का पुजारी नियत करके उमे ताम्रपत्र कर दिया था । उसी ताम्रपत्र को देखकर जोधाजी ने सवत् १५१६ में नवीन ताम्रपत्र कर दिया । धूहडजी को कुल देवी ने नाग के रूप से दर्शन दिया था जिससे कुल देवी का नाम नागणेचियां प्रसिद्ध हुआ । नागणेचियां का मन्दिर नागाण (पचपदरा परगना) में है । वह धूहडजी का कराया कहा जात है । उसके पुजारी राठौड हैं । वे कुल देवी नागणेचियां के संबंध से नागणेचियां राठौड कहलाते हैं । नागणेचियां की एक मूर्ति जोधपुर के किले में है । उसके पुजारी सारस्वत ब्राह्मण हैं ।

सीहाजी कन्नौज प्रान्त से निकल कर द्वारका यात्रा के निमित्त सोरठ देश को जाते मारवाड देश में आये, इस में तो किसी कामत भेद नहीं है । परंतु मारवाड के किस प्रान्त में आये, इसमें मत भेद है । कर्नल टॉड साहित्य तो कहते हैं कि 'सीहा मारवाड में कोलूमड में, जं वीकानेर से २० मील पश्चिम में है, सोलकी राजा के पास ठहर और वहां से पाली गया' । और मारवाड की ख्यातों में यह लिखा है कि सीहाजी का मुकाम पुष्करजी के समीप था, उस समय भीनमाल के ब्राह्मणों ने, जो पुष्कर यात्रा को गये थे, सीहाजी के परिकर क देय, उनके निकट जाकर अपना दुःख निवेदन करके प्रार्थना की कि 'मुलतान के मुसलमान अधिकारी वर्ग हम को सताते हैं, आप क्षत्रि हैं, हमारी रक्षा करें ।' सीहाजी ने उनकी रक्षा करना अपना कर्तव्य समझ उनके साथ हो मुसलमानों को पराजित करके ब्राह्मणों की रक्षा की । इस विषय का एक प्राचीन दांहा है उस का सारांश यह है कि 'वीर सीहा ने भाले के बल भीनपाल जी, बहुत सा दान दिया अपने सत्य धर्म को रक्षता, वह यश कभी लुप्त होने का नहीं है ।'

वहां से सीहाजी द्वारका को चले । मार्ग में जो कोई साम्हन करता उसको दण्ड देते हुए द्वारका पहुंचे । उस से पहले मार्ग : प्रथम तो थिगवट में रुक हुआ । सांचोर प्रान्त में पीलुडा नाम प्रा को लटा और कोली मेघड़ा को मारा । तदनन्तर करभां के पहाडों : हरपाल छोगाला को, जो जाति का कडतल था, मारा । वहां से आ बढ़ कर गांध भीलडा के स्वामी आम्ना डाभी को, जो ईटर के राज का अमान्य था, मार कर मार्ग को निष्कण्टक किया । द्वारकानाथ के चरणस्पर्श कर अपने पुत्र अज को शतोद्धार में गद्दी बिटला कर वह

१ भीनपाल लीधी भट्टे, नीहे नेल बजाय ।

दत दीधी नन सग्रहो, जे जस वदे न जाय ॥'

से पीछे लौटते सीहाजी अणहिलवाड़े के स्वामी सोलंकी भीमदेव द्वितीय के भानजे होने से कुछ दिन अणहिलवाडा पाटण में ठहरे, वहां से मारवाड़ में आये। उस समय पाली के पल्लीवाल ब्राह्मणों ने सीहाजी के पास जाकर निवेदन किया कि हम को यहां के लुटेरे लोग मेर, मीने, वालीसा और सोलकी सताते हैं, आप हमारी रक्षा करें। हम आप को एक लाख रुपये देगे। उस समय पाली नगर व्योपार की बहुत बड़ी मंडी थी। पच्छिम से अरब, फारस आदि का माल पाली में हो कर आगे पूर्व की ओर जाया करता था। और पूर्व हिन्दुस्तान का माल पाली में होकर पश्चिम की तरफ जाता था। कहा जाता है कि उस समय पाली में एक लाख घरों की वस्ती थी। पाली के मुखिया ब्राह्मण जसोधर के कहने से सीहाजी पाली में ठहरे। और लुटेरों का दमन कर ब्राह्मणों की रक्षा की। इस विषय का यह प्राचीन छन्द है :—

“बोह बोला छाडि गया वालिसा,
सोलंकी कुणभार सहै।”

ब्राह्मणों ने सीहाजी को निर्वाह के लिये कुछ लाग देना नियत कर के पाली में रख लिया। सीहाजी का सोलंकी जाति की स्त्री से

१. मारवाड़ की ख्यात में लिखा है कि सीहाजी ने उन लाख रुपयों के चतुर्थांश (२५००० रुपयों) से सोमनाथ का मन्दिर पाली में बनवाया था। परंतु वह भूल है। क्योंकि सोमनाथ के मन्दिर के दक्षिण पार्श्व में एक शिलालेख संवत् १२०६ का सोलंकी राजा कुमारपाल के समय का खुदा हुआ है जिससे स्पष्ट है कि वह मन्दिर सीहाजी से बहुत पूर्व काल में बना था। जिस समय में सीहाजी का जन्म भी नहीं हुआ था। यह शिलालेख अभी तक छुपा नहीं है। हम उसकी नकल नीचे उद्धृत करते हैं:—

“श्रीं संवत् १२०६ द्वि० ज्येष्ठ वदि ४ अद्येह पल्लिकायां श्रीमदणहिल पाटकाधिष्ठित समस्त राजावली विरोजित परमभदारक महाराजाधिराजपरमेश्वर उमापतिवर लब्ध प्रौढ प्रतापनिजभुज विक्रम रणांगण विनिर्जित शाकम्भरी भूपाल श्री मत्कुमार पाल देव कल्याण विजयराज्ये तत्पादपद्मोपजीवि.... श्री करणादौ समस्त पारारपादपथ (?) अद्येह श्री मत्पल्लिकाधिष्ठित समस्त श्री विराजमान श्रीबीहडदेवप्रतिपत्तौ इस लेख की २० पंक्ति हैं जिनमें ऊपर ७ पंक्ति लिखी गई हैं शेष बिलकुल टूटी हुई है।

२. कर्नल टॉड साहिब सीहाजी का ब्राह्मणों को मार कर पाली लेना लिखते हैं, परंतु मारवाड़ का एक भी इतिहास वैसा नहीं लिखता। दूसरा पल्लीवाल ब्राह्मण पाला के राजा नहीं थे, जिन को मार कर पाली नगर लिया जाता। पाली व्योपार का

विवाह हुआ। उस के उदर से २ पुत्र हुए, आसधान और सोनग। दूसरी राणी चावड़ी थी जिस के भी दो पुत्र हुए, अज और भीम।

बड़ा नगर था। ब्राह्मण व्यापारी थे। पाली पर विक्रम की तेरहवीं शताब्दी के पूर्वार्द्ध में सोलंक्रियों का अधिकार था। वह कुमार पाल के संवत् १२०६ के उक्त शिलालेख से स्पष्ट है। तत्पश्चात् जालोर के स्वामी सोनगरा चौहानों का अधिकार हो गया था। सोनगरा चाचिगदेव के वि० संवत् १३१६ के संध्या माता के शिलालेख में लिखा है कि नाडोल * जालोर, साचोग, बाहडमेर और मण्डोवर आदि पर सोनगरा उदयसिंह का कब्जा था। तब पाली पर उसका अधिकार होना मय्य सिद्ध है। उदयसिंह के शिलालेख संवत् १२६२ से १३०६ तक के मिले हैं, और उदयसिंह के अनन्तर भी पाली में सोनगरों का ही अधिकार था, परंतु वे निर्वल से थे, इसी से उनकी प्रजा को लुटेरे सताते थे। उसी हेतु भीमपाल और पाली के ब्राह्मणों को सीहाजी की शरण लेनी पड़ी थी। सीहाजी ने उनकी रक्षा की। उनके एवज में उन्होंने सीहाजी को लज रुपये देकर और भविष्य में कुछ लाग देना नियत कर पाला में रख लिया। उक्त लेख से स्पष्ट है कि पाली पर ब्राह्मणों का अधिकार नहीं था। वे व्यवसायी थे। वे अतः उनके मारने की कोई आवश्यकता नहीं थी।

१. मुद्गलेत नैगामी चावड़ी राणी के तीन पुत्र होना लिखता है और उसके साथ एक विचित्र कथा लिखता है जो इस प्रकार है.—“एक दिन राणी चावड़ी का स्वप्न आया वह स्वप्न में क्या देखती है कि तीन सिंह आये हैं, वे रानी का पेट विदीर्ण कर उनके अचले पहाड़ में चले गये हैं। तीनों सिंह रानी के अन्ध लिये अलग अलग जा रहे हैं। स्वप्न के अनन्तर रानी की आंख खुली, जागृत हो कर रानी ने रावजी ने कहा कि ‘महाराज ! आज तो मैं ने बड़ा विचित्र स्वप्न देखा।’ तब रावजी ने कहा कि क्या ? तब रानी ने स्वप्न का समस्त वृत्तान्त कह सुनाया। रावजी ने रानी के एक दम तीन चाबुक लगाये। रानी भयभीत हो पीड़ा के मारे ज्यों की त्यों बैठी रही। जब सूर्योदय हुआ तब रावजी ने चावड़ी के निकट जाकर कहा कि ‘मैंने जो तेरे अकस्मात् तंत्र प्रहार किया था, वह निष्प्रयोजन नहीं किया गया था किन्तु कारण वश किया गया था वह कारण यह है कि तुझे स्वप्न के अनन्तर निद्रा न आजावे। निद्रा आजाने से स्वप्न निष्फल हो जाता है। तेरा वह उत्तम स्वप्न निष्फल न हो, इसीलिये वह क्रिया की गई थी। तुझे बुरा न मानना चाहिये। इस स्वप्न का फल यह मिलेगा कि तेरे तीन पुत्र होंगे। वे सिंह के समान भरा प्रोजन्वी होंगे- बहुत सी भूमि हस्तगत करेंगे बड़ी उन्नति करेंगे। यह सुन रानी प्रसन्न हुई। तदनुसार रानी के तीन पुत्र हुए और वे महा पगारमी हुए।

सीहाजी ने, पल्लीवालों से जो लाग मिलती थी उससे अपना निर्वाह करते पाली में मुकाम कर रक्खा था। मुहणोत नैणसी आदि समस्त इतिहास लेखक सीहाजी का लाखा के साथ युद्ध करना और उसको मारना लिखते हैं और लाखा को फूलाणी (फूला का पुत्र) बताते हैं।

मुहणोत नैणसी ने लाखा फूलाणी का घृत्तान्त इस प्रकार लिखा है:—“राजा सिंधसेन (सीहाजी) कन्नौज से द्वारका यात्रा के निमित्त रवाना हो गुजरात में आये। वहाँ खोलकियो का राज्य है, और चावड़ा भी राज्य करते हैं। गुजरात की राजधानी पाटण है। मारू लाखा जाम सिंध में राज्य शासन करता है। चावड़ों और लाखा के राज्य की सीमा सटी हुई होने से इनके परस्पर भूमि के लिये वैर है। सदा सीमा पर युद्ध होता रहता है। दूसरा कारण यह भी हुआ कि लाखा ने रखाइत के पिता को मारा था। लाखा की बहिन रखाइत के पिता को व्याही थी। वह लाखा के वहीं रहता था। उसे मारने का कारण यह हुआ था। कि उस ने लाखा के धाग का एक आम्र का घृत्त कटवा दिया, जिससे लाखा ने क्रुद्ध हो कर अपने बहनोऊ को मार दिया। उक्त कारणों से इनके परस्पर द्वेष बढ़ हो जाने से सदा युद्ध होता रहै। जिसमे लाखा सदा विजयी और चावड़े परास्त होते रहते हैं। उस का कारण यह लिखा गया है कि लाखा के तो इष्ट (उपासना) कुल देवी का है और चावड़ों के इष्ट (उपासना) क्षेत्रपाल का है, देवी प्रवल जिस से लाखा का विजय और क्षेत्रपाल निर्बल इस लिये चावड़ो का पराजय होता है। उसी अवसर में राव सीहाजी द्वारका जाते पाटण गये। उस समय मूलराज को स्वप्न मे क्षेत्रपाल ने कहा कि “कन्नौज का स्वामी राव सीहा राठौड़ तुम्हारे यहां आये है, उस को महादेव का वरदान है, तुम उन से जा कर मिलो। जिस से तुम्हारे वैर का बदला लिया जाय। उसके हाथ से लाखा मरेगा।” तब चावड़े इकट्ठे होकर राव सीहाजी के पास गये, और बड़ा आदर सत्कार करके भोजन के लिये निमन्त्रण दिया। रावजी ने स्वीकार किया। भोजन करने को उन के घर पर गये। उस समय मूल की माता ने सीहाजी का ध्यान आकर्षित करने के लिये यह योजना की। अपने पुत्र और कुटुम्ब की १५-१६-१७ वर्ष की बाल विधवा बधुओं को कहा कि जिस समय रावजी भोजन करने को बैठें तब भोजन की सामग्री उन को परोसने के लिये तुम लेकर आना, और लाकर मेरे साम्हने रख देना। जब रावजी तुम को इस अवस्था में देखेंगे तो

तुम्हारे विषय में वे अवश्य मुझसे प्रश्न करेंगे; तब मैं सर्व वृत्तान्त कह दूंगी वैसा ही हुआ। रावजी भोजन करने को अन्दर गये, तब मूल की माता ने कहा कि रावजी का आना फिर कब होगा, इनको भोजन मैं करऊंगी, मैं अपने हाथ से परोसूंगी, अन्य सरदारों से कह दो कि वे भोजन करें। रावजी के लिये पट्टा और आसन लगाया गया। रावजी भोजन करने को बैठे। थाल आया। बाल विधवा स्त्रियाँ भोजन की सामग्री ला ला कर साम्हने रखने लगी। रावजी ने उन्हें देख कर मूल की माता से पूछा कि “यह क्या बात है? इतनी बाल-विधवा स्त्रियाँ कैसे?” तब मूलराज की माता ने पूछा रावजी से कहा महाराज! हमारे लाखा फूलानी के साथ वैर है, लाखा ने इनके पत्नियों का वध किया है। लाखा के और हमारे सदा युद्ध होता रहता है। जिसमें लाखा सदा विजयी होता है और हमारे बन्धु मारे जाते हैं। साल भर में दो तीन युद्ध हो ही जाते हैं। अब आप का आगमन हो गया है। आप हमारी सहायता करें। तब सीहाजी ने कहा कि अभी तो हम द्वारका यात्रा को जाते हैं, पीछे आते यहां आवेंगे। उस समय जैसा आप कहेंगे, किया जायगा। अभी तो हम नेशख छोड़ रखेंगे। द्वागकानाथ के स्पर्श कर पीछे आ कर लाखा को मारूंगा। यदि मैं लाखा को मारू तो मैं सेतराम का पुत्र। और रावजी ने यह भी कहा कि हम पीछे आते हैं। इतने तुम सेना एकत्र करो। और लाखा को कहला दो कि हम तुम पर चढ़ कर आते हैं, तैयार रहना। ऐसा कह कर सीहाजी द्वारका को चले गये। द्वारका पहुंच कर श्रीरणछोड़ भगवान् का दर्शन किया। गोमती में स्नान किया। एक मास द्वारका में रहे। बहुत दान पुण्य किया। वहां से पीछे लौट कर कुछ दिनों में पाटण आये। सीहाजी की आने की खबर होते ही सोलकी और चावडे साम्हने जाकर उन्हें घर पर ले आये। सीहाजी से वालालाप हुआ। सीहाजी ने उन से कहा कि आप ने सेना तो एकत्र कर रखी है और मैं भी तैयार हूँ अब लाखा को कहला देना चाहिये कि वह भी तैयार हो जावे। लाखा के पास इन का दूत पहुंचते ही, उस के शिथिलता कहाँ थी, तुरन्त तैयार हुआ। सेना इकट्ठी की। परंतु लाखा के मन में यह विचार उपन्न हुआ कि हमेशा तो चावडा हमारा नाम सुनते ही भाग जाते हैं, और इस समय उलटा हमें कहलाया है कि हम आते हैं, तुम तैयार हो जाओ। और चले आते हैं। यह क्या बात है? लाखा बड़ा विचक्षण था उसने अपना मनुष्य भेज कर जिज्ञासा की। दुताँ ने लाखा के निकट जाकर कहा कि महाराज! हम देख आये हैं, इस समय चावडों को सेना में कर्नाजिया राठौड़ राव सोदाजी हैं यह सुन कर लाखा भी मन में शंकित हुआ। धीरे धीरे चराने लगा।

इससे पहिले किसी समय लाखा का भानजा राखायत राजपूतों के साथ बैठा था। राजपूतों ने राखायत से पूछा कि प्रभात के समय लाखाजी दरवार में आते हैं तब उनका मुख मलिन क्यों दिखाई देता है ? आज ईश्वर की कृपा से उनका बड़ा राज्य है, बहुत सी नवीन भूमि हस्तगत की है, फिर ये दुमना क्यों रहते हैं। तब राखायत ने कहा कि मैं इस बात से अज्ञात हूँ। तब राजपूतों ने राखायत को कहा कि तुम लाखाजी से पूछ इस का निश्चय करो। तब राखायत ने उन से प्रत्युत्तर में कहा कि मैं उनसे पूछूँ और यदि वे मुझ पर कोप करें और मुझे मरा दे तो मुझे कौन छुड़ा सकता है ? तब राजपूतों ने कहा कि यदि लाखाजी कुपित होकर तुझे निकाल देंगे तो हम तेरे साथ निकलेगें, और मारें तो हम तेरे साथ मरेंगे। परंतु तू इस बात को पूछ। तब राखायत ने एक दिन लाखा से पूछा कि मामाजी आज परमात्मा को कृपा से आपके सब प्रकार का आनन्द हैं; राज्य का वैभव पूर्ण बढ़ा चढ़ा है, और सब प्रकार की उन्नति है। फिर आप का मुख प्रातःकाल में मलिन सा क्यों रहता है ? इस का क्या कारण है ? तब लाखा ने राखायत से कहा कि हे प्यारे भानजा ! इस का कारण मैं तुझसे कहूँगा परंतु वह प्रकट से कहने योग्य नहीं है, एकान्त में कहूँगा। इस बात को पांच चार दिन हो गये। एक दिन लाखा अपने भानजे राखायत को साथ लेकर चला। समुद्र के तट पर गया। राजपूत भी लाखा के साथ थे। लाखा समुद्र के अन्दर घुसा और राखायत को भी अपने साथ लिया। लाखाजी देखते हैं तो एक काठ का तख्ता तैरता दृष्टि में आया। उस पर राखायत बिठला कर हाथ से धक्का दे समुद्र में चला दिया। राखायत तख्ते पर बैठा हुआ समुद्र की लहर से दूर चला गया। राजपूत सब किनारे पर बैठे देखते हैं; परंतु अब कर क्या सकते हैं ? वश की बात नहीं रही। जब राखायत बहता २ दृष्टि से परे बहुत दूर चला गया; दीखता बन्द हो गया; तब लाखा पीछे लौट आया। और राखायत तैरता हुआ वहाँ पहुंचा जहाँ अप्सराओं का निवास है। लाखाजी ने पहले अप्सराओं को कह रक्खा था कि मेरा भानजा राखायत तुम्हारे यहाँ आवेगा, उसे सुख-पूर्वक रखना। लाखाजी के कथनानुसार अप्सरा आकर राखायत को अपने भवन में ले गईं। वहाँ उसकी पूर्ण प्रीति के साथ सेवा की, राखायत स्वर्ग का आनन्द लूटने लगा। रात्रि में राखायत उसी भवन में रहा। दूसरे दिन प्रातःकाल लाखा राजपूतों को संग ले कर समुद्र के तट पर गया। इधर तो लाखा समुद्र के तट पर पहुंचा, उधर से अप्सराओं ने राखायत को उसी तख्ते पर बिठला कर समुद्र के तट पर पहुंचा दिया, जहाँ लाखाजी राजपूतों के साथ बैठे थे। राखायत लाखाजी से मिला। तब लाखाजी ने राखायत से पूछा

कि भानजा ! तू ने कुछ दृश्य देखा ? तब राखायत ने कहा कि मामाजी ! अप्सराओं के महल देखे । तब लाखाजी ने उस से कहा कि तू ने जो प्रासाद देखे हैं उन का अधिकारी वही है जो बाप के वैर और स्वामी के निमित्त अपने प्राणों को न्यौछावर करता है । हम भी रात्रि में वहीं जाते हैं और वहां का अद्भुत दृश्य देख कर प्रभात में पीछे आते हैं, उस उज्जागर के कारण हमारा मुख कुछ मलिन सा दिखाई देता है । तब भानजे ने पूछा कि मैं ने उरली और के प्रासाद तो देखे, परंतु परली तर्फ के महल उनसे ऊंचे और कहीं बढ़ कर अति उत्तम हैं । वे महल किसके हैं ? तब लाखा ने कहा कि जो परम स्वामिभक्त है और पिता के वैर और स्वामी के कार्य के हेतु आत्मा को समर्पण करता है उस के लिये वह स्थान है । राखायत यह सुन कर मौन रहा । राखायत के मन पर उसका इतना प्रभाव पड़ा कि उस को उसके आगे क्षण भर भी कल नहीं पड़ी । रात्रि होते ही राखायत ने तबेले में जाकर तबेले के दारोगे से कहा कि लाखाजी की सवारी का घोड़ा तैयार करो । दारोगा ने तुरंत घोड़े को तैयार करा कर राखायत से कहा कि घोड़ा तैयार है । राखायत उस पर सवार हो सीधा चावडों और सीहाजी के पास गया । उन से मिल कर राखायत ने उन से कहा कि यदि लाखाजी को मारना अभीष्ट है तो यह समय है; जल्दी चलो सोलंकी, चावड़ा और सीहाजी सब ने चलने की तैयारी की; तब राखायत उसी घोड़े पर सवार हो रात्रि में ही पीछे लाखान्नी के वहां पहुंचा और घोड़े को ताजा कर के पीछा दारोगा को सौंप दिया । उसने जहां से खोला था वहाँ पीछा बांध दिया । राखायत ने घोड़े को ताजा करने में सब क्रिया की थी, उसे झटक, खररा कर सब प्रकार से ताजा किया था, परंतु उसकी नाक साफ नहीं की थी । प्रातःकाल लाखा घोड़े को देखने को आया तब अपने सवारी के घोड़े को देख कर कहा कि इस घोड़े को किसी ने खोला तो नहीं है ? तब दारोगे ने कहा कि महाराज आप के सवारी के घोड़े को कौन खोल सकता है ? तब लाखा ने उस घोड़े के शरीर को अपने दुपट्टे से पोछा, और उस की नाक पर दुपट्टे की छोर डाल कर नाक पोछी तो नाक में से लाल रंग की पपरी निकली । तब लाखा ने समझ लिया कि राखायत ने शत्रुओं को खबर देने के लिये घोड़ा खोला है । तुरंत मनुष्य भेज कर राखायत को कहलाया कि भानजा ! क्या तुम सिद्धपुर पाटण गये ? और सिधसेन (सीहाजी) तथा चावडों व सोलंकीयों को खबर दी ? तब राखायत ने लाखा के निकट आ, प्रणाम करके कहा कि "हां, मैं गया था, और उनको खबर दी है । बाप के वैर और स्वामी के कार्य के निमित्त दौड़ा हूँ ।" तब लाखाजी ने कहा भानजा ! अच्छा किया, परंतु ऊंचे महलों का

ध्यान रखना । तब राखायत ने कहा कि ऊंचे महलों की धारणा रखी तो है । तब लाखा ने कहा कि हमारा साथ करना । तब राखायत ने कहा कि मैं आप के साथ आया । आप भी सवार हूजिये । लाखा ने प्रयाण किया । शत्रु सेना साम्हने दिखाई दी । तब लाखा ने कुलदेवी का स्मरण किया । कुलदेवी ने प्रत्यक्ष होकर कहा कि इस समय मेरा बल नहीं चलेगा । यह राजा सिंघसेन आया है । इसको महादेव का वर है । महादेव के आगे मैं कुछ नहीं कर सकती । तब लाखा ने कुलदेवी से कहा कि अन्य तो रहा । परंतु मुझे मृत्यु तो अच्छी देना । तब देवी ने कहा कि 'बहुत अच्छा' । मृत्यु उत्तम रीति से होवेगी, परंतु विजय नहीं होवेगी । इतने में दोनों और सेनाओं की मुठभेड़ हुई । उस समय राखायत ने कहा मामाजी ! मैं ने आप का अन्न खाया है, मैं आप के अगाड़ी लडूंगा । फिर राखायत बड़ी धीरता से युद्ध कर रणाङ्गण में पड़ा और लाखा भी रण शय्या शामी हुआ । राजा सिंघसेन (सीहाजी) लाखा को मार कर चावड़ों के साथ पीछे पाटण में आये ।

उधर लाखा की माता और उस की स्त्रियां रण खेत में गई लाखा रण शय्या सोया है । कुछ प्राण शेष है । और राखायत समीप में पड़ा है । उसे देख कर लाखा की स्त्रियाँ कहने लगी कि यह स्वामि-द्रोही यहां क्यों ? इसे दूर हटाओ । तब लाखा ने कहा कि यह राखायत स्वामि द्रोही नहीं, स्वामिभक्त है । माता ! आप देखती हो यह गृध पक्षी पड़ा है । वह मेरी आंख पर आ बैठा था और मेरी आंख निकालने लगा था, तब राखायत ने अपनी जांघ काट कर उस मांस-पिण्ड से गृध को मारा है । नहीं तो गृध मेरी आंख निकाल लेता । और आप मुझे कैसे देख सकती थी ? आपने मेरा जीते का मुँह देखा है, यह इसी राखायत की कृपा है । राखायत को मेरे पास लाओ, मैं इस को अपने हाथ से स्पर्श करूँ, जैसे इस का मोज़ हो । जब तक राखायत का प्राण पक्षी उड़ नहीं गया था, उड़ने को था । लाखाजी ने राखायत के निकट लाये जाने पर सिर पर हाथ रक्खा, राखायत की मोज़ हुई । उस के साथ ही लाखाजी भी स्वर्ग को सिधारे । स्वर्ग में लाखाजी के महल तो ऊंचे, जिनके सुवर्ण का प्राकार और रत्नों के कंगूरे थे, और राखायत का प्रासाद उस से नीचा, जिस के रौप्य का कोट और सुवर्ण के कंगूरे थे । एक दिन राखायत ने ऊपर की तर्फ देखा तो लाखाजी ऊपर के महलों के गवाक्ष में बैठे हैं, इन्हें देख कर राखायत खिन्न हुआ, तब लाखाजी ने कहा कि भानजा ! दुमना क्यों होता है ? तब राखायत ने कहा कि मैंने इन महलों के लिये यत्न तो बहुत किया, परंतु मिले नहीं । तब लाखाजी ने कहा कि केवल दौड़ धूप करने से ही क्या कुछ मिल सकता है ?

जो भग्न में यद्वा दो वही मिलता है। इस विषय का एक दोहा—
संग्रह है :—

निम्नियों? तामै लोय, पर तिखियो तामै नहीं।

पर तिर रद नहि लोय, जे विह विहने श्रिययो ॥१॥

राज सीहाजी को चावड़ी ने अपनी कन्या ब्याही। सीहाजी चावड़ी रानी को ले कलौज गये। और वहाँ का राज्य शासन किया। चावड़ी के तीन पुत्र हुए, जो महापराक्रमी थे सीहाजी का अन्तकाल होने पर उन का ज्येष्ठ पुत्र गद्दी बैठा। और चावड़ी अपने पुत्रों को ले सीहर पदर चली आई।

मागचाड़ की एक ख्याति पुस्तक में सीहाजी का इतिहास निम्नते वही कथा इस प्रकार लिखी है—
निर्लकी राज और उसका पुत्र बीजल तोड़ा (राजपूताना जयपुर राज्य में के ग्राम से निकल कर अहितवाड़ा पाटण में आये। जहाँ चावड़ा बंगों राज्य करते थे। राज और बीज दोनों ताताव के तट पर बैठे हैं इतने में पाटण के स्वामी की घोड़ियां ताताव पर आईं। उन में से चाकर ने एक सगर्मा घोड़ी के चातुक मारा, तब राजड़ ने बीज से कहा कि इस चाकर ने बड़ा अनर्थ किया। घोड़ी के पेट में करोड़ी बछेरा था उसे इस में बाँटा कर दिया। इस का चातुक बछेरे की आँख पर लगा है, इस का हाथ तोड़ देना चाहिये। बीजड़ ने पिता के बहने से उस चाकर का हाथ तलवार से काट दिया पाटण में इस बात का बड़ा कोनाहन हुआ। और राजकीय मनुष्यों ने आकर जिम्मा ली। उन से पूछा गया कि तुम कौन हो? कहां से आये हो? और हमारे चाकर का हाथ क्यों काटा गया? तब राजड़ ने कहा कि इस ने कगड़ी बछेरे को बाँटा कर दिया। इस अपराध में इस का हाथ काटा गया है। तब उन्होंने कहा कि तुम हाथ काटने वाले कौन? तब उन्होंने कहा कि हम राजपूत हैं और इतने बछेरे के खोड़ लगाई। तब उन्होंने अपने स्वामी के समीप जाकर समस्त वृत्तान्त कहा। तब राजा ने उनको हुना कर कहा कि क्या तुम ऐसे देवता हो? यदि बछेरा बाँटा न हुआ तो तुम्हारे वास्ते क्या किया जाय? तब उन्होंने कहा कि हमारे तिर तैयार हैं। काट दिये जाँय। तब राजा ने उन के भोजन का प्रबन्ध कर अपने यहाँ रज किया। एक माल में घोड़ी

१ तोड़ में मिलता वही है जो अपने तलाट में लिखा है; दूसरे का लिखा नहीं मिलता। पृथ्वी में तिर और पैर को देवों, जिस तरह विद्याता ने दिया है (तिर को स्व और पैर को जूता)।

२ जैन प्राचीन इतिहास पुस्तकों में राज, बीज और दरडक में तीनों भाई लिखे मिलते हैं।

व्याई, बछेरा हुआ, वह एक आंख से कांना हुआ, तब राजा को इन पर पूर्ण श्रद्धा हो गई। राजा ने इनको आदर पूर्वक पूछा कि आप कौन हैं और आपका निवास कहां है? तब उन्होंने अपना पुरातन समस्त वृत्तान्त कहा। उसे सुन राजा ने उन का पूर्ण सन्मान किया और बराबर का कुरब दिया। और वीजल को अपनी बहिन व्याह कर मौतक में बहुत सा द्रव्य दिया। जब हथलेवा छुड़ाया जाने लगा उस समय वीजल ने वह बछेरा मांगा। मूलराज ने उसे वह दे दिया। वीजल ने उस बछेरे को शिक्षा देनी आरम्भ की। उस ने बछेरे को ऐसा तैयार किया कि चार प्रहर में वह १२० कोस चला जाय। उस समय लाखा जाड़ेजा कच्छ का राजा था। वह शूकर को पूजनीय मानता था। वीजल उस घोड़े पर सवार हो पाटण से भुज नगर की सीमा में जा, शूकर की शिकार कर पीछा प्रतिदिन पाटण आ जाता है। लोगों ने इस विचित्र घटना का वृत्तान्त लाखा को कहा। लाखा तो शूकर को पूजनीय समझता है और वीजल उसे मारता है। लाखा उस पर अति रुष्ट हो कर वीजल के पीछे चला। परंतु उसे पहुंच न सका। ऐसी घटना कई बेर हो चुकी। वीजल तो शूकर की शिकार कर चार प्रहर में पाटण से ६० कोस जाकर पीछा वही आ जाता है। लाखा सूर की बाहर चढ़ उसे पकड़ने का प्रयत्न करता है परंतु उसे वह पहुंच नहीं सकता है। मूलराज ने वीजल को मना किया कि तुम ऐसा मत करो। लाखा प्रबल है, हमारे उस के साथ तुम्हारे निमित्त शत्रुता हो जायगी। परंतु वीजल ने नहीं माना। वह ता वैसा ही करता रहा। अन्त में लाखा ने यह विचार किया कि किसी तरह इस का यह घोड़ा ले लेना चाहिये। यह घोड़े के बल उपद्रव करता है। उस ने घोड़ा छीन लेने के लिये अनेक उपाय किये परंतु एक भी सफल नहीं हुआ। तब लाखा ने यह काण्ड रचा कि अपनी बहिन वीजल को व्याह दी। वीजल को लाखा पर विश्वास हो गया कि अब यह हमारे साथ दुष्ट व्यवहार नहीं करेगा। वह लाखा के यहां पाहुना हो कर जाता है, दो दो चार चार दिन वहां रहता है, ससुराल के स्वर्ग सुख का अनुभव करता है। लाखा की दृष्टि उसी घोड़े पर है, उसने अनेक छल बल किये कि किसी तरह घोड़ा हाथ लग जाय, परंतु वीजल इतना सावधान रहता है कि लाखा की एक न चली। तब उसने अन्त में अपने अन्तःकरण में पाप की वृत्ति को स्थान दिया। उसने द्रवसर देख कर विश्वस्त वीजल को मार कर घोड़ा ले लिया। वीजल की स्त्री लाखा की बहिन के गर्भ था। उस के पुत्र हुआ। उस का नाम राखायच रखा गया। राखायच ननिहार में जनमा था वह वहीं रहता है। और वही उसका भरण पोषण होता है।

लाखा ने बीजल को मार कर जो घोड़ा लिया था उस पर स्वयं सवार होता है और उस घोड़े के बीज से जो बछेरे होते हैं वे अपने सरदारों को दिये जाते हैं। अब लाखा उस घोड़े पर सवार हो पूर्व वैर के कारण पाटण पर धावा करता है और मूलराज को सताता है। मूलराज महाविपत्ति में है और अष्ट प्रहर उसी विचार में पड़ा रहता है। एक दिन राखायच ने अपनी माता से पूछा कि मेरा स्थान कौन सा है? तब माता ने उसे समस्त पूर्व वृत्तान्त कहा। उस ने भी वह वार्ता अपने मन में रख ली। और मूलराज पर धावा करने का कारण भी समझ में आ गया। अब राखायच के मन में यह चिन्ता हुई कि बाप का वैर लेना चाहिये और मामा के मुँह में धूल डालना चाहिये। राखायच तबेले में जाता है और बछेरों को देख कर प्रशंसा करता है तब साहनी (तबेले का दारोगा) कहते हैं कि यह आप के पिता का प्रताप है। फिर उन्होंने पूछने पर पिछला सारा वृत्तान्त सविस्तर कह सुनाया। राखायच स्तब्ध हो गया। किसी से कुछ नहीं बोला। वहाँ से घर पर चला आया। लाखा राखायच को बड़े प्रेम से रखता था, सब लोगों पर राखायच का पूरा प्रभाव था। उस ने लाखा के सवारी का घोड़ा रात्रि के समय तैयार कराय उस पर सवार हो पाटण की राह ली। पाटण में आकर चावड़ा मूलराज से मिला। मूलराज ने उस का श्रत्यन्त, आदर सन्मान किया और राखायच को कहा कि लाखा तुम्हारे पिता का घातक है। यदि मितृघाती का बदला लेना हो और तुम्हारी इच्छा हो तो यहां रहिये। आप यहां रहें तो यह आप का घर है। राखायच उसी अभिप्राय से वहां आया था। राखायच मूलराज के यहां रहने लगा। इस बात से लाखा अप्रसन्न हुआ। मूलराज को अधिकतर सताने लगा। लाखा महाबली है। मूलराज का बल उस की अपेक्षा अल्प है। मूलराज अति दुःखित हुआ। तब उस ने देवी के मन्दिर में जा कर धरना दिया। अनशन घत लेकर बैठ गया और मरने की टान ली। तीसरे दिन देवी ने उस का दृढ़ संकल्प देख कर उस से कहा कि "लाखा की मृत्यु कन्नौज के राठोड राव सीहा के हाथ से होनी है, उम्मे वह मारेगा। तब मूलराज ने देवी से निवेदन किया कि "वह कन्नौज से कय आवे? इतने में तो मैं मर मिटूंगा।" तब देवी ने मूलराज से कहा कि "जिस की मृत्यु जिस निमित्त से है वह तो उसी निमित्त से होवेगी, वह टल नहीं सकती। सीहा द्वारजा यात्रा के निमित्त आवेगा तब तु ध्यान रखियो। लाखा का बय उर्मा के हाथ है। तब तबू लाखा से बातचीत करना रह और समय टाल दे।" मूलराज ने वैसा ही किया। समय पर सीहा पाटण में आया मूलराज ने उस का पूर्ण स्वागत किया और विनय पूर्वक निज का दुःख निवेदन किया। तब सीहाजी ने कहा कि

प्रभी तो हम श्रीरणछोड़जी के दर्शन करने द्वारका जाते हैं। वहां से पीछे लौटते आप के पास आवेंगे। उस समय आप जैसा कहेंगे किया पायगा। सीहाजी से पाटण से द्वारका पहुँचे। श्रीरणछोड़जी का चरण-स्पर्श कर वहां से पीछे पाटण आये। मूलराज उन की प्रतीक्षा करता ही था। दोनों शामिल हो अपनी २ सेना ले लाखा पर चले। लाखा को खबर हुई कि मूलराज सेना ले कर आता है, लाखा भी अपनी सेना ले कर साम्हने आया; खेत बुहारा गया, परस्पर संग्राम होने लगा। उस समय रण भूमि के मध्य राखायच अपने घोड़े को डाल कर लाखा की सेना में जा कर बरछी चलाता है, वह इस विचार से कि उधर तो बाप का वैर और इधर स्वामी का काम। राखायच बड़ी वीरता से लड़ा और वही काम आया। तदनन्तर सीहा और लाखा के घमसान युद्ध हुआ। उस में लाखा सीहा के हाथ वि० सं० १२६० कार्तिक सुदि २ शुक्रवार को मारा गया। मूलराज की विजय हुई। लाखा को मार कर सीहाजी पीछे पाटण आये उस समय मूलराज ने सीहाजी को अपनी वहिन व्याह दी और दहेज में बहुत द्रव्य दिया। सीहाजी विवाह के अनन्तर कुछ दिन पाटण में रहे। फिर चावडी राणी को ले कन्नौज को चले। मार्ग में जाते खेड नगर के पास पहुँचे, वहां रानी रात्रि में स्वप्न में क्या देखती है, मेरे अन्त्र इन वृक्षों में उलझेंगे। रानी की आंख खुली। रानी ने यह वार्ता सीहाजी से कही। तब सीहाजी ने रानी को निद्रा नहीं लेने दी। रानी को निद्रा आने लगी तो सीहाजी ने उसे तीन बार सचेत किया, तिसपर भी उस की आंख मुंदने लगी तो सीहाजी ने उस के तीन बेत मारी। और रानी से कहा कि तुम्हारे तीन पुत्र होंगे। वे इस देश के स्वामी होंगे। उन की संतति बहुत अधिक बढ़ेगी। मेरा दूसरा विवाह बगाल के राजा की कन्या से हुआ है। वह रानी अत्यन्त उग्र स्वभाव की है। उस के चार पुत्र हैं। वे भी महाबलिष्ठ हैं। परन्तु मेरी प्रीति उस रानी से कम है। जब तक मैं जीवित हूँ तब तक तो तुम्हारी ही आज्ञा चलेगी। परन्तु मेरे पीछे तुम्हारी ओर का मुझे बड़ा विचार है, क्योंकि वह रानी बहुत ही ज़ोरावर है और पट्टाधिकारी महानीच है। और तुम्हारी प्रकृति सादी सीधी है। तुम भोले देश की हो इस लिये मुझे इस बात की पूरी चिन्ता है। ऐसी २ बातें करते सीहाजी कन्नौज पहुँचे। सीहाजी के ७ पुत्र हुए जिन में से ४ बड़ी रानी के जो दंगाल के राजा के भानजे थे। वे तो कन्नौज में रहे और ३ चावडो के भानजे थे जिन में से

- १ आसथानजी के तो मारवाड़ मे खेडेचा राठौड़
 १ सोनगजो के ईडर की भूमि में ईडरे चा राठौड़ और
 १ अजजी के डारका में बाढ़ेला राठौड़ हुए ।

उक्त रयाति पुस्तक में भी कच्छ के राजा लाखा का वध सीहाजी के हाथ लिखा हुआ है। किन्तु यह भूल है। लाखा फूलानी कच्छ का राजा था वह विक्रम की ग्यारहवीं शताब्दी मे हुआ था। जो अणहिलवाडे के सोलकी राजा मूलराज प्रथम के हाथ से मारा गया था।

उक्त लाखा सीहा जी से तीन सौ पौने तीन सौ वर्ष पहले हुआ था। नैणसी और अन्य लेखक भी लाखा फूलानी का सीहा जी के हाथ माग जाना लिखते हैं परन्तु वह सीहाजी के हाथ से नहीं मारा गया था किन्तु अणहिलवाडा पाटण के पति सोलकी मूलराज प्रथम के हाथ से माग गया था जैसे हम ऊपर लिख चुके हैं। जैन सूरि हेम चन्द्राचार्य, जो सोलकी राजा सिद्धराज जयसिंह और उस के उत्तराधिकारी कुमारपाल के समय में विद्यमान था, अपने दयाश्रय काव्य में लिखता है कि चुलुक्य? राजा (मूलराज प्रथम) ने लोहे की सांग से लाखा को मारा।

और गुजरात के सोलकी राजाओं के पुरोहित महाकवि सोमेश्वर ने विक्रम सवत् १२७७ और १२६२ के मध्य काल में 'कीर्ति कौमुदी' नामक ऐतिहासिक पुस्तक की रचना की थी, जिस में गुजरात के सोलकी राजाओं का वर्णन है, उस ने भी उसी की पुष्टि करते हुए यह लिखा है कि महा भीषण संग्राम के अन्दर जिस मूलराज प्रथम ने कच्छ देश के राजा लज्ज (लाखा) को अपने वारों का निशाना बनाया।

उसी प्रकार जैन सूरि मेरुतुङ्गाचार्य ने वि० सं० १३६१ (ई० सन १३०५) में 'प्रबन्धचिन्तामणि' नामक ग्रन्थ बनाया, जिस में अनेक ऐतिहासिक कथाओं का संग्रह है। उस में भी वही वार्त्ता लिजी है कि जिसने मूलराज प्रथम ने अपने प्रनापाशि में लज्ज हाम

१ कुन्तेन सर्वसारेणावधीलजं चुलुयगट् । (सर्ग ५ श्लो० १-७)

२ सपत्राकृतशत्रूणां संपराये स्वपत्रिणाम् ।
 महेश्वरकच्छभूपाल लज्जं लक्ष्मीचकार यः ॥

३ स्वप्रनापानले येन लज्जहोम वितन्वता,
 मन्दिनमन्धलज्जानां याप्यावग्रहनिग्रहः ॥

कच्छपतञ्ज हत्या सप्तसाधिक लस्यचाल मायानम् ।

सगरसगर्ममये धीप्रन्ता दक्षिंता मेन ॥'

कवि ने कविता में श्रेय रक्खा है, परन्तु उस का इतिहास में उपयोग नहीं।

करते हुए कच्छ देश के पति लक्ष (लाखा) को मारा ।

वैसे ही कच्छी भाषा की प्राचीन कविता में भी ऐसा ही लिखा मिलता है कि “लाखा? फूलाणी ने अभिमान किया किंतु वह लड़ाई में मूलराज के हाथ मारा गया” ।

और गुजराती प्राचीन कविता में लाखा के जन्म और मृत्यु का वृत्तान्त लिखते हुये कवि ने इस प्रकार लिखा है कि शक संवत् ७७७ (वि० सं० ६१२, ई० सन् ८५६) श्रावण सुदि सप्तमी को सोनल रानी के गर्भ से लाखा का जन्म हुआ और शक संवत् ६०१ (वि० सं० १०३६ ई० सन् ६८०) कार्तिक सुदि अष्टमी शुक्रवार के दिन वह सोलकी मूलराज के हाथ से मारा गया ।

इन समस्त पुस्तकों में लाखा का मारा जाना मूलराज के हाथ से लिखा है । उस के साथ गुजराती कविता के पद्य में मूलराज को सेनसिंघ की सहायता मिलना भी लिखा है “सेनसिंघ आशरे” । परंतु उस का परिचय नहीं कराया कि यह सेनसिंघ किस वंश का और कहां का था ? मारवाड़ की ख्याते लिखने वालों ने उक्त सेनसिंघ को सीहा समझ लिया है । ऐसा करने में कदाचित् उन्होंने प्रथम तो ‘सेनसिंघ’ इस शब्दों को उलट पुलट कर के ‘सिंघसेन’ समझा हो । और कविता में वैसा हुआ भी करता है । तदनन्तर ‘सिंघ’ का पर्याय ‘सीहा’ ले लिया । वस काम बन गया कि सीहा ने लाखा को मारा । परंतु केवल सीहा नाम की संगति हो जाने से काम नहीं बनता । समय भी सीहा और लाखा दोनों का एक होना चाहिये, वह विदकुल एक नहीं है । दोनों के मध्य में तीन सौ, पौने तीन सौ, वर्ष का अन्तर

१ अची फूलाणी फेरघोरो, रारो मांडाणू ।

मूलराज सांग ऊख थी, लाखो माराणू ॥

२ शाके सात सतोतरे (७७७) (शुद्ध) सातम सावण मास ।

सोनल लाखो जनमियो, सूरज जोत प्रकास ॥

छुप्पय-

सा के नव एक (६०१) में, मास कार्तिका निरंतर,
पिता वैर छल ग्रहे साहड़ (स) दाखे अत सद्धर ।

पड़े समा^३ सौ पनर (१५००) पड़े सोलकी सौ खट (६००),

सौ श्रोगणीस (१६००) चावड़ा, मुवा राजा रक्षण वट ।

पातले गांवां मंगल गई हाधमल (?) सेनसिंघ ना आशरे,

आठमे पख शुक्रचानणे, मूलराज हाथ लाखो मरे ॥

है। सीहा का समय विक्रम की चौदहवीं शताब्दी का आरम्भ है, और लाखा का समय विक्रम की ग्यारहवीं शताब्दी का प्रथम भाग है। यद्यपि उक्त लाखा का शिलालेख नहीं मिला है परंतु उस के समकालीन मूलराज सोलंकी के ताम्रपत्र वि० सं० १०३० और १०५१ (ई० सन् ९७३-९९४) के मिले हैं जिन से उस के प्रतिस्पर्द्धी लाखा का समय वही समझा जा सकता है। जब लाखा और सीहा के समय में तीन सौ वर्ष का अन्तर है तब हमारे सीहाजी के साथ लाखा फुलाणी और सोलंकी मूलराज प्रथम को जोड़ देना बड़ी भारी भूल है। और यह भूल गुजराती कविता में लिखे हुए 'सेनसिंघ' शब्द में सीहा का पर्यायवाचक 'सिंघ' शब्द मिल जाने से हुई है, ऐसा प्रतीत होता है। वास्तव में सीहाजी के समय में कच्छ देश का राजा लाखा फुलाणी नहीं था; किंतु जैसलमेर का रावल लाखणसी था, जिस के गद्दी बैठने का संवत् जैसलमेर की ख्यात में वि० सं० १३०६ लिखा मिलता है। यह लाखणसी पागल सा था जो रात्रि के समय शृगालों का शब्द सुन, उन्हें ठंड से कष्ट पाते चिल्लाते हैं ऐसा समझ कर उन के लिये कपड़ों का प्रबन्ध करता था। उस लाखणसी का राज्य बहुत दूर तक चला गया था। पाली के समीप सोनेई नाम का एक गांव है जो लाखा के संबन्ध से 'लाखा को सोनेई' इस नाम से पुकारा जाता है। जिस से पाया जाता है कि उस का राज्य वहां तक था। वह गांव पाली के समीप आ गया है और सीहाजी पाली के नियासी पल्लीवस्तु ब्राह्मणों की रक्षा के निमित्त पाली में रहते थे; दोनों की सीमा सटी हुई होने से उस के और सीहाजी के परस्पर युद्ध हुआ हो और उसमें सीहाजी के हाथ से रावल लाखा मारा गया हो तो संभव है। ख्यात वालों ने लाखा फुलाणी और लाखा रावल दोनों का नाम एक होने से लाखा रावल के स्थान में लाखा फुलाणी को लिख दिया हो तो कुछ असंभव नहीं। और उसी लाखा फुलाणी के समकालीन होने से उस के साथ मूलराज सोलंकी को भी जोड़ दिया हो, ऐसा प्रतीत होता है। और मूलराज का लाखा को मारने का कारण गुजराती कविता में पिता का वैर लेना लिखा है, परंतु हेमचन्द्राचार्य द्वयाश्रय काव्य में लिखते हैं कि "सौराष्ट्र देश के राजा ग्रहरिपु ने, जो जाति का आभीर था, मूलराज के पास दूत भेज कर कहलाया कि तुम ब्राह्मणों का कहना मान कर हम से विरोध करते हो यह उचित नहीं है, परंतु मूलराज ब्राह्मणों की रक्षा करने और अधम को उठा देने के लिये ग्रहरिपु पर चढ़ कर गया उस समय उस का मित्र कच्छ देश का राजा लाखा उसकी सहायता के निमित्त आया यह युद्ध में मूलराज के हाथ मारा गया। जो विश्वास योग्य है।

इस युद्ध का समय गुजराती कविता में शक संवत् ६०? (वि०

सं० १०३६, ई० सन् ६७६) लिखा है वह यथार्थ प्रतीत होता है । क्योंकि मूलराज संवत् १०१७ मे पाटण के सिंहासन पर आरूढ़ हुआ था और संवत् १०५४ के कृगीव मरा था ।

कर्नल टॉड साहिव ई० सन् ६३१ (वि० सं० ६८७) में और फार्वस साहिव उस से ग्यारह वर्ष पीछे ई० सन् ६४२ (वि० सं० ६६८) मे मूलराज का राज्य पाना लिखते हैं । और पिछले लेखक टॉड साहिव के समय को सत्य न मान कर फार्वस साहिव के लिखे हुए समय को यथार्थ मानते हैं । परंतु फार्वस साहिव का निर्णीत समय भी यथार्थ प्रतीत नहीं होता । क्योंकि उक्त साहिव ने यह भी लिखा है कि ई० सन् ६३५ (वि० सं० ६६१) में चावड़ा वंश का अन्तिम राजा सामन्तसिंह (भूयगड देव) का वि० सं० ६६० (ई० सन् ६३४) पौष सुदि १ को गद्दी बैठना और सन्तार्ईस २७ वर्ष राज्य करना लिखा है । उस हिसाब से मूलराज का वि० सं० १०१७ में राज्य पाना सिद्ध होता है और यही समय मानने योग्य है ।

मारवाड़ की ख्यातों मे सीहाजी का मारवाड़ की ओर आना संवत् १२१२ में लिखा है और वे उन को कन्नौज के महाराज जयचन्द्र के प्रपौत्र भी मानते हैं । और जयचन्द्र संवत् १२५० में स्वर्ग को सिधारे यह निश्चय हो गया है , तो उन के प्रपौत्र सीहाजी का उक्त समय में मारवाड़ की ओर आना किसी प्रकार नहीं संभवता । यह संवत्तो की गोल माल पृथ्वीराजरासा के सबब से हुई है । पृथ्वीराजरासा में पृथ्वीराज का जन्म संवत् १११५ में लिख कर उस से छत्तीसवें वर्ष में उस का संयोगिता के निमित्त कन्नौज के राजा जयचन्द्र के साथ युद्ध करना लिखा है । पृथ्वीराजरासा के हिसाब से यह युद्ध संवत् ११४६ में होना चाहिये । और उस समय पृथ्वीराज और जयचन्द्र का जन्म भी नहीं हुआ था । यह युद्ध संवत् १२४६ में संभवता है । इस समय मे और पृथ्वीराजरासा के समय मे सौ १०० वर्ष का अन्तर पड़ता है । वही १०० वर्ष का अन्तर राजपूताना के समस्त इतिहास ग्रन्थो मे देखने मे आता है । मारवाड़ की ख्यातो मे सीहाजी का मारवाड़ मे आना संवत् १२१२ मे लिखा है, वह इस हिसाब से संवत् १३१२ में होना चाहिये । परंतु हमारे मत मे सीहाजी का मारवाड़ में आना संवत् १३०० मे हुआ, ऐसा प्रतीत होता है । इस मत की पुष्टि इस से होती है कि शमसुद्दान अलतमश ने संवत् १२७१ मे राठोड़ो को खोर-से निकाला तो वे कुछ समय तक तो उसी देश में, जहां जिस को सुविधा मिली, ठहरे । फिर वहां अपना टिकाव होता न देख कर जिस को जो राह मिली उधर ही चल दिये । उन में से सीहाजी पश्चिम की ओर चले आये । इन का शिलालेख मारवाड़ मे पाली नगर के समीप गांव वीठू मे संवत् १३३० का मिला है ।

उस में उन के पीछे सोलंकी जाति की उन्न की स्त्री पार्वती का सती होना लिखा है। मारवाड़ की समस्त इतिहास पुस्तकों में भी सीहाजी की स्त्री सोलकिनी लिखी मिलती है। और टॉड साहिब भी वैसा ही कहते हैं। वे उसे कोलूगढ़ के सोलंकी को पुत्री बतलाते हैं। और मारवाड़ की बहुत सी ख्याति पुस्तकों में अणहिलपाटण के स्वामी सोलकी मूलराज की कन्या का विवाह सीहाजी के साथ लिख कर उस के साथ सीहाजी के प्रसंग में लाखा फूलांणी की कथा जोड़ दी गई है जैसा हम ऊपर बतला चुके हैं और उस का खण्डन भी कर चुके हैं। जिस से वह सोलकिनी मूलराज प्रथम की कन्या सिद्ध होती है। एक प्राचीन ख्यात में पाटण के स्वामी सोलकी मूलराज की पुत्री का नाम राजलदे लिख कर उस के पुत्र आसथान और अज, और दूसरी रानी चावड़ा बाघराव के पुत्र धौल की पुत्री सोभागदे लिखकर उस के पुत्र सोनग और भीम लिखे गये हैं। मूता नैणसी सीहाजी की सोलकिनी स्त्री को सोलकी मूलराज की कन्या नहीं, किंतु सोलकी सिद्धराव जयसिंह की कन्या लिखता है। (देखो हस्तलिखित पुस्तक पत्र १६७)। और उस का नाम न लिख कर उस का पुत्र आसथान कहता है। और दूसरी स्त्री बाघनाथ के पुत्र मूलराज चावड़े की बेटी बतला कर उस के पुत्र सोनग और अज लिखता है।

उक्त समस्त लेखों में से नैणसी का लिखना यथार्थ प्रतीत होता है। क्योंकि पाटण के स्वामी सोलकी सिद्धराज जयसिंह दूसरे का, जिस का दूसरा नाम जयन्तसिंह भी लिखा है, ताम्रपत्र सवत् १२८० का मिला है। यह सीहाजी के समकालीन होने से उस की पुत्री के साथ सीहाजी का विवाह-संबन्ध होने का सर्वथा संभव है। नैणसी सीहाजी का दूसरा विवाह चावड़ा मूलराज की कन्या के साथ होना लिखता है, वह भी हो सकता है। क्योंकि उस समय चावड़ा जाति के सामन्तों का भी वहां होना संभावित है। नैणसी सीहाजी के समकालीन मूलराज को चावड़ा लिखता है और अन्य लेखक उक्त मूलराज को सोलंकी लिखते हैं। परन्तु उक्त मूलराज को सोलंकी लिखना और उस की कन्या के साथ सीहाजी का विवाह संबन्ध लिखना भूल है। क्योंकि पाटण के सोलकियों के लेखों में दो मूलराज होने का पता चलता है। जिनमें से प्रथम का समय सवत् १०१७ से १०५३ तक और दूसरे का समय सवत् १०३३ से १०३५ तक, जो बाल-मूलराज के पद से प्रसिद्ध था। ये दोनों सीहाजी के समकालीन न होने से उन में से किसी की पुत्री के साथ सीहाजी का विवाह संबन्ध होना सर्वथा असंभव है। और सोलंकी सिद्धराज जयसिंह दूसरा

सीहाजी के समकालीन होने से उस की पुत्री के साथ सीहाजी का विवाह सम्बन्ध होना, जैसा कि नैणसी ने लिखा है, यथार्थ जाना जाता है। और सीहाजी का दूसरा विवाह नैणसी ने चावड़ा मूलराज को भ्रान्ति से सोलकी मूलराज समझ कर वैसा लिख दिया है। भ्रान्ति होने का कारण ऐसा जान पड़ता है कि पाटण के स्वामी सोलकी दोनो मूलराज अति प्रसिद्ध थे, और अधिकतर प्रसिद्ध वाले पुरुष पर ही दृष्टि पड़ती है; उसी कारण से अन्य लेखकों ने भ्रम में पड़ कर चावड़ा मूलराज के स्थान में सोलकी मूलराज का नाम लिख दिया है। सोलकी जाति के दोनो मूलराज सीहाजी के समकालीन नहीं थे। जिस से स्पष्ट है कि जिस मूलराज की कन्या से सीहाजी का विवाह हुआ था, वह, सोलकी नहीं, चावड़ा था।

नैणसी के लेखानुसार सोलकी सिद्धराज जयसिंह द्वितीय की पुत्री का विवाह सीहाजी के साथ होने और उस का ताम्रपत्र संवत् १२८० का मिलने से सीहाजी का संवत् १२८० के मध्य में पश्चिम की ओर आना सिद्ध होता है। और उस से सीहाजी के संवत् १३३० के लेख की दृढ़तर पुष्टि होती है। उक्त समय के शिलालेख का पोषक एक दूसरा शिलालेख और भी मिल गया है, जो उन के पौत्र का है। सीहाजी के पुत्र आस्थान, और आस्थान के पुत्र धूहड़। वह शिलालेख संवत् १३६६ का है और उस में ये अक्षर हैं "राठड आस्थान पुत्र धूहड़"। यह शिलालेख भी मारवाड़ ही में पचपदरा परगना के गांव तीगड़ी में मिला है। जहां पड़िहार राजपूतो के साथ युद्ध हुआ था, जिस में दोनों एक दूसरे के हाथ मारे गये थे। और एक हस्तलिखित ख्यात की प्राचीन पुस्तक में आस्थानजी स्वर्गवास संवत् १३४८ में होना लिखा है, वह भी इसी को पुष्ट करता है। और इन सब प्रमाणों से नैणसी के लेख की पुष्टि होती है।

पहले लिख आये हैं कि सीहाजी द्वारका यात्रा को जाते मारवाड़ में आये थे। उन्होंने पाली नगर के पल्ली वालो से कुछ सहायता पाने पर पाली में निवास कर दिया था। पाली में निवास करते सीहाजी ने खेड़ के गोहिलो की कुछ भूमि पर अधिकार कर लिया था, और वही अपना राज्य जमाने के विचार में थे, उसी अर्थ में मुसलमानों ने आकर पाली को लूटा। सीहाजी ने उन को युद्ध में परास्त करके निकाल दिया। और वे पीछे लौट कर न आये इस अभिप्राय से शत्रुओं का पीछा किया, गांव वीठू के पास जाते शत्रुओं से फिर

संग्राम हुआ। उसमें सीहाजी शत्रुओं के हाथ मारे गये। उन के साथ सोलंकीर जाति की उन की धर्म पत्नी पार्वती सती हुई। उस

१. आईन ए अकबरी में सीहाजी का शमसावाद में लड़ाई में मारा जाना लिखा है परंतु जो शिलालेख मारवाड के पाली परगना में मिला है, वह सीहाजी की रानी के सती होने का है। इस लिये शमसावाद में सीहाजी का मरना लिखना यथार्थ नहीं पाया जाता। और आईन ए अकबरी के लेखानुसार मुहणोत नैणसी भी सीहाजी का कन्नौज में देवलोक गमन लिखता है, वह शिलालेख से विरुद्ध होने से माननीय नहीं हो सकता।
२. डॉ. साहिव सोलंकीनी रानी को कोलूगढ के अधिपति सोलंकी की कन्या कहते हैं और मारवाड की प्राचीन ख्याति में सोलंकी मूलराज की कन्या लिखी है और उस का नाम राजलदे लिखा है। और मुहणोत नैणसी ने अपनी पुस्तक में जहां उस ने बीकानेर के राजाओं का सक्षिप्त इतिहास लिखा है उस प्रकरण के आरम्भ में राव सीहाजी के तीन पुत्र लिखते हुए लिखा है:—“राव सीहाजी रै अतेवर सोलंकीनी सिद्धराज जैसिंघ री बेटी, तेरै बेटी आसथान १, दूसरो बीमाह चावडी सोभागदे मूलराज वाघनाथोतरी बेटी, जिण रै बेटी अज १ सोनग २।” (हस्तलिखित पुस्तक पृष्ठ १६७)। सिद्धराज जैसिंघदेव सोलंकी दो हुए हैं। एक तो अणहिलवाड़ा पाटण के राजा कर्ण का पुत्र सिद्धराज जयसिंह। यह महाप्रतापी राजा हुआ था। उस का समय संवत् ११५० से ११६८ तक निर्दिष्ट हुआ है। उस के शिलालेख संवत् ११५० से ११६६ तक के मिले हैं। दूसरा सिद्धराज जयसिंह संवत् १२८० के आस पास हुआ था। वह भी अणहिलवाड़ा पाटण का राजा था। उस को अभिनव सिद्धराज कहते थे। उस का दानपत्र संवत् १२८० का इण्डियन एण्टिक्वेरी (Indian Antiquary) में छपा है। उस में लिखा है कि मूलराजदेव का उत्तराधिकारी भीमदेव और उस के अनन्तर उस के स्थान में दुर्दैव से नष्ट हुए गुर्जर भूमि के राज्य को अङ्कुरित करने वाला अणहिलपुर राजधानी में विराजमान श्री जयन्तसिंहदेव। उस में जयसिंह के स्थान में

* आईन ए अकबरी अंग्रेजी अनुवाद प्लाकमैन और कर्नल जोगेंद्रकृत जि० २ पृ० २७१
† जिल्द ६ पृ० १६६

‡ “श्री मूलराजदेव पादानुध्यात महाराजाधिराज परमेश्वर परमभट्टारक उमापतिवर लब्ध-प्रसाद..... नारायणवतार श्री भीमदेव [: x] तदनन्तरस्थाने महाराजाधिराज परमेश्वर परम भट्टारक उमापतिवरलब्ध प्रसादसंपादित राज्य-लक्ष्मीस्वयंवर अत्यद्भुत प्रताप मार्त्तण्ड चौलुय कुलकल्प बल्लाविस्ताण दोम म (नु) दु समय जलधिज नमः मेदिनीमण्डलोद्धरणमहावगाह दुर्दैवदावानल निदग्ध गुर्जरधरावीज प्ररोहणैरुपजेन्य एकाङ्गवीरेत्यादि समस्तविग्दावली समु-पेत श्रीमदणहिलपुर राजधानीअधिष्ठित अभिनवसिद्धराज श्रीमज्जयन्तसिंहदेव ।”

विषय का सीहाजी का शिलालेख? संवत् १३३० का गांव वीठू मे मिला है। जो इस समय जोधपुर राज्य के महकमा तवारीख मे विद्यमान है। पाली में रोदावाव (वापी) के समीप एक पुराना चबूतरा है उसे वहां के लोग "सीहाजी का चबूतरा" कहते हैं। वहां कोई शिलालेख नहीं है, केवल किंवदन्ती मात्र है। शायद सीहाजी का स्मारक चिह्न दाह स्थान वीठू के सिवा पाली में भी ब्राह्मणों ने अथवा उनके पुत्रों ने स्थापित किया हो तो संभव है। ऐसी प्रथा देखने में आती है कि जहां जिस पुरुष का निवास स्थान हो वहां भी दाहस्थान के अतिरिक्त उस का स्मारक चिह्न स्थापित किया जाता है।

११—आसथान—अपने पिता के समान ये भी पाली के ब्राह्मणों से लाग भाग ले कर पाली में रहे और ब्राह्मणों की रक्षा करते रहे। मुहणोत नैणसी लिखता है कि आसथान आदि सीहा के पुत्र प्रथम अणहिलवाड़ा पाटण में गये, वहां से ईडर और ईडर से पाली गये। सीहाजी का स्वर्गवास होने पर उन का ज्येष्ठ पुत्र कन्नौज में गद्दी बैठा; और उन

जयन्तसिंह लिखा है। जयन्तसिंह और जयसिंह नाम एक ही हैं, भिन्न नहीं; क्यों कि दूसरी श्लोक की पक्ति २१ में अन्त में हस्ताक्षर के स्थान में 'जयसिंह' लिखा* है। जैसे कन्नौज के प्रसिद्ध राठौड़ राजा जयचन्द्रजी का नाम किसी ने जयचन्द्र, किसी ने जयन्तचन्द्र और किसी ने जैत्रचन्द्र भी लिखा है। दानपत्रों में प्रायः जयचन्द्र नाम मिलता है; 'रम्भांमञ्जरी' नाटिका में जैत्रचन्द्र और 'राजशेखर' कार ने जयन्तचन्द्र लिखा है। हमारा मुहणोत नैणसी का जयसिंह, दानपत्रों में जयन्तसिंह और जयसिंह दोनों नामों से लिखा गया है और उसके साथ 'अभिनव' सिद्धराज इस लिये लिखा गया है कि पहले सिद्धराज जयसिंह इस वंश में हो चुका था। इस लिये दूसरे जयसिंह के साथ 'अभिनव' पद लगाया गया है। अभिनव अर्थात् नया।

१ "श्री ॥ संवत् (त्) १३३० कार्तिक वदि १२ सोमवारे रठड़ा श्री सेतकवरसुजु सीहा देवलाके गत सोलंक पार्वतः तस्यार्थे देवली स्थापिता क (का) रापिव (ता , सुभं भवतु (:) ॥"

२ जोधपुर राज्य के प्रधान मंत्री कूपावत राजसिंहजी का अन्तकाल संवत् १७६७ में जोधपुर में हो गया था, उन की दाहक्रिया कागा नामक स्थान में हुई थी। जहां उन का स्मारक चिह्न छतगी और शिलालेख सहित मूर्ति स्थापित की गई थी, डा अभी तक वहां विद्यमान है। और उन के अरुली निवास स्थान ठिकाने आसोप में भी शिलालेख सहित मूर्ति स्थापित की गई थी। वह भी वहां विद्यमान है।

* "श्री मज्जयसिंह देवस्य ।"

की खो चावड़ी अपने छोटे बालकों को ले कर पीहर चली आई। ये यहां (पाटण में) मामा के घर रहते हैं। एक दिन ये तीनों भाई गैद (पोलो) खेलने मैदान में गये, खेल की गैद एक वृद्धा के पैरों में जा पड़ी जो—कंडे बिन रही थी। तब आसथान ने उस के समीप जाकर वृद्धा से कहा कि हमारी गैद तो दे दो। तब कंडे चुगती हुई वृद्धा ने आसथान से कहा कि 'मेरे मस्तक पर भार है, तुम ही घोड़े से नीचे उतर कर ले लो।' तब आसथान ने घोड़े को आगे बढ़ाया, वृद्धा के घोड़े का धक्का लग जाने से उस के कंडे बिखर गये और वह भी गिर गई। तब वृद्धा ने कहा कि "हमारे ही घरों में तो परवरिश पाई और हमारे ही ऊपर स्वामित्व करने लगे। मामा के टुकड़े (अन्न) खा कर ही तो बड़े हुए हो और मामा के लोक को ही मारते हो। अपने तो कोई स्थान नहीं।" इतना सुन कर तीनों भाई घर पर आये और अपनी माता से पूछा कि "माता! हम कौन हैं? हमारा पिता कहां है? हमारा भरण-पोषण कहां होता है? लोग कहते हैं कि अपने तो कोई ठौर नहीं।" तब माता ने कहा कि लोग बकते रहें। परंतु इन्होंने अन्याय किया, तब माता ने कहा कि "तुम ननिहार में परवरिश पाते हो।" तब आसथान ने नुरंत मामा के निकट जा कर आज्ञा मांगी कि हम जावा चाहते हैं, आज्ञा दीजिये। मामा ने उन को बहुत समझाया परंतु आसथान वहां नहीं रहा। वहां से रवाना होकर ईडर गया। वहां से चल कर पाली जा कर डेरा किया।

पाली में कान्हा नाम का मेर स्वामी है। वह प्रजा से कर भी लेता है और अन्याय भी करता है। उस ने एक यह नियम रख छोड़ा था कि जो कारी कन्या व्याही जाय वह प्रथम तीन दिन उसके महल में रहे। आसथानजी का डेरा एक ब्राह्मण के घर में था, उस की कन्या कागी पूर्णतरुणी घर में रहती है, उसे देख कर आसथानजी ने ब्राह्मण से पूछा कि क्या यह मिथवा है? तब ब्राह्मण ने कहा कि नहीं, यह अविवाहिता है। तब पूछा कि कारी क्यों? तब ब्राह्मण ने कहा कि "महाराज! यहां एक बड़ा अन्याय है, जो कारी कन्या व्याही जाती है उसे मेरों के सरदार के घर भेजना पड़ता है; इस अत्याचार के भय से मैंने इस का विवाह नहीं किया है।" तब आसथानजी ने पूछा कि मेर के पास आठमी कितने हैं? ब्राह्मण ने कहा कि सब मिला कर २०००० होंगे। तब आसथानजी ने कहा कि तू अपनी बेटी का विवाह कर, हम देय लेंगे। ब्राह्मण ने उस के विवाह का दिन नियत कर विवाह किया। नुरंत कान्हा मेर के मनुष्य आये, ब्राह्मण की कन्या को रथ में बिठा कर ले गये। जब वह रथ आसथानजी के डेरे के समीप पहुंचा लडकी रथ में से कूद कर आसथानजी के डेरे में चली गई।

मेर के मनुष्य बलात्कार करने लगे तब आसथानजी के मनुष्यों ने उन्हें मार हटाया। यह खबर कान्हा को मिली तब वह सेना लेकर आसथानजी के डेरे पर आया। आसथानजी वहां से निकल गये। कान्हा ने पाली को लूटा : लुटेरे लोग धन माल लेकर चलते हुए। कान्हा थोड़े से मनुष्यों से पीछे रह गया तब आसथानजी अपने ५०० मनुष्यों के साथ उस के पास पहुंचे और युद्ध के लिये ललकारा। परस्पर घोर संग्राम हुआ; उस में मेरों का सरदार कान्हा मारा गया। तब आसथानजी ने उन लुटेरों का पीछा किया, जो धन माल लेकर चल पड़े थे; मेर जो जहां मिला उसे मार धन माल पीछा लिया। इस प्रकार २४ गांवों के साथ पाली ले, उस के पार्श्ववर्ती भाद्राजण का प्रान्त भी ले लिया। उस के पीछे भी २४ गांव थे। जो चौरासी कहलाता था।

एक ख्याति पुस्तक में ऐसा लिखा मिलता है कि आसथान, अज और सोनग इन तीनों पुत्रों सहित चावडी जी कन्नौज से रवाना हो पाटण के चली। इनके पास घोड़े और राजपूत ६०-७० थे। पाटण के मार्ग में पाली नगर पड़ता है, इन्होंने पाली के तालाब पर डेरा किया। पाली के लोगो ने उन से कहा कि आप यहां न ठहरें, नगर में आ जायं। क्योंकि यहां लुटेरे बहुत हैं, रात्रि में आप को लूट लेंगे। तब इन्होंने उन को कहा कि आप हमारी चिन्ता नहीं करे, हम राजपूत है, लुटेरे हमारे पास क्या लेंगे? इन्होंने अपना डेरा वहीं रखा। रात्रि में लुटेरे दल बांध कर आये। ये भी सावधान थे। परस्पर संग्राम हुआ, जिस में बहुत से लुटेरे गिरासिये मारे गये, और कुछ भाग गये। तीस चालीस घोड़े इस युद्ध में इन के हाथ लगे। प्रातःकाल नगर के लोगो ने आकर देखा तो लुटेरों की लाशें पड़ी हैं और उनके घोड़े भी इन के पास हैं। इस घटना से नगर के लोगों को विश्वास हो गया कि ये बड़े घराने के बलिष्ठ राजपूत हैं। नगर निवासियों ने इन से पूछा कि आप कौन हैं, कहां से आये हैं? तब इन्होंने अपना समस्त वृत्तान्त उनको कहा। इन की वार्ता से वे लोग अत्यन्त प्रसन्न हुए और इन से कहा कि हमको ये गिरासिया लोग बहुत कष्ट देते हैं, हम इन के मारे दुःखी हैं। यदि तुम हमारी रक्षा करने में सहायता करो तो हम आपको निर्वाह के लिये कुछ द्रव्य देना नियत कर दें जिस से आप का गुजर और हमारी रक्षा हो जाय। इन्होंने उनका कथन स्वीकृत किया और वही निवास कर दिया। पाली में निवास करते इन्होंने गोहिलों और डाभियों को

(१) उक्त पुस्तक में तीन अंक हैं चौथा नहीं है जगह छूटी हुई है। ऊपर का चौथा अंक कुछ भी होगा।

मार कर अपना दोष जमाया। तदनन्तर गोहिलों को मार कर खेड़ का राज्य लिया। और थली (निर्जल मरुभूमि) में ईदों और पड़ि-हानों को दवा कर अपने आश्रित करके सिवाने पर भी अपना दखल करना आरम्भ किया।

इस ख्याति पुस्तक में आसथानजी का जन्म संवत् १२६ लिख कर उनके स्वर्गवास का संवत् १३४८ वैशाख सुदि १५ लिखा है। और उसके साथ यह भी लिखा है कि बादशाह फीरोजशाह मक्के की यात्रा को जाता पाली आया था, वहाँ उसने अत्याचार किया और पाली को लूटा, तब आसथान जी ने खेड़ से आकर पाली के तालाब पर युद्ध किया। उसी युद्ध में वे १४० सुभटों के साथ स्वर्ग को सिधारे। देहली का बादशाह जलालुद्दीन फीरोज खिलजी संवत् १३४५ में गद्दी बैठा और संवत् १३५२ तक सात वर्ष राज्य किया। इस विषय का यह प्राचीन छन्द है—

कवित्त ।

फीरोजसाह पातसाह जात मक्का री जावै ।
पाली पर पुर लुटे धन धन लोक वधावै ॥
आसथान सुण खेड़ सँ तुरत त्वद बाहर आवै ।
रतवासो दे राज भांजै अर वद छुड़ावै ।
तेरे सौ संवत अडतालै वरस पूनम वैसाखी पवित ।
आसथान काँप आयो सधर सात वीसी सुभटां सहित ॥ १ ॥
पड़ राठौड पचास सात सोलकी सुकरता ।
पड़ पनरै पंवार दस्स पड़िहार वदीता ॥
भाटी पड़ रिण आठ आठ गैलोत इतार्ई ।
पडे पँचेाली पाँच वेहद त्यां खाग वजाई ॥
सांखला सात दस वाणैक जीण। वी, परता (?)
सात वीस सगराम सिर आसथान, राव संग पड़े पता (?) ॥२॥

पाली के वायव्य कोण में खेड़ का राज्य है। गोहिल राजपूत वहाँ के मालिक हैं, डाभी राजपूत उन के मन्त्री हैं। डाभियों के मनुष्य बहुत हैं, उन का बड़ा जोर है। जब मन्त्री दल बल पकड़ जाता है, स्वामी नाम मात्र का रह जाता है। इसी कारण खेड़ के अधीश गोहिलों के और मन्त्री डाभी राजपूतों के आपस में वैमनस्य हो गया। डाभी राजपूत, जो गोहिलों के मन्त्री थे, आ कर आसथान जी से मिले। और कहा कि हिम्मत हो तो हम खेड़ का राज्य दिलवा दें। ये भी यही चाहते थे। आसा नाम के डाभी से आसथान जी से वार्तालाप हुआ : उस में यह निश्चय हुआ कि गोहिल और डाभी दोनों अलग २ बैठ जायं। जिस से भ्रान्ति हो कर किसी प्रकार की कार्य में बाधा न

हो। डाभियो ने इस बात को स्वीकृत किया और डाभी आसने आसथान जी से कह दिया कि आप मन में किसी प्रकार की भ्रान्ति न रखें, हम सब उचित प्रवृत्ति कर लेंगे। जैसा आपने कहा है वैसा ही हम कर देंगे। हम लोग एक बाजू बाई और रहेंगे; और गोहिल दाहिनी ओर। उसी समय से इस विषय की मारवाड़ में किवदन्ती चली आती है "डाभी डावा नै गोहिल जीवणा।" उस समय खेड़ का स्वामी कल्याणसिंह का पुत्र प्रतापसिंह था। उसने आसथान जी को बल पकड़ते देख कर मन में विचार किया कि राठौड़ महा मराकमी है; सिर पर आ खड़े हुए हैं, इन से लड़ने में तो कुछ लाभ नहीं दीखता रसाई कर ली जाय तो कुछ दिन टिक सकते हैं। इस प्रकार का विचार कर प्रतापसिंह ने अपने मन्त्री डाभी को कहा कि तुम राव आसथान जी के पास जावा; वे अपने संबन्धी हैं, उन को कहे कि आप हमारे प्रिय संबन्धी हैं; हमारे घर पधारै; यदि वे स्वीकार करें तो खेड़ ले आओ। परन्तु प्रथम हमें सूचना कर दो, जिस से उन के स्वागत के लिये सब प्रकार की सामग्री तैयार कर ली जाय। डाभी को यह बहुत अच्छा अवसर मिल गया। उस ने आसथान जी के पास जाकर प्रकट में तो वह वार्ता कही, जो गोहिल राजा ने कही थी; और अन्तरङ्ग में अपना सर्व हार्द प्रकट करके वह तजबीज बनाई, जिस से गोहिलो का नाश हो। डाभी ने गोहिल राजा के पास मनुष्य भेज कर कहलाया कि आसथान जी खेड़ आते हैं, आप आतिथ्य के लिये तैयारी करें। गोहिल राजा इस बात से बहुत प्रसन्न हुआ। और उस ने बड़े उत्साह और प्रेम से मिहमानी की तैयारी की। इधर से आसथान जी खेड़ जाने के लिये सज्ज हुए उस समय डाभी गोहिल राजा के पास गया और कहा कि आसथान जी आते हैं। समय पर बैठक का विचार न हो सकेगा, अपने बैठक का विचार पहले कर लेना चाहिये। गोहिल राजा ने कहा, बहुत अच्छा। तब डाभी ने कहा कि आप हमारे मालिक हैं; हम आप के चाकर हैं। हम आप की बराबरी नहीं कर सकते। आप दाहिनी बाजू बैठें और हम बाईं तरफ खड़े रहें। प्रथम आसथान जी आप से मिले, फिर हम उन से मिलें, ऐसा होगा तो उचित होगा। गोहिल राजा ने स्वीकार किया। उसी प्रकार का सब प्रवन्ध हुआ। आसथान जी खेड़ में पहुंचे। उनका यथेष्ट स्वागत किया गया। गोहिल राजा के एक कन्या अति सुन्दर थी; परस्पर वार्तालाप होते आसथान जी ने गोहिल राजा से उस कन्या के लिये कहा तो राजा ने कुछ शिथिलता प्रकट की जिस से आसथान जी क्रुद्ध हुए; और गोहिल राजा से कहा कि आप अपनी पुत्री हमें व्याहेंगे तो हम आप की मिहमानी लेंगे। तिस पर गोहिल राजा भी तन गया। आपस

में खिचाखिंचो हो गई। फिर क्या था? आसथान जी को तो कोई वहाना लेना था, बात तो पहले निश्चित हो चुकी थी। राठौड़ एकदम गोहिलो पर टूट पड़े। डाभी देखते रहे। खेड का स्वामी गोहिल प्रतापसिंह मारा गया और उस के साथ अन्य भी बहुत से गोहिल सरदार मारे गये। और कितनेक भाग कर काठियावाड़ की ओर चले गये। जिन के वंशज इस समय घोघा, धांगधड़ा और भावनगर आदि के राजा हैं। आसथान जी ने खेड ले लिया। इस विषय का डिगल (बार्डिक) का एक प्राचीन दोहा है। उसका सारांश यह है कि 'आसथान जी? ने आसा डाभी को अपना बनाय, उसे गटे लगाय, खेड के बल गोहिलो का बल तोड, उन को मार खेड की भूमि ली।'

आसथान जी खेड में रहे। और अपने छोटे भाई सोनग को ईडर का राज्य ले दिया। उस समय ईडर पर सांवलिया सोड नामी भील का कब्जा था। उसे मार कर ईडर का राज्य प्राप्त किया था। सोनग के वंशज ईडरियां राठौड़ कहलाते हैं। इस समय ईडर के राजा जोधपुर के महाराजा अजीतसिंह जी के वंशज हैं। उस से पहले सोनग के वंशज थे। उस से छोटा भाई अज डारका के समीप

१ "गोहिल गल हथियेह, खेड धरा खागां मुहै।

आसो अपणायेह, गल भरियो बल गजियो ॥"

२ कर्नल टॉड साहिव ईडर पर डाभी वशी किसी एक राजा का अधिकार करना लिखते हैं, परन्तु गुजरात राजस्थान के कर्ता ने ईडर के इतिहास (पृ० ६४) में सांवलिया सोड का अधिकार लिखा है।

३—कर्नल टॉड साहिव सोनग के वंशजों को हतौडिया राठौड़ कहते हैं; परन्तु हतौडिया तो हतूडी (हस्तिकुण्डी) नगरी के संबन्ध से कहलाये हैं जिस हस्तिकुण्डी के राजा राष्ट्रकूट थे। उन्हीं के वंशज हतौडिया राठौड़ हैं। हस्तिकुण्डी के राजा धवल का शिलालेख सवत् १०५३ का मारवाड़ के गोडवाड़ प्रान्त में गांव वीजापुर में मिला है। (ए० इ० जि० १० पृ० १७)

४—गुनगन राजस्थान पुस्तक में सोनग का वृत्तान्त इस प्रकार लिखा है:—सोनग कडी परगना के समेत्रा गांव में आधिपत्य जमा कर रहने लगा था। उस समय ईडर का अधिपति सामलिया सोड नाम का एक भील था। वह महा अन्यायी और अत्याचारी था। प्रजा को सदा कष्ट देता था। उस के दरवार में एक नागर ब्राह्मण कर्मचारी था। उस की पुत्री अति रूपवती थी। एक दिन वह सामलिया सोड की दृष्टि में आ गई। उस सुकुमारी ब्राह्मण कुमारी के रूप से मोहित होकर उस ने उस के पिता से कहा कि तुम अपनी कन्या हमें व्याह दे। ब्राह्मण राजा के ये वचन सुन अति आकुल हुआ। इस अनिवार्य विपत्ति के कारण शोक प्रस्त हो कर ब्राह्मण ने विचार किया कि अब इस समय हमें क्या करना चाहिये।

ओखामण्डल में गया। उसने वहाँ के चावड़ा राजा भोजराज^१ को मार कर अपना अधिकार कर लिया। अज के दो पुत्र हुए। वागा जी और वाढेल जी। वागा के वंशज तो वाजी राठौड़ और वाढेल के वंशज वाढेला राठौड़ कहलाते हैं।

यदि स्पष्ट रूप से नाही करूंगा तो यह बलात्कार पूर्वक ले लेगा और नीच को कन्या कैसे दी जाय? ऐसी महाविपत्ति में पड़े हुए ब्राह्मण ने यह उपाय सोचा कि अभी तो जैसे तैसे अवधि ले कर टाल देना चाहिये। समय पर जो होगा सो देखा जायगा। इस विचार से उसने सामलिया से कहा कि मुझे आप की आज्ञा पालन करने में कोई आपत्ति नहीं है; परन्तु मुझे छः मास की अवधि मिलनी चाहिये। इतने में मैं विवाह की सामग्री तैयार कर लूँ। सामलिया ने स्वीकार करके कहा कि बहुत अच्छा। अब वह नागर इस उपाय की खोज में लगा कि उसे कोई ऐसा प्रबल पुरुष सहायक मिले कि जिस के द्वारा उसके धर्म की रक्षा हो वह इधर उधर भ्रमण करता राठौड़ सोनग के समीप समेत्रा में आया। सोनग का नाम इस ने पहले सुन रक्खा था कि वह बड़ा वीर पुरुष है और नवीन राज्य संपादन की चिन्ता में है। उसने सोनग के समीप जाकर धार्तालाप किया। सोनग का हार्द समझ कर उसने सोनग से यह कहा कि हिम्मत हो तो मैं आप को नौ लाख रुपयों की आप का ईडर का राज्य दिलवा दूँ। सोनग ने कहा कि बहुत अच्छा। हम तैयार हैं। अब दोनों ने मिल कर यह विचार किया कि कोई ऐसी युक्ति करनी चाहिये, जिससे उनके तो लक्ष्य में न आवे और अपना कार्य सिद्ध हो जाय। उस उपाय को सोच निश्चय कर नागर पीछा ईडर में आया। उसने ईडर में आकर यह वार्ता प्रकट की कि मैं विवाह की तैयारी करता हूँ और अपने संबंधी जन को बुलाता हूँ और उस के साथ यह भी प्रकट कर दिया कि एक एक रथ में तीन तीन नागर स्त्रियाँ बैठ कर आवेंगी। इधर तो यह किंवदन्ती फैल गई; जिससे किसी को अन्य प्रकार का भ्रम होने का संभव ही नहीं रहा। और उधर पहले सोनग से मन्त्र हो ही चुका था। तदनुसार एक एक रथ में राठौड़ योधाओं को बिठला, ईडर में लाकर अपने यहाँ ठहरा लिया। फिर उसने बढ़िया मदिरा और बकरे मंगवाये। और सामलिया सोड को कहलाया कि आप बरात बना कर भोजन के लिये आवें। बराती लोगों को एकान्त स्थल में ठहरा कर उनको मद्य पिलाना शुरू किया। बढ़िया मदिरा थी; पी कर सब मतवाले हो गये। जब देखा कि अब तो ये लोग बिलकुल बेहोश हो गये हैं; तब राठौड़ों ने तलवार उठाई। कोलियों (भीलों) का बहुत सा समुदाय मारा गया, परन्तु उन में का एक गिरोह दरवाजा उघाड सामलिया सोड को ले बाहिर निकल गया, उसने भाग कर किले में घुसना चाहा परन्तु किले की घाटी पर जाते उन में के बहुत से मनुष्य मारे गये और सामलिया सोड ईडर के दरवाजे के समीप में गिर गया। वह छुटपटा रहा था, वहाँ सोनग पहुँचा। उस

१ टॉड साहिब भीखम शाह नाम लिखते हैं (द्वि० भा० पृ० ११)। परन्तु गुजरात राजस्थान का कर्ता चावड़ा भोजराज लिखता है।

आसथान जी बड़े प्रतापी और भाग्यशाली थे। इन्होंने अपने वाहुबल से खेड़ का राज्य संपादन कर अपने छोटे भाइयों को भी अपने समान धराधोश बना दिया था। ये संवत् १३४८ में स्वर्ग को सिधारे, जैसा ऊपर लिखा जा चुका है। राव आसथान जी के आठ पुत्र थे:—धूहड़ जी १, धांधल २, चाचक ३, जोपसा ४, आसल ५, खीपसा ६, हरखा ७, और पोहड़ ८। आसथान जी खेड़ के स्वामी होने से उन के वंशज खेड़ेचा राठौड़ कहलाये।

आसथान जी से १३ शाखा खांप हुईं.—

१ धूहड़ से धूहड़िया राठौड़

२ धांधल से धांधल राठौड़

३ चाचक से चाचक राठौड़

४-६ जोपसा से ६ शाखा हुईं

सींधल १, ऊहड़ २, जोलू ३, मूलू ४, राजग ५, वरजोरा ६।

१० आसल से आसल राठौड़

११ खीपसा से खीपसा राठौड़

१२ हरखा से हरखावत राठौड़

१३ पोहड़ से पोहड़ राठौड़


१२—राव धूहड़जी—ये भी अपने पिता के समान प्रतापी हुए। इन्होंने अपने वाहुबल से खेड़ के राज्य में १४० गाँव और भी शामिल किये। इनके समय में सारस्वत ब्राह्मण ल्होड़ ओम्हा लुंव ऋषि कन्नौज^२ से राठौड़ों की

समय सोड ने उठ कर अपने रुधिर से सोनग के ललाट में तिलक किया। और मरते समय इतना कहा कि मेरा नाम स्थिर रखने के लिये तुम ऐसा प्रयत्न करो कि तुम्हारे वंश में जो राठौड़ राव राजसिंहासन पर बैठें, उस के ललाट में मेरा वंशज दाहिने हाथ की अँगुली को रुधिर से तिलक किया करे। और उस समय ऐसा भी कहा जाय कि 'विजयी हो सामलिया सोड का राज्य।' सोनग ने उसे स्वीकृत किया। इतने में सामलिया सोड का प्राणपत्नी उड़ गया। सोनग ईडर का स्वामी हुआ सामलिया सोड के वंशज मेवाड की सीमा पर पाटणवाड़े के सरवाणा में रहते हैं। वे वहाँ जोखर इस अवटक से पुकारे जाते हैं।

१—यह संवत् एक ख्याति में लिखा मिला है, जो मेडते के जोशी शिवराज जी पुंकरण के पास थी।

२—माग्वाड की किसी ख्याति में धूहड़जी का वंशज देश के कन्याणी नगर में कन्देवी का लाना लिखा है। जिस से कितने एक ऐसा अनुमान करने हैं कि इन के पूर्वज दक्षिण में थे। जहाँ से वे मारवाड में आये। और उक्त की पुष्टि में यह प्रमाण भी पतलाते हैं कि उसी संवत् से दक्षिण देशीय गृही विगति का

कुलदेवी चक्रेश्वरी की मूर्ति ले कर आया और धूहड़ जी से निवेदन किया। धूहड़ जो ने अपनी कुलदेवी को लाने वाले उस ब्राह्मण का पूर्ण आदर सत्कार किया। और अपनी कुलदेवी का सेवक होने से उसे अपने राठौड़ वंश का सेवक नियत कर अपने पास रख लिया। और आत्मरक्षा के पवत के समीप अपनी कुलदेवी का मन्दिर बनवा



राठौड़ राजवंश

वाचक 'चा' प्रत्यय 'खेड़' के साथ जुड़ कर ये 'खेड़ेचा' कहलाये। अन्यथा 'चा' प्रत्यय नहीं लगाया जाता। परन्तु यह कल्पना मात्र है। यद्यपि वर्तमान समय में 'चा' प्रत्यय केवल दक्षिण में ही प्रचलित है परन्तु प्राचीन काल में राजपूताना में भी 'चा' प्रत्यय का प्रयोग होता था। जो प्राचीन काल की डिंगल भाषा में देखने में आता है। उदाहरण के लिये हम एक प्राचीन डिंगल भाषा की जैनी ढाल का अवतरण देते हैं। यथा.—

कर उस मूर्ति को उस में स्थापित कर कुलदेवी की पूर्ण भक्ति से सेवा की, जिस से देवी ने प्रसन्न हो कर धूहड़ जी को नाग (सर्प) के रूप

वधाविया जिनवर हर्ष बहुतै धन्य हूँ कृत पुण्य प ।
 त्रैलोक्यनायक देव दीठौ मुझ समौ कुण अन्य प ॥
 हे जगत जननी पुत्र तुम चो मेरु मज्जन वर करी ।
 उच्छ्रग तुम चे बलिय थापिस आतमा पुण्ये भरी ॥

(जिनपूजापद्धति)

इस छन्द की भाषा स्पष्ट राजपूताने की है। जिस में दो स्थानों में पष्ठी-विभक्ति वाचक 'चा' प्रत्यय का प्रयोग है। 'तुम चो' और 'तुम चे'। इस से स्पष्ट है कि 'चा' प्रत्यय का प्रयोग प्रथम राजपूताने की डिंगल भाषा में भी होता था। यही प्रत्यय वंश वाचक शब्दों के अन्त में भी लगाया जाता था जैसे गहलोतों में कांटेचा, चौहानों में आद्रेचा, माद्रेचा, मूलेचा और सांकेचा, और सोलकियों में कालेचा आदि शब्द 'च' प्रत्ययान्त हैं। वैसा ही राठौड़ वंश का वाचक खेड़ेचा शब्द है। इस से इन राठौड़ों का दक्षिण से आना सिद्ध नहीं होता। इसी 'चा' प्रत्यय का प्रयोग राजरूपक ग्रन्थ में भी मिलता है, यथा—

“दशरथ अजन ग्रेह हित राखै, राम अभौ उदियो हित राखै ।
 वागो थाल जनम ची वेला, भागौ अदिन अमगल भेला” ॥

(राजरूपक हस्तलिखित पृष्ठ १५४)

केवल 'चा' प्रत्यय के मिल जाने मात्र से वर्तमान नरेश्वर राठौड़ों का केवल कल्याणी नगरी के संबन्ध से दक्षिण से आने का अनुमान कर लेना यह हेतु-भास है। दूसरा केवल कल्याणी नगर के नाम मात्र से इन राठौड़ों का दक्षिण से आना मानना भी वैसा ही है। क्योंकि कल्याणी नगर केवल दक्षिण में ही नहीं, कन्नौज में भी था। जहाँ से सीहार्ज मारवाड में आये थे। इसलिये यहाँ कल्याणी नगर कहने से कन्नौज का कल्याणकटक (कल्याणी) ही समझना चाहिये। परन्तु इन का आदि स्थान कन्नौज था। किसी लेखक ने कन्नौज के कल्याणकटक (कल्याणी) का परिचय न होने से और उसे कौंकण देशान्तर्गत कल्याणी नगर का ही परिचय होने से कल्याणी शब्द देख कर कल्याणी के साथ 'कौंकण' शब्द अधिक जोड़ दिया, ऐसा प्रतीत होता है। और किसी ने कौंकण के स्थान में 'कर्णांक' भी लिख दिया है। क्योंकि कल्याणी नगर दोनों देशों में है। एक बयई के समीप, जो कौंकण देश में है, और दूसरा हैदराबाद दक्षिण राज्य में, जो कर्णा-कटक देश में है। परन्तु पाठक स्वयं इसका विचार कर लें कि जब जोधा जी का नाम प्रथम रहना है कि इन राठौड़ों की कुलदेवी धूहड़जी के समय में कन्नौज में ताद नई था, दूसरा नानादा स्वयं मारवाड में कन्नौज से आये थे जिस संबन्ध से ये कन्नौज राठौड़ कहलाते हैं तब राठौड़ों का आना कन्नौज के कल्याणी (कल्याणकटक) नगर से ही सिद्ध हो सकता है। क्योंकि कल्याणी नगर केवल

से दर्शन दिया जिस हेतु से कुलदेवी का नाम 'नागणेचियां' कहलाया। कुलदेवी का प्रथम नाम चक्रेश्वरी था। उक्त मन्दिर अब तक गाँव नागाणा (पचपदरा परगना में) विद्यमान है। और उस में कुलदेवी की मूर्ति भी स्थापित है। नागणेचिया राठौड़ अभी तक उस की पूजा करते हैं। पाया जाता है कि गाँव का नाम 'नागाणा' और पुजारी राठौड़ 'नागणेचिया' उसी देवी के संबन्ध से उक्त नाम से कहलाये हो। जैसा नागाणा में राठौड़ों की कुलदेवी नागणेचियां का मन्दिर है, वैसे जोधपुर के किले में भी नागणेचियां की स्थापना है। माना जाता है कि उस देवी ने कुछ दिन निम्ब के वृक्ष में निवास किया था, जिस से राठौड़ नीव वृक्ष को पूज्य समझते हैं और उसे काटते नहीं।

उक्त नागाणा गाँव से ४ कोस की दूरी पर पचपदरा परगने में पचपदरे से १६ मील की दूरी पर तीगड़ी नाम का पुरोहितों का शासन ग्राम है; उस गाँव में धूहड़ जी का संवत् १३६६ का शिलालेख मिला है; जो धूहड़ जी के पितामह सीहाजी के शिलालेख के समय से ३६ वर्ष पीछे का है। उस के बहुत से अक्षर टूट जाने से यह पता नहीं चलता कि यह शिलालेख किस विषय का है। परन्तु उन का

दक्षिण में ही नहीं, किंतु कन्नौज प्रान्त में भी कल्याणी नगर था जिस का नाम कल्याणकटक लिखा मिलता है। उसके अस्तित्व के लिये दोम्बे गेजेटियर देखो। जिल्द १ भाग १ पृ. १५०) उस में लिखा है कि "कान्यकुब्ज अथवा कन्नौज के कल्याणकटक के चालुक्य राजा भूवड़ ने अणहिलवाडा पाटण राज्य के संस्थापक चावड़ा वनराज के पिता जयशेखर को संवत् ७५२ में मारा था।" जब कल्याणकटक का कन्नौज में पता चलता है और जोधाजी का ताम्रपत्र कन्नौज से राठौड़ों की कुलदेवी का लाना कहता है, तो इन राठौड़ों की कुलदेवी कन्नौज के कल्याणी नगर की ही होनी चाहिये; दक्षिण की नहीं हो सकती।

१. यह शिलालेख छपा नहीं है। इस लेख की जांच करने के लिये इसके छापे राजपूताना के प्रसिद्ध इतिहासज्ञ पं० गौरीशंकरजी हीराचंदजी ओझा के पास जोधपुर इतिहास कार्यालय के भूतपूर्व सुप्रिण्टेंडेंट खीची गुमानसिंहजी ने अजमेर भेजे थे। पंडितजी ने इसकी जांच करके उत्तर में लिखा कि यह शिलालेख सही है। इसमें मुझे किसी प्रकार का संदेह नहीं है।

यह धूहड़ जी के शिलालेख का छपा हमको जोधपुर निवासी ब्रह्मभट्ट नानुराम के द्वारा प्राप्त हुआ था। इस से पूर्व राव सीहाजी का संवत् १३३० का शिलालेख भी इसी ने उपलब्ध किया था जिसे डाकूर डी० आर० भांडारकर ने इंडियन एंटीक्वेरी में प्रकाशित किया है। ये दोनों शिलालेख मारवाड़ के राठौड़ राजाओं के इतिहास के लिए बहुमूल्य और बड़े महत्त्व के हैं। प्राचीन शिलालेख आदि का अन्वेषण करने में यह पुरुष बड़ा प्रयत्न करता रहता है।

समय निर्णीत करने के लिये अति महत्त्व का है । गांव तीगड़ी के तालाब पर गायों की बाहर में गये हुए राव धूहड़ जी के पड़िहारों के साथ युद्ध हुआ उस में वे मारे गये ।

धूहड़ जी के ७ पुत्र थे । रायपाल १, वेहड़ २, पीथड़ ३, खेतपाल ४, ऊनड़ ५, जोगो ६, और चन्द्रपाल ७ । जिन से निम्न ५ शाखा हुई:—

- १ वेहड़ से वेहड़ राठौड़
- २ पीथड़ से पीथड़ राठौड़
- ३ खेतपाल से खेतपाल राठौड़
- ४ जोगा से जोगावत राठौड़
- ५ ऊनड़ से ऊनड़ राठौड़

राव रायपाल—इन्होंने ने पितृराज्य को पा कर वाहडमेर के पंधारों पर आक्रमण करके उनके ५६० गांव पर अपना अधिकार कर खेड़ के राज्य को विस्तृत किया था । और दुर्भिक्ष में अन्न दान दे कर प्रजा का पालन भली भांति किया था ; जिस से लोग इन को 'महीरेलण' कहते थे । उस का अर्थ यह है कि जैसे मेघ वृष्टि कर के पृथ्वी को रेला देता है अर्थात् पूर्ण कर देता है ; वैसे इन्होंने अन्न से प्रजा को तृप्त कर दिया था । उसी से इन का महीरेलण विरुद्ध हुआ । और चारणों में रोहड़िया शाखा की उत्पत्ति इन्हीं के समय में हुई थी । बुध शाखा के भाटी चन्द को रायपाल जी ने रोहड़ कर अर्थात् तंग करके अपना पोलपात अर्थात् चारण बनाया था । इसलिये उस के वंशज रोहड़िया चारण कहलाये । इस विषय का डिंगल भाषा का एक प्राचीन पद्य है । उस

१. एक ख्याति पुस्तक में आना नामक चाहमान के साथ युद्ध होना और उस में दोनों का परस्पर मारा जाना लिखा है ।

२. कहीं कीतपाल लिखा है जो कीर्तिपाल का अपभ्रंश है ।

३. कवित्त—'महिरेलण रायपाल चंद भाटी किय चारण'

तेरे वीस तुरंग साठ सुंडाल विसासण ।

दे वण सांसण दत्त एह अखियात उवारे,

रोहड़नें राठवडै वधेवी एकरण वारे ।

मणि सीस माल सिंगुर मद्ध वड़ा धणी उजवाल वट,

ताहरै वचन लागे थया बुध हुंता म्हे वारहट ॥ १ ॥”

इसके साथ यह कथा भी लगी है—“जैसलमेर के भाटी मांगा के पुत्र नहीं था । उम ने मलदेवजी पर आत्मघात करना चाहा ; महादेव ने कहा कि तेरे सलाह में पुत्र लिखा नहीं है ; तथापि तेरा हठ देख कर मैं तेरे घर चारणी के उदर से पैदा होऊंगा । तू मरमडा शाखा के चारण मावल के यहां विवाह

का सारांश यह है :—महिरैलण रायपाल जी ने चंद्र नाम के भाटी को चारण (अर्थात् अपना दानपात्र) बना कर उसे तेरह कोडी (२६०) घोड़े और साठ हाथी का दान दिया था । परन्तु उक्त भाटी को रोहड़ (तंग) करके चारण बनाया था इसलिये उस की शाखा रोहड़िया कहलाई । वही वार्ता वह स्वयं अपने मुख से कहता है कि हे राव रायपाल ! तुम ने हमें सिरोपाव में गल्ल और मदान्ध्र हाथी दिये जिस से तुम्हारे वचन को निवाहने के लिये हम बुध (भाटी राजपूतों की एक शाखा) से बारहठ हुए हैं ।

रायपाल जी के १४ पुत्र थे । उन में से १० खांपें फटी :—

- १ केलण के पुत्र कोटेचा से कोटेचा राठौड़
- २ थांथी के पुत्र फिटक से फिटक राठौड़
- ३ रांदा से रांदा राठौड़
- ४ डांगी से डांगी राठौड़
- ५ सूंडा से सूंडा राठौड़
- ६ मोपा से मोपा राठौड़
- ७ मोहण^१ से मोहणिया राठौड़
- ८ वूला से वूला राठौड़
- ९ विक्रमादित्य से विक्रमायत राठौड़
- १० हसता से हतूंडियार राठौड़

उपर्युक्त १० पुत्रों के अतिरिक्त ४ पुत्रों के नाम ये हैं :—

कनपाल १, छाजड़ २, लाखण ३, राजो ४ ।

१४ राव कनपाल—इन्होंने खेड़ में राज्य किया था । वे तुरकों से लड़ कर काम आये । इन के ३ पुत्र थे । जालनसी १ भीम २ विजपाल ३ । उन में भीम बड़ा

कर । उधर चारण मावल को स्वप्न हुआ कि तू अपनी कन्या बुध शाखा के भाटी मांगा को व्याह दे । मावल ने महादेवजी की आज्ञा से अपनी कन्या भाटी मांगा को व्याह दो । उसके चंद्र नाम का पुत्र हुआ । जिसे रायपालजी ने रोहड़ कर अपना याचक चारण बनाया । उसके वंशज रोहड़िया बारहठ कहलाते हैं ।

मोहण से मोहणिया राठौड़ों के अतिरिक्ति एक शाखा मुहणोत नाम की और भी फटी, जो जैनी है और इस समय वे ओसवाल (वैश्य) समाज में हैं ।

टांड साहिब राव आसथान जी के भाई सोनग के वंशजों को हतूंडिया राठौड़ बतलाते हैं । मारवाड़ की ख्यातियों में रायपालजी के पुत्र हसता से हतूंडिया राठौड़ होना लिखा है । हम तो हतूंडी के राठौड़ राजा धवल के वंशजों को हतूंडिया राठौड़ समझते हैं । शायद हसता के वंशज भी हतूंडिया राठौड़ कहलाते हों ।

वीर पुरुष था। उस के और भाटियों के काक नदी के तट पर सग्राम हुआ जिस में यह वीर मारा गया था, परन्तु इस के पराक्रम से जेसलमेर और खेड की सीमा नियत हुई। जिस में जेसलमेर की भूमि खेड के नीचे आई। इस सीमा विषयक एक प्राचीन दोहा प्रसिद्ध है :—

“आधी धरती भीव, आधी लोदरवै? धणी ।

काक नदी छै सीव, राठौडां नै भाटियां ॥”

राठौडों और भाटियों के राज्य की सीमा काक नदी है। पूर्व तट राठौडों का और पश्चिम तट जेसलमेर के स्वामी का।

१५ राव जालणसो—इन्होंने गांव चांदणो में एक वृक्ष को अमर किया था, अर्थात् उस का पत्र, पुष्प, फल, शाखा कोई न तोड़े। सोढों ने उस का फल तोड़ लिया जिस से राव जी ने उन पर चढ़ाई की, उन के डेरे लूट लिये और उन्हें दण्डित कर विजय का पोतिया (सिर पर बांधने का वस्त्र, [साफा]) ले लिया। तब से राठौड पोतिया कान पर बांधते हैं। इन क चचा को सराई जाति के हाजी मलिक ने मारा, उस का बदला लेने के लिये पालहनपुर जा कर उस को मारा, और थटा प्रान्त को लूट कर मुलतान की चौथ (चतुर्थांश) ली। तदनन्तर उन पर मुसलमानों ने आक्रमण किया, ये भी अपने साथियों को ले कर साम्हने हो गये। परस्पर घोर युद्ध हुआ उस में ये राव जी मारे गये। इन के तीन पुत्र थे। छाडो १, भाखरसी २ इंगरसी ३।

१६ राव छाडो जी—जालणसी जी ने अन्तिम समय में अपने पुत्र छाडा जी से कहा था कि सोढा दुजणसाल ने छोडे दरुड में देने किये थे वे बाकी है, वे ले लेना। पुत्र ने पिता की आज्ञा शिरोधार्य कर जितने घोड़े दुजणसाल ने देने किये थे उन से चतुर्गुण लिये। और जेसलमेर के भाटियों को कहलाया कि तुम ने गढ के बाहिर गांव वसाया है इसलिये तुम को हमें नालनथी और देटी देना होगा। उन्होंने अस्वीकार किया। तब रावजी तलवाडे से चढ़ कर जेसलमेर गये। रावजी ने कहलाया कि अब भी समय है, नहीं तो हम जेसलमेर लूट लेंगे। भाटियों ने रावजी की आज्ञा को स्वीकार कर अपनी पुत्री व्याह कर अपनी आत्म-रक्षा की।

इन के सात पुत्र थे। १ तीडो, २ खोखर, ३ चानर, ४ खीमसी, ५ सीहमल, ६ रुद्रपाल, ७ कानड़ जिन से तीन शाखा हुई :—

१ खोखर से खोखर राठौड

१. लोदरवा जेसलमेर राज्य में है। पहले वह भाटियों की राजधानी थी।

२. कोई कहते हैं कि चोरमजी के पुत्र गोगादे ने कटवाया था।

२ वानर से वानर राठौड़

३ सीहमल से सीहमलोत राठौड़

१७ राव तीडोजी—इन्होंने संवत् १४०१ में पितृराज्य को पा कर समस्त महेवा प्रान्त को विजय किया। तदनन्तर भीनमाल के स्वामी सोनगरा चाहमान सामन्तसिंह को परास्त करके भाटी और सोलंक्रियो से दरड लिया। उस समय सिवाना पर चाहमान सातल और सोम राज्य करते थे। उन पर मुसलमानो ने आक्रमण किया तब उन्होने तोडाजी को सहायता करने के लिये कहलाया। रावजी भानजों की सहायता मे सिवाने गये। तुरकों के साथ युद्ध हुआ। वहां कई शत्रुओ को मार कर रावजी वही संवत् १४१४ मे रणशय्याशायी हुए।

इन के तीन पुत्र थे—१ त्रिभुवणसी २ कान्हड़ और ३ सलखा।

तदनन्तर कान्हड़ महेवा के स्वामी हुए। उन के समय मे मुसलमानों का बड़ा उपद्रव रहा। ये उन से लड़ते रहे। अन्त मे मुसलमानों ने इन को वहां से निकाल दिया और महेवे मे मुसलमानो का अधिकार हो गया।

१८ राव सलखा जी—राव सलखा जी मडोवर के पड़िहार राणा रूपड़ा की बेटी व्याहे थे। सलखा जी ने राणा रूपड़ा से कहा कि आप हमे कुछ मनुष्यों की मदद दे तो हम अपनी भूमि मुसलमानो से पीछी छुड़ा ले। राणा ने अपने वीर राजपूत दे कर उन की सहायता की। उस सहायता को पाकर सलखा जी ने संवत् १४२२ मे मुसलमानो को परास्त कर महेवे में अपना अधिकार कर लिया। उस समय कान्हड़ ने भी अवसर पा कर मुसलमानो से खेड़ पीछा ले लिया था। परन्तु सलखा जी के ज्येष्ठ पुत्र मल्लिनाथ जो जालोर से मुसलमानो को चढ़ा लाये, कान्हड़ जी उन से लड़ कर स्वर्ग को सिधारे।

मुहणोत नैणसी लिखता है कि कान्हड़दे महेवे में राज्य करता था उस समय सलखा जी के पुत्र मल्लिनाथ जी ने, जिन की उम्र १२ वर्ष की थी, अपने चचा कान्हड़दे के पास जाकर प्रणाम किया। कान्हड़दे ने उन को अपने पास रख लिया। और हाथ खर्च के लिये कुछ रोकड़ नियत कर दिया। कान्हड़दे उन से बड़ी प्रीति रखते हैं, एक पात्र में भोजन करते हैं और मल्लिनाथ जी भी उनकी सेवा बड़ी प्रीति से करते हैं एक दिन राव कान्हड़दे शिकार को गये। सब राजपूत उन के साथ हैं, मल्लिनाथ जी भी साथ में हैं। शिकार करके पीछे लौटे, उस समय राव कान्हड़दे का अश्वल पकड़ कर मल्लिनाथ जी ने कहा कि "मै भूमि का बंट मांगता हूं।" तिस पर कान्हड़दे ने उन से बहुत कुछ कहा और समझाया परन्तु उन्होंने नही माना और कहा कि "मरा बंट दिये बिना अश्वल कभी न छोडूंगा।" सजपून दूर खंडे

देखते हैं। कोई निकट नहीं आता है। और कहते हैं कि "चचा भतीजा अपने आप आपस में समझ लें, हमे बीच में पडने से क्या प्रयोजन ?" अन्त में कानडदे को मल्लिनाथ जी ने कहा कि "मुझे यह लिखत यहीं खड़े २ लिख दें और अपने राजपूतों को जामिन दें तो छोड़ूं।" तब कानडदे ने वही लिखत लिख दिया और राजपूतों की जामनी दी। तब अञ्चल छोड़ा। मल्लिनाथ जी को तीसरे हिस्से की भूमि दी गई। मल्लिनाथ जी कानडदे की सेवा बड़ी उत्तम रीति से करते हैं। कानडदे ने भी मल्लिनाथ जी को बुद्धिमान् और निपुण जान कर अपना प्रधानामात्य नियत किया। तब उमराव कहने लगे कि "जिस ठाकुर ने अपने बंधु को प्रधानामात्य बनाया है, उस का राज्य जाने वाला है।" मल्लिनाथ जी ने भूमि में अपना अधिकार बढ़ाया। राज्य का कार्य भली भाँति चलने लगा। परन्तु राजपूत इस बात से राजी नहीं थे।

एक समय देहली के बादशाह ने अपने राज्य में दरड लेना ठाना, सब गढ़ों और स्थानों में दरड उगाहने के लिये किरोड़ी भेजे गये। महेवे में भी किरोड़ी आया। तब कानडदे ने समस्त राजपूतों को बुलाया और मल्लिनाथजी व और भी सब मन्त्री बुलाये गये। अब वहाँ सलाह हाने लगी कि "क्या करना चाहिये?" तब मल्लिनाथजी ने कहा कि "किरोड़ी को मारेंगे, दरड हम हर्गिज़ नहीं देंगे।" यह बात सब को अच्छी लगी। परन्तु परस्पर कहने लगे कि कोई उपाय सोचना चाहिये। तब उन में से किसी ने कहा कि 'इन को अलग अलग ले जा कर मारेंगे। जुदा जुदा गाँवों में ले जा कर मारना चाहिये।' सब राजपूत इस बात पर राजी हो गये। तब किरोड़ी को बुला कर कहा कि "आप अपने मनुष्यों को जुदा जुदा गाँवों में भेज दीजिये, जिस से द्रव्य तुरत इकट्ठा हो जायगा।" किरोड़ी के स्वीकृत करने पर उन्होंने यह निश्चय किया कि आज से पाँचवें दिन परार्द्ध में बादशाही जो मनुष्य जहाँ होवे उसे वही मार देना चाहिये। यह निश्चय होकर सब अपने अपने घर गये। जो सरदार था उसे मल्लिनाथजी अपने यहाँ ले गये। दूसरों को दूसरी ठौड़ भेजा। दूसरे राजपूतों ने तो किरोड़ी के मनुष्यों को गाँवों में ले जा कर सकत के अनुसार मार डाला। और मल्लिनाथ जी ने उसका अति आदर सत्कार किया। पाँचवें दिन मल्लिनाथ जी ने उस से कहा कि "आप के मनुष्यों को कानडदे ने मरवा दिया है; मुझे भी वही आभा है, परन्तु मैं तो आप को नहीं मारूँगा।" तब उसने कहा कि "यदि मैं जाता देहली पहुँच जाऊँ तो तुझे इस भूमि का स्वामी बना दूँगा।" और शपथ भी की। तब मल्लिनाथजी ने अपने मनुष्य उसके साथ देकर उसे देहली पहुँचा दिया। तब किरोड़ी

ने देहली जाकर बादशाह से अर्ज किया कि “कानड़दे ने आप के सब मनुष्य मरवा दिये हैं ; मैं भी मारा जाता, परन्तु मुझे कानड़दे के भतीजे मल्लिनाथ ने बचाया है। माला हज़रत का परम स्वामिभक्त सेवक है।” तब बादशाह ने आशा की कि “महेवा माला को दिया गया।” तब किरौड़ी ने अपना मनुष्य मल्लिनाथजी के पास भेज कर कहलाया कि “आप यहाँ आइये।” तब मल्लिनाथजी बहुत से राजपूत अपने साथ ले देहली गये। बादशाह के पैरो लगे। बादशाह ने प्रसन्न हो कर उन को महेवा दिया। मल्लिनाथजी देहली में ही थे, यहाँ कानड़दे का अन्तकाल हो गया। मल्लिनाथजी देहली से मारवाड़ में आये, परन्तु कानड़दे के मरने पर उस का भाई त्रिभुवनसी महेवे का मालिक बन बैठा था। मल्लिनाथजी और त्रिभुवनसी के युद्ध हुआ। उस में त्रिभुवनसी घायल हुआ और उन्हीं जख्मों से थोड़े दिनों से मर गया। त्रिभुवनसी के तीन पुत्र थे। उन में से ऊँदा से वेठवालिया ऊदावत शाखा हुई।

सलखाजी ८ वर्ष महेवा का राज्य करके संवत् १४३० में मुसलमानों से युद्ध कर उन्हीं के हाथ मारे गये। इन के ४ पुत्र थे। १ मल्लिनाथजी, २ जैतमालजी, ३ बीरमजी, ४ सोभितजी।

सलखाजी के अनन्तर मल्लिनाथजी संवत् १४३१ में महेवा के स्वामी हुए। इन्होंने अपने छोटे भाई जैतमालजी को सिवाणा ले दिया था। बीरमजी खेड में रहे। सोभितजी ने गाँव ओसियाँ से पंवारो को निकाल कर वहाँ निवास किया। सोभित के वंशज सोहड़ राठौड़ हैं। जैतमालजी से ५ शाखा हुई। १ जैतमालोत, २ जूभाणिया, ३ राड़-वडा, ४ सोभावत, ५ धवेन्ना।

मल्लिनाथजी सब से बड़े थे। उन को सब लोग सिद्ध पुरुष मानते थे। ऐसी प्रसिद्धि है कि देवी ने उन को साक्षात् दर्शन दिया था तलवाड़े में लूनी नदी के तट पर उन का मन्दिर है। इन्होंने पड़ोसी

१. इस विषय की इस भाँति कथा लिखी है। रावल मल्लिनाथजी सिंध की तर्फ घोड़ियों का धाड़ा करने गये थे, कोट डारला के तालाब पर डेरा किया। वहाँ एक सवार शत्रुओं से सजा हुआ आया, आकर उस ने 'राम राम' किया। तब मल्लिनाथजी ने पूछा कि 'आप कौन है?' उस ने कहा कि 'मैं राजपूत हूँ।' तब मल्लिनाथजी ने कहा कि 'आप कहाँ जाते हैं?' तब उस ने कहा कि 'मैं घोड़ियों का धाड़ा करने जाता हूँ।' तब मल्लिनाथजी ने कहा कि 'हम भी घोड़ियों का धाड़ा करने जाते हैं।' तब उस राजपूत ने कहा कि 'आपन साथ

भूमियों को अपने अधीन कर, और जिन्होंने इन की अधीनता स्वीकार नहीं की उन को मार कर, अपना राज्य बढ़ाया। महेवा प्रान्त से

ही चलेंगे; परन्तु श्राप का और हमारा हिस्सा बराबर आधा होगा।" तब मल्लिनाथजी के राजपूतों ने कहा कि "आप एकाकी हैं और हम सौ मनुष्य हैं, आधा हिस्सा कैसे हो सकता है?" तब उस राजपूत ने कहा कि "हमारी शक्ति के बल लेंगे।" ऐसा कह कर फिर कहा कि "चाहे तो तुम बाहर को रोको, चाहे घोड़ियों को ले जाओ। दोनों में से तुम्हें जो कठिन दीखता हो वही कार्य मेरे सुपुर्द करो।" तब मल्लिनाथजी ने कहा, "अच्छी बात।" फिर घोड़ियां ले पीछे लौटे, तब मल्लिनाथजी ने कहा "तुम बाहर को रोको।" उस ने वहीं ठहर कर बाहर को रोक दिया। और जहां मल्लिनाथजी घोड़ियां लिये ठहरे थे वहां आकर वह राजपूत शामिल हुआ। आते ही उस ने कहा कि "मेरे वंट की घोड़ियां दो।" तब उन्होंने कहा कि "हम आधी नहीं देंगे।" तब वह राजपूत घोड़ियों के बीच में जा खड़ा हुआ; आधी घोड़ियां ले, एक बच रही उस के तलवार से दो टुक कर उसे भी ले चल दिया। उस का साहस देख मल्लिनाथजी ने अपने राजपूतों से कहा कि "तुमने उस वीर राजपूत से वार्तालाप नहीं करने दिया; बहुत बुरा किया।" मल्लिनाथजी क्रुद्ध हो इकल्ले घोड़े पर सवार हो चल दिये। और अपने राजपूतों से कह गये कि मेरे साथ मत आना। आगे जा कर मल्लिनाथजी क्या देखते हैं; तालाब के अन्दर वह राजपूत तैर रहा है, घोड़ियां जंगल में चर रही हैं। एक तर्फ सिंह बैठा है, एक ओर अग्नि पर मांस के सूले भुन रहे हैं। तब मल्लिनाथजी के मन में ऐसा विचार हुआ कि 'यह तो शक्ति ही जैसा दृश्य दीख पड़ता है।' फिर घोड़े से उतर, घोड़े को वृत्त के बांध, जाकर सूले सेकने लगे। इतने में शक्ति तालाब से बाहिर आ उनके पास आ बैठी। बैठ कर पीछे की तर्फ हाथ किया तब मल्लिनाथजी ने उसको मदिरा का प्याला और बूथ (मांस खण्ड) दी। माताजी ने दोनों ले लिये, लेकर पीछे की ओर देख कर कहा कि "मल्लिनाथ! तू आया?" तब मल्लिनाथ जी ने कहा कि "हे माता! आया" तब देवी ने कहा कि "वर मांग, हम प्रसन्न हैं।" मल्लिनाथजी ने कहा कि "आप प्रतिज्ञा करें तो मांगूं।" माता ने वचन दिया। तब मल्लिनाथजी ने कहा कि "मेरे घर आइये।" देवी ने कहा कि "यह क्या मांगता है?" फिर कहा कि "मैं तुम्हारे देश में अवतार लूंगा। जो तुम हमें पहिचान लोगे तो तुम्हारे घर आऊंगी।" तब मल्लिनाथजी ने कहा कि "मैं आप को किस प्रकार से पहिचान सकूंगा?" तब देवी ने कहा "मैं करामात दिखाऊंगी, यदि उस समय पहिचान लेगा तो मैं आ जाऊंगी।" फिर देवी ने कहा कि ये घोड़ियां सब ले जाओ। मल्लिनाथजी घोड़ियां ले अपने राजपूतों के पास आये। वहां से घर पर आये। तदनन्तर कुछ दिनों में देवी ने बाल्हा राजपूत के यहां अवतार लिया। उन की उम्र १० वर्ष की हुई, उस अवसर में, मल्लिनाथजी उस गांव में जा निकले। मल्लिनाथजी के राजपूत खलियान में गये। वहां वह कन्या बैठी है। उसे देकर राजपूतों ने कहा कि "बाई! घोड़ा धान्य

प्रमरकोट ८० कोस की दूरी पर है, वहां तक की सारी भूमि पर प्रपना आधिपत्य कर महाबलवान बन गये थे। घोड़े, राजपूत, शस्त्र सब प्रकार की सामग्री पूर्ण हैं, उधर जैसलमेर तक उन का प्रभाव पड़ता है; इधर उधर के समस्त शासनकर्ता शक्ति रहते हैं। मंडोवर, मेवाड़, गुजरात और सिन्ध में विगाड़ करते हैं, इसी से लोक उन की भूमि छोड़ कर रावलजी का आश्रय लेते हैं। मण्डोवर में मुसलमानों का अधिकार था, उन्होंने बादशाह से अर्ज किया कि राठौड़ मल्लिनाथ अत्यन्त उद्धत हो गया है, उसे दण्ड दिये बिना आप की आज्ञा का पालन नहीं हो सकता। तब बादशाह ने संवत् १४३५ में सेना भेजी। सेना के नेता ने अपनी सेना के १३ तुंगे बना कर आक्रमण किया; रावल मल्लिनाथजी ने भी अपनी सेना ठीक ठाक बना कर सामना किया। मरुभूमि की निर्जलता के कारण बादशाही सेना को पीड़ित होकर पीछा लौटना पड़ा। इस विषय का यह छन्द का खण्ड प्रसिद्ध है :—

“तेरे तूंगा भांजिया, माले सलखाणी”

अर्थात् सलखा के पुत्र मल्लिनाथजी ने बादशाह की सेना के १३

दो तो घोड़ों को दें।” तब उस ने कहा “तुम्हारा ठाकुर आकर पाहुरा मांडे तो सब के पाहुरे भरा दिये जायँ।” तब राजपूतों ने आकर कहा कि एक कन्या खलियान में बैठी है, उस से हम ने धान्य के लिये कहा तो उसने कहा कि “तुम्हारा ठाकुर आकर पाहुरा मांडे तो सब के पाहुरे भरा दिये जायँ,” आप चले, तब मल्लिनाथजी पाहुरा लेकर गये। उस ने सब पाहुरे भर दिये, और धान्य उतना का उतना। तब मल्लिनाथजी को भान हुआ कि यह वही शक्ति है। तब मल्लिनाथजी ने उसके पिता के पास जाकर कहा कि “आप अपनी कन्या मुझे दीजिये।” अंत में बहुत हठ कर विवाह कर वे उसे अपने घर ले गये। समयान्तर में एक ऐसा वृत्तान्त हुआ कि भाटी उगमसी की गौ एक स्थान में जाकर स्वयं दूध भार दिया करे। तब गौ के स्वामी ने ग्वाला से कहा कि “मेरी गौ हमेशा कौन दोहता है?” तब ग्वाला ने कहा “मैं पता लगाऊंगा।” प्रातःकाल में जाकर देखता है तो एक स्थान पर गौ खड़ी हो जाती है, दूध स्वयं निकल जाता है। ग्वाले ने जाकर उगमसी को कहा तब वह सेन्दूर आदि पूजा की सामग्री ले वहां गया, धूप करके प्रार्थना की कि “यहां कोई देवता है वह मुझे आज्ञा करे, मैं उस की सेवा करूंगा।” यों कह कर वह घर पर आया। रात्रि में स्वप्न में आकर देवी ने कहा कि “यहां मेरी पुस्तक है; उस में जो विधि लिखी है तदनुसार आराधना करो। उस में संजीवन मन्त्र है।” तदनन्तर उगमसी ने वह पुस्तक भूमि में से निकाल उस के अनुसार पंथ चलाया। मल्लिनाथजी और उनकी स्त्री उसी पंथ में थे।

व्यूहों को भगाया। रावलजी की विजय होने से उन का प्रभाव और अधिक बढ़ा।

मल्लिनाथजी के पुत्र जगमालजी बड़े वीर पुरुष थे। गुजरात के वादशाह की बेटी गीदोली को हरण कर ले आये थे। मारवाड़ में गीदोली का गीत अभी तक गाया जाता है :—

ख्यातों में लिखा है कि जैसलमेर के रावल दूदा और तिलोकसी के मारे जाने पर जैसलमेर पर मुसलमानों का अधिकार हो गया था, उस समय रावल रतनसी का पुत्र घड़सी महेवा में रावल मल्लिनाथजी के यहां चला आया। मल्लिनाथजी ने उसको आश्रय दिया और अपनी वहिन विमला व्याह दी। घड़सी बहुत समय तक महेवे में रहा, जब रावल मल्लिनाथजी ने मौका देखा तब अपने पुत्र जगमाल को उन के साथ भेज कर जैसलमेर का राज्य पुनः प्राप्त करने में सहायता की। परंतु यह वृत्तान्त शिलालेखों से विरुद्ध होने से माननीय नहीं हो सकता। जैसलमेर के रावल घड़सी के ४ शिलालेख जैसलमेर में श्री टीकमजी के मन्दिर के वहिर्भाग में विक्रम संवत् १४१८ के मिले हैं। उन में लिखा है कि विक्रम संवत् १४१८ भद्रि संवत् ७३८ मार्गशीर्ष वदि ११ बुधवार के दिन महाराज श्री घड़सी के साथ ४ रानियां सती हुईं।

पहले शिलालेख की रानी का नाम लान्चूलदे था। वह सोढा वंश के महाराणा अचलसिंह की कन्या थी। दूसरे शिलालेख की रानी का नाम रतनादे था। वह देवड़ा वंश की वणवीर की कन्या थी। तीसरे और चौथे शिलालेखों में रानियों के नाम नहीं हैं, केवल संवत्, मास, तिथि और घड़सी के स्वर्गगमन का उल्लेख है। उक्त लेखों में से एक की प्रतिलिपि यहां उद्धृत की जाती है :—

“संवत् विक्रमे १४१८ भाटिके ७३८ वर्षे मार्गसिरे वदि ११ बुधे महाराज श्री घड़सिंघ साहि साथे सहगमनं महाराणे श्री अचलसिंहस्य दुहिता रानी श्री सोढी लान्चूलदे श्वसंगतं शुभं भूयात्।”

रावल मल्लिनाथजी का राज्य समय विक्रम संवत् १४३१ से १४७६ तक माना जाता है। और उक्त वृत्तान्त में मल्लिनाथजी की कन्या विमलादे का जैसलमेर के रावल घड़सी को व्याहना और उसी हेतु से राज्य भ्रष्ट घड़सी की सहायता में मल्लिनाथजी के पुत्र जगमाल का जाना और घड़सी को जैसलमेर की गद्दी पर बिठाना यह कथा लिखी है, वह कल्पित प्रतीत होती है। क्योंकि रावल घड़सी का स्वर्गवास विक्रम संवत् १४१८ में ही हो चुका था तो विक्रम संवत् १४३१ में राज्याधिकारी होने वाले मल्लिनाथजी के पुत्र जगमाल का घड़सी के समकालीन होना लिखना सर्वथा असंभव है। और घड़सी के साथ मल्लिनाथजी की कन्या विमला का विवाह केवल मारवाड़ की ख्यातों में ही नहीं, किन्तु जैसलमेर के इतिहास में भी लिखा है, परंतु शिलालेखों के मिलने से अप्रामाणिक ठहरता है।

“गीदोली जगमाल मालहौ
गीदोली किम दीजै हो राज ।”

उसी गीदोली का एक उपन्यास भी है, जो “गीदोली री बात” नाम से प्रसिद्ध है।

मल्लिनाथजी से १८ शाखायें हुईं जिन में जगमालजी से १० :—

१ बाहड़मेरा २ वाटाड़ा ३ सगर ४ थूवलिया ५ खावड़िया
६ ऊंगा ७ धारोइया ८ कानासरिया ९ कोटड़िया १० महेचा
मांडण से ११ कुसमलिया
जैमा से १२ आसड़ेंचा
मंडलीक से तीन —
१३ धवेचा, १४ जसोलिया १५ वरयेचा
कूपा से १६ गोमेचा
जगपाल से १७ पारकरा
मेहा से फलसुंडिया ।

१६ राव वीरमजी—इन की राजधानी खेड़ थी। इन के और इन के बड़े भाई मल्लिनाथजी के एक घोड़ी के निमित्त वैमनस्य हो गया था। सिन्ध के निवासी जोइया (यौद्धेय) बादशाही द्रव्य लूट कर मल्लिनाथजी के पास चले आये थे। इस के अतिरिक्त यह भी लिखा मिलता है कि भाटी चूंडराय और जोइया लूणा के परस्पर बहुत समय से द्वेष चला आता था। सं० १४३५ के भाद्रपद मास में दोनों का मुकाबला हो गया जिस में लूणा भाटियों के हाथ मारा गया। लूणा के पुत्र देपाल और लखु पराजित हो कर भागे, भाटियों ने उन का पीछा किया। उस समय तो जोइयों ने शत्रु से आत्म-रक्षा कर ली; परन्तु भाटी प्रबल थे, उन के आगे उस भूमि में उन का ठहरना कठिन था, वे वहां से रावल मल्लिनाथजी के पास महेवा में चले गये। रावल मल्लिनाथजी का प्रताप उस समय बहुत बढ़ा हुआ था। सब कोई उन से शंकित रहते थे। मल्लिनाथजी ने जोइयों को बड़े आदर मान के साथ रक्खा। जोइयो के पास समाध नाम की बछेरी बहुत ही उत्तम थी। मल्लिनाथजी ने उस बछेरी के लिये कहा कि यह हमें दे दो। उन्होंने वह बछेरी मल्लिनाथजी को नहीं दी। और वे वहां से उठ वीरमजी के पास खेड़ चले गये और वह बछेरी वीरमजी को दे दी। देपाल, लखु और वीरमजी सदा शामिल रहते हैं। सदा साथ रहने के कारण उन के परस्पर प्रीति बहुत बढ़ गई है; सदा शामिल शिकार करते हैं और प्रसन्न रहते हैं। इन के परस्पर मेल को देख कर दुर्जन मनुष्यों को बड़ा दुःख हुआ उन का स्वभाव है कि उन से किसी का सुख और संपदा सहन नहीं होती। उन्होंने रावल

मल्लिनाथजी के पास जा कर चुगली की कि “वीरमजी और जोइयों के परस्पर पूर्ण प्रेम हो गया है। यहां तक कि उन्होंने वीरमजी को वह बछेरी भी दे दी है, जिस के लिये आप ने याचना की थी। जोइयों की उन को पूर्ण सहायता मिल गई है, आप के वे बंदायत हैं। भला चाहने वाले नहीं हैं। आप को सावधान हो कर रहना चाहिये। उपेक्षा करना ठीक न होगा।” यह सुन मालाजी के मन में भी शंका उत्पन्न होकर भय ने स्थान दे दिया। मल्लिनाथजी ने उन का वहां निवास करना हानि जनक समझ कर कहला दिया कि तुम खेड़ से निकल जाओ। तब वीरमजी ने वहां से निकल निकट ही ३ तीन कोस जाकर घरिया नामक पर्वत के समीप वीरमपुर बसाया, परंतु मल्लिनाथजी के ज्येष्ठ पुत्र जगमालजी ने वीरमजी को वहां से भी निकल जाने के लिये कहला दिया कि या तो आप हमारी भूमि में निवास करते हैं इसलिये आप को समाध बछेरी हमें देनी होगी, नहीं तो आप को हमारे प्रान्त में से निकल जाना पड़ेगा। वीरमजी ने समझ लिया कि अब यहां रहना ठीक नहीं है। जगमाल महाक्रूर है, प्राणों का संशय है। तब वीरमजी अपनी प्रजा को साथ ले रेतौले मैदान को चल दिये। जहां सेतरावा गांव इस समय विद्यमान है, वहां बस्ती बसा कर अपने ज्येष्ठ पुत्र देवराज को वहां रख, आप जोइयों के पास चले गये।

मुहणोत नैणसी वैमनस्य का कारण एक दूसरा भी लिखता है कि “जोइया दला गुजरात में चाकरी करता था। वहां से द्रव्य उपार्जन कर पीछा लौटता महेवे में आ निकला। एक कुम्हार के यहां ठहरा। दला के पास द्रव्य भी बहुत है और एक स्त्री अत्यन्त ही रूपवती है। दला ने कुम्हार को कह कर नापित को बुलवाया, सौर करवाई। नापित ने उस का द्रव्य, घोड़े और स्त्री को देख कर मल्लिनाथजी के पुत्र जगमालजी के पास जाकर कहा कि महाराज ! एक धाड़वी (डाकू) आया है, उस के पास इतना ही तो द्रव्य है, वैसे ही उत्तम घोड़े हैं और एक अत्यन्त ही रूपलावण्य संपन्न सुन्दरी है। कुम्हार के यहां ठहरा है। जगमालजी ने अपना मनुष्य भेज जिज्ञासा कराई, जाओ देख आओ, कौन है ? गुप्तचरों ने जाकर जिज्ञासा कर के सब वृत्तान्त जगमालजी को कहा। कुम्हारी बुद्धिमती थी और जगमालजी की प्रकृति से परिचित थी। उस ने दला से कहा, कि “ठाकुर ! आप मारे जाओगे, यहां से निकल जाओ।” तब दला ने उस से पूछा कि “मारने वाला कौन है ?” तब कुम्हारी ने कहा कि “वह देश का स्वामी है। वह आप का द्रव्य भी ले लेगा, घोड़े भी छीन लेगा और स्त्री को भी ले जायगा।” तब दला ने कहा कि “कोई रक्षा का उपाय भी है ?” तब कुम्हारी ने कहा कि “उन के चचा वीरमजी के

पास जाओ तो बच सकते हो ।” दला तुरन्त सवार हो अपनी स्त्री को ले वीरमजी के पास चला गया । जगमालजी ने दला को मारने के लिये जो मनुष्य भेजे थे वे वह खबर पाकर पीछे लौट गये । जगमालजी को भी शान्त होकर बैठना पड़ा । वीरमजी ने दला को ५-७ दिन अपने यहां रखा । दला ने जाने के लिये कहा तब वीरमजी ने कहा कि “आप की इच्छा ।” जाते समय दला ने वीरमजी से कहा कि “ये आयु के अवशिष्ट दिन आप के दिये हैं ; यदि आप हमारे यहां आवेंगे तो हम आप की सेवा करेंगे । हम आप के राजपूत हैं ।” वीरमजी ने अपने मनुष्य साथ में देकर उसे जोइयावाटी तक पहुंचा दिया ।

अब मल्लिनाथजी के पुत्रों के और वीरमदेजी के परस्पर वैमनस्य बढ़ा । तब वीरमदेजी महेवा छोड़, जेसलमेरी में गये । वहां भी सुविधा न देखी, तब पीछे नागोर आये । वहां भी न ठहर सके । नागोर में बिगाड़ किया, वहां के गांव लूटे । फिर जांगलू चले गये । उस समय जांगलू का स्वामी मूंजा का पुत्र ऊदा सांखला था ; उस ने वीरमजी से कहा कि “आप यहां न ठहरें । अगाड़ी चले जायं । आप की उद्धतता के कारण कहीं हम न मारे जायं । आप ने नागोर में बिगाड़ किया है, आप के पीछे नागोर की बाहर (पीछा करने वाली सेना) आती है । आप तो जोइयावाटी में चले जायं । पीछे बाहर आती है उसे मैं रोक लूंगा ।” तब वीरमजी जोइयावाटी में गये ; पीछे से बाहर आई, जांगलू को घेरा ; ऊदा कपाट बन्द कर अन्दर बैठ रहा । तब बाहर घालों ने कहलवाया कि हमारा माल दो और वीरम को हाज़िर करो, ऊदा उन से मिलने गया । खान ने उस को पकड़ कर कहा कि “वीरम कहां है ?” ऊदा ने कहा कि “वह ऊदा के पेट में है ।” तब खान ने ऊदा की माता को बुला कर कहा कि “वीरम को हाज़िर करो, नहीं तो ऊदा की खाल खिंचवाता हूं और भूसा भरवाता हूं ।” फिर ऊदा की मा को खड़ी रख कर कहा कि “ऊदा की खाल निकालो ।” तब ऊदा की मा ने कहा कि “वीरम ऊदा की खाल में नहीं है, वीरम ऊदा के पेट में है । पेट फाड़ो,” तब खान ने कहा “देखो मित्रो ! रजपूतानी का बल । बेटे पर कितना भलपन रखती है ।” खान ने प्रसन्न हो कर ऊदा को छोड़ दिया ; और वीरम के अपराध को भी मुआफ़ कर दिया । खान पीछा नागोर आया , ऊदा जांगलू में जा बैठा ।

वीरमजी जोइयावाटी में गये तब जोइयों ने उन का बड़ा आदर सत्कार किया । और कहा कि वीरमजी विपत् के कारण यहां आये हैं । इन के पास खर्चा नहीं है, इन की यथाशक्ति सेवा और सहायता करना हमारा कर्तव्य है । इस विचार से उन्होंने दांण (कर) में कुछ हिस्सा नियत कर दिया । वीरमजी के मनुष्य जो दांण लेने पर नियत थे वे रात्रि के दांण में से हिस्सा लेते है , और कभी सारा का सारा

दाँण ले जाते हैं। और कहते हैं कि कुल तुम ले लेना। और कभी उन की बकरी कोई सिंह मार डालता है तो एक की ग्यारह लेते हैं और कहते हैं कि सिंह जोड़्यों का है।

वीरमजी अत्यन्त उद्वेग में थे। हरेक काम बिना विचारे कर बैठते थे। आभोरिया शाखा का भाटी बुकण जोड़्यों का मामा था और बादशाह का साला था। इसी संबंध से बुकण और उस का भाई दोनो देहली में रहते थे। बादशाह के कहने से बुकण का भाई मुसलमान हो गया और बुकण को मुसलमान होने के लिये कहा गया तो वह भाग कर जोड़ियावाटी में चला आया। बुकण के पास बादशाही अनेक प्रकार के शस्त्र, वस्त्र, रत्न, आभूषण आदि अमूल्य वस्तु थीं। उन्हें देख वीरमजी ललचाये। उन्होंने बुकण को मार कर वह वस्तु लेने की लिप्सा की। किसी समय वार्तालाप करते वीरमजी ने बुकण से कहा कि "आप ने हमें कभी मिहमानी दी, ही नहीं; हमारी इच्छा है कि आप के यहां मिहमानी हो और हम सब शामिल भोजन करें।" तब बुकण ने कहा "बहुत अच्छा।" बुकण ने गोठ की तैयारी की। वीरमजी को बुला भेजा। "भोजन तैयार है; आप शीघ्र आइये।" उस समय वीरमजी ने अपने राजपूतों से कहा कि "आपन गोठ के बहाने जा कर बुकण को मारें।" उन के राजपूत भी तो वैसे ही थे। उन्होंने कहा "बहुत अच्छा।" सब मिल बुकण के डेरे पर गये। उसे मार कर उस का माल असबाब धन दौलत बाड़े आदि सब लूट लिया ले कर डेरे पर आ गये।

वीरमजी के इस दृष्ट्य को देख कर जोड़ियों के मन में चिन्ता हुई कि यह बलवान् पुरुष घर में आ घुसा, इसे किस तरह निकालें। इस वृत्तान्त को हुए पांच चार दिन हुए होंगे कि वीरमजी के मनुष्यों ने ढोल के वास्ते एक बड़ा फरवास का वृत्त कटवा डाला। तो भी जोड़ियों ने पूर्व उपकार का स्मरण कर शान्ति धारण की। मन में विचार कर कहा कि अपने को वीरमजी ने तोड़ना न चाहिये।

अब वीरमजी का यह विचार हुआ कि दला को मारें। फिर दला को बुलाया। वह खडसल (एक प्रकार के रथ) में बैठ कर, जिस के एक ओर बैल और दूसरी ओर घोड़ा जोड़ा गया था, आया, वीरमजी की स्त्रियाँ मांगलियाँ ने दला को अपना भाई बनाया था, उसे वीरमजी का अभिप्राय ज्ञात हो जाने से उस ने दला को संकेत द्वारा सूचित कर दिया। वह संकेत यह था कि लोटे के अन्दर दूत उलटा डाला गया था। दला समझ गया कि बात है। उस ने अपने चारों ओर से कहा कि "मेरे पेट में शूल है, मैं जंगल फरकन जाऊँगा।" इन बहानों से खडसल में बैठ बाहर जा, जड़मल से बाँडे को खोल, उस पर

सवार हो दला अपने घर पहुंचा। और खड़सल के एक तर्फ बैल और दूसरी तर्फ राठी, १ ऐसे खड़सल ले चले। इतने में वीरमजी ने राजपूतों को एकत्र कर सलाह करके दला की जिज्ञासा की तो हात हुआ कि दला के पेट में दर्द था, वह जगल गया है। तब देलिया नामक गहलोत ने कहा कि आप किस भरोसे पर है, वह तो चला गया। तब कहा कि खड़सल बैठा कितनी दूर जायगा। तब किसी ने कहा खड़सल के घोड़ा जुता हुआ है, उस से वह चला जायगा। तथापि वीरमजी ने कहा कि जिज्ञासा करो। तब सवार भेजा, उस ने जाकर देखा तो खड़सल के एक तर्फ बैल जुता हुआ है और दूसरी ओर राठी खींच रहा है। उस ने आकर खबर दी कि दला गया। तब राजपूतों ने कहा कि आप का भेद किसी प्रकार उसे विदित हो गया। उस समय राजपूतों ने वीरमजी से कहा कि अब आप को सावधान हो जाना चाहिये, जोइया अवश्य आप पर आक्रमण करेंगे। इतने में खबर आई कि जोइया लोग अपनी धार्य ले गये है। वीरमजी सुनते ही गायों को छुड़ाने के लिये शस्त्र बांध उन के पीछे चले। संग्राम हुआ। जिस में जोइया देपाल और वीरमजी दोनों मारे गये।

वीरमजी की मृत्यु का संवत् १४४० कहा जाता है। वीरमजी के स्वर्गवास के समय उन का अन्तःपुर गांव बड़ेरण में था, उसे ले राजपूत मारवाड़ की ओर रवाना हुए। मार्ग में आते वीरमजी के पुत्र चूंडा को धाय ने विश्राम के हेतु एक आक के वृक्ष के नीचे सुलाया था; वहां से सब लोग रवाना हुये तब वह उन के साथ चल पड़ी, चूंडा को लेना भूल गई। एक कोस गये जब चूंडा को नहीं देखा तब धाय से पूछा तो वह घबराई और लड़खड़ाती हुई वाणी से बोली कि मैने उसे एक आक के पौधे के तले सुलाया था, मै तो उसे लेना भूल गई। तब दला का पुत्र हरिदास पीछे लौटा; वह जाकर देखता है तो चूंडा के ऊपर एक सर्प छूत्र किये बैठा है। हरिदास डरा। यह क्या बात है? वह बालक के समीप जाने लगा तब सर्प हट कर विल

एक शूद्र जाति है।

इस से वीरमजी की मृत्यु के समय चूंडा की उम्र १-२ वर्ष की जानी जाती है। और दूसरी ख्याती में चूंडा का जन्म संवत् १४३४ मे और वीरमजी की मृत्यु १४४० मे लिखी है उस हिसाब से चूंडा की उम्र वीरमजी की मृत्यु के समय के ६-७ वर्ष की होनी चाहिये। जो ठीक प्रतीत होती है।

में चला गया। हरिदास चूंडा को ले आया। और उस की माता को दे दिया। चूंडा जसहडों का दौहित्र और गोगादे, देवराज, जैसिंध ये मांगलियों के दौहित्र थे। मार्ग में जाते उन को एक राठी मिला। उस से उन्होंने पूछा कि यह क्या शकुन हैं? तब राठी ने कहा कि यह बालक छत्रधारी होगा। राजा होवेगा। यह सुन सब आश्चर्यान्वित हुए। अब ये सब गांव-पट्टोलायां आये। उस समय चूंडा की माता ने कहा कि मुझे अपने स्वामी से प्रयोजन है, मेरे अपने प्राणप्रिय से अन्तर पड़ता है, मैं सती होऊँगी। फिर उसने अपने पुत्र चूंडा को धाय के अधीन किया और कहा कि चूंडा को आल्हा चारण के यहां पहुंचा देना। चूंडा की माता सती हुई। मांगलियाणी भी सती हुई। राजपूत सब इधर उधर चले गये। गोगादे, देवराज, जैसिंध तीनों भाई ननिहार-तो जाये गये। चूंडा आल्हा चारण के घर पहुंचाया गया।

चूंडा को लेकर धाय (धात्री) आल्हा चारण के घर गई। दूसरी ख्यातों में मांगलियाणी (वीरमजी की स्त्री) का चूंडा को लेकर आल्हा चारण के यहां जाना लिखा है। आल्हा गांव कालाऊ में रहता था, आल्हा के निकट जाकर धाय ने कहा कि वाई जसहड सती हुई है। उस ने सती होते समय आप को आशिष दिया है और कहा है कि इस बालक को भली भांति रखना, किसी को कह कर प्रख्यात मत करना। यह आप के गोद में दिया गया है। अब उस बालक के विषय में जब कभी कोई पूछता है तो आल्हा कहता है कि वह इसी राजपुतानी का बालक है। हमारे यहां आ बसी है। चूंडा का पालन पोषण धाय करती है। वह किसी को नहीं कहती है कि यह वीरमजी का पुत्र है। अब चूंडा ८-९ वर्ष का हो गया है, बालकों के साथ खेलता है, रमता है। वर्षा का समय है। एक दिन बछरे चरने के लिये वन में चले गये हैं। गवाल दूसरे बछरों को लेकर चला गया था, और आल्हा चारण के बछरे घर पर रह गये थे। तब चारण की माता ने चूंडा से कहा कि बेटा चूंडा! बछरे दूर जंगल में चर रहे हैं, अपने बछरे घर रह गये हैं, इन्हें भी तू जंगल में ले जा और उन के शामिल कर आ। तब चूंडा बछरों को ले जंगल में गया कि अपने बछरों को दूसरे बछरों के शामिल कर दूं। परन्तु वे बछरे नहीं मिले, तब वह स्वयं उन्हें चराने लगा। इतने में चारण घर पर आया, उसने देखा तो चूंडा घर में नहीं है। उस ने अपनी माता से पूछा कि चूंडा कहाँ है? तो माता ने कहा कि आज अपने बछरे घर पर रह गये थे, उन को दूसरे बछरों के शामिल करने के लिये मैंने उसे जंगल में भेजा है, तब आल्हा चूंडा के पाद चिन्ह के पीछे पीछे जंगल में गया। और

जाते समय माता से कहा कि माता ! आप ने बहुत बुरा किया । चूंडा को नहीं भेजना था ।

चारण जंगल में जाकर क्या देखता है कि चूंडा ने बछरों को जंगल में खड़ा कर दिया है ; स्वयं वृद्ध की छाया में सो रहा है । और सर्प विल में से निकल कर चूंडा के ऊपर छत्र कर के बैठा है । चारण इस दृश्य को देख अत्यन्त चकित हुआ । जब चारण चूंडा के निकट जाने लगा तो पैर की आहट पाकर सर्प हट कर एक वृद्ध के अन्दर चला गया । चारण ने चूंडा के समीप जा, उभे जगा कर कहा कि तुम यहाँ क्यों आये ? चलो, घर पर चलो, फिर उसे घर पर ले आया । आकर माता से फिर कहा कि माता ! तू ने बहुत बुरा किया । आयेँदे इस को कभी मत भेजना । फिर चारण ने एक घोड़ा और शस्त्र ले दिये और वस्त्र भी बनवा दिये । फिर रावल मल्लिनाथजी के पास ले गया ।

वीरमजी के ५ पुत्र थे । १ देवराज, २ गोगादे, ३ जैसिंह, ४ विजो, ५ चूंडा, उन से ४ शाखाएं फटीं :—

१ देवराज से देवराजोत राठौड़

२ गोगादे से गोगादे

३ जैसिंह से जैसिंह

४ चाहड़दे से चाहड़दे

२० राव चूंडाजी—राव चूंडाजी बड़े भाग्यशाली पुरुष थे । मारवाड़ में राठौड़ों के राज्य की दृढ़ता इन्हीं के समय से हुई । इन का जन्म संवत् १४३४ में होना लिखा मिलता है । इन्होंने मण्डोवर हस्तगत होने पर मुसलमानों से नागौर, डीडवाना और सांभर भी छीन लिया था । वीरमजी के मरने पर चूंडाजी की माता मांगलियाणी ने बालकों को ले, थल में जा, गांव कालाऊ में आल्हा चारण के यहाँ निवास किया । आल्हा ने चूंडाजी के लक्षण देख कर कहा कि यह बालक छत्रधारी होवेगा ।

जब चूंडाजी तरुण हुए तब आल्हा चारण चूंडाजी को उन के पितृव्य मल्लिनाथजी के पास ले गया । मल्लिनाथजी ने उन्हें अपने पास रख लिया । चूंडाजी बड़े वीर और उदार प्रकृति के थे । परन्तु

१. टॉड साहिब चूंडाजी का वि० सं० १४३८ में गद्दी बैठना लिखते हैं (टा. रा. प्रथम भाग पृ० १२) । परन्तु उन के पिता वीरमजी की मृत्यु का समय १४४० है । उसी अर्थ में मांगलियाणी बालको को ले कर गांव कालाऊ गई थी । संवत् १४३८ में वीरमजी विद्यमान थे । उन की विद्यमानता में चूंडाजी का गद्दी बैठना किसी प्रकार से नहीं संभवता ।

उस समय उन के पास किसी प्रकार का परिकर न होने से उन की अति संकुचित दशा थी। ऐसा उदार चित्त पुरुष ऐसी दशा में कितने दिन रह सकता है ? उन्होंने महेवे के महाजनों को लूट कर अपना निर्वाह करना आरम्भ किया। महाजनों ने मल्लिनाथजी के पास जाकर निवेदन किया कि “आप ने यह क्या किया ? आप जानते नहीं है ? यह वीरमजी का पुत्र है। हम इस के उपद्रव के मारे आप की भूमि में नहीं रह सकते। आप इस का प्रबन्ध करें।” उसी अवसर में सांखला वीसलदे ने अपनी कन्या मल्लिनाथजी को व्याहने के लिये अपने प्रतिष्ठित पुरुषों के साथ नालियर भेजा। मल्लिनाथजी ने उस सवन्ध को स्वीकृति कर बरात की तैयारी की। बरात में चूंडाजी भी शामिल थे। जब मल्लिनाथजी का विवाह निर्विघ्न हो चुका, तब चूंडाजी को देख कर वीसलदे के मन में यह संकल्प हुआ कि मेरी दूसरी कन्या योग्य वय में है इसे चूंडाजी को व्याह दी जाय। यह राजपूत प्रशस्त गुणवाला दिखाई देता है। और इस के लक्षण महाभाग्यशाली हो वैसे प्रतीत होते हैं। यह अवश्य किसी न किसी देश का राजा होवेगा। यह सोच कर उसने अपनी दूसरी बेटी चूंडाजी को व्याह दी। रावल मल्लिनाथजी और चूंडाजी विवाह कर के पीछे महेवा को लौटे ; उस समय महाजनों ने फिर चूंडाजी की शिकायत की, जिस से मल्लिनाथजी चूंडा पर अप्रसन्न हुए। और चूंडाजी को निकल जाने के लिये कहा गया। परंतु मल्लिनाथजी के एक भौहा नाम का नापित मन्त्री था, उस के और चूंडाजी के परस्पर प्रीति थी। उस ने मल्लिनाथजी से कहा कि “यह वीरमजी का पुत्र है, जुधातुर है। ‘जुधातुरः किन्न करोति पापम्।’ इस के लिये कुछ तजवीज कर देनी चाहिये, जिस से इस का निर्वाह हो जाय। तब मल्लिनाथजी ने कहा कि तू जानता है ? यह वीरम का पुत्र है। यह सरल कभी नहीं रहेगा।” तब भौहे ने कहा कि “आप इस को सालोड़ी के धाने पर रख दीजिये। जिस से आप को दोनों ओर से लाभ है। या तो भाटियों को यह सीधा बना देता है; या भाटी इसे मार लेते हैं।” इस बात को मल्लिनाथजी ने भी मान लिया। चूंडाजी सालोड़ी के धाने भेजे गये। अब चूंडाजी गांव सालोड़ी के धाना पर रहते हैं ; वहां अपने पास कुछ राजपूत भी रख लिये हैं। कुछ घोड़े भी पायगा में हो गये हैं। और रहने के लिये कुछ भोंपडे भी बना लिये हैं। इस बात की मल्लिनाथजी के पास किसी ने चुगली की कि चूंडाजी अपना बल बढ़ाता जाता है। इस बात से मल्लिनाथजी के मन में अन्देशा पैदा हुआ। उन को यह बहुत बुरा लगा। क्योंकि आसिये (आस भोक्ता) का बल बढ़ना अच्छा नहीं। तब मल्लिनाथजी ने भौहा से कहा कि ये लोग क्या कहते हैं ? तब भौहा ने कहा कि मुझे तो यह बात असन्ध

प्रतीत होती है। आप किसी को भेज कर निर्णय करा सकते हैं। और आप स्वयं भी जाकर देख सकते हैं। "गाल थाप के कितना अन्तर?" तब मल्लिनाथजी ने चूंडा जी के पास अपना मनुष्य भेजा। उस से पहले भौहा ने चूंडाजी के पास अपना प्रच्छन्न दूत भेज कर कहला दिया कि रावलजी के पास चुगलखोरों ने आप की चुगला की है। और उस के साथ मल्लिनाथजी का आशय भी प्रकट कर दिया। और इस बात की सूचना कर दी कि आप का वृत्तान्त जानने के लिये रावलजी के मनुष्य आते हैं उस से पहले आप अपने राजपूत और घोड़े आदि जो परिकर हैं उसे अपने पास से हटा दें। और आप भी साधारण वेष में रहें। रावलजी के मनुष्य चूंडाजी के पास पहुँचे उस से प्रथम चूंडाजी ने भौहा के कथनानुसार सब तजवीज वैसी ही बना ली थी। रावलजी के मनुष्यों ने जाकर देखा तो चूंडाजी के पास उन की सवारी के घोड़े के सिवा दूसरा घोड़ा तक नहीं है। थाना में सिर्फ पांच चार राजपूत हैं। और स्वयं चूंडाजी का वेष भी साधारण रीति का है। यह दृश्य देख पीछे जा कर दूतो ने रावलजी से कहा कि आप को किसी ने मिथ्या बात कही है। हम अपनी आँखों से देख आये हैं; चूंडाजी के पास उन की खुद की सवारी के सिवाय दूसरा घोड़ा तक नहीं है और न कोई दूसरा परिकर है। यह सुन रावलजी को तसल्ली हुई, और मन में समझ गये कि चूंडाजी के साथ लाग होने के कारण यह भूठी बात कही गई है। अतएव फिर मल्लिनाथजी ने चूंडाजी की तर्फ बिलकुल ध्यान नहीं दिया। और चूंडाजी अपना परिकर बढ़ाते रहे। होते होते उन का प्रभाव इतना बढ़ गया कि समीप के समस्त राजपूत उन से शंकित रहने लगे। और वे उस प्रान्त में बड़ी प्रसिद्धि पा गये।

चूंडाजी के सालोड़ी में निवास करते सांखली रानी से एक पुत्र हुआ। उस का नाम रणमल्ल रखा गया। जब वह दो वर्ष का हुआ तब चूंडाजी ने सांखली को रणमल्ल के साथ गांव चूंडासर में भेज दिया। और आप स्वयं सालोड़ी में निवास करते रहे। चूंडाजी कभी कभी चूंडासर भी जाया आया करते थे। चूंडाजी का दूसरा विवाह भाटियों के हुआ था। जब चूंडाजी ने देखा कि बहुत से राजपूतों और घोड़ों का संग्रह हो गया है और प्रति दिन वैभव वृद्धि पा रहा है, तब उन्होंने इधर उधर की भूमि देवाना शुरू किया। उस समय मण्डोवर का राज्य बहुत विस्तृत था; उस के कुछ गांवों पर अधिकार कर लिया। उस समय उन को अकस्मात् कुछ द्रव्य की भी सहायता मिल गई। इस विषय में ऐसा लिखा मिलता है कि कुछ व्योपारी नमक के पोठ लिये सालोड़ी की हद्द में होकर निकले, जिन में उन्होंने ने सुवर्ण छिपा रखा था। चूंडाजी को किसी कदर मालूम

हो गया था कि-इन पोठों में बनजारों ने सुवर्ण छिपा रखा है। चूँडाजी के मनुष्यों ने राहदारी मांगी और पोठ दिखाने के लिये कहा। जिस पर बनजारों ने इनकार किया। इसी बात पर लड़ाई हो पड़ी। चूँडाजी ने उन को मार कर सुवर्ण तो अपने हस्तगत किया और नमक के पोठ मल्लिनाथजी के पास भेज दिये। चूँडाजी को अकस्मात् जो यह द्रव्य की सहायता मिल गई उस से उन्होंने अपना परिकर और यथेष्ट बढ़ा लिया।

इसी अर्थों में ईदों^१ और मुसलमानों के आपस में छिड गई। उस का कारण यह हुआ कि मराठोवर पर मुसलमानों का अधिकार है, कोटेचा, आसायच, मांगलिया, सीधल आदि राजपूत मराठोवर के समीप गांवों में निवास करते हैं। मुसलमान लोग उन से वेगार लेते हैं। जब दूसरे समस्त राजपूत वेगार देने लगे तो ईदों कैसे बच सकते थे? ईदों से घास के गाड़े वेगार में लाने के लिये कहा गया। परन्तु ईदों को इस बात का अभिमान था कि हम मराठोवर के मालिक हैं, इस लिये उन को यह असह्य लगा। उन्होंने विचार किया कि आज तक हम ने वेगार नहीं निकाली है, अब यह नया दण्ड सिर पर पडता है। परन्तु उस समय टंटा करना उचित न समझ कर ईदों के मुखिया हरधवल और ऊदा ऊगमावत ने घास के गाड़ा लाना स्वीकृत किया। फिर अपने प्रान्त (ईदावाटी) में जाकर परस्पर विचार कर के यह निश्चय किया कि इस समय तुर्क प्रबल हैं, आपन उन से लड़ कर विजय नहीं पा सकते। इन को छल से मार कर अपना काम निकालना चाहिये। तब किसी वृद्ध पुरुष ने कहा कि “इन को मारने का एक उत्तम उपाय है। वह यह कि ४०-५० गाड़े घास के भर कर तैयार किये जावें और हरेक गाड़े में चार चार पांच पांच राजपूत शस्त्रों से सभ्र कर घास के अन्दर छिप कर बैठ जायें। जब घास के गाड़े खाली किये जायें उस समय सब के सब एकसाथ मुसलमानों पर दूट पड़ें।” इस बात को सुन कर समस्त राजपूतों ने एक मत हो कर कहा कि “बहुत अच्छा। आप वृद्ध हैं, आप ने बहुत कुछ देखा है, आप हमारे नेता हैं, आप जो कुछ कहें, हम करने को तैयार ह।” इस प्रकार सब की समति हो जाने पर उन्होंने वैसा ही किया। ४० ५० गाड़े मराठोवर ले जाकर तलहटी में खड़े किये गये। ईदा हरधवल और ऊदा ने गढ पर जाकर मुसलमानों के प्रधान आफिसर से कहा कि आप की आज्ञानुसार घास के गाड़े ले आये हैं। आप चल कर देख लीजिये। मुसलमान अधिकारी ने आकर गाड़ों को अच्छे चंगे भरे देकर गाड़े खाली करने के लिये कहा। ईदों ने देखा

ईदा पठितारों की एक शाना है।

कि मुसलमान सब घास के गाड़े देखने में लगे हुए हैं। गाड़ों को एक साथ उलाड़ दिया। गाड़े उलड़ते ही २०० राजपूत वीर गाड़ों में से निकल मुसलमानों पर दूट पड़े। तुरक असावधान थे इसलिये बहुत से मारे गये और कुछ भाग निकले। कुछ ईदों भी मारे गये। परन्तु मंडोवर का किला ईदों ने ले लिया। परन्तु उस को हस्तगत रखना दुर्बल समझ कर ईदों ने चूंडाजी से सहायता मांगी। चूंडाजी ने उन को पूर्ण सहायता प्रदान की जिस से ईदों के मुखिया रायधवल^१ ने अपनी कन्या चूंडाजी को व्याहो; और यौतुक में मण्डोवर भी दे दिया। उस विषय का यह प्राचीन दोहा सोरठा है प्रसिद्ध है :—

ईदा रो उपकार, कमधज मत भूलौ कदे ।

चूंडो चँवरी चाड, दियो मँडोवर दायजे ॥ १ ॥

एक ख्याति में यही वृत्तान्त इस प्रकार लिखा है। ईदा राणा टोहा बड़ा वीर उदार प्रकृति का था। वह ऊमरकोट सोढों के यहां व्याहा था। उसकी स्त्री का नाम अवतारदे था। दोनों स्त्री पुरुष बड़े दानी मनुष्य थे। टोहा सुसराल ऊमरकोट गया था, वहां से लालस चारण को अपने साथ ले आया था। उस समय मण्डोवर के थाने पर मुगल ऐबक था उस ने सूंडा शाखा के गटौड़ तोला को, जो पहले बांरुछाण थली (मरुभूमि) में रहता था और पश्चात् वहां से बांवरली तोलीसर में आकर निवास कर दिया था, कहा कि घास के गाड़े लावो। तब तोला सूंडा ने मुगल को कहा कि “नवाब साहब! ईदों के गांव में घास बहुत अच्छी है।” तब मुगल ने ईदों को घास लाने के लिये कहा। ईदा टोहा और हरधमल ने थानेदार को कहा कि “आप घास कहीं दूसरी जगह से मंगा लीजिये। हम से यह नया काम करने को न कहें।” परन्तु मुगल ने उन से कहा कि “तुम को घास लानी होगी।” तब १०० गाड़े घास के भर, प्रत्येक गाड़े में पांच पांच मनुष्य सशस्त्र बिठला कर गाड़े ले आये। और मुगल से कहा कि गाड़े देख लीजिये। मुगल अपने साथियों को लेकर गाड़े देखने आया। जब ईदों ने देखा कि अब अच्छा अवसर है, तुरन्त गाड़ों को उलाड़ दिया। उन में से एक साथ ५०० वीर सशस्त्र निकले। फिर क्या था? तुरन्त तलवार खींच कर मुगलों को साफ कर दिया। उस विषय के ये प्राचीन दोहे हैं :—

१. रायधवल हरधवल का भाई है।

“जो? मण्डोवर, ईदा उजलावत नही ।

तौ हिन्दू चामुंड, मांहे गलता मेछ पण ॥ १

ईदे आगे ही लगे, जुड जीता सत्र जंम ।

ऐवक टोहे आमगौ, राजे इम राहंम ॥ २ ॥”

तदनन्तर ईदो ने विचार किया कि मंडोवर आपन ने ले तो लिया है . परन्तु मुसलमानों के आगे आपन रख न सकेंगे । और अपने समीप सालोडी के थाने पर चूंडा राठौड मल्लिनाथजी की ओर से रहता है उस को शामिल ले लें तो अच्छा होगा । इस विचार से वे चूंडाजी के पास आये . और किले मे चूंडाजी को रख ईदा रायधवल ने अपनी पुत्री राव चूंडाजी को व्याहर दी ।

इस के साथ यह कथा भी लिखी है कि चूंडाजी को चामुण्डा देवी की कृपा से घोड़े की सहायता मिली थी । चूंडाजी ने चामुण्डा से विनती की कि आप की कृपा से मण्डोवर का राज्य तो मिल गया है , परन्तु मेरे पास घोड़े नहीं है । तब चामुण्डा माता ने प्रसन्न होकर कहा कि तुम एक मोटा वाडा (कांटों की भित्तिवाला विस्तृत प्रदेश) बना कर उस के द्वार पर बैठ जाओ । कल आंधी आवेगी, उस आंधी के अन्दर घोड़े आवेंगे, तुम को जितने घोड़े चाहिये वाड़े के अन्दर आने देना, हो हो शब्द मत करना । हो हो शब्द करोगे तब घोड़ों का आना बन्द हो जायगा । चूंडाजी ने वैसा ही किया । देवी की कृपा से चूंडाजी को मनोवाञ्छित घोड़े मिल गये । अब चूंडाजी ने इधर उधर की भूमि दवानी शुरु की । चूंडाजी को ईदों से पूर्ण सहायता मिली है उन का उन पर पूरा विश्वास है । मण्डोवर से पश्चिम की तरफ महेवा, खेड, नगर सिवाणा ये सब मल्लिनाथजी और उन के भाइ बेटों के अधिकार में है । मल्लिनाथजी, राणी रूपादे (मल्लिनाथजी की स्त्री,) सांखला हरभृ, मांगलिया मेहा, तुंवर रामदेव, चहुवाण गोगो, ये देवी उपासक हैं, परम भक्त हैं । इस लिये चूंडाजी ने पश्चिम की भूमि को छोड कर पूर्व की पृथ्वी की ओर ध्यान रक्खा । चार वर्ष तक मण्डोवर में रह कर वहाँ का राज्य जमाया । तदनन्तर नागोर के नवाब अजमत-अलीखाने को नागोर से निकाल कर नागोर लिया । पश्चात् जोइयों पर

यदि ईदा गजपूत बल पूर्वक मण्डोवर को मुसलमानों से मुक्त करके उज्ज्वल नहीं करते तो चामुंड के हिन्दू मुसलमान हो कर नष्ट हो जाते ॥ १ ॥ परन्तु ईदों ने प्रथम ही युद्ध करके यम के सद्यः शत्रुओं को जीत लिया । टोहाने ऐवक पर हल्ला कर विजय प्राप्त की जिस से वह रहीम के समान शोभित हुआ ॥ २ ॥

किन्ती स्थाति में ईदा नागादे की पुत्री लालाराय चूंडाजी के साथ विवाह होना लिखा है । यह इस में अन्य है ।

चढ़ाई कर अपने पिता वीरमजी के वैर का बदला लिया। और जांगल की तर्फ सांखला राज्य करते थे उन को आधीन कर जांगल पर भी अपना अधिकार कर लिया था।



राठौड़ राव चूंडाजी

मुहणोत नैणसी चूंडाजी के विषय में यों लिखता है कि मल्लिनाथजी ने चूंडाजी से कहा कि तुम गुजरान की तर्फ जाकर अपनी चौकी रक्खा, और कुछ राजपूतों से कहा कि तुम इन के साथ जाओ। ईदा सिखरा को साथ जाने के लिये कहा गया तब उस ने मल्लिनाथजी से कहा कि मुझे आप समझ कर देना, तब रावलजी ने कहा कि हम हुचम देते हैं। तुम इन के साथ जाओ। और अन्य भी ईदा राजपूत चूंडाजी के साथ गये, चूंडाजी को घोड़ा सिरोपाव देकर रवाना किया। चूंडाजी थाने पर जा बैठे। वहां उन्होंने ने बहुत उत्तम प्रबन्ध किया। थाने में रहते कुछ समय हुआ होगा; घोड़ों के व्यौपारी घोड़े ले कर उधर की ओर आ निकले। चूंडाजी ने उन से घोड़े छीन कर अपने राजपूतों को दे दिये और एक घोड़ा आप ने रख लिया। व्यौ-

पारियों ने देहली जा कर निवेदन किया तब वहां से अहदी भेजे गये। उन्होंने ने मल्लिनाथजी को तंग किया तब मल्लिनाथजी ने चूंडाजी को कहलाया कि घोड़े दे दो; उत्तर में चूंडाजी ने कहलाया कि घोड़े तो राजपूतों को दे दिये गये हैं, मेरे पास एक घोड़ा है, वह तैयार है। यह उत्तर पाकर मल्लिनाथजी ने घोड़ों के एवज में द्रव्य देकर छुटकारा पाया। परन्तु चूंडाजी को कहला दिया कि हमारे देश में मत रहे। तब चूंडाजी ईदावाटी में चले गये। उस समय मण्डोवर में मुसलमानों का अधिकार था। ईदों से मण्डोवर के स्वामी मुसलमानों ने घास लाने को कहा, तब ईदों ने चूंडाजी से कहा कि आप मदद करे तो मुसलमानों को मार कर मण्डोवर ले ले। चूंडाजी ने कहा बहुत अच्छा, हम तैयार हैं। फिर घास के गाड़ों में चार चार राजपूत बिठा कर गाड़े मण्डोवर ले गये। सध्या होते मण्डोवर में

पहुंचे। गाडे सब किले के अन्दर गये, इतने में रात्रि हो गई थी, राजपूतों ने गाडों से निकल कर मुसलमानों को मार कर मण्डोवर का किला ले लिया। और चूंडाजी को मुरब्बी मान कर उनकी आज्ञा प्रवृत्त को। मल्लिनाथजी ने सुना कि चूंडाजी ने मुसलमानों से मण्डोवर ले लिया है तब मल्लिनाथजी अपने वन्धुवर्ग के साथ लेकर मण्डोवर में आये, चूंडाजी से मिले और कहा कि शाबास, तू सुपुत्र है। चूंडाजी ने मल्लिनाथजी की महिमानों की। चूंडाजी मण्डोवर में रहे, और मल्लिनाथजी पीछे महेवे गये।

कनल टॉड साहिब अपनी पुस्तक के प्रथम भाग में नातवें प्रकरण में पड़िहारों के प्रसंग में लिखते हैं "कन्नौज? के राठौड वशी राजा जब वहां से भागे तो पड़िहारों के पास आकर शरण पाये। उस का बदला उन्होंने विश्वासघात से दिया। और चूंडा नामी एक प्रसिद्ध राठौड ने पड़िहारों के अन्तिम राजा का राज्य छीन लिया।

मालवा के दक्षिणी विभाग में आलीराजपुर नामक छोटा सा राठौडों का राज्य है। उस के स्वामी अपने को कन्नौज के महाराज जयचन्द्र के वंशज कहते हैं। उन का कथन है कि जयचन्द्र के ४ पुत्र थे। १ हरिश्चन्द्र, २ जजपाल, ३ मेघचन्द्र, ४ उदयपाल। जजपाल के पुत्र भर्सेन से छठा पुरुष अभैपाल हुआ। उस के दो पुत्र हुए। पर्जनपाल और मदनपाल। पर्जनपाल के वंशज राजा का राज्य रामपुर और खेमसेपुर में है।

मदनपाल संवत् १३७५ में दक्षिण में गया। उस से चौथा पुरुष देवपाल हुआ। वह संवत् १४०२ के करीब श्रींकारनाथ के चौहान राजा को मार कर वहाँ का राजा हुआ। परन्तु उन्हे चौहान राजा के सेनापति भील ने मार डाला। देवपाल का पुत्र जगदेव। वह संवत् १४३७ में भाभरा के मोटीपोल स्थान में जा रहा। उसका पुत्र दीपसेन। उसने संवत् १४४३ में मोटीपोल में किला बनाया। उस के पांचवां पुरुष हेमचन्द्र हुआ। वह मालवे के बादशाह होशंग से लड़ कर मारा गया। उस का पुत्र आनन्ददेव। उस ने संवत् १४६४ के आश्विन सुदि १० को मोटीपोल से १६ मील पर किला और आनन्दावली नगर बसाया। वह इस समय 'आली' नाम से प्रसिद्ध है। आनन्ददेव का पुत्र चंचलदेव। और चंचलदेव के २ पुत्र हुए। गूगलदेव और केसरदेव। केसरदेव ने स० १५२१ में जोपट राजस्थान कायम किया। गूगलदेव का पुत्र कृष्णदेव। उस का भतीजा बछराज। उस में पांचवां पुरुष दीपदेव। दीपदेव का भाई सबलसिंह। इस ने सौंदवा ठिकाना कायम किया। दीपदेव का पुत्र पहाड़देव। उस का पुत्र उदयदेव। उस का पुत्र पहाड़सिंह। तत्पुत्र प्रतापसिंह। इस ने ५ कोस पर राजपुर राजधानी कायम की। तत्पुत्र जम्बतसिंह। इस के २ पुत्र। गगदेव और रूपदेव। रूपदेव के चित्रसिंह। तत्पुत्र प्रतापसिंह। इस समय यह विद्यमान है।

इस राज्य को आमदनी सात लाख की है। १३ तोपों की सलामी है।
 II II (महागजा) पदवी है।

आर मण्डोवर के दुर्ग पर राठौड़ों का भंडा खड़ा कर दिया।" और दूसरे भाग में राठौड़ चूंडाजी के इतिहास में लिखते हैं "राठौड़ चूंडा ने पड़िहार राजा को मार कर मण्डोवर के किले पर कन्नौज का भंडा खड़ा किया।" परन्तु कन्नौज से भागने वाला राठौड़ राजा सीहा था। वह टॉड साहिव के लेखानुसार प्रथम कोलूमट में गया, जहाँ का राजा सोलंकी था। पीछे अणहिलवाड़े में गया, वहाँ का भी राजा सोलंकी था। पीछे खेड़ में गया, जहाँ का राजा गोहिल और प्रधान डाभी थे। पड़िहारों का कही उल्लेख भी नहीं है; तब उन के लेखानुसार पड़िहारों के पास आकर शरण पाना लिखना केवल कल्पना मात्र है। यथार्थ नहीं। कदाचित् यहाँ राठौड़ वंशी राजा से चूंडाजी समझ लिये जाय तो वे कन्नौज से भाग कर नहीं आये थे। तो भी यदि चूंडाजी ही मान लिये जाय तो कहना पड़ता है कि चूंडाजी पड़िहारों के शरण कभी नहीं गये थे। प्रत्युत ईदा जाति के पड़िहारों को मुसलमानों को मार कर मण्डोवर लेने में चूंडाजी की मदद लेनी पड़ी थी। उसी से उन्होंने अपनी बेटी चूंडाजी को दी थी और मण्डोवर दहेज में दिया था। इस दशा में पड़िहार राजा को मार कर मण्डोवर लेना लिखना असंगत है। और पड़िहारों का मण्डोवर दहेज में देने की जो प्राचीन कविता मिलती है उस का अभिप्राय ऐसा जान पड़ता है कि ईदा और चूंडा दोनों ने मिल कर मण्डोवर लिया था। परन्तु ईदों ने 'एक म्यान में दो तलवार नहीं रह सकती' इस न्याय को विचार, चूंडा को प्रवल देख कर दहेज के नाम से चूंडा को मण्डोवर दे दिया था।

संवत् १४५१ में मण्डोवर पा कर चूंडाजी ने ईदा, मांगलिया, आसायच आदि राजपूतों को अपने पास बड़े आदर मान और प्रतिष्ठा से रक्खा। और जिस के पास जो भूमि थी वह बहाल रक्खी और उजड़ गाँवों को आवाद करके कुछ तो खालसे रक्खे और बाकी अपने राजपूतों को दे दिये। परन्तु चौरासियों के अच्छे २ गाँव खालसा कर लिये गये। चूंडाजी ने अधिकतर राज्य बढ़ाने का ध्यान पूर्व की ओर रक्खा था। क्योंकि पश्चिम में महेंवा और सिवाना आदि में उन के चचा मल्लिनाथजी और जैतमालजी, तथा उन के पुत्र पौत्रादि विद्यमान थे। जो उन की आज्ञा से बाहिर नहीं थे।

जब चूंडाजी का प्रताप बढ़ा तब इधर उधर के सब लोग उन के पास आने लगे। आल्हा चारण ने भी, जिस के यहाँ चूंडाजी ने बाल्यावस्था में परवरिश पाई थी, उन के निकट जाना उचित समझा; और चूंडाजी से मिलने के लिये मण्डोवर में आया। परन्तु रावजी राज्य वैभव पा कर उसे बिलकुल विस्मृत हो गये थे। "प्रभुता पाइ

पाइ काहि मद नांहि” । रावजी मण्डोवर के महलों के गवात में बैठे थे, आल्हा ने वहाँ पहुँच कर चूंडाजी को ये दोहे सुनाये :—

दोहा सोरठा

“चूंडा? नावै चीत, काचर कालाऊ तण ।
भलौ भयो भैभीत, मण्डोवर रै भालियां ॥ १ ॥
तो कालाऊ कांय, चीत न आवै चांड राव ।
फाटौ फाटौ जाय, डीडवाणौ डंडियां पडै ॥ २ ॥

यह सुनते ही चूंडाजी ने आल्हा को अपने समीप बुला कर उस का अनिश्चित आदर सत्कार किया । और कहा कि “जो इच्छा हो कहिये ।” तब आल्हा ने कहा, “मैं यह चाहता हूँ कि मुझे मेरे गाँव के समीप अति उत्तम भूमि मिले, जिस में मेरी गैयाँ सुख पूर्वक रहें ।” रावजी ने उसी क्षण उस भूमि का परवाना कर दिया जो जितनी चाही थी और उस के ऊपर इतना पारितोषिक दिया, छ हज़ार ६०००) रुपये, दो घोड़े और जनाना मरदाना सिरोपाव ।

चूंडाजी ने कई वर्षों तक मण्डोवर में रह कर अपने राज्य को दृढ़ कर लिया है और धर्म-पूर्वक राज्य शासन कर रहे हैं ; प्रजावर्ग उन के शासन में परम प्रसन्न है । बन्धुवर्ग परम प्रीति से उन की सेवा में तत्पर हैं । संबन्धी लोगों के साथ भी उन का वर्ताव अत्यन्त ही प्रशसनीय है । परन्तु मुसलमान लोग अपने जाति स्वभाव से उन से द्वेष करते हैं । गुजरात के मुसलमानों ने उन पर आक्रमण किया था । वह वृत्तान्त गुजरात के इतिहास की पुस्तक तवारीख मिरआत सिकंदरी में इस भाँति लिखा है—“मण्डोवर के राजा ने मुसलमानों को सताना शुरू किया, जिस पर गुजरात का सूबहदार जफरखॉ हिजरी सन् ७६६ (वि० सवत् १४५३ ई० सन् १३६६) में मण्डोवर गया । राजा ने किले का आश्रय लिया । जफरखॉ एक वर्ष और कई महीने उस को घेरे पडा रहा । जब किले में सामान हो चुका तो राजा ने यह वचन दिया कि फिर मुसलमानों को नहीं सताऊँगा । और नजराना भी दिया । तब जफरखॉ अजमेर चला गया ।”

इस के दो वर्ष के अनन्तर चूंडाजी ने संवत् १४५६ में रावल मल्लिनाथजी प्रभृति अपने बन्धुवर्ग को एकत्र कर बड़ी सेना बना के

नोट—(१) हे चूंडा ! तुझे कालाऊ गाँव के काचरे (फूट ककड़ी) स्मरण नहीं होते । इस मण्डोवर के महलों में बैठ कर बड़ा निःशंक हो गया है । हे चूंडा राव ! तुझे कालाऊ का स्मरण क्यों नहीं होता ? डीडवाणे को दंडित किये पीछे वृ अत्यन्त ही फटा जाता है अर्थात् गर्वयुक्त हो रहा है ।

नागौर पर चढ़ाई की। वहाँ के जलाल खोखर। को मार कर, वहाँ का प्रान्त अपने आधीन कर, जोड़ियों से अपने बाप के वैर का बदला लिया। वहाँ से पीछे लौटते जांगलू पर आधिपत्य प्राप्त किया। फिर खाटू को विजय कर, बादशाही शहर सांभर और डीडवाना पर आधिपत्य स्थापित कर नागौर के भोमिया मोहिल और सांखलों को पराक्रान्त कर नागौर को अपना मुख्य निवास स्थान बनाया। पुरोहित अक्खा ने नागौर में चूंडाजी के पास आ कर निवेदन किया कि आप मेरे साथ चलें तो मैं फलोधी का परगना आप को दिलवा दूँ। चूंडाजी उस की बातों में आ गये। उस के कहने से अपने चचा जयसिंह के ऊपर चढ़ चले, जो फलोधी के जाडोला आदि ५५ गांवों का स्वामी था। चूंडाजी ने जाकर गढ़ी को घेर लिया। जब गढ़ी टूटने की नौबत पहुँची तब सोलंकी मूलराज ने जयसिंह से कहा अब मरना तो निश्चित है तो वीरता से लड़ कर मरना ही उत्तम होगा, जिस से जगत् में जस और स्वर्ग का खुला मार्ग मिले। तब जयसिंह गढ़ी से बाहिर आकर बड़ी बहादुरी से लड़ कर २४ मनुष्यों के साथ मारा गया। रावजी की विजय हुई।

एक दिन रावजी नागौर में दरवार में बैठे हैं। सरदार और बन्धुवर्ग उपस्थित हैं। वहाँ दरवार में आकर एक किसान ने कहा कि “महाराज ! मेरे खेत में द्रव्य है। मैं हल चला रहा था, वहाँ हल की नोक से ज़मीन में से चरू (पीतल का बड़ा पात्र) के किनारे निकले हैं। मैं अनुमान करता हूँ कि वहाँ अवश्य गड़ा हुआ धन है। पृथ्वी में जो गड़ा हुआ धन होता है उस का स्वामित्व राजा का होता है इस लिये मैं आप को निवेदन करने आया हूँ।” रावजी ने उस की सरलता देख उस के साथ अपने मनुष्य भेज कर कहा कि “जाओ देखो क्या बात है ?” किसान उन

किसी ख्यात में खानजादा आजम को मार कर नागौर लेना लिखा है वह ठीक नहीं है। क्योंकि खानजादों का नागौर पर अधिकार वि० सं० १४६४ के करीब होना पाया जाता है। जफरखां गुजरात का स्वतंत्र बादशाह उसी समय में हुआ था और उसी समय में अपने छोटे भाई शमसखां को नागौर भेज कर नागौर पर अपना आधिपत्य जमाया था। जिस शमसखां ने नागौर में अपने नाम से शमस नामक तालाब करवाया और उसी के तट पर एक बड़ी मस्जिद बनवाई जिसके मदारे दूर से दिखाई देते हैं। खानजादा पदवी इसी खानदान की थी इस से पूर्व नागौर पर खानजादों का अधिकार नहीं था। खोखर जाति के राजपूत भी हैं और मुसलमान भी हैं। “नागौर की उत्पत्ति” नामक पुस्तक में “चूंडाजी की मौसी खोखर सरदार को व्याहना लिखा है” जिस से यह खोखर सरदार राजपूत पाया जाता है।

मनुष्यों को ले कर वहाँ गया, और वह भूमि दिखला कर बोला कि "यहाँ ये किनारे दीख पडते हैं, देखिये ।" उन्होंने जाकर देखा तो सचमुच चरू के किनारे हैं । तब कुछ पृथ्वी खोदी गई । परंतु वे श्रौंडे अधिक थे, अन्त न आया । तब उसे वैसे ही छोड़, किसान को भला मन दे, अपने एक मनुष्य को वहाँ रख, पीछे रावजी के पास आ कर कहा कि "महाराज ! चरू तो है परन्तु श्रौंडा बहुत है कुछ खुदाई भी की गई है, परंतु उसका छोर दिखाई नहीं देता है । आप चल कर देख ले तो ठीक होगा ।" तब रावजी हाथी पर सवार हो वहाँ गये । बेलदारों का बुला कर खुदाई की गई । अधिक खोदने पर ज्ञात हुआ कि ये वातन (पात्र) पाक बनाने के हैं । चरू, दँगे, कूडियाँ और थालियें आदि देख कर सरदारो ने रावजी से कहा कि "आप भी देखें ।" देखा तो उन वरतनों के ऊपर नानग छा (चा) वडे का नाम खुदा हुआ है और यह लिखा हुआ है कि "जो इन पात्रों को काम में लावे वह इन पात्रों के अनुसार भोजन की सामग्री तैयार करे । यह देख कर रावजी ने कहा कि "इन वरतनों को पीछे ज़मीन में ज्यों के त्यों गाड़ दो" । तब राजपूतो ने कहा कि "इन में से कुछ भी तो वरतन लेना चाहिये ।" तब रावजी ने एक पत्नी [घृत लेने का पात्र] उठाई । अन्य समस्त पात्र गाढ़ दिये गये । रावजी ने नागौर आ कर पत्नी को तुलवाया तो उस में २५ पैसे भर घृत आ सकता था । रावजी ने उसी क्षण आज्ञा दे दी कि "आज से हरेक राजपूत को भोजन में घृत यह पत्नी भर कर दिया जाय । यदि कुछ कम दे तो दण्ड किया जाय ।" चूंडाजी खान पान आदि से राजपूतों को इस भाँति परम प्रसन्न रखते थे । राजपूत भी तन मन से उन की सेवा करते थे । उसी से उन का राज्य दिन पर दिन वृद्धि पा रहा था ।

जांगलू देश में सांखला हरभू का पिता महाराज रहता है । धौकूपुर का भाटा जेता इँदावाटी से सांखला महाराज के यहाँ पाहुना हो कर आया । महाराज ने जेता की बड़ी शिष्टाचारी की और उसे योग्य घर देख कर अपनी कन्या व्याह दी । जब वह घर को जाने लगा तो महाराज ने अपने पुत्र आलणसी को कहा कि तुम अपने वह-नेऊ को धौकूपुर पहुँचा आओ । जेता और आलणसी धौकूपुर पहुँचे । दो चार दिन के पश्चात् जेता ने पूँगल देश के स्वामी अपने चचा भाटी राणगड़े से कहा कि विवाह में खर्च होने से हमें इस समय कुछ द्रव्य की आवश्यकता है । आप हमारी सहायता करें । आप हमारे मुग्घी हैं । जेता ने बहुत सी चिन्ति और खुशामद की, परंतु राणगड़े ने उस के कहने पर तनिक भी ध्यान नहीं दिया । तब जेता ने राणगड़े के गाँवों में बिगाड करना शुरू किया । राणगड़े को यह कब सहन हो सकता था ? वह तुरंत उस पर

चढ़ आया। लड़ाई हुई, जिसमें जेता ८-१० मनुष्यों के साथ मारा गया और उस के साथ सांखला महाराज का पुत्र आलणसी भी यमलोक को सिधारा। तब महाराज ने राणगदे को कहलाया कि "जेता तुम्हारा आसिया था इस लिये उसे मारना तो कदाचित् उचित हो सकता है, परंतु हमारे पुत्र (आलणसी) को मारना उचित नहीं था।" पुत्र के मारे जाने से महाराज के मन में द्वेषानल अत्यन्त प्रज्वलित हो रहा था। उस ने चूंडाजी के निकट जा कर कहा कि "भाटी राणगदे ने मेरे पुत्र को निष्कारण मारा है और आप के भी भाई गोगादेजी का वैर लेना राणगदे में बाकी है। आप सहायता करे तो वैर का बदला लिया जा सकता है।" चूंडा जी भी अवसर देख ही रहे थे, उन्होंने महाराज के कथन को स्वीकृत किया। तब महाराज ने कहा कि "राणगदे का वैभव बहुत अधिक है, वह मुझ से पूर्ण द्वेष रखता है। उस बलवान् शत्रु के अगाड़ी मैं अपने स्थान में इस समय नहीं रह सकता। मेरे निवास के लिये कोई स्थान बतलाइये।" तब चूंडाजी ने महाराज को रहने के लिये गांव भांवडां दिया; और अपने पुत्र अडकमाल को कह दिया कि "महाराज कहीं दौड़ धूप करै तो तुम मदद देना।"

एक दिन राव चूंडा जी के पुत्र अडकमाल ने भैसे पर प्रहार किया, भैसे के दो टुक हो गये। तब सब सरदार उस की प्रशंसा करने लगे, वाह वाह !! बहुत अच्छा तलवार चलाई। तब, राव चूंडाजी ने कहा कि "तुम इतनी प्रशंसा क्यों करते हो? इस ने ऐसा क्या प्रहार किया? एक पशु को बांध कर मारा है। ऐसा प्रहार यदि राणगदे भाटी अथवा उस के पुत्र सादूल पर किया जाय तो हम जानें कि अच्छा प्रहार किया। मेरे हृदय में भाटी राणगदे सदा खटकता है। उस ने भाई गोगादेजी को भ्रष्ट कहा था। मुझे वह शल्य सा लगता है।" अडकमाल उस समय कुछ न बोला। परंतु उस के मन में निरंतर पूरी चिन्ता लगी रहती थी कि राणगदे अथवा सादा (सादूल) को मारूं। वह प्रसंग इस तरह बन गया कि उसी असें में औड़ीट के स्वामी मोहिल माणिकदेव की पुत्री कोड़मदे का विवाह, जो चूंडाजी के पुत्र अडकमाल की मांग थी, पूगल के अधिपति राणगदे के पुत्र सादा (सादूल) के साथ हुआ। हर एक जाति में, और विशेषतया राजपूतों में, दूसरे की मांग व्याहना मांगवाले का बड़ा भारी अपमान समझा जाता है। इसी लिये अडकमाल सादूल को मारने के लिये ४००० सेना ले मार्ग में जा डटा। उस के साथ सांखला हरभू का पिता महाराज भी था। प्रथम तो महाराज राव चूंडा जी का सामत था। दूसरा उस के पुत्र आलणसी को राणगदे ने मारा था, इस लिये महाराज को अपने पुत्र

के वैर का बदला लेना था। सादूल दुलहन को लिये अपने साले मेघराज के साथ पूंगल को रवाना हुआ। जब वह राठौड़ अडकमाल मार्ग रोके बैठा था वहाँ पहुँचा, अडकमाल ने देखते ही युद्ध के लिये तलकारा। परस्पर त्रिकट सग्राम हुआ, जिस में सादूल मारा गया। कोड़मदे सती हुई। राणंगदे अपने महावीर पुत्र के वध से अत्यन्त शोकाकुल हुआ। उस ने अडकमाल को दुर्धर्ष समझ कर उस के सहायक सांखला महाराज पर चढाई कर उसे मार डाला। तब राव चूडाजी ने अपने सामन्त के मारने वाले राणंगदे को मार, अपने भाई गोगादे जी के वैर का बदला ले कर चित्त को शान्त किया।

राणंगदे के मारे जाने पर उस की स्त्री सोढी पूंगल की स्वामिनी हो कर वार राजपूतों की सहायता से राज्य शासन करती थी। उस का ऐसा अभिप्राय था कि यदि कोई मेरे पति और पुत्र का बदला लेवे तो उसे मैं पूंगल का स्वामी कर दूँ। उस समय जैसलमेर के स्वामी रावल केहर का छोटा पुत्र भाटी केलहण उस के बड़े भाई लखमण से निकाला जा कर वीकूपुर में आ निवास करने लगा था। जब केलहण को राणंगदे की स्त्री का सकल्प विदित हुआ तो उस के मन की तरंगें लहराने लगी। वह चाहता ही था कि किसी उपाय से कहीं कोई बड़ा स्थान हाथ लगे, उस ने पूंगल का राज्य मिलने का यह अति उत्तम अवसर देख कर पूंगल जाने का निश्चय किया। अपने राजपूतों से सलाह कर उन को साथ ले वह वीकूपुर से पूंगल गया। बाहिर डेरा कर के अपना एक प्रतिष्ठित पुरुष सोढी रानी के

टांड साहिव कोडमदेसर तालाव को, जो कोड़मदेसर (वीकानेर राज्य में) गांव में है, इस कोडमदे का कराराया कहते हैं। और नैणसी आदि अन्य इतिहास-लेखक भी वैसा ही लिखते हैं। परंतु राव जोधाजी का संवत् १५१६ का शिलालेख (जो एशियाटिक सोसाइटी बंगाल के जर्नल और प्रोसीडिंग्स में छपा है) कोड़मदेसर तालाव के तट पर कीर्ति-स्तम्भ में खुदा हुआ मिला है, उस से उक्त लेखकों का लेख असत्य ठहरता है। राव जोधाजी की माता का नाम भी कोडमदे था और सादूल की स्त्री का भी नाम कोड़मदे था। उसी से इतिहास-लेखकों को भ्रम हुआ है। वास्तव में उक्त कोडमदेसर तालाव राव जोधाजी की माता ने करवाया था। यह वार्ता राव जोधाजी का उक्त शिलालेख कहता है। उस में लिखा है कि रिणमल के पुत्र राठौड़ महाधिराय राय श्री जोधाजी ने श्री कोड़मदे के निमित्त तडाग की प्रतिष्ठा करवाई और कीर्ति-स्तम्भ स्थापित किया। उस लेख के मिल जाने से निश्चय हो गया है कि कोडमदेसर तालाव की करारनाली कोड़मदे राव जोधाजी की माता थी। सादूल की स्त्री कोड़मदे नहीं।

पास भेज कर कहलाया कि भाटी केल्हण आया है, आप को जुहार कहलाया है। और आप की विश्वस्त-पात्र दासी को बुलाया है। सोढी केल्हण का आगमन सुन अति आनन्दित हुई। उस ने अपनी विश्वस्त दासी को केल्हण के पास भेजा। केल्हण ने एकान्त में उस दासी से कहा की तुम अपनी स्वामिनी से कहो कि आप ने जो संकल्प किया है वह पूर्ण करने का प्रण कर के मैं आप के समीप आया हूँ। मैं आप की आज्ञा पालन करने को तैयार हूँ। परंतु वह कार्य तब हो सकता है कि पूगल का आधिपत्य मुझे दे दिया जाय। बिना आधिपत्य प्राप्त होने के न तो किसी पर प्रभाव पड़ सकता है और न कोई आज्ञा पालन करता है। सोढी को वह अभीष्ट था ही। उस ने अपने राजपूतों से सलाह कर उन की संमति ले केल्हण को पूगल का स्वामी बना दिया। केल्हण के राजतिलक हो जाने पर उस ने वहाँ के समस्त सरदारों को अपने वश में कर लिया। प्रथम तो केल्हण जैसलमेर के राजा का पुत्र था। दूसरा वह स्वयं बुद्धिमान और वीर पुरुष था। वहाँ के लोगो पर उस का प्रभाव पड़ जाने से उस ने थोड़े ही समय में पूरा बल पकड़ लिया। जब केल्हण ने देखा कि अब यहां के समस्त राजपूत हमें सहायता देने को तैयार है और मोहिल भी हमारे शामिल है, अब हमें राणगदे के वैर का बदला लेना चाहिये। परंतु जब तक हमें किसी महाबलशाली की सहायता न मिले तब तक इन राठौड़ो को विजय करना सर्वथा अशक्य है। इसी अर्थ में केल्हण के भाई जैसलमेर के रावल लखमण ने केल्हण को कहलाया था कि राठौड़ों में अपने दो चार वैर का बदला लेना है। तुम से बन सके तो लेना। उस बात को भी ध्यान में रख, केल्हण मोहिलों को अपने साथ ले मुलतान गया। वहाँ के अधिकारी बबिया खान से मिला। केल्हण बड़ा वीर था और उस के साथ वैसे ही राजपूत थे। बबियाखान के पास रह कर उस ने ४ मास पर्यन्त चाकरी की। बबियाखान ने चाकरी से प्रसन्न होकर केल्हण को कहा कि तुम कैसे आये ? क्या चाहते हो ? तब केल्हण ने कहा कि राठौड़ राव चूंडा हमारा प्रबल शत्रु है और आप का भी अपराधी है। उस ने नागौर में से बादशाही कब्जा उठा कर अपना आधिपत्य कर लिया है। अक्सर वह बादशाही मार्ग में लूट खसोट

नैणसी राणगदे के पुत्र का, जो मुसलमान हो गया था, मुलतान से सेना लाना लिखता है और उस के साथ में केल्हण को भी बतलाता है।

टाँड साहिब खिजरखां नाम लिखते हैं।

करता है। तब बवियाखान ने केलहण से कहा कि तुम हमारे सेनापति सलीम के साथ में लेकर जाओ। यह सब प्रबन्ध कर देगा। तब पूगल के भाटी और मोहिल मुलतान के सेनापति सलीम के साथ मारवाड़ में आये और नागोर को घेरा। उस समय राव चूंडाजी का बल विलकुल घट गया था। उस का कारण यह हुआ था कि एक दिन रावजी के भोजन सामग्री के लिये घृत के भरे गाड़े आ रहे थे। प्रतिदिन १२-१३ मन घृत भोजन में उठता था। जो कोई राजपूत आ जाता उस के लिये भोजन दिया जाता था। किसी को मनाई नहीं थी। किसी समय रावजी की मोहिल खी ने, जो लाडलू द्रोणपुर के स्वामी मोहिल मारणकराव के पुत्र आसराव की कन्या थी, घृत के गाड़े देख कर पूछा कि क्या रावजी के किसी का विवाह है? जो इतना घृत आया है। दासी से कहा कि जा जिज्ञास कर। दासी ने जाकर पूछा तो ज्ञात हुआ कि रावजी के प्रतिदिन भोजन सामग्री में १२-१३ मन घृत उठता है। यह सुन दासी ने आकर अपनी स्वामिनी से कहा। मोहिलाणी ने यह सुन कर कहा कि रावजी का घर ऐसे ही तो लुटा जा रहा है। समय देख कर मोहिलाणी ने रावजी से कहा कि यदि भोजन-सामग्री मेरे निरीक्षण में कर दी जाय तो क्या कुछ हानि है? रावजी ने कहा, नहीं, तुम्हारी इच्छा है तो तुम्हारी निगरानी में रखवो। रावजी के स्वीकार करने पर मोहिलाणी ने ऐसा कड़ा प्रबन्ध किया कि थोड़े ही समय में घृत को घटाते घटाते पाँच सेर पर ला छोड़ा। राजपूत सब अप्रसन्न हो गये। सीधल, आसायच, मांगलिया, ईदा आदि समस्त राजपूत अपने अपने घरों को चल दिये। एक दिन मोहिलाणी ने अपनी होशियारी दिखाने के लिये रावजी को कहा कि मैंने आप के घर में कितनी किरायत की है उसे देखिये। कहां तो १२-१३ मन घृत, और कहां पाँच सेर। रावजी ने यह सुनते ही अत्यन्त खिन्न होकर कहा कि हा ॥ तू ने मुझ का मरा दिया। तुझे मालूम नहीं है कि मेरे ऊपर कितने शत्रु घूम रहे हैं? मेरे कितनों से वैर है? जिनके भरोसे पर मैंने सब लोगों से वैर बांधा था, आज वे मेरे साथी कभी नहीं हो सकते। ज्योंही न तौ राजपूत रहे हैं और न घोड़े हैं।

उस दशा में शत्रुओं ने आकर रावजी को घेर लिया है। कुछ थोड़े से राजपूत और बन्धुवर्ग अपने पास में हैं, उन को रावजी ने बड़े पश्चात्ताप और दुःख के साथ कहा कि तुम यहाँ से निकल जाओ। तब उन्होंने कहा कि हमें आप निकल जाने का कहते हैं तो आप ही निकल जाइये, जिससे आत्म-रक्षा हो सकेगी। उस के उत्तर में रावजी

ने कहा कि मैंने अपने जीवन में शत्रु को कभी पीठ नहीं दिखाई है, क्या अब वृद्धावस्था में अपने ऊपर यह कलंक लगाऊंगा ? कभी नहीं । अवश्य लड़ूंगा ; क्योंकि शत्रु के ललकारने पर युद्ध करना ही उचित है । ऐसा कह अपने पुत्रों को तो निकाल दिया और आप बड़ी वीरता से लड़ कर काम आये । ख्याति पुस्तकों में चूंडाजी की मृत्यु गांव टूंकला (परगना नागोर) में होना लिखा है । और वहाँ के लोग भी चार खभों वाली तालाब पर को छतरी को राव चूंडाजी की छतरी कहते हैं । परन्तु हम ने गांव टूंकला मे जाकर उस छतरी को देखा तो उस मे जो शिलालेख है वह चूंडाजी का नही है । हम ने उस छतरी के शिलालेख के सिवा जितने शिलालेख उस गांव मे थे घूम घूम कर देख लिये, परन्तु चूंडाजी का शिलालेख कहीं नही मिला । नैणसी चूंडाजी का देहपात होना नागोर के दरवाजे के बाहिर लिखता है । चूंडाजी की मृत्यु का समय भिन्न भिन्न लेखक भिन्न भिन्न लिखते है । एक ख्याति में, जो स्वर्गवासी कविराजा मुरारदानजी (जोधपुर में) के यहां है, लिखा है कि चूंडाजी की मृत्यु संवत् १४२८ में हुई । दूसरी ख्याति में, जो मेड़ता के भूतपूर्व जोशी शिवराजजी के पास है, संवत् १४३८ में चूंडाजी का स्वर्गवास होना लिखा है । कर्नल टॉड साहिव संवत् १४६५ में उन का काम आना लिखते है । एक ख्याति में चूंडाजी का मरना संवत् १४८० में लिखा गया है । हमारी संमति में चूंडाजी का अन्तकाल संवत् १४८० में लिखना यथार्थ प्रतीत होता है । क्योंकि चूंडाजी का ताम्रपत्र ४ संवत् १४७८ का गांव बड़ली (परगना जोधपुर) में मिला है, जिस से चूंडाजी का स्वर्गवास करना उस के अनन्तर संवत् १४८० में ही संभवता है । इस की पुष्टि इस से भी होती है कि एक ख्याति ५. पुस्तक मे लिखा मिलता है कि चूंडाजी के पुत्र कान्हा ने नागोर में निवास करते सोखला पुनपाल पर चढ़ाई की थी, उस समय पुनपाल ने अपने मामा राव रणमल्लजी को सहायता करने के लिये कहलाया तो उन्होंने अपने भाई भीम और

- १ यह ख्याति पुस्तक पुरातन है । जोधपुर शहर में कोतवाली का नया मकान बनते समय पुराने मकान तुड़वाये गये थे तब यह पुस्तक एक मकान में से मिली थी । जो जूनी भाखसी कहलाता है ।
- २ यह पुस्तक भी प्राचीन है । इन प्राचीन पुस्तकों में संवत्तों का गोलमाल 'पृथ्वी राजरासा' के संवत्तों के कारण है ।
- ३ टाडराजस्थान पृ. ३६८ सन् १६०२ में कलकत्ता में मुद्रित
- ४ यह छपा नहीं है । बड़ली के पुरोहितों के पास है ।
५. हस्तलिखित, पत्र ५६ पक्ति २ । यह बंगाल एशियाटिक सोसाइटी में है ।

पुत्र जोधाजी को १००० सेना देकर पुनःपाल की मदद के लिये भेजा था। और कान्हा गद्दी पाने के पीछे केवल एक साल राज्य करके पेट की बीमारी से मर गया था। यदि चूंडाजी की मृत्यु संवत् १४२८, १४३८ अथवा १४६५ में उक्त लेखानुसार मान ली जाय तो कान्हा चूंडाजी का उत्तराधिकारी हुआ था और एक वर्ष राज्य करके मर गया था, उस समय में जोधाजी का सहायतार्थ आना किसी प्रकार नहीं संभवता। क्योंकि उस समय में जोधाजी का जन्म भी नहीं हुआ था। जोधाजी का जन्म वि० संवत् १४७२ में हुआ था। जोधाजी का कान्हा के विपत्ती सांखला पुनःपाल की सहायता में जाना तभी संभवता है कि चूंडाजी का स्वर्गवास संवत् १४८० में हुआ हो। दूसरा राव रणमल्लजी मण्डोवर लेने को मेवाड़ की सेना लेकर मण्डोवर पर गये थे उस समय रणमल्लजी का भाई सत्ता मण्डोवर का शासन करता था। राव सत्ता ने रणमल्लजी का मुकाबला करने के लिये नरवद को भेजा। तब रणमल्लजी ने भी उस के साम्हने स्वयं जाना उचित न समझ कर अपने पुत्र जोधाजी को अच्छे वीर सुभट और सरदार साथ में देकर भेजा। वहां जोधाजी के और नरवद के महाघोर संग्राम हुआ, जिस में नरवद की एक आंख फूट जाने से वह काना हो गया और घायल होकर रणाङ्गण में गिर गया था। जिसे मेवाड़ के लोग अपने साथ मेवाड़ में ले गये थे, तब से वह वहीं रहने लगा था। यह युद्ध संवत् १४८६-७ में हुआ हो, ऐसा प्रतीत होता है। इस की पुष्टि वीकानेर का इतिहास करता है। वीकानेर के इतिहास-लेखक धीठू शाखा के चारण दयालदास ने अपने इतिहास^१ में लिखा है कि 'संवत् १४८७ ज्येष्ठ सुदि ७ को रणमल्ल ने मण्डोवर लिया। अब सत्ताजी और नरवदजी राणाजी के पास रहते हैं।' उक्त लेख से स्पष्ट है कि चूंडाजी के मारे जाने के अनन्तर कान्हा गद्दी वैठा; उस ने एक वर्ष के लगभग राज्य किया था। तत्पश्चात् सत्ताजी राज्य के स्वामी हुए। उन्होंने ४-५ वर्ष राज्य किया होगा। इस अर्थ में भाई रणधीर के कहने से रणमल्लजी मेवाड़ की सेना लेकर मण्डोवर पर गये और सत्ता से मण्डोवर छीन लिया। रणमल्लजी ने मण्डोवर का राज्य प्राप्त कर नागौर भी ले लिया था। संवत् १४९० में महाराणा मोकलजी मारे गये थे उस समय रणमल्लजी नागौर में थे। वहां से मेवाड़ जा, चाचा मेरा को मार कर अपने भानजे मोकल के वैर का बदला ले, उन के पुत्र कुंभाजी को चीतौड़ के राज्य सिंहासन पर स्थापित किया था।

वीकानेर राज्य में गांव चूंडासर चूंडाजी का बसाया कहा जाता है। और गांव चावरड में, जो जोधपुर से पश्चिम में ६ कोस के

अन्तर पर है, चामुण्डा माता का मन्दिर भी राव चूंडाजी ने कराया था ऐसा वहाँ के लोग कहते हैं। वह मन्दिर पर्वत की गुफा में आ गया है। उस गुफा में संवत् १४५१ का शिलालेख खुदा हुआ है। उस में किसी का नाम नहीं है। परन्तु जाना जाता है कि वह शिलालेख मन्दिर के निर्माण का हो और उसी संवत् में चूंडाजी ने मण्डोवर का राज्य प्राप्त होते ही बनाया हो।

जिस समय राव चूंडाजी के मण्डोवर का राज्य हस्तगत हुआ था, उस समय उस प्रान्त के आस पास कोई बड़ा राज्य नहीं था। मुसलमानों की भी अवनत दशा थी। उन्हीं के इतिहास से जाना जाता है कि संवत् १४५२ में देहली का बादशाह महमूद तुग़लक था। उस के समय में देहली का साम्राज्य अत्यन्त निर्बल और क्षीण दशा में था। जहाँ जिस का जी चाहा हाकिम बन बैठा था। यही कारण था कि ईदों ने मुसलमानों को मार कर मण्डोवर ले लिया, तिस पर भी ईदों और चूंडाजी पर मुसलमानों का पुनराक्रमण नहीं हुआ। किसी ने यह लिखा है कि मण्डोवर मारण्डू के बादशाह के पास था, परन्तु उस समय मारण्डू का कोई बादशाह नहीं था। देहली की तर्फ से ही दिलावरखां सुबहदार होकर रहता था। जब संवत् १४५८ के पश्चात् महमूद तुग़लक की बादशाही बिगड़ी, तब वह मारण्डू का बादशाह बन बैठा था। संवत् १४५३ में महमूद तुग़लक के भाई नुसरतखां ने अपने भाई को हटा कर बादशाह होने का प्रयत्न किया, परन्तु मल्लू इकबालखां ने नुसरतखां को निकाल कर अपना अधिकार कर लिया। संवत् १४५५ में तैमूर ने विलायत से आकर मल्लू इकबाल-

संवत् १४५१ वर्ष (वर्ष) मार्गसिर सुदि ३ त्रिति (तृती) या बृहस्पतिवारे
उत (त्त) राषाढा नक्षत्रे मध्येमि (मी) नलग्ने मकरस्थे चंद्रे उच (ष्च) नक्षत्रे.....
.....पित.....

२ १	१२ वृ	
	श्रीः	

खां को परास्त कर देहली में सर्वसाधारण जनता की हत्या की, उस समय महमूद तुग़लक गुजरात में जफरखां के पास चला गया। और वहां से मालवे में जा बैठा था। इस उपद्रवी समय में मालवा और जौनपुर के हाकिम स्वतन्त्र वादशाह बन बैठे थे। उस समय में चूंडाजी ने भी सांभर, नागौर और डांडवाना इन वादशाही नगरों पर अपना कब्जा कर लिया था। अजमेर राव रणमल्लजी की सहायता से राणा लाखा ने ले लिया था - जो चूंडाजी के जामाता थे।

चूंडाजी राठौड़ों में महाभाग्यशाली प्रथम राजा हुए। उन्होंने अपने बाहुबल से १०० कोस विस्तृत देश तुर्कों को विजय कर अपना नूतन राज्य स्थापित किया। जिस की सीमा पूर्व में अजमेर और आमेर, दक्षिण में मेवाड़, और जालोर, पश्चिम में भाटियाँ के राज्य और उत्तर में हांसी हिसार से जा लगी थी।

चूंडाजी के १४ पुत्र थे, जो चौदह ही राव कहाये। १ रणमल्ल, २ सत्तो, ३ रणधोर ४ भींव, ५ अजो, ६ अरडकमल, ७ पूनो, ८ कन्ह ९ सिवराज, १० लुंभो, ११ विजो, १२ रामदे, १३ सहसमल, १४ हरचंद्र।

- १ इसी अवसर में राव चूंडाजी ने अजमेर पर भी अधिकार कर लिया हो। क्योंकि अजमेर प्रांत में चूंडावत राठौड़ भोमिया हैं। यदि चूंडाजी का अजमेर पर अधिकार न होता तो चूंडावत राठौड़ वहां के भोमिया नहीं हो सकते। किसी त्यात में राणा लाखा को अजमेर दहेज में देना भी लिखा है।
- २ 'तवारीख जागोरद्वारान राज मारवाड़' नाम की पुस्तक में 'अजो' के स्थान में 'अरजनः' नाम है। और 'सिवराज' नाम न लिख कर 'मूलो नाम लिखा है। और प्राचीन दो त्यातों में 'हरचंद्र' के स्थान में 'रावत' नाम है। चूंडाजी के पुत्रों की नाम गणना विषय का एक प्राचीन पद्य भी है जो निम्न प्रकार से है :—

“निगमल^१ रावां राव, सातो^२ हरचन्द्र^३ पाटंतर,
रावत गुर रणधोर^४, भुजवल भीम^५ सीमसर।
कान्हो^६ अरणकमाल^७, पहिव पूनो^८ अरिगंजण,
सहसमात^९ अजे^{१०} विजे^{११}, लाव दल लुंभो^{१२} भंजण।
सिवराज^{१३} रामदे^{१४} गोप कहि, वीरत नंद समंगला,
चवदै ननिंद चूंडा तणा, एक एक हं आगला ॥ १ ॥”

यह कवित्त भी चूंडाजी के १४ पुत्र बतलाता है, जिन के ऊपर अद्द दे दिये गये हैं। और किंवदन्ती भी चौदह पुत्र की है। “चूंडे राव चवदै जाया और चवदै ही राव कहाया।”

उन से निम्न १२ शाखा हुई :—

- १ सत्ता से सतावत
- २ रणधोर से रणधोरोत
- ३ भीम से भीमोत
- ४ अर्जुन से अर्जुनोत
- ५ अड़कमाल से अड़कमालोत
- ६ पूना से पूनावत
- ७ कांह से कांहावत
- ८ शिवराज से शिवराजोत
- ९ लुंभा से लुंभावत
- १० विजा से विजावत
- ११ सहसमल से सहसमलोत
- १२ हरचंद से हरचदोत

२१ राव रणमल्लजी—राव चूंडाजी ने अपने ज्येष्ठ पुत्र रणमल्लजी को कहा था कि मेरी इच्छा मण्डोवर का राज्य कान्हा को देने की है, यदि तुम स्वीकार करो तो मेरा मनोरथ पूर्ण हो । मुहणोत नैणसी इस का कारण यह लिखता है कि “राव चूंडाजी की रानी मोहिलाणी के पुत्र हुआ । मोहिलाणी ने उसे घूंटी नहीं दी । रावजी को खबर होने पर मोहिलाणी को कहलाया कि घूंटी क्यों नहीं देती हो ? तब मोहिलाणी ने उत्तर में कहलाया कि रणमल्ल को निकाल दो तो घूंटी देऊँ । क्योंकि रणमल्ल पट्टाधिकारी है और बलवान् है इस के बैठे मेरा पुत्र राज्य से वञ्चित रहेगा । मोहिलाणी पर राव चूंडाजी का अत्यन्त ही अधिक प्रेम था, दूसरा घूंटी दिये बिना जातमात्र बालक के प्राणों का संशय था; इन कारणों से चूंडाजी ने रणमल्ल को बुला कर कहा कि—‘तुम सपूत हो, हमारी आज्ञा है कि तुम यहाँ से रवाना हो जाओ’ । तब रणमल्लजी ने कहा, ‘आप की आज्ञा शिरोधार्य है, आज ही से यह भूमि कान्हा की है, मुझे इस से कुछ भी प्रयोजन नहीं ।’ तब रावजी ने कहा कि ‘वेटा तुम सुपुत्र हो, तुम को ईश्वर इस का बदला देगा । रणमल्लजी पिता के चरणों में प्रणाम कर, जैसे राम दशरथ के चरणों में वन्दन कर चले थे, वैसे मनोमालिन्य के बिना सहर्ष रवाना हो कर सोभत प्रान्त में गये । उस समय सोभत हुल राजपूतों के अधिकार में था । रणमल्लजी प्रथम गांव धरणला में ठहरे ।

१ राजपूताना में यह रीति है कि बालक का जन्म होते ही उसे रेचन दिया जाता है जिस से गर्भाशय सवन्धी उदर का मल निकल जाता है । उस रेचन को ‘घूंटी’ अथवा ‘जलमघूंटी’ कहते हैं ।

वहां से राणा लाखाजी के पास गये । उन्होंने राणमल्लजी को निवास

१ राणा लाखाजी का शिलालेख गोडवाड प्रान्त में गांव कोट सोलंकिया में संवत् १४७५ का मिला है । टेसीटरी साहब । जर्नल और प्रोसीडिंग्स बंगाल एशियाटिक सोसाइटी सन् १९१६ पृ. ११५) संवत् को १४४५ पढ़ते हैं परंतु उस को सदिग्ध भी समझते हैं और यह भी लिखते हैं कि "संवत् का तीसरा अङ्क ४ की अपेक्षा २ अथवा ७ दीखता है । परन्तु लाखा संवत् १४३६ में गद्दी बैठा था , और उस के पीछे मोकल संवत् १४५४ में गद्दीनशीन हुआ तो इस हिसाब से १४४५ पढ़ना ठीक होगा ।" यह उन की भूल है । संवत् का तीसरा अङ्क ७ ही है । जिस से १४७५ ही पढ़ना चाहिये । इस की पुष्टि इस से होती है कि चीतोड़ के विजय-स्तम्भ के शिलालेख में राणा खेतसिंह के वर्णन में यह पद्य है:—

"वीर श्रीरणमल्लमूर्जितशकचमापालगर्वान्तकं ।

स्फूर्जद्गूर्जरमण्डलेश्वरमसौ कारागृहेऽवीवसत् ॥ २३ ॥"

(आर्किया सर्वे आव इण्डिया वो. २३ प्लेट २०)

भावार्थ—राणा लाखा ने गुजरात के शक (मुसलमान) राजा का गर्व गञ्जन करने वाले गुजरात के मण्डलेश्वर राजा राणमल्ल को कैद किया था । यह राणमल्ल ईडर का राजा होना चाहिए । क्योंकि ईडर के राणमल्ल पर गुजरात के स्वामी मुजफ्फर प्रथम ने ई. सन् १३६३-१३६८-१४०१ (वि० संवत् १४५०-१४५५-१४५८) में चढ़ाईयां की थीं । उस राणमल्ल को राणा खेता ने कैद किया था । यह वार्ता विजय-स्तम्भ का शिलालेख कहता है । और राणा खेता का राणमल्ल को कैद करना मुजफ्फर के आक्रमणों के पश्चात् ही हो सकता है । क्योंकि उक्त पद्य में राणमल्ल को 'गुजरेश्वर का गर्व गञ्जन करने वाला' लिखा है । जिस से राणा खेता का ई. सन् १४०१ (वि० संवत् १४५८) तक जीवित रहना पाया जाता है । इस दशा में राणा लाखा के शिलालेख का संवत् १४४५ हो नहीं सकता । किंतु संवत् १४७५ ही हो सकता है । इस की पुष्टि पुनः इस से होती है कि मेवाड़ के इतिहास 'तुहफ़ूय राजस्थान' के पृष्ठ ६० में लिखा है कि राणा लाखा के राज्य समय का ताम्रपत्र संवत् १४६२ का मिला है । जिस से जाना जाता है कि राणा खेता संवत् १४५८ और १४६२ के बीच में मरे हों । जब राणा खेता की मृत्यु का उक्त समय सिद्ध होता है तब उन के पुत्र राणा लाख के शिलालेख का संवत् १४४५ सर्वथा नहीं हो सकता । टॉड साहिव राणा खेता क गद्दी बैठना वि० सं० १४२१, राणा लाखा का संवत् १४३६ और मोकल का सं० १४५४ में लिखते हैं । परंतु लाखा का ताम्रपत्र संवत् १४६२ का मिला है जिस से टॉड साहिव का लेख सत्य नहीं हो सकता जिस के आधार पर टेसीटरी साहब ने लाखा के शिलालेख का सं० १४४५ पढ़ा है । और पंडित गौरीशकरजी श्रोभा भी अपनी 'राजपूताने का इतिहास' नामक पुस्तक के द्वितीय खंड के पृष्ठ ५७१ में राणा लाखा (लक्षसिंह) का गद्दी बैठना वि० सं० १४३६ में लिखते हैं । परन्तु यह ठीक नहीं है । क्योंकि राणा लाखा का पिता वि० सं० १४५८ तक विद्यमान था, जिस की मृत्यु वि० सं० १४७८ और १४८२ के मध्य में हुई थी, उस की विद्यमानता में राणा लाखा का गद्दी बैठना सर्वथा असंभव है ।

के लिये ४० गवों के साथ धरणा दिया । सोनगरे और हुल आदि राणा लाखा के मण्डलेश्वर थे ।

रणमल्लजी तो मारवाड़ छोड़ कर मेवाड़ के राज्य में चले गये थे, और सत्ताजी को राव चूंडाजी ने अपने जीवित समय में ही मण्डोवर देकर कह दिया था कि तुम मण्डोवर में रहो और कान्हा हमारे पास रहेगा । हमारे पीछे नागोर का मालिक कान्हा होवेगा । जब राव चूंडाजी मुलतान के मुसलमान और भाटियों से लड़ कर मारे गये तब रणमल्लजी पिता के वैर का बदला लेने के लिये मेवाड़ से मारवाड़ को चले । उस समय खान तो चूंडाजी को मार कर मुलतान चला गया था । और केलण भाटी भी अपने घर को चले गये । थे क्योंकि उन को कह दिया गया था कि तुम अपने २ घरों को चले जाओ । जाते समय खान ने अपने एक सेनापति को रख दिया था । जिस का नाम सलीम था । वह अजमेर निकट आ जाने से ख्वाजाजी की यात्रा को अजमेर गया । रणमल्लजी उन का मार्ग रोक कर डट गये । अजमेर से पीछे आते रणमल्लजी ने उसे मार्ग में ललकारा । दोनों में महाघोर संग्राम हुआ । जिस में सलीम रणमल्लजी के हाथ मारा गया । रणमल्लजी कान्हा को लेकर नागोर में आये । और उस को राजगद्दी विठा कर अपने हाथ से राजतिलक कर पिता की आज्ञा का पालन करते पीछे मेवाड़ में राणा लाखा के पास चले गये ।

कान्हा नागोर में निवास कर समस्त प्रान्तवर्ती भूमियों को अधीन करने के लिये बलात्कार कर रहा है । नागोर से २५ कोस के अन्तर पर जांगलू का स्वामी सांखला पुनपाल शासन करता है २५०० तथा ३००० राजपूत उस के पास हैं । वह मण्डोवर, जेसलमेर, नागोर और मुलतान के देशों में सदा बिगाड़ करता रहता है । कान्हा छापरा औड़ीट के स्वामी मोहिल भाणकराव का दौहित्र है; और रणमल्लजी सांखलों के दौहित्र थे इस लिये कान्हा सांखलों पर कुदृष्टि रखता है । और उसी कारण सांखले भी कान्हा से विरक्त रहते हैं । राव चूंडाजी के समय होली, दिवाली, दसहरे के दिन सांखला राव चूंडाजी को जुहार करने के लिये दरबार में उपस्थित होते थे, परंतु कान्हा के गद्दी बैठने पर उन्होंने कभी उस का अनुसरण नहीं किया । जिस से कान्हा और भी कुपित हुआ, वह मन में यह जानता है कि सांखला रणमल्लजी के मामा हैं, इन को रणमल्लजी की सहायता है इस लिये ये ऐसा व्यवहार करते हैं । इन को निर्बल कर देना चाहिये । इस विचार से कान्हा ने जांगलू के स्वामी के साथ

प्रकट में वैर दिखाना शुरू कर दिया और हर प्रकार से उन्हें दवाने लगा। जोगलू नागोर से केवल २५ कोस पर होने से कान्हा चाहता है कि इन को मार कर जोगलू की भूमि नागोर के राज्य में शामिल कर ली जाय। उधर पुनपाल भी अपने मन में स्वतन्त्रता का अभिमान रखता है; राणा कहलाता है। राव और राणा के परस्पर स्पर्द्धा बढ़ने लगी। पुनपाल ने कान्हा के देश में बिगाड़ करना शुरू किया। तब कान्हा ने उस पर चढ़ाई करने का निश्चय कर सेना एकत्र की। पुनपाल को इस बात की खबर लगी तब उस ने भी अपने राजपूतों को इकट्ठा किया। पुनपाल भी सावधान हो गया है। राणा पुनपाल की अपेक्षा राव कान्हा का परिकर बहुत अधिक था। और वह फिर और भी सेना एकत्र करने लगा, तब पुनपाल ने अपने भानजे रण-मल्लजी के पास ओठी (उप्पारोही-शुतुर सवार) भेज कर कहलाया कि राव कान्हा मुझ से स्पर्द्धा रखता है, उस की मुझ पर पूर्ण कुदृष्टि है, उसने मेरे ऊपर आक्रमण करने का ठान कर सेना एकत्र की है, इस लिये मैं सूचित करता हूँ कि मेरे मर जाने पर शीघ्र आना। इस खबर को पाते ही रणमल्लजी ने अपने पुत्र जोधा जी और भाई भीमजी को १००० मनुष्य साथ में देकर रवाना किया। ये मेवाड़ से रवाना हो मारवाड़ में आये। उधर नागोर से सेना लेकर राव कान्हा जांगलू पर चला। दूसरे दिन राव कान्हा ने जांगलू से २-१० कोस पर जा कर डेरा किया। इधर कुमार जोधा और भीमजी ने गांव सारूडा में आ कर डेरे किये। सांखलों ने राव कान्हा को निकट आया देख कर गांव सारूडा में जोधाजी के पास फिर शुतुर सवार भेज कर कहलाया कि राव कान्हा कल हमारे ऊपर आक्रमण करेगा, आप शीघ्र आकर हमारे शामिल हजिये। शुतुर सवार ने आ कर जोधाजी और भीमजी से कहा, तब भीमजी ने अपने सग के लोगों को त्वरा की; और कहा कि घाटी जल्दी तैयार कराओ और घोड़ों को धान्य भी शीघ्र दे दो। आपन अफोम ले भोजन करके जल्दी चले चलेंगे। तब जो शुतुर सवार आये थे उन्होंने कहा कि उन पर तो कटक आता है और आप रोटे करवाते हैं, कब चलेंगे? तब कुमार जोधाजी ने भी चचा भीमजी से कहा कि अब रोटा करने का कौन सा समय? चलने की तैयारी करिये। तब भीमजी ने जोधाजी को अलग लेकर कहा कि वेटा! आपन रोटे खा कर चलेंगे। यदि कान्हा मर गया तब भी पाप कटा; और यदि राणा मरा तब भी पाप टला। तुम्हारा भाग्य बल करता है। जो मरने वाले हैं उन को मरने दो। यदि इस समय नहीं मरे तो पीछे आपन को मारने पड़ेंगे। यह सुन कर जोधाजी ने भी कहा कि आप का कहना दूरदर्शिता भरा है। जोधाजी ने उन का कहना मान लिया। फिर जोधाजी और भीमजी ने शुतुर-सवारों से

कहा कि तुम आगे चलो, जा कर राणा पुनपालजी से कहो कि हम शीघ्र आते हैं। भूखे हैं सो रोटे खा कर आते हैं। शुतुर-सवार वहां से चल कर जांगलू आया, राणा ने उस को देख कर कहा कि क्या खबर है ? तब उस ने कहा कि मनुष्य तो एक हजार है, यदि आवें तो आप को बड़ी सहायता मिले ; परंतु वे आप के युद्ध में शामिल नहीं होवेंगे। आप को जो कुछ तैयारी करनी हो कर लें। तब राणा ने अपने राजपूतों से कहा कि राठौड़ नहीं आये हैं, तथापि आपन को तो मरना ही होगा। उन्होंने ऐसा दृढ़ संकल्प कर युद्ध की तैयारी की। राव कान्हा भी वहां से खाना हो कर आ रहा है, और ये भी सज कर तैयार हो गये हैं। उस समय राणा पुनपाल ने अपने चचेरे भाई वरसिंह (आपमल के पुत्र) से कहा कि राठौड़ों की सेना प्रबल है ; अपना बल उस से अति अल्प है ; आपन सब के सब क्यों मरें ? तुम अपने समस्त परिजन को ले कर चले जाओ, हम इन से युद्ध करते हैं। तब वरसिंह ने कहा कि आप पट्टधर हैं, आप क्यों मरें ? मरने के लिये हम बहुत ही हैं, हमारे बैठे आप मर नहीं सकते। हम मरेंगे। तब पुनपाल ने वरसिंह से कहा कि कान्हा अपने पीछे पड़ा है ; जांगलू जाय उस समय मुझे मरना चाहिये। तुम निकलने का उपाय करो। तब वरसिंह ने कहा कि मेरे निकलने में एक आपत्ति है। वह यह कि एक दिन चूँडा के दरवार में सीधल जेता बैठा हुआ था, जो राव जी के बड़े उमरावों में से है। वह मेरे साथ बोल उठा था, उस के और मेरे खटकों हुई है, यदि वह मुझे निकला सुनेगा तो अवश्य मेरा पीछा करेगा, इस लिये मैं कहता हूं कि मुझे मत निकालिये। परिजन के साथ किसी दूसरे को भेज दोजिये। तब पुनपाल ने कहा कि नहीं, तुम को ही निकलना होगा। तुम सच्चे राजपूत हो। ऐसे परस्पर वाद-विवाद हो रहा था इतने में कान्हा की सेना समीप आ पहुँची। साँखला आपमल के पुत्र वरसिंह को ज्यों त्यों समझा कर परिजन के साथ निकाल दिया। दोनों सेनाओं की अनियां मिली। सीधल जेता रावजी की सेना में हाथी पर बैठा हुआ था। उस ने साँखला वरसिंह को दूसरी ओर जाता देखा तब, दूसरी सेना तो आपस में लड़ रही है, सीधल जेता तुरंत हाथी से उतर घोड़े पर सवार हो एक खवास को साथ ले कटक में से घोड़ा टाल कर वरसिंह की तरफ चला। और वरसिंह को ललकारा। जाता कहां है ? तब वरसिंह पीछा लौटा। दोनों वीरों ने आमने सामने घोड़ों की खुरी करवाई ; वरसिंह ने सीधल जेता पर प्रहार किया ; वह सफल हुआ जेता का काम तमाम हो गया। वरसिंह ने उस समय जेता के हाथ के सुवर्ण के हथसांकले खोल कर ले लिये और चल-दिया। खवास

पाल में देखना ही रहा, उस से कुछ वन न पड़ा। खवास ने पीछे आकर रावजी से सर्व वृत्तान्त कहा। इधर राव कान्हा और पुनपाल की सेना कट मरी। सांखलो के मनुष्य बहुत मारे गये। राणा पुनपाल चार सरदारों के साथ मारा गया जिन के नाम ये हैं :— १ राणा पुनपाल, २ सांखला वीरा, ३ विजौ, ४ भांवो, ५ ऊदो। राजपूत १५० तथा १७५ हताहत हुए। सांखलों के पैर उखड़ गये। कान्हा की विजय हुई। सांखले भाग कर कितने ही तो जोड़यावाटी में गये, कितने ही मोहिलावाटी में, कितने ही वीकूपुर और कितने ही वांगटी की तर्फ गये। राव कान्हा ने जांगलू पर अपना अधिकार कर लिया। दो तथा तीन मास जांगलू में रह कर कान्हा ने समग्र भूमि पर अपनी आज्ञा प्रचलित की। सांखला नाम को वहां नहीं रहने दिया, सब को निकाल दिया। फिर जांगलू में अपना थाना रख कर राव कान्हा मागौर आया।

जांगलू से पांच कोस पर रीटाई नाम ग्राम है। वहां वीरू जाति का चारण देवा निवास करता है। वह बड़ा प्रतिष्ठित है। सांखलों का याचक है। उस के साथ राव कान्हा के मनुष्य अन्वन्त दुर्व्यवहार करते हैं। सांखले लोग बाहिर से आकर उस भूमि में उपद्रव करते हैं। धाडे मारते हैं। लूट खसोट करते हैं। रावजी के पास इस के पुकारू गये तब किसी ने रावजी से कहा कि “सांखलों का जो उपद्रव है सब देया चारण के भेद से होता है। वे लोग आते जाते देया के घर पर ठहरते हैं।” तब रावजी ने उस को समझाने के लिये राठौड ऊदा के पुत्र विजा को चारण देया के पास भेज कर कहलाया कि “तुम सांखलों के स्वामिभक्त चारण हो, तुम्हारे स्वामी भूमि छोड़ कर बाहिर चले गये हैं तो तुम को चाहिये कि तुम भी उनके पास चले जाओ।” तब चारण देया ने कहा कि “यह भूमि हम को सांखलों ने दी है, उस में पड़े हम अपना गुजर करते हैं, पहले उन का धर्म बढ़ाते थे, अब आप का बढ़ाते हैं। हम कहां जायें?” विजा ने उस को ज़्यादा तंग नहीं किया, और रावजी के पास जाकर सर्व वृत्तान्त कहा। यह वार्ता रावजी की इच्छा के प्रतिकूल होने से रावजी उन से अप्रसन्न हुए। और विजा को कहा कि तुम ने उस को यहां से क्यों नहीं निकाल दिया? तुम को उस को निकाल कर मेरे पास आना चाहिये था। दूसरे ही दिन रावजी शिकार को चले। शिकार करते-गप्पें मारते जांगलू के समीप आ निकले। जहां से जांगलू ८-१० कोस के अन्तर पर था। उस समय किसी ने रावजी से कहा कि महाराज! यहां से चारण देया का गांव निकट ही है। तब रावजी ने कहा कि चलो, उस चारण को हम ही निकाल देंगे। रावजी चला कर चारण देया के गांव गये। वहां देया के घर के आगे या तो पीपल या निम्ब का वृक्ष था, उसके

तले रावजी घोड़े पर चढ़े खड़े रहे। और देया के पास मनुष्य भेज कर कहलाया कि तुम हमारी भूमि में से चले जाओ। तब देया और उस की स्त्री करणी दोनो रावजी के पास आये। आशिष दे कर कहा कि हम तो आप ही के हैं, हमें आप क्यों निकालते है? हम यहां बैठे आप का धर्म बढ़ा रहे है और आशिष दे रहे है। इस प्रकार प्रार्थना करने पर भी कान्हाजी ने उन को कहा कि तुम रखाखलों के हो, हमारे नहीं हो। हमे तुम का रखना नहीं है, तुम हमारी भूमि छोड़ दो। उन दोनों स्त्री भर्ता ने बहुत कुछ विज्ञप्ति की और आर्तभाव प्रकट किया, परन्तु रावजी ने उन की आर्तता पर कुछ ध्यान नहीं दिया। 'विनाशकाले विपरीतबुद्धिः।' रावजी ने उन से हठ पूर्वक कहा कि या तो तुम यहां से निकल जाओ, नहीं तो घिसवा कर निकाल दूंगा। देया की स्त्री करणी करामात वाली (सिद्ध) थी। उसने अपने पति से कहा कि हमारे जाने में क्या कठिनता है? केवल एक गाड़ा है। जोत कर चल दो। फिर रावजी से कहा कि हम गाड़ा जोत कर लाते हैं, हमारे घर में एक माताजी की स्थापना है उसे हम तो अपने हाथ से गाड़े में रखेंगे नहीं, आप रखवा देना। रावजी ने उसे गाड़े में रखवाने का यत्न किया, परन्तु रख न सके, तब लज्जित हुए। उस समय चारणी करणी ने कान्हाजी को शाप दिया कि तुम्हारा राज्य छः महीने के भीतर भ्रष्ट हो जायगा। राव कान्हा वहां से खिन्नचित्त हो नागोर आया। पांच सात दिन में रोग-ग्रस्त हो दो तीन मास में काल का कवल हुआ। नागोर का राज्य नष्ट भ्रष्ट हो गया। यन्धुवर्ग भी सब विमनस्क हो गये। स्वामी के न होने से नागोर अराजक हो कर महा दुर्दशा में पड़ा।

उसी अर्से में गुजरात के बादशाह का भाई शमशखान देहली के बादशाह के लिये उपायन लेकर जाता हुआ मार्ग में नागोर ठहरा। उस ने उस स्थान को स्वामिहीन देख कर मन में विचार किया कि यह भूमि बहुत ही अच्छी है, नगर व किला भी बहुत उत्तम है और खाली पड़ा है; यह निवास करने योग्य है। फिर देहली जा, बादशाह को उपहार दे, दो मास वहां ठहरा। पीछे आते उस ने बहुत से मनुष्य नौकर रख, बड़ी सेना तैयार की। आठ हजार तथा दस सहस्र घोड़े ले नागोर आय डेरा किया। किले में कुछ राठौड़ थे उन को मार कर अपना कब्जा किया। इस प्रकार नागोर राठौड़ों के हाथ से निकल कर मुसलमानों के कब्जे में हो गया। तब उन्होंने पास के गांवों में राठौड़ों की आवादी थी उन सब को वहाँ से निकाल दिया। राव चूंडाजी के पुत्रों में से कुछ तो रणमल्लजी के पास चले गये। और कितने एक सत्ता के पास मण्डोवर में आये। वह तुरक खानजादा कहा जाता था। उस ने मारवाड़ की भूमि में अपना आधिपत्य पूर्ण

कर लिया था। बहुत से भूमिये आजाकारी हो गये थे। मण्डोवर, जेसलमेर, खण्डेला, मोहलावटी, जांगलू और रूण का स्वामी, ये सब खानजादा से जाकर मिले और कुछ सालाना कर दी, देने लगे। होली दिवाली मुजरा करने जाते। जब नागौर का राज्य निष्कर्णक हो गया तब उस ने अजमेर भी ले लिया। शमशखां? ने अपने चचा शमशेरखां को अजमेर में रक्खा। खानजादे का वैभव बढ़ते २ इतना बढ़ गया था कि उम के पास २५००० तथा ३०००० हज़ार सवार हो गये थे।

कह आये हैं कि सत्ताजी मण्डोवर में थे। और राव रणमल्लजी मण्डोवर छोड़ राणा लाखा के पास मेवाड में चले गये थे। महाराणा ने उन को निवास के लिये सोक्त परगने का गांव धणला दिया था, जो महागणा के आधिपत्य में था। उस की सीमा सोनगरों की सीमा से सटी हुई थी। रावरणमल्लजी शरीर बहुत बड़ा और लम्बे कद का था। वैसे ही वे वीर, साहसी तथा पराक्रमी थे। जब वे चूंडाजी से आज्ञा लेकर मण्डोवर से रवाना हुए, उन के साथ ५०० सवार थे। वे अपने राजपूतों के साथ गांव धणला में रहते हैं, वहाँ उन के तीन वेर भोजन की सामग्री तैयार होती है। अष्ट प्रहर शिकार खेलते हैं। सोनगरों ने उन का वृत्तान्त सुन कर एक चारण को उन के पास भेजा। उस को कहा गया, खबर करो रणमल्लजी का क्या ढंग है? और उन के साथ कितने राजपूत हैं? चारण ने रणमल्लजी के निकट जाकर उन को आशिष दी, रणमल्लजी ने उसे अपने पास बिठा कर सोनगरों के विषय में पूछा ताछ की। इतने में भोजन की सामग्री तैयार हुई। रणमल्लजी ने अपने सरदारों के साथ भोजन किया। चारण ने भी भोजन किया। जब चारण भोजन कर चुका, तब उस से कहा गया कि हम तुम को कल बिठा देंगे। चारण रात्रि में वहीं सो रहा। दिन निकलते ही शिकारियों ने आकर खबर दी 'महाराज! सोरस्यां डूंगस्यां में पांच वाराह रोके गये हैं। सुनते ही रणमल्लजी घोड़े पर सवार हो वहां पहुँचे और उन पांचों सूकरों को मार, ऊँटों में लद कर ले आये। भोजन की तैयारी हुई। पत्तों में भोजन परोसा गया, सब भोजन कर रहे हैं। इनके में एक खवरनवीश ने आकर कहा महाराज! पनौते के बहाल (लुद्र नदी) पर एक बहुत बड़ा सूअर आया है। सुनते ही रणमल्लजी उठ खड़े हुए, घोड़े पर सवार हो उस के साथ हो लिये। चारण भी रावजी के साथ है। रवाना होते समय रसोईदारों (पाचकों) से कहा गया कि पनौते के बहाले पर भोजन

गौर नगर में शमशखां ने अपने नाम से एक तालाब करवाया था। वह वहाँ श नाम से प्रसिद्ध है।

की सामग्री तैयार हो जावे। आज्ञानुसार वही भोजन की सामग्री बन गई। रावजी शूकर की शिकार कर पीछे लौटे इतने में उधर भोजन की भी सामग्री तैयार हो गई। रावजी भोजन करने बैठे। आधा भोजन किया होगा, एक दूत ने आकर अर्ज किया कि महाराज! कोलर के तालाव पर एक सिंहनी आई है। कहने की देरी थी, अध-खाये ही उठ खड़े हुये। चारण को साथ लिया। जाते समय कह दिया था कि कोलर के तालाव पर भोजन तैयार मिले। रावजी सिंह सिंहनी को मार कर कोलर के तालाव पर पहुंचे, वहाँ भोजन की सामग्री तैयार मिली। हलवा, पूरी व बाटी। सब ने साथ मिल कर भोजन किया, भोजन कर वहाँ से पीछे लौटते मार्ग में चारण को विदा दी गई। चारण विदा ले पीछा घर पर आता है।

जब वह चारण नाडूल के निकट पहुंचा, एक कोस रहा, उस समय वह उच्च स्वर से चिल्लाया 'वाह! रे! वाहरे!!' तब नाडूल से बिना पलांग किये घोड़ों पर चढ़ सोनगरे दौड़े। आकर देखते हैं चारण चिल्लाता हुआ आ रहा है। उस से पूछा गया। क्या बात है? क्या किसी ने तुम्हें लूट लिया है? तब चारण ने कहा 'मुझे नहीं लूटा है, आप को लूट लिया है। रणमल्ल ने नाडूल ले लिया?' उन्होंने पूछा, 'कब, चारण ने कहा, 'आज।' सरदारो! मैं आप से निवेदन करता हूँ, आप सचेत हो जाइये। राठौड़ रणमल्ल यहां आकर ठहरा है, वह खर्च बहुत करता है, वह किसी न किसी पर दूट पड़ेगा।' उन्होंने कहा 'किस पर?' तब चारण ने कहा 'सोनगरों पर।' या तो वह नाडूल लेगा, अथवा हुलों पर बज्रपात होगा; और वह सोभत लेवेगा। अन्य किसी पर नहीं। इसलिये मैं चिल्ला चिल्ला कर कहता हूँ, कनकटो! सब कान लगा कर सुनो। मेरा कुछ नहीं लिया जाता है, तुम्हारी भूमि ली जाती है। यदि तुम इस बला से अपनी रक्षा करना चाहते हो तो बाहर करो।' सोनगरों पर उस का पूरा प्रभाव पड़ा। उन्होंने आत्मरक्षा का उपाय यौन संबन्ध सर्वोत्तम समझ कर अपनी कन्या रणमल्लजी को व्याहने के लिये अपने प्रतिष्ठित पुरुषों के साथ नारियल भेजा। और सोनगरा लोला की पुत्री रामी रणमल्लजी को व्याही गई। पुत्री व्याह देने पर भी सोनगरों के चित्त पर भय ज्यों का त्यों बना रहा। उन के मन में चिन्ता उत्पन्न हुई कि ऐसे पराक्रमी पुरुष का यहां रहना भला नहीं। वास्तव में उस का परिणाम वैसा ही हुआ। सोनगरों ने उस समग्र सोच कर यह निश्चय किया कि रणमल्लजी को किसी तरह या तो हटा देना चाहिये;

यह मह भाषा का शब्द है। सेना एकत्र कर शत्रु का पीछा करने को 'बाहर कहते हैं।

नहीं तो मार डालना चाहिये। रणमल्लजी के मन में उन के जामाता हो जाने के कारण इस बात का संदेह बिलकुल नहा था, एक दिन वे सुसराल गये थे, रात्रि में अपनी प्रिया के साथ सुख से शयन किये हुए थे। उधर लोला अपनी स्त्री के साथ घातलाप कर रहा था, प्रसंग पर उस ने अपनी स्त्री से कहा कि आज रामी विधवा होवेगी। तब रणमल्लजी की सास ने उत्तर मे कहा कि 'होने दो, एक कन्या इस दशा में हाँ गई तो क्या चिन्ता है? अपना शल्य तो निकल जायगा।' परन्तु वह मन में अत्यन्त दुःखित हुई। उस ने लोला को खूब मद्य पिलाया, लोला को नशे से निद्रा आ गई। तब लोला की स्त्री ने अपनी पुत्री रामी के पास जाकर कहा कि वाई! आज रणमल्लजी पर घात है, उन को कह दो वे अभी तुरन्त चले जायँ। रामी के कहने से रणमल्लजी वहाँ से उसी क्षण निकल गये। जाते समय सास ने रणमल्लजी से कहा कि हमारे जो बन्धु हैं उन के ऊपर (सहायता) करना। रणमल्लजी ने स्वीकार किया। फिर अपने स्थान में जाकर सोनगरों के साथ छेड़ छ़ाड करना आरंभ किया। सोनगरों को दण्ड देने में महाराणा की भी इच्छा थी। क्योंकि वे राणाजी की आक्षा पालन करने में कुछ पीछे पड़े हुए थे। इसलिये महाराणा चाहते थे कि सोनगरे लीचे बना दिये जायँ। जब महाराणा को ज्ञात हुआ कि रणमल्लजी के आंग सोनगरों के आपस में खटक गई है, तब राणाजी ने रणमल्लजी के सूचना भी कर दी। इधर ये भूमि उपार्जन करना चाहते ही थे। रणमल्लजी को यह अच्छा श्रवसर मिल गया। श्रव वे इस ताक में लगे कि कहीं ये लोग सब एकत्र समिलित हो जायँ और असावधान दशा में मिल जायँ तो इन को मार लिया जाय। कुछ दिनों में चरों द्वारा उन को ज्ञात हुआ कि सोमवार के दिन सोनगरे अपनी कुलदेवी आसापुरा के मन्दिर जाते हैं, गोठ करते हैं, मद्यपान कर के मस्त हो जाते हैं, और खटिया पर पड़े गूब निद्रा लेते हैं। रणमल्लजी ने इस बात का अपने मनुष्यों द्वारा पूरा पता लगाय, सब सोनगरों को उसी दशा में पा, मार कर नाडूलाई के एक कुए में जिस का पानी लोग पीते नहीं थे, डाल दिया। और अपने साले को सब के ऊपर रखवा। आप ने सोनगरों को कुए में डालते समय कहा कि अन्य सब को नीचे रखो, हमारे साले को ऊपर रखो। हम ने सास का वचन दिया है। इस तरह रणमल्लजी ने सोनगरों को मार कर उस प्रान्त को निष्कण्टक कर अपने परिजन को वहीं रण

१. रणमल्लजी ने यह वाक् छल किया। मरु भाषा में 'ऊपर करना' सहायता करने का कहने है। रणमल्लजी ने वैसा न कर ऊपर करने का अर्थ 'उपरि भाग' लेकर साले को सब से ऊपर रखवा।

छोड़ा। और उस प्रान्त में कहीं कहीं सोनगरे आवाद थे उन को भी वहां से निकाल कर उस प्रान्त में अपना पूर्ण अधिकार कर लिया। फिर हुलों को हटा कर सोभत भी ले लिया। अब उन का परिजन सोभत में रहता है और उन की बहिन हॉसा बाई भी वही है और आप राणा लाखा के पास निवास करते है।

एक दिन राणा लाखाजी अपने पुत्र चूंडा के साथ शिकार को गये थे। वे दरवाजे के समीप पहुंचे, अकस्मात् एक कुम्हार विवाह कर वही आ पहुंचा। दूल्हा अगाड़ी है, दुलहन उस के साथ है। वह दरवाजे के अन्दर घुसा, तब दीवान ठहर गये और कहा कि इसे आने दो। कुम्हार आगे बढ़ा। उस समय महाराणा ने उस की ओर देख कर निःश्वास डाला। कुमार चूंडा ने महाराणा को आह भरते देख लिया, परन्तु उस समय वह कुछ न बोला। उस के हृदय में वह चुभ गई थी कि महाराणा ने निःश्वास क्यों डाला? इस का क्या कारण है? जब महाराणा शिकार से पीछे लौटे और महलो में दाखिल हुए, सरदार सब आज्ञा ले लेकर अपने २ घर को चल दिये। परन्तु चूंडा वही महाराणा के समीप खड़ा है। तब महाराणा ने चूंडा को कहा कि 'वेटा! तुम भी जाओ, आराम करो।' तब चूंडा ने अञ्जलि बांध कर विनय पूर्वक निवेदन किया कि 'मुझे कुछ अर्ज करना है।' तब राणाजी ने कहा 'क्या कहना है? कहो।' तब चूंडा ने कहा कि दीवान ने शिकार जाते दरवाजे से निकलते निःश्वास डाला था उस का क्या कारण था?' तब राणाजी ने कहा 'पुत्र! तुम इस का विचार मत करो। तुम्हारे विचार योग्य नहीं है। वह कोई और ही बात थी।' तब चूंडा ने कहा कि 'यदि आप न कहेंगे तो मुझे प्राण ही नहीं रखने हैं।' तब राणाजी ने कहा कि 'ऐसा नहीं। बात यह है कि कुम्हार को दुलहिन सहित देख कर हमारी इच्छा विवाह करने की हुई; परन्तु अब समान कन्या का सबन्धी तो अपनी बेटी देवे नहीं, और साधारण राजपूत की पुत्री व्याही जाय तो आनन्द आवे नहीं; विवाह तो वही जो समान के साथ ही।' चूंडा वहां से चुपचाप खाना हो अपने महल में गया। वहां सब सरदारों को एकत्र कर के चूंडा ने उन से निवेदन किया कि "ठाकुरो! किसी के बड़ी बेटी है?" तब किसी ने कहा, 'महाराज कुमार! राठौड़ रणमल्लजी के बहिन? है। यह सुन चूंडा ने दूसरा प्रसंग चला कर रणमल्लजी से

मेवाड़ के इतिहास में रणमल्लजी की कन्या लिखा है। (तुहफ़ए राजस्थान पृ. ६१) और कर्नल टॉड साहिब भी उस का अनुसरण करते हैं (टॉड राजस्थान पृ. ६६ कलकत्ता में मुद्रित पुस्तक सन् १८०२)

कहा कि रणमल्लजी आप महमानी करें, आपने आज तक गोठ नहीं की है, आप को गोठ करना चाहिये, जिस में हम भी शामिल हों।' रणमल्लजी ने कहा 'बहुत अच्छा। आप जब कहें तब।' तब चूंडा ने कहा 'जल्दी दो चार दिन में हो जानी चाहिये।' रणमल्लजी ने दिन नियत कर गोठ की तैयारी कराई। ४०-५० मदारियाँ बकरे मँगाये गये। और भी अनेक प्रकार की भोजन की सामग्री तैयार हुई। जब भोजन, पान पुष्प, मद्य आदि सब वस्तु-सज्ज हो गईं तब रणमल्लजी ने महाराज-कुमार चूंडा को बुलाने के लिये अपना मनुष्य भेजा, उस ने जा कर चूंडा को कहा कि महाराज-कुमार! सब तैयारी हो गई है। सरदार सब आ गये हैं, आप की प्रतीक्षा कर रहे हैं, आप पधारें।' चूंडाजी के देरी क्या थी? तुरंत वहाँ गये। दरबार जुड़ा है, मेवाड़ के सब सरदार बैठे हुए हैं, उस समय चूंडा ने रणमल्लजी को कहा कि 'आप की वहिन विवाह योग्य है, महाराणा उसे चाहते हैं। कृपा करके वह महाराणा को दीजिये।' तब रणमल्लजी ने कहा कि 'वह हम आप को दे सकते हैं। महाराणा को नहीं। क्योंकि महाराणा की अवस्था अन्य है।' तब चूंडा ने कहा कि 'रणमल्लजी! आप हमारे बड़े संबन्धी हो, हमें आप राजपूत करो।' इस पर बहुत वादानुवाद हुआ। रणमल्लजी हठ चढ़ गये। उन्होंने किसी भी स्वीकार नहीं किया। और चूंडा भी अपनी बात पर आरुढ़ हो गया। वाद-विवाद होते-२ अपगह्न हो गया। चूंडा ने विचार किया कि अब वाद का काम नहीं रहा, किसी तरह इन को समझाना चाहिये। इन के पास कोई चारण अथवा ब्राह्मण हो तो उस के द्वारा यह कार्य बन सकता है। जिज्ञासा करने पर ज्ञात हुआ कि रणमल्लजी के पास एक खिड़िया शाखा का चारण है, चानण उस का नाम है, वह उन का पूर्ण कृपापात्र है। तब चूंडा ने चारण चानण को बुला कर कहा कि तुम अपने ठाकुर को समझाओ कि एक संतान मर भी जाती है, तुम ऐसा ही समझ लो : तुम कवि हो, यदि यही काम तुम से न बना तो तुम को कवि कौन कहेगा? ज्यों हो, यह काम बन जाना चाहिये, तब चानण ने कहा कि महाराज-कुमार! आप ने यह कहा सो ठीक ही है, परन्तु आप लोगों में यह रीति है कि जो बड़ा बेटा होता है, राज्य का अधिकारी वही होता है। अन्य सब डोलते फिरते हैं, इस लिये हम हमारी बार्ई दीवानर को देना नहीं चाहते। यदि आप महाराणा के लिये हमारी बार्ई चाहते हैं तो आप इस बात को स्वीकार करें कि यदि हमारी बार्ई के पुत्र हो तो राज्य का अधिकारी वह होवे। इस

१ मेवाड़ में एक प्रांत है। २ उदयपुर के महाराणा दीवान कहलाने हैं। वे एकलिंगजी को राजा और अपने को दीवान मानते हैं।

शर्त पर तो कदाचित् रणमल्लजी मान जायँ। दूसरा उपाय तो मुझे कोई नहीं दीखता। तब चूँडा ने चानण को कहा कि यह कोई अशक्य नहीं है, मैं राज्य का लोभी नहीं हूँ, तुम रणमल्लजी से स्वीकार करा लो, मैं राज्य छोड़ने को तैयार हूँ। वह पुत्र ही कैसा? जो पिता के अनुकूल न हो। आप रणमल्लजी को समझाइये। तब चानण ने चूँडा को फिर कहा कि 'महाराज-कुमार! चीतौड़ का राज्य कौन छोड़ सकता है?' तब चूँडा ने शपथ करके कहा कि 'यदि आप की बाई के पुत्र हो जायगा तो चीतौड़ का स्वामी वही होवेगा।' जब बात पक्की हो गई, चूँडा ने राज्य देने का शपथ कर लिया, तब चानण रणमल्लजी के पास गया। उस ने उन को एकान्त में ले जा कर कहा कि 'महाराज! आप क्या करते हैं? पुराना तो भी' चन्दन, नया तब भी कु-काठ। आप के भानजे को चीतौड़ का राज्य मिलता है; फिर आप क्या चाहते हैं? ऐसा संयोग ईश्वर ही मिलाता है। आप इस अवसर को न चूकिये। फिर उस ने चूँडा की शपथ का समस्त वृत्तान्त कह कर रणमल्लजी को बड़ी कठिनाई से खड़ा किया। तुरन्त दीवान को नारियल भेजा गया। दीवान वरात बना कर आये। बड़ी धूमधाम के साथ विवाह हुआ। दीवान के उस हाँस बाई के उदर से तेरहवें महीने में पुत्र हुआ। उस का नाम मोकल रखा गया।

यही वृत्तान्त मेवाड़ के इतिहास 'तुहफए राजस्थान' (पृ० ६१) में इस प्रकार लिखा गया है :—“लाखा-राणा की जईफी में मारवाड़ के राव रणमल्ल की बेटी की निस्वत मेवाड़ के बलीअहद चूँडा के वास्ते शादी का पैगाम आया। चूँडा की गैरमौजूदगी में राणा लाखा ने हँसी के तौर पर कहा कि 'अगर मैं भी जवान होता, तो ऐसी बातें मेरे लिये करार पार्ती।' चूँडा ने (उस गैरत से जो खानगी मुआमलात में राजपूतों को होती है) अपने बाप के ताने के सबब इस शादी से इन्कार किया। लेकिन पैगाम लाने वालों के नाकाम वापिस जाने में राव रणमल्ल का हतक था, इस लिये लाचर हो, राणा लाखा ने यह शादी इस शर्त पर मंजूर की, कि अगर राठौड़ राणी से कोई

टाड साहिब के लेखानुसार उक्त लेखक भी राव चूँडाजी का स्वर्गवास वि० सं० १४६५ में मान कर रणमल्लजी को राव कहता हुआ लिखता है कि "राव रणमल्ल की बेटी की निस्वत मेवाड़ के बलीअहद चूँडा के वास्ते शादी का पैगाम आया" परन्तु नैणसी के लेखानुसार रणमल्लजी उस समय महाराणा लाखा के पास मेवाड़ में थे। और उन के पिता राव चूँडाजी विद्यमान थे। क्योंकि राव चूँडाजी का स्वर्गवास वि० सं० १४८० में हुआ था। उस से पहले रणमल्लजी का निवास मेवाड़ में ही था। महाराणा लाखा के उक्त विवाह के समय वे राव नहीं, राजकुमार थे।

लड़का पैदा हो तो चूँडा राज से दावा छेड़ कर उस को गद्दी की हकदार समझे। चूँडा ने बाप की मरजी के मुआफ़िक हमेशा वफ़ादार रहने की कसम खाई और वह अब्बल दरजे का मातहत सरदार और फ़ौज का सिपहसालार करार पाया। सलूवर का ठिकाना अब उस की औलाद के क़ब्ज़े में है और रियासत से वर्या हुई जागीर के पर्वाने पर उन के भाले का निशान तस्दीक के तौर पर किया जाता है।" डॉड साहिब ने भी यह वृत्तान्त उसी प्रकार से लिखा है।

रणमल्लजी राणा लाखाजी के पास रहते ही थे। एक दिन राणार्जी ने रणमल्लजी से कहा कि 'किसी प्रकार अजमेर अपने हस्तगत हो जाना चाहिये।' तब रणमल्लजी ने कहा कि 'बहुत अच्छा। फिर वे अवसर ताकने लगे। अजमेर में जो अधिकारी मुसलमान था वह राजकन्या व्याहना चाहता था। पंचोली खीमसी ने रणमल्लजी से कहा कि इस समय अजमेर लेने का उत्तम उपाय है। वह यह कि अजमेर का अधिकारी राजपूत कन्या व्याहना चाहता है आप उस से घात चीत करा कर कन्या देने के वहाने अजमेर के किले में जा सकते हैं। खीमसी की यह बात सुन कर रणमल्लजी ने अजमेर के सूबहदार के पास अपना मनुष्य भेजा। उस ने सूबहदार से मिल कर घात चीत की। सूबहदार को घर बैठे गंगा मिली। बहुत प्रसन्न हुआ। और बोला कि 'लडकी को लेकर आ जाओ।' तब दूत ने कहा कि वे बहुत बड़े सरदार हैं। १००-२०० आदिमी बिना लिये वे आ नहीं सकते। तुरक प्रेम-रस में भीगा हुआ था, उसने स्वीकार कर लिया। दूत ने आकर रणमल्लजी से कहा। रणमल्लजी खुने हुए १५० मनुष्य ले कर अजमेर गये। उन को उस समय कौन रोक सकता था? किले में दाखिल हुए। एक जनाना डोली भी साथ में ले ली गई थी। ज्यों ही किले में प्रविष्ट हुए मुसलमानों पर दूट पड़े। फिर तो रणमल्लजी के हाथों का क्या देखना था? देखते ही देखते मुसलमानों को मार कर अजमेर पर क़ब्ज़ा कर अजमेर राणा लाखाजी के अधीन किया। और पंचोली खीमसी को उस के इनाम में खाट्टू कायम खानियों से दान कर जागीर में दे दिया। उस के वंशज इस समय जोधपुर में कानूनगो हैं।

महाराणा लाखाजी के स्वर्गवास करने पर उन की राठौड़ गली हांस बाई जलने को तैयार हुई, उस समय चूँडा ने उन के पैरों में पड कर निवेदन किया कि भाता! आप यह क्या करती हो? आप तो राजबाई का पद पाओगी। तब राठौड़जी ने कहा कि जहाँ चूँडा

विद्यमान है, वहाँ मेरे पुत्र को राज्य कहाँ? तब चूँडा ने कहा कि 'माता ! राज्य सिंहासन मोकल का है, मैं उस का सिपहसालार हूँ। मैं अपनी प्रतिज्ञा का भङ्ग कभी नहीं करूँगा, जो मैंने पिता के समक्ष में की है। फिर चूँडा ने मोकल को बुला कर अपने मस्तक की पगड़ी मोकल के सिर पर रखी और मोकल की पगड़ी अपने ऊपर रखी। तदनन्तर मोकल को राज्यसिंहासन पर बिठला कर चूँडा ने मोकल को प्रणाम किया। तब समस्त सरदारों व उमरावों ने भी मोकल को अपना स्वामी समझ कर प्रणाम किया। मोकल की माता ने चूँडा को आशिष देकर कहा कि 'चूँडा ! जैसा तुम ने किया है, वैसा अन्य कोई नहीं कर सकता। यह चीतोड़ का राज्य मोकल को तुम ने दिया है। मैं प्राणपति के पीछे अवश्य सती होती मेरा वचन सत्य है तो मैं कहती हूँ कि मेवाड़ की भूमि तुम्हारे वंशजों के रहे'। यह वचन अब तक सत्य दीख रहा है।

महाराणा लाखाजी का ज्येष्ठ पुत्र चूँडा पट्टाधिकारी होने पर भी राणा लाखाजी को प्रसन्न रखने के लिये अपने छोटे भाई मोकलजी को पट्टाधिकारी मान कर उन का आज्ञाकारी बन गया था। तथापि राज्य का सर्व कार्य चूँडा करता था। जब महाराणा मोकलजी तरुण हुए, उन्होंने देखा कि मैं तो नाम का राजा हूँ, राज्य का कार्य तो सब चूँडा के हाथ है, मोकलजी से यह सहन नहीं हो सका। वे राज्य कार्य में हस्तक्षेप करने लगे, तब सीसोदिया चूँडा अप्रसन्न होकर माँडू के बादशाह के पास चला गया, बादशाह ने उसको सत्कार पूर्वक रख लिया और उसके निर्वाह के लिये हल्लार का परगना उसे जागीर में दिया। शत्रु का कर्तव्य है कि वह अपने शत्रु के घर में फूट डाले। हिन्दू और मुसलमान राजों में स्वाभाविक वैर चला ही आता था। दूसरा कारण यह भी था कि माँडू और मेवाड़ के राज्यों की सीमा सटी हुई थी। चूँडा माँडू में रहने लगा। जब चूँडा चीतोड़ से चला गया तो वहाँ रणमल्लजी कार्यकर्ता नियत हुए।

कर्मल टॉड साहब इस विषय को इस प्रकार लिखते हैं। 'कुमार चूँडा पिता के पीछे अपने छोटे भाई मोकल और संपूर्ण मेवाड़ राज्य की भलाई व श्रीवृद्धि के लिये अति चतुरता के साथ समस्त राज्य भार को भली भाँति से देखने लगे। परन्तु मोकलजी की माता उन के प्रबन्ध से अत्यन्त अप्रसन्न थी। वह चाहती थी कि मोकल के समर्थ होने तक मैं स्वयं राज्य कार्य का प्रबन्ध करूँगी। परन्तु उन की वह आशा पूर्ण न हुई। इस कारण से मन में महादुःख हुआ। कुटिल हिंसा और विद्वेष के चलायमान करने से उस ने पवित्र कृतज्ञता को हृदय में स्थान न दिया। उस समय उन का हृदय पशु

के समान हो गया था। नहीं तो जिस चूंडा के स्वार्थ त्याग के बिन वह कभी भी मेवाड़ की राज-माता न हो सकती थी, हृदय पर पथ्य रखकर यथार्थ राजसी और पिशाचिनी की मूर्ति बनाय उस ही चूंडा के अपूर्व गौरव को भूल गई। तथा उसी का बुरा चोतने के विचार में लगी। वीर वर चूंडा के प्रत्येक कार्य को यह राजमाता डाह और घृणा के साथ देखने लगी। चूंडा के सीधे साधे कार्यों में भी दोष लगा कर कहने लगी कि 'राज कार्य के चलाने के वहाने से चूंडा स्वयं ही राणा बने जाते हैं। यद्यपि वे अपने को राणा नहीं कहते हैं परन्तु इस पद को केवल नाम मात्र रखना चाहते हैं।' धीरे धीरे ये समस्त बातें चूंडा ने सुनी। वे भली भाँति से अपने हृदय को पवित्र और सरल जानते थे, उन को दृढ़ विश्वास था कि छोटे भाई के मङ्गल के लिये और राज्य की संपत्ति-वृद्धि के लिये हम ने राज-सन्मान को न्योछावर कर दिया है, हा ॥ क्या इन बातों का यही बदला है? चूंडा के उदार हृदय पर घोर धाव पहुँचा। वे समझ गये कि अब यहाँ कार्य करने का समय नहीं है। शत्रु को भयंकर छुरी को हृदय में ग्रहण किया जा सकता है, परन्तु इस प्रकार का अन्याय और कलङ्क पल भर भी सहा नहीं जा सकता। इस अन्याय और दुर्नामता और संदेह के लिये उन्होंने माता का मधुर तिरस्कार करके कहा, "आप की समझ में फेर है। यदि मुझ को राजसिंहासन पर बैठने की अभिलाषा होती तो कौन आप को आज राजमाता कह कर पुकारता? अच्छा, इस से मेरी कोई हानि नहीं है, केवल यह पछतावा रहा कि चीतोड़ के राज्य को छोड़ कर जाता हूँ। चीतोड़ के भाग्य में तो गाढी स्याही से भयंकर होनहार का होना लिखा है। उस ही का विचार करने से मुझे दुःख होता है। अच्छा, मैं जाता हूँ। राज्य का समस्त प्रबन्ध आप ही करिये। अब केवल आप ही के ऊपर राज्य का सुख, दुःख, संपत्ति, विपत्ति इत्यादि समस्त विषय निर्भर करते हैं। देखिये, सीसोदिया कुल का गौरव कहीं नष्ट नहीं हो जाय।" चूंडा चीतोड़ को छोड़ कर मांझ की तरफ चला गया। वहाँ के राजा ने भली भाँति से आदर मान करके अपने यहाँ रक्का और हल्लार का परगना जागीर में दिया। चूंडा अपने पितृ-राज्य को छोड़ कर गये, उस समय दुष्ट राजमाता ने एक वार भी उनको ठहरने के लिये नहीं कहा। वरन् उलटी प्रसन्न हुई। इस बात से राजमाता के पिता, भ्राता और उन के कुटुम्बियों के आनन्द की सीमा न रही। मंडोर को छोड़ कर वे लोग क्रम क्रम से चित्तौड़ में आने लगे। पहले मोकलजी के मामा जोधा ने मारवाड़ की भूमि को छोड़ कर मेवाड़ की शीतल छाया में आ कर विश्राम लिया। कुछ दिन पीछे जोधा के पिता रणमल्लजी और उन के अग्रणीत सेवकादि भी आ गये। ज्वार की रांटी चाते चाते

जिन के गले सूख गये थे आज वे लोग हरे भरे मेवाड़ की गेहूं की बनी रोटियाँ खा कर परम प्रसन्न बालक मोकलजी का जय जयकार करने लगे । *

टांड साहिव के इस लेख में बहुत सा अंश यथार्थ नहीं है । प्रथम तो चूंडा की असीम प्रशंसा की गई है, परन्तु चूंडा का व्यवहार मोकलजी के साथ अच्छा नहीं था । यद्यपि चूंडा ने राणा लाखाजी के विवाह के निमित्त राज्य छोड़ने की उस समय प्रतिज्ञा कर ली थी, जिस से उन को मोकलजी को राज्य का स्वामी मानना पड़ा । परन्तु वे अपने मन में जानते थे कि मोकल नाम मात्र का राजा बना रहे ; राज्य का कार्य करने वाला तो मैं ही हूँ । ज्योंही उस ने राज्य का सर्व कार्य अपने ही हाथ में ले रक्खा था । जब मोकलजी तरुण हुए और उन्होंने राज्य का कार्य अपने हाथ में लिया तो चूंडा के मन का अन्तर्गत द्वेष और ईर्ष्या तुरंत प्रकट हो आये । वह इस से स्पष्ट है कि वह मोकलजी को छोड़ कर उन के परम शत्रु मांडू के बादशाह से जा मिला । इधर सीसोदिया सरदारों को उकसा दिया, जिस का परिणाम यह हुआ कि चाचा मेरा के हाथ मोकलजी की हत्या हुई । इतना ही नहीं, किन्तु उन के पुत्र कुंभाजी का भी काम तमाम करने का प्रयत्न किया गया । परन्तु रणमल्लजी के पक्ष के सरदारों ने उन के प्राणों की रक्षा की । रणमल्लजी के पक्ष के सरदारों का कुंभाजी की रक्षा करना इस से स्पष्ट प्रमाणित होता है कि कुंभाजी ने आत्मरक्षा और पितृ-घातक चाचा मेरा को मारने के लिये रणमल्लजी से सहायता मांगी, और उन्होंने उस को चरितार्थ किया । यदि चूंडा उस घृणित कार्य में शामिल नहीं होता तो अवश्य उस से सहायता ली जाती । रणमल्लजी ने मारवाड़ से जाकर मोकलजी के घातक चाचा मेरा को मार कर मोकलजी के वैर का बदला लिया । यदि चूंडा स्वामिभक्त होता तो मोकलजी का वध होने पर चीतोड़ में आकर मोकलजी के घातकों को मारने का प्रयत्न करता और सहायता देता । परन्तु उस का अन्तर्गत भाग अन्य ही था । इसी से उस ने मेवाड़ के परम शत्रु मांडू के स्वामी का आश्रय लिया था ।

मोकलजी के स्वर्गवास का समय मेवाड़ का इतिहास संवत् १४६० कहता है । और कुंभाजी का शिलालेख सं० १४६१ का मिला है जिस से मोकलजी के वध का समय १४६० यथार्थ जाना जाता है । उस समय उन के पुत्र कुंभाजी की वय अधिक से अधिक १० वर्ष की भी हो तो भी संवत् १४६० में उनके पिता मोकलजी की अवस्था २५-२६ वर्ष की होनी चाहिये । और मोकलजी के पिता लाखाजी का स्वर्गवास

संवत् १४७५ और १४७८ के मध्य में होना निश्चित है। क्योंकि लाखाजी का शिलालेख १४७५ का और मोकलजी का १४७८ का मिला है। उस समय मोकलजी की अवस्था १०-११ वर्ष की होनी चाहिये। जित्त अवस्था में मोकलजी चीतौड के स्वामी बना गये थे। मोकलजी वालक थे, हर्ता-धर्ता चूंडा ही था। जब मोकलजी तद्व्य हुए और उन्होंने अपने काम को सम्हाला तब चूंडा अत्रसन्न होकर भांडू चला गया। मोकलजी स्वतन्त्रता से राज्य करने लगे। उस समय राव रणमल्लजी वहीं मेवाड़ में थे। मोकलजी ने चूंडा के जाने पर उन को अपना सेनापति नियत किया था।

दूसरा टॉड साहिब यह लिखते हैं कि पहले मोकलजी के मामा जोधा ने मारवाड़ की भूमि का छोड़ कर मेवाड़ की शीतल छाया में आ कर विश्राम लिया, कुछ दिन पोछे जोधा के पिता रणमल्लजी और उन के सेवक आदि आये। यह भी असंगत है, क्योंकि रणमल्लजी राणा लाखाजी के समय में ही मेवाड़ में चले गये थे। उस समय जोधाजी का जन्म भी नहीं हुआ था।

तीसरा लिखते हैं कि बालक मोकलजी का जय जयकार करने लगे। यह भी भूल है। जिस समय मोकलजी बालक थे उस समय तो वहां चूंडा प्रधान था। जब मोकलजी तद्व्य हुए और चूंडा चला गया तब रणमल्लजी सेनापति नियत किये गये थे। राज्य का कार्य स्वयं मोकलजी करते थे।

चौथा—'मेवाड़ की बनी गेहूं की रोटियें खा कर परम प्रसन्न हुए, यह भी गलत है। मेवाड़ में गेहूं की रोटी नहीं, विशेषतया मक्की की रोटी खाते हैं।

पांचवां, राणा लाखाजी के अन्तकाल के समय में मोकलजी की वय ५ वर्ष की लिखते हैं। परन्तु संवत् १४९० में कुंभाजी की वय १० वर्ष की मानो जाय तो भी उस समय उन के पिता मोकलजी की वय २५-२६ वर्ष की होनी चाहिये। और कुंभाजी की वय १४९० में १० वर्ष की इसलिए अनुमित की जाती है कि संवत् १४९६ का राणपुर का शिलालेख कहता है कि कुंभाजी ने सारंगपुर (मालवे में का), नागौर (मारवाड़ में का), गागरूण (मालवे का), नराणा (मारवाड़ का), अजमेर, मडौर, मांडल (मेवाड़ का), वूंदी, खाटू (मारवाड़ का) चाटसू (जयपुर का) और नाना (मारवाड़ का) आदि बड़े बड़े किले लें लिये थे। इतना बड़ा भारी काम करते समय कुंभाजी की

जन्म वि० सं० १४७२ का निश्चित है। और रणमल्लजी वि० सं० १४६५ गड़ में राणा लाखा के पास चले गये थे।

अवस्था तरुण नहीं तो १४-१५ की तो अवश्य होनी चाहिये। यह विजय संवत् १४६४-६५ में हुई हो तो संवत् १४६० में कुंभाजी की अवस्था १० वर्ष की होनी चाहिये। इस हिसाब से राणा लाखाजी की मृत्यु के समय मोकलजी की वय ५ वर्ष की नहीं, किन्तु १०-१२ वर्ष की हो सकती है, अल्प नहीं हो सकती। पंडित गौरीशंकरजी ओम्हा भी १२ वर्ष की अवस्था होना बतलाते हैं।

जिस समय राव सत्ताजी को मंडोवर दिया गया था, उस समय उसके छोटे भाई रणधीर ने बाधा डालनी चाही थी। तब सत्ताजी ने रणधीर से कहा कि तुम प्रतिकूल क्यों होते हो? तुम्हारी इच्छा पूर्ण की जायगी। हमें जो भूमि मिली है उस में से आधी तुम्हारी और आधी हमारी है। रणधीर इस बात से संतुष्ट हो गया, और सत्ताजी के साथ रहने लगा। रणमल्लजी राणा लाखाजी के पास मेवाड़ में थे; लाखाजी के स्वर्गवास करने पर राणा मोकलजी मेवाड़ के मालिक हुए। जब मोकलजी चूडा के चले जाने पर स्वतन्त्रता से राज्य करने लगे, तब उन्होंने रणमल्लजी को कहा कि मंडोवर के दायीं तुम हो, हमारे साथ चलो, हम सत्ता को निकाल कर मंडोवर तुम को दिला देंगे। रणमल्लजी ने महाराणा की मन्शा देख कर स्वीकार कर लिया। महाराणा अपनी सेना को सभ, रणमल्लजी को साथ ले, मंडोवर पर चले। सत्ताजी को इस घात की खबर लगी; तब उन्होंने सहायतार्थ रणधीर को नागोरी खान के पास भेजा। खानजादा रणधीर के साथ आया। उधर से महाराणा और रणमल्लजी आये। सीमा पर दोनों ओर की सेना का मुकाबला हुआ। खानजादा के सामने तो रणमल्लजी गये, सत्ता और रणधीर के सामने महाराणा मोकलजी चले। महाघोर संग्राम हुआ। जिस में सत्ता और रणधीर के पराक्रम को महाराणा मोकलजी की सेना सहन न कर सकी। महाराणा पीछे हट गये। दूसरी तरफ रणमल्लजी ने नागोरी खान पर हमला किया, जिस में खानजादा के पैर उखड़ गये। तब सत्ता के लोगों ने कहा कि 'विजय सत्ता की हुई।' और रणमल्लजी के लोगों ने कहा कि 'विजय रणमल्लजी की हुई।' तदनन्तर दोनों भाइयों ने 'राम राम' किया (मिले)। परस्पर वार्तालाप हुआ। रणमल्लजी ने कहा 'नागोरी खान को फिर ले आना।' और सत्ताजी ने कहा 'आप

राव सत्ताजी को मंडोवर राव चूडाजी ने दे दिया था और नागोर कान्हा के हिस्से में रखा गया था। ज्येष्ठ पुत्र रणमल्लजी पिता की आज्ञा से राज्य छोड़ कर मेवाड़ में चले गए थे।

भी राणाजी को पूछ लेंना ।' रणमल्लजी वहाँ से पीछे राणाजी के साथ मेवाड़ गये । और सत्ताजी मंडोवर में शासन करते रहे ।

नागौरी खानजादा के और महाराणा मोकलजी के एक तो वेर का कारण यह हुआ । दूसरा खानजादा ने अजमेर में कब्जा कर लिया था । उस के मनुष्य मेवाड़ की सीमा में जाकर उपद्रव करने लगे । तब महाराणा मोकलजी ने खानजादा पर अजमेर जा जाकर दो वेर आक्रमण किया था, परंतु उस में खानजादा की विजय हुई । तीसरी वेर महाराणा ने फिर अजमेर पर चढ़ाई की । उस समय महाराणा के सेनापति राव रणमल्लजी थे । उधर खानजादा की तर्फ से दो सेनापति फीरोज और महम्मद थे । परस्पर महाघोर संग्राम हुआ । उस में फीरोज और महम्मद राव रणमल्लजी के हाथ मारे गए । महाराणा की विजय हुई । उस विषय का पद्य महाराणा मोकलजी के वर्णन में कुंभलगढ़ की संवत् १५१७ की मामादेव की प्रशस्ति में यह है:—

“पीरोजं समहंमदं शरशतैरापात्य यः प्रोह्लासत् ।

कुन्तमात निपातदीर्णहृदयांस्तस्यावधीदन्तिनः ॥ २२१ ॥”

इसी विषय का वार्डिक में राव रणमल्लजी के वर्णन का यह पद्य है:—

छप्पय

“जुटे राव कमघज निहस भांजे घड़ निसहर,
सारीखां महमंद मुँहे ऊडाड़िं असिंभर ।
इम कहतौ ऊठियो समै रावतां सहस्सां,
सेन तणा पेरोज दिसा ऊधरणा दरस्सां ।
मारिया मेछु गज मारिया मलिक महमंद मारियो,
रणमल्ल विणट्टौ सांफलौ भौकल तणौ सुधारियो ॥ १ ॥”

“महमंद जिसा भच्छर वडै वूहां ज्यां रणमल्ल वर ।
नागौर नारि रोवै नित्ं थिउ घसंत अवसंत घरर ॥”

१. महमंद सहित पीरोज को सैकड़ों बाणों से गिरा कर, तीक्ष्ण भालों से उस के हाथियों के हृदय विदीर्ण कर के हाथियों को मारा ।
२. राठोड़ राव युद्ध में जुटा । उस ने सेना का विध्वंस कर तलवार से महमंद जैसे धीरों को मारा । राव हजार रावतों के बीच में ऐसे कहता उठा कि पीरोज की सेना को मारने का यह समय है, ऐसे कह कर पीरोज की सेना को दशों दिशाओं में भगा दिया । म्लेच्छों को मार, हाथियों का संहार कर, फिर मलिक महमंद को मारा । इस तरह रणमल्लजी ने मोकलजी के विगडे हुए मामले को सुधारा ॥१॥ महमंद जैसे शत्रु को, जिस के पास बड़ा व्यूह था, मारा । जिस से नागौर की स्त्रियां नित्य रोती हैं कि जो घर बसते थे उजड़ हो गये ।

यह युद्ध अजमेर के समीप जैत्राई नामक ग्राम में हुआ था। शिलालेख का पद्य कहता है कि फीरोज और महम्मद को महाराणा मोकलजी ने मारा था। और वार्डिक का प्राचीन पद्य यह बतलाता है कि फीरोज और महम्मद राठौड़ राव रणमल्लजी के हाथ से मारे गये थे। जिस से ऐसा जाना जाता है कि वे मारे गए राव रणमल्लजी के हाथ से। क्योंकि राव रणमल्लजी मोकलजी के सेनापति थे। चाहे मारे कोई। परन्तु नाम स्वामी का ही होगा है। कहावत है 'लड़े सिपाही और नाम मालिक का।'

सत्तार्जी और रणधीरजी दोनों मंडोवर में निवास करते हैं। दोनों भाइयों के पुत्र हुए। सत्ता के नरवद और रणधीर के नापा। नरवद महापराक्रमी, वीर और अत्यन्त बुद्धिमान् था, परन्तु कुटिलता में कम नहीं था। एक दिन उस ने विचार किया कि रणधीर भूमि की आय में से आध लेता है, वह क्यों दिया जाय? अब रणधीर को आध नहीं देंगे, वहाँ से निकाल देंगे। नरवद इस विचार में है। एक दिन रु० ४००) आये। नरवद ने उन में से रणधीर को आध का हिस्सा नहीं दिया। इकल्ला ले बैठा। कुछ दिन हुए एक दिन कहीं से एक कमान (धनुष) उपहार में आई। नापा ने उस कमान को खींच कर तोड़ डाला। तब नरवद ने कहा कि भाई! यह क्या किया? तुम से भी गई और हम से भी गई। तब नापा ने कहा कि भूमि का कर जो आता है उस में से आधा हिस्सा मेरा है। आप को स्मरण है ४००) रुपये आये थे उस में से आधे रुपये २००) मुझे क्यों नहीं दिये गये? तब नरवद ने रु० ४००) की थैली मँगा कर उस में से रु० २००) नापा को दिये। परन्तु उसी क्षण उस के मन में यह लगी कि किसी तरह यह मरवा दिया जाय। यही सोचता हुआ वह उठ कर घर पर गया। नरवद पाली के सोनगरों का भानजा और नापा जँवाई था। नरवद ने अपनी भाम्नी से कहा कि 'भाम्नीजी! आप को वल्लभ मैं किवा नापा?' उस ने उत्तर में कहा कि मेरे तुम दोनों समान हो। परन्तु तुम कुछ विशेष। कारण यह कि हम तुम्हारे देश में निवास करते हैं। तब नरवद ने कहा कि नापा को विष होना चाहिये। उस ने कहा कि यह कार्य मुझ से कैसे हो सकता है? तब नरवद ने एक दासी को लोभ देकर उस के द्वारा विष दिलवा कर नापा का काम तमाम किया। अब नरवद ने रणधीर को मारने के लिये सेना सग्रह करना शुरू किया। रणधीर ने अपने मनुष्यों से पूछा कि नरवद सेना इकट्ठी क्यों करता है? तब रणधीर के मनुष्यों ने नरवद के मुत्सद्दी कामदारों से पूछा कि यह कटक किस के लिये एकत्र किया जाता है? उन्होंने कहा कि हमें तो खबर नहीं, नरवद जानें। वहाँ कुछ पता नहीं लगा। तब वे मनुष्य दयाल नामक मोदी के यहाँ जा बैठे; क्योंकि

दयाल मोदी के साथ नरवद के कुछ सलाह हुआ करती थी और रणधीर ने दयाल का बाल्यावस्था में भरण पोषण किया था। रणधीर के मनुष्यों ने दयाल के यहां से सामान तुलाया। दयाल ने रणधीर के मनुष्यों को अन्य सब सामग्री दे दी परन्तु घी नहीं दिया। तब उन्होंने मोदी से कहा कि 'दयाल ! घृत क्यों नहीं देता है ?' तब दयाल ने "काले के पीला बहुत ही है।" इतना कह कर घृत तोल दिया। वे सामग्री ले भोजन कर पीछे रणधीर के पास गये तब रणधीर ने पूछा, 'तुम को ज्ञात हुआ कि कटक का संग्रह किस के लिये होता है ?' तब उन्होंने कहा कि हमें तो कुछ पता नहीं लगा। तब रणधीर ने कहा कि दयाल मोदी ने भी कुछ कहा है ? उन्होंने कहा कि महाराज ! और तो उस ने कुछ भी नहीं कहा 'काले के पीला बहुत ही है' इतना कह कर हम को घृत दिया था। तब रणधीर ने कहा कि विचारा दयाला और क्या कहता, काला मैं पीला मेरे सुवर्ण। उस पर यह कटक है। अर्थात् मेरे ऊपर कटक है। तब रणधीर ने भी सेना एकत्र की। समस्त राजपूतों का वेतन पूरा दे दिया गया। समस्त राजपूतों ने कहा कि हम आप के साथ हैं। पश्चात् रणधीर महाराणा मोकलजी के पास मेवाड में गया। प्रथम वह रणमल्लजी से मिला और उन से कहा कि चलो आप को मंडोवर दिलाऊं। आप को शपथ राव चूंडाजी ने कान्हा से भूमि लेने का लिवाया था न कि सत्ता से। सत्ता का भूमि पर क्या अधिकार है ? आप चलिये। फिर महाराणा से मिला। महाराणा ने कहा कि मामा ! आप कैसे आये ? तब रणमल्लजी ने कहा कि ये हमें मंडोवर दिलाने को आये हैं। तब राणाजी ने पूर्व पराजय का स्मरण कर के रणमल्लजी को कहा कि हम भी चलेंगे। अब महाराणा मोकलजी अपनी सेना ले रणमल्लजी और रणधीरजी को संग लिये मंडोवर आये। तब सत्ता ने नरवद से कहा कि तुम भी नागोरी खान को ले आओ। नरवद रवाना हो एक कोस गया, इतने में रात्रि हो गई, तब वहां से पीछे लौट आया। सत्ताजी को नरवद के आ जाने की खबर नहीं थी, नरवद अपने भाता पिता की वार्ता सुनने को गुप्त रीति से एकान्त में जा बैठा। सत्ताजी सोनगरी रानी को कहने लगे। 'सोनगरी ! नरवद जानता है कि पिता कु-पिता हो गया है जो रणधीर को आध देता है ; परन्तु यह निश्चित जानो कि रणधीर के बिना मंडोवर रहने का नहीं है। अब नागोरी खान को लेने को गया है ; परन्तु खान अब आवेगा नहीं। वह रणमल्लजी के हाथ देख गया है। अच्छा हुआ। मैं काम आऊंगा, इतने में नरवद चोल उठा कि मुझे नागोरी खान के वास्ते क्यों भेजते हैं ? मैं खुद लड़ूंगा। मैंने भी प्रतिज्ञा कर ली है, मैं काम आऊंगा। तब सत्ताजी

ने कहा कि मैं यही कहता था, तब नरवद ने नकारा वजवा कर युद्ध का आरम्भ किया। नरवद रण भूमि में घायल हो कर गिरा। एक आंख फूटी, और उस के अच्छे अच्छे बहुत से राजपूत मारे गये। नरवद के योधों में एक ईंदा जाति का क्षत्रिय ऊदा उगमणोत बड़ा वीर, धर्म कर्म वाला बड़ा ठाकुर था, ऊदा के ६० प्रण थे, जिन में ५६ तो और थे और एक प्रण यह था कि स्वामी के अगाड़ी युद्ध करना और प्रहारों से शरीर जर्जरित हो जाने पर भी स्वामी को आज्ञा विना भूमि पर न गिरना। समरांगण में परस्पर युद्ध हो रहा है, दोनों ओर की सेना युद्ध करते छुक गई है, जिस में नरवद की बहुत सी सेना मर चुकी है, कुमार नरवद भी प्रहारों से पूर्ण होकर पृथ्वी पर पड़ा

एक ख्याति में यही विषय इस प्रकार लिखा है। नरवद और रणधीर के पटती नहीं थी। तब रणधीर रणमल्लजी के पास चला गया। रणमल्लजी ने उन का अत्यन्त आदर सत्कार किया और उन को महाराणा को कह कर ४५ गांवों का पट्टा दिलवा दिया। रणधीर जिस अभिप्राय से रणमल्लजी के पास गया था, अवसर पा कर उस ने रणमल्लजी से कहा कि सत्ता मंडोवर का मालिक बना बैठा है, आप सोभत में पड़े हैं; यहां क्या खायेंगे? आप चलिये। सत्ता की क्या सामर्थ्य है कि वह आप के साम्हने ठहर सकै? मंडोवर आप के योग्य है। तब रणमल्लजी ने कहा कि हम वहां से पिता की आज्ञा से आये थे तब हमने कहा था कि हमारे तुम्हारे पृथ्वी से कुछ सरोकार नहीं। हमारा यह वचन हमारे स्मृति पथ में है। तब रणधीर ने कहा कि जिस कान्हा के लिये आप ने कहा था वह कान्हा तो अब है नहीं, वचन उस के लिये था। सत्ता के वास्ते आप के कोई प्रतिज्ञा की हुई नहीं है। मंडोवर सत्ता से लेकर जोधा को क्यों नहीं दे देते हो? वहाँ का सर्व वृत्तान्त मैं जानता हूँ। तब रणमल्लजी ने कहा आप कहेंगे वैसा करेंगे। फिर रणमल्लजी, रणधीरजी और कुमार जोधाजी तीनों ने मिल कर सलाह करके यह निर्धारित किया कि आपन छल से मंडोवर लेंगे। फिर सत्ताजी के पास मनुष्य भेज कर विज्ञप्ति की; आज्ञा हो तो हम आप के चरणों में उपस्थित हों। आप से मिलें बहुत समय हो गया है। सत्ताजी भले मनुष्य थे। उन्होंने पीछा कहलाया, जब तुम्हारी इच्छा हो मिल सकते हो। तुम्हारा घर है। तब रणमल्लजी ने गोडवाड़ में जो राणाजी के अच्छे २ आदमी थे उन में से कुछ लिये, कुछ अपने मनुष्य एकत्र किये। वहाँ से रवाना हो गांव विराही में डेरा किया। वहाँ से सत्ताजी के पास खबर भेजी। तब सत्ताजी ने कुमार नरवद को कहा कि तुम्हारा सच्चा हम से मिलने को आता है, तुम साम्हने जाकर उन्हें ले आओ। नरवद ५००-६०० मनुष्य लेकर साम्हने गया। रणमल्लजी गांव विराही से कूच कर गांव सांगी आये, जो मंडोवर से ३-४ कोस पर है। रणमल्लजी ने नरवद को देखते ही उस पर हमला कर दिया। इस युद्ध में नरवद घायल हो कर गिरा और उस के बहुत से राजपूत मारे गये।

है ; जब तक नरवद खड़ा रहा तब तक राजपूतों ने पैर नहीं छोड़े, परन्तु नरवद के गिरने पर उस के राजपूतो के पैर उखड़ गये। रणमल्लजी की विजय हुई। रणमल्लजी, रणधीर और जोधाजी ने रणखेत को सम्हाला, जिस में नरवद के २५५-३०० मनुष्य और रणमल्लजी के ६०७० पड़े मिले। रण के मध्य में कुमार नरवद पड़ा है उस से १० कदम पर ईंदा उगमणोत ऊदा घावों से पूर्ण तलवार की नोक पृथ्वी पर टिकाये तलवार के सहारे खड़ा घूम रहा है। उस के पास ही पड़े हुए नरवद के ऊपर एक गृध्र बैठा है और नरवद की आंख निकालने में लगा है। इतने में ऊदा की दृष्टि नरवद के ऊपर पड़ी। ऊदा ने देखा कि मेरे स्वामी की आंख मेरे देखते गृध्र निकाले, यह मैं कैसे सहन करूँ ? ऊदा तलवार के सहारे खड़ा है। नीचा हो नहीं सकता। और तलवार के फँकने में उस ने यह सोचा कि शायद तलवार नरवद के न लग जाय, और मैं भी तलवार छोड़ने से गिर पडंगा, ऐसा विचार कर के उस ने अपने शरीर के मांस के पिएड, जो कटे हुए दोनों ओर लटक रहे थे उन में से एक पिएड, दाहिने हाथ से तोड़ कर गृध्र के ऊपर फँका ; और कहा कि मेरे स्वामी की आंख क्यों निकालता है ! आज तो मेरे स्वामी ने तुम्हारे वास्ते बड़ा ही सुभिक्ष कर दिया है ऊदा ने मांस का पिएड फँक कर नरवद की आंख घचा दी, और एक आंख पहले फूट चुकी थी। कोई कहता है, तीर से फूटी थी कोई कहता है, गृध्र ने ऊदा के देखने से पहले निकाल ली थी। कुछ भी हो, एक आंख फूट चुकी थी। ऊदा उसी तरह खड़ा है, उस को रणमल्लजी ने देख कर कहा कि 'धन्य है मारवाड़' जिस में ऊदाजी जैसे रत्न उत्पन्न होंगे। रणमल्लजी ने ऊदाजी की और भी बहुत प्रशंसा की। ऊदा के प्रण था कि वह स्वामी की आशा बिना गिरता नहीं, और उस का स्वामी नरवद अचेत पड़ा है, तब रणमल्लजी ने ऊदा का कष्ट देख कर ऊदा को कहा कि ऊदाजी आप का स्वामी नरवद अब अचेत पडा है, और हम भी आप के स्वामी ही हैं। आप स्वर्ग को सिधारिये। नरवद रणमल्लजी का शब्द सुन कर पडा हुआ ही बोल उठा कि इस काले ने मेरा पीला बहुत खाय है, और आप मालिकी करते हैं। इतना कह कर नरवद ने ऊदा से कहा कि ऊदाजी ! आप स्वर्ग को सिधारिये। कष्ट बहुत होता है। नरवद का घाम्य सुनते ही ऊदाजी तुरन्त गिर पड़े। रणमल्लजी अपने भाई रणधीर और पुत्र जोधा के साथ रणभूमि को सम्हाल, घोड़ों पर सवार हो, मंडोवर को चले। मंडोवर में जा, राजभवन के आगे खड़े रह, अपने दो मनुष्य भेज कर सत्ताजी को कहलाया कि कोट छोड़ कर आप चले जाइये। सत्ताजी और नरवद आसोप चले गये। कोई लिखता है, महाराणा के मनुष्य नरवद को मेवाड़ ले गये और सत्ताजी भी मेवाड़ चले गये

थे। नैणसी लिखता है कि नरबद को तो मेवाड़ वाले ले गये और सत्ताजी को रणमल्लजी ने मंडोवर के किले में रहने का कह दिया था। जिस से सत्ताजी मंडोवर में रहे। और नैणसी एक ठोड़ सत्ताजी का मेवाड़ में जाना और वही उन की मृत्यु होना लिखता है, जिस से जाना जाता है कि सत्ताजी प्रथम रणमल्लजी के कहने से मंडोवर में रहे हों; फिर नरबद के बुलाने से मेवाड़ चले गये हों और सत्ताजी का आसोप जाना लिखा है सो सत्ताजी शायद मंडोवर से निकल कर मेवाड़ जाने से पहले आसोप गये हों और वहाँ से मेवाड़ गये हों तो संभव है। इस तरह रणमल्लजी ने मंडोवर सत्ताजी से छीन कर उस पर अपना अधिकार कर लिया। तदनन्तर मंडोवर में पांच चार मास रह कर रणमल्लजी पीछे महाराणा मोकलजी के पास चित्तौड़ गये। वहाँ रह कर रणमल्लजी ने मेवाड़ के राज्य का पूर्ण प्रबन्ध कर, उसे बलिष्ठ और वैभवशाली बना कर उन्नति के शिखर पर पहुंचा दिया था। और मुसलमानों को परास्त करके अजमेर आदि मेवाड़ के राज्य में शामिल कर दिये गये थे। परन्तु सीसोदियों को यह सहन नहीं होता था। वे सदा घात में ही लगे रहते थे।

महाराणा मोकलजी के चाचा व मेरा नाम के दो पासवानिये चचा थे सीसोदिया चूंडा मांडू चला गया था, तब से ये दोनों महाराणा मोकलजी के पास रहते थे। मोकलजी उन पर शुभ दृष्टि रखते थे, इन की और सीसोदिया चूंडा की सलाह एक थी। मेवाड़ के राज्य में राव रणमल्लजी का दखल होने से चूंडा और चाचा मेरा आदि प्रायः समस्त सीसोदिया मोकलजी से संतुष्ट थे। मन में बड़ा द्वेष रखते थे। उन का व्यवहार देख कर रणमल्लजी ने मोकलजी से कहा कि आप बड़े हैं, आप किसी बात का ध्यान नहीं रखते हैं, परन्तु मैं आप को सावधान कर देता हूँ कि आप इन चाचा मेरा का खयाल रखियेगा। ये दरबार में आते हैं तब इन की दृष्टि हम बुरी देखते हैं। आप इन का विश्वास कदापि न करिये, सावधान रहियेगा। यदि ग्राफिल रहेंगे तो हानि की संभावना है। तिस पर महाराणा ने कहा 'ये क्या कर सकते हैं? इन के हाथ ही क्या है? आप निश्चिन्त रहिये।' ऐसे कह कर उन के कथन को टाल दिया। कुछ ध्यान नहीं दिया। तब रणमल्लजी ने फिर भी कहा, तिस पर मोकलजी मन में अप्रसन्न हुए, बुरा माना, रणमल्लजी लख गये; तथापि कुछ दिन चित्तौड़ में ठहर कर मंडोवर चले आये।

रणमल्लजी ने मेवाड़ से पीछे आकर नागोर लेने का प्रयत्न किया। उस समय नागोर के मुसलमान असावधान थे। क्योंकि रणमल्लजी तो अधिकतर मेवाड़ में रहते थे; और दूसरा कोई प्रबल पड़ोसी था

ही नहीं, इसलिये वे लोग सदा भोग भोगने में लीन रहते थे। रणमल्ल जी के वे आदि वैरी थे, रणमल्लजी ने उन की वह दशा देख कर नागोर जा, उन्हें मार कर नागोर ले लिया। रणमल्लजी तब से नागोर रहने लगे, और जोधाजी को मंडोवर में रख दिया।

राणा खेता के बड़हन के पेट से जन्मे हुए चाचा और मेरा नाम के दो लड़के थे। एक समय महाराणा मोकलजी शिकार खेलने गये थे, चाचा मेरा भी उन के साथ थे, मार्ग में जाते किसी अपरिचित वृद्ध को देख कर महाराणा ने अपने किसी सामन्त को पूछा कि यह कौन सा वृद्ध है? तो उस ने महाराणा से कहा कि इस बात को चाचा मेरा अधिक जानते हैं, इन से पूछिये। महाराणा ने उन को साधारण भाव से पूछ लिया। इस बात से चाचा मेरा को अत्यन्त क्रोध उत्पन्न हुआ। उन्होंने अपने मन में यह समझा कि महाराणा हमें बड़हन के पुत्र समझ कर दिल्लीगी करते हैं। फिर क्या था? उन के हृदय में क्रोधाग्नि धधकने लगी। क्रोध एक ऐसी वस्तु है कि उस से आक्रान्त हो जाने पर मनुष्य को फिर भला बुरा कुछ नहीं दीखता। उस के वश हो जाने से मनुष्य अधम से अधम काम कर बैठता है। चाचा मेरा ने सहायता के लिये पँवार महपा को, जो चूंडा सीसोदिया का पदवाला था, अपने शामिल लेकर सलाह की कि किसी प्रकार महाराणा मोकलजी को मार देना चाहिये। ये तीनों उस कुकर्म में सहमत हो गये। जैसे चाचा मेरा ने महिपा पँवार को अपने पक्ष में ले लिया था, वैसे डोडिया मलेसी को भी, जो महाराणा मोकलजी के सदा सर्वदा समीप में रहता था, अपने शामिल करना चाहा। और उस को अपने शामिल करने के लिये उन्होंने यहाँ तक प्रयत्न किया कि वे उस के घर पर गये, और उस को अनेक प्रकार का लोभ दिखाया, परन्तु वह किसी प्रकार उन के समिलित नहीं हुआ। राव रणमल्लजी को जासूसों द्वारा इस बात की खबर मिल गई थी इसलिये उन्होंने महाराणा मोकलजी को इस बात से सचेत भी कर दिया था कि चाचा मेरा आप पर घात करेंगे, आप सावधान रहना। फिर रणमल्लजी तो अपने देश मारवाड़ चले गये थे।

महाराणा मोकलजी की वहिन, जिस का नाम लाल वार्ड था, गागुरण के अधिपति खीची अचलदासजी की व्याही थी। राजपूताने में विवाह के समय यह रीति है कि जिस समय कन्या दान किया जाता है उस समय कन्या का दाहिना हाथ वर के दाहिने हाथ में पकड़ा दिया जाता है। उसे 'हथलेवा जोड़ना' कहते हैं। फिर जब तक विवाह की रीति रश्म होकर समाप्त होती है तब तक उसी तरह डूल्हा दुलहन के हाथ परस्पर पकड़े हुए रहते हैं। विवाह विधि के

अन्त में वर के हाथ से कन्या का हाथ छुड़ाया जाता है उस को 'हथलेवा छोड़ना' कहते हैं। राजपूतों में यह रीति है कि हथलेवा छोड़ने के समय वर जो कुछ मांगता है श्रद्धानुसार वर को दिया जाता है। उस रीत्यनुसार अचलदासजी से कहा गया तो उन्होंने अन्य कुछ भी वस्तु न मांग कर यह याचना की कि मुझ में कभी विपत् पड़े उस समय आप मुझे सहायता प्रदान करें। महाराणा ने स्वीकार किया। फिर जब गागुरण पर मुसलमानों ने आक्रमण किया तब उन्होने याचनानुसार प्रतिज्ञा पूर्ण करने के लिये महाराणा मोकलजी के पास अपने पुत्र को भेज कर कहलाया। महाराणा मोकलजी 'प्राण जाहिं वरु वचन न जाहिं' के अनुसार सेना ले उन की सहायतार्थ गागुरण को चले। महाराणा का डेरा मदारिया गांव में था। कोई लिखता है वाघोरिया गांव में था, वहां अवसर देख कर चाचा मेरा ने सेवा करते हुए महाराणा मोकलजी को मार डाला। उस समय महाराणा के पास हाडी रानी और डोडिया मलेसी के अतिरिक्त दूसरा कोई नहीं था। चाचा मेरा एकदम महाराणा के समीप आने लगे, उस समय महाराणा ने मलेसी से कहा कि ये यहां क्यों आते हैं? तो मलेसी ने महाराणा से कहा कि पहले ही रणमल्लजी ने-आप को कह दिया था कि आप इन से सचेत रहना। और मैं भी इन की कुत्सित दृष्टि को देख चुका था, परन्तु आप का उस ओर ध्यान न देख कर अज्ञ नहीं कर सका। अब तो आप अपने नेत्रों से प्रत्यक्ष देख रहे हैं। इस प्रकार महाराणा और मलेसी परस्पर वार्तालाप कर रहे थे, इतने में चाचा, मेरा अपने सभे हुए राजपूतों के साथ दूट पड़े। बड़ी लड़ाई हुई। वहां महाराणा के हाथ से ६, हाडीरानी के हाथ से ५ और डोडिया मलेसी के हाथ से ५, कुल १६ राजपूत मारे गये। परन्तु महाराणा भी इस युद्ध में बच न सके। चाचा और महिषा कुछ जखमी हुए। ये लोग तो महाराणा के साथ उनके पुत्र कुंभा का भी काम तमाम करना चाहते थे, परन्तु राजपूतों ने उन को बचा लिया।

मुहणोत नैणसी लिखता है कि कुंभा वहां से भाग कर एक पटेल के घर पर आया। उस पटेल के यहां दो घोड़ियां थी। कुंभा ने पटेल से घोड़ी मांगी तो पटेल ने कहा कि घोड़ी तैयार है, परन्तु आप ऐसा करें। एक घोड़ी पर तो आप सवार हो जाइये, और एक को काट डालिये। नहीं तो पीछे शत्रु आवेगे, यह घोड़ी उन के हाथ पड़ गई तो शत्रु आप को पहुंच जायेंगे। कुंभा ने वैसा ही किया। घोड़ी पर सवार हो कुंभा सीधा पहाड़ों में होता हुआ चीतोड़ चला गया। पीछे

से शत्रु-सेना आई। उस ने पटेल से पूछा कि कुंभा कहां है? तो पटेल ने कहा कि मेरे यहां दो घोड़ियों थीं उन में से एक पर सवार हो कर चला गया। तब उन्होंने दूसरी घोड़ी तलाश की। क्योंकि उन के घोड़े थक गये थे। देखते हैं तो घोड़ी कटो हुई पडी है। तब शत्रु-सेना निराश हो पीछे लौट गई। चाचा राणा बन गया। और पंवार महाराज उस का प्रधान हुआ।

कुंभा ने चीतोड़ में जाकर राव रणमल्लजी के पास अपना मनुष्य भेज कर कहलया कि यहां तो आप के कहने पर ध्यान न रखने से यह दशा हुई है। अब आप कुछ कर सकते तो सहायता करें। उस समय राव रणमल्लजी नागौर में थे। उन को अपने भानजे मोकलजी का सदा बहुत ही अधिक ध्यान रहा करता था। एक दिन राव रणमल्लजी ने अपने सरदारों से कहा कि आज कल चीतोड़ के समाचार नहीं आये। क्या ध्यान है? रणमल्लजी इस ध्यान में थे : इतने में कुंभाजी का पत्र लेकर चीतोड़ से एक मनुष्य आया। उस ने पत्र देकर कहा कि महाराज! मोकलजी मारे गये। मोकलजी को मार कर चाचा मेवाड़ का मालिक बन गया है। फिर आपने कुंभा का पत्र पढ़ा। उस में भी वही वृत्तान्त लिखा हुआ था। रणमल्लजी अपने भानजे की मृत्यु के समाचार पढ़ कर अत्यन्त शोकाकुल हुए। फिर स्नान कर जलाञ्जलि दे कर कहा कि मेरा जीना जगत् में तभी सफल है, जब मैं शत्रु को मार कर वैर का बदला लूं। तदनन्तर सिर से पगड़ी उतार पोतिय बाध कर कहा कि मैं पगड़ी तभी बांधूंगा कि जब शत्रु का समूल उन्मूल करूंगा। फिर रणमल्लजी अपनी राठोड़ सेना को सभ कर मेवाड़ को चले। रणमल्लजी का ताप उन से कब सह जा सकता था? रणमल्लजी के आने के समाचार सुनते ही उन का गला सूख गया, और भाग कर पई के पहाड़ों में चले गये। जहां उन्होंने अपने निवास के लिये किला बनाया था। जिसे राताकोट कहते हैं। रणमल्लजी ने बालक कुंभा को चीतोड़ के राजसिंहासन पर बिठलाया। फिर वहां से जाकर उन पहाड़ों को घेरा जहां चाचा व मेरा चले गये थे। रावजी ने जाते ही उस पहाड़ के सब रास्ते रोक दिये। रणमल्लजी को शत्रु-संहार का उद्योग करते द्युः महीने हो गये हैं परंतु पहाड़ों में कुछ बाध नहीं लगता है। रणमल्लजी बड़े विचार में पड़े हुए हैं, इतने में अकस्मान् एक मेर आया, जिसे रणमल्लजी ने वहां से निकाल दिया था। उस ने आकर रणमल्लजी से कहा कि 'यदि मेरे नाम दीवान का परवाना हो जावे तो मैं आप को पहाड़ पर जाने का मार्ग बतला सकता हूं।' रणमल्लजी और क्या चाहते थे? उन्हें तो इसी बात की अपेक्षा थी। रावजी ने तुरंत उस मेर को महागण

की और से परवाना कर दिया। तब मेर ने रावजी से कहा कि आप एक मास और ठहर जाइये। सिंहनी के वच्चा हुआ है, जिससे अभी मार्ग बन्द है। नैणसी इसी प्रसंग को इस प्रकार लिखता है।” पर्ई के पहाड़ों में उरली तर्फ एक भील रहता था। उस के पिता को राव रणमल्लजी ने मार दिया था। इस लिये चाचा सदा उस का पन्न किया करता था। एक दिन रणमल्लजी इकल्लं घोड़े पर चढ़ कर शत्रु की शोध में निकले थे। दैव-वश उसी भील के घर पर जा पहुँचे, भील तो उस समय घर में नहीं था। उस की माता थी। रणमल्लजी ‘वहन’ ऐसा संबोधन कर के उस के पास जा बैठे। भालणी ने कहा ‘वीरा ! तुम ने हमारे साथ बहुत बुरा वर्ताव किया है। परन्तु तुम घर पर चले आये हो ; अब क्या ? अस्तु। अब आप घर में आ जाइये और सो जाइये। उस के कथन से रणमल्लजी घर में जा कर सो रहे। थोड़ी देर में पाँचों भाई भील आये। माता का भोजन के लिये कहा। माता ने भोजन की तैयारी करी। उस समय भीलों की माता ने अपने पुत्रों को पूछा कि “यदि इस समय राठौड रणमल्ल यहां चला आवे तो तुम क्या करो ? तब भीलों ने यह कहा कि और क्या करे ? उसे मारै।” तब भीलणी के बड़े बेटे ने कहा कि “यदि रणमल्ल घर पर आ जाय तो हम उसे नहीं मारै।” तब माता ने कहा कि शावास ! धन्य है तू। शत्रु घर पर आ जाय तो उसे कभी न मारना चाहिये। फिर रणमल्लजी को आवाज़ दी। वीरा ! आव। तब रणमल्लजी बाहिर आये। भीलो से मिले। भीलों ने उनका अत्यन्त आदर सत्कार किया, और यथोचित सेवा की। फिर भीलों ने रणमल्लजी से कहा कि आप यहां मरने के लिये क्यों आये हैं ? तब रणमल्लजी ने कहा कि मैंने प्रतिज्ञा की है कि मैं अब तब खाऊंगा जब चाचा, मेरा को मार लूंगा। तब भीलों ने कहा कि अब हम आप को कुछ नहीं कह सकते। रणमल्लजी वहां से पीछे अपने डेरे पर आये और सेना लेकर पर्ई पहाड़ के नीचे ठहरे। तब भीलो ने कहा कि पर्ई के पहाड़ में एक सिंहनी है, वह मनुष्यों को देख कर गर्जना करेगी, जिस से शत्रु सावधान हो जायेंगे। आप कुछ विलम्ब करें, हम उपाय सोचेंगे। परन्तु रणमल्लजी को अत्यन्त त्वरा लग रही थी। पहाड़ में एक पगडंडी हो कर चढ़े। पीछे उन की सेना चली। जब सिंहनी के स्थान के समीप पहुँचे तब सिंहनी ने शब्द किया। रावजी ने अपने पुत्र अड़माल को आज्ञा दी कि मार्ग साफ करो। अड़माल ने जाते ही तलवार के एक ही प्रहार से सिंहनी के दो टुक कर दिये। इतने में ऊपर के शत्रुओं ने परस्पर कहा कि सावधान हो जाना चाहिये। सुनते हो, सिंहनी गर्जना करती है। परन्तु सिंहनी एक ही बेर बोली थी, दूसरी बेर तो अड़माल ने उसे बोलने ही नहीं दिया। जिस से शत्रुओं का विश्वास

हो गया था कि कोई जानवर उस के पास चला गया है जिस से बोल उठी है। इतने में रणमल्लजी घोड़ों को नीचे रख कर स्वयं पहाड़ के ऊपर चढ़े और सीधे दरवाजे पर गये। दरवाजे के बरछी का प्रहार किया। तब उन लोगों ने कहा कि यह बरछी तो रणमल्लजी की ही जैसा प्रहार प्रतीत होता है। फिर ज्ञात हुआ कि स्वयं रणमल्लजी ही है। वहां चाचा, मेरा से युद्ध हुआ उस में वे दोनों मारे गये। और महपा पँवार स्त्री के वस्त्र पहन कोट कूद कर निकल गया। वह वहाँ से भागा हुआ मांडू के बादशाह के पास पहुँचा; जहाँ मोकलजी का बडा भाई चूंडा गया था। रणमल्लजी शत्रु को मार चीतोड़ आये। चीतोड़ का स्वामी महाराणा कुंभा बालक था इसलिये मेवाड़ का प्रबन्ध राव रणमल्लजी को करना पडा। महाराणा मोकलजी की मृत्यु संवत् १४६० में होना मेवाड़ के इतिहास में लिखा है। वह यथार्थ है। क्योंकि महाराणा कुंभा का शिलालेख संवत् १४६१ का देलवाड़ा में मिल गया है।

दूसरी ख्याति पुस्तक में यह वृत्तान्त इस भाँति लिखा है:—'महाराणा मोकलजी के निकट पँवार महपा प्रधान था। उस के और चाचा, मेरा के परस्पर प्रीति थी। चाचा, मेरा और महपा इन तीनों ने सहमत होकर महाराणा मोकलजी और कुमार कुंभा को मारने का विचार किया। इन के परस्पर यह सलाह हुई कि महाराणा को महाराजकुमार सहित शिकार के मिस ले जाकर मार दिया जाय। तब चाचा मेरा ने कहा कि बहुत अच्छा। हम पिता पुत्र दोनों को शिकार ले जाते हैं; वहीं एक तालाव खोदा जाता है; तालाव में एक लाखोटा (भिटी का पहाड़ सा ऊँचा टीला होता है उसे लाखोटा कहते हैं) है। उस पर हम दोनों पिता पुत्र को बिठलाते हैं तब महपा ने कहा कि जब दीवान और महाराजकुमार लाखोटे पर बैठ कर इधर उधर देखने लगें, और उन का मन उस में आसक्त हो जाय, तब मैं नकारा बजा दूंगा आप नकारे का शब्द सुनते ही आकर अपना काम कर लेना। यह सलाह ठहरी। दूसरे दिन महपा ने महाराणा से निवेदन किया कि लाखोटा तालाव की खुदाई होती है, वहाँ शक्यों की अच्छी शिकार है। आज आप पधारें तालाव भी देख आवें और शिकार भी करते आवें। दीवान तैयार हो गये। दीवान के साथ कुमार कुंभा भी चला। दीवान और कुमार दोनों तालाव देखने चले। बहुत से राजपूतों को शिकार की सुविधा के लिये चारों ओर बिठा दिया। दीवान पुत्र सहित लाखोटे पर चढ़ बैठे। इतने में महपा ने घोड़े पर का नकारा बजवाया। नकारे का शब्द सुनते ही चाचा व मेरा

१००-३०० सवारों से महाराणा की तर्फ चले। महाराणा ने लाखों की तर्फ सवार दौड़ते आते देख कर महपा को कहा यह क्या बात है? कौन आते है? इन का आना भयंकर प्रतीत होता है। तब महपा ने कहा कि भय की कौन सी बात है? शिकारी हों जैसा प्रतीत होता है। इतने में तो सवार निकट आ पहुंचे। तब कुंभा तो घोड़े पर उतारे हो १०-१५ सवारों से भाग कर चीतोड़ चला गया। चाचा, मेरा ने तुरंत ही मोकलजी को घेर कर मार लिया। मोकलजी को मार कर कुंभा के पीछे गये परन्तु कुंभा तो चीतोड़ पहुंच कर केले के दरवाजे बंद कर बैठ गया था। घड़ी एक पीछे चाचा मेरा प्राये, सब सेना एकत्र की, चीतोड़ को घेरा; मेवाड़ पर अपना अधिकार कर लिया। राजकीय कोष जहां जहां था। सब मंगवा लिया। मेवाड़ के स्वामी बन गये। कुमार कुंभा गढ़ में बैठा है, अत्यन्त चन्ताग्रस्त है, उस समय कुंभा ने पत्र लिख कर रणमल्लजी के पास एक ओठी [उष्मारोही शूतर सवार] भेजा। रावजी नागौर महल के भरोखे में बैठे बाहिर का दृश्य देख रहे थे। देखते है तो एक ओठी दौड़ता हुआ चला आता है; उसे देखते ही रावजी के मन में खटक पड़ा, मोकल का कुशल नहीं। इतने में ओठी आ उपस्थित हुआ। रावजी ने पूछा कुशल है? तब उसने कहा, कुशल कहां? पँवार महपा की सलाह से चाचा, मेरा ने महाराणा मोकल को मार दिया है। कुंभा चीतोड़ में है। चाचा मेरा ने उन को घेर रखा है। वे दरवाजे बन्द किये अन्दर बैठे है। कुमार कुंभा ने कहा है हमारी सहायता शीघ्र करिये। आप की मदद से हमारा उद्धार होगा। यह सुन रावजी अत्यन्त शोकाकुल हुए। कहा 'हम तो पहले ही जानते थे' ये दुष्ट है, कुछ न कुछ कर बैठेंगे। दीवान को भी हम ने कह दिया था। परन्तु उन्होंने ने परवाह नहीं की। अस्तु, अब शत्रु को मार कर पगडी बाँधेंगे, यह प्रतिज्ञा कर मण्डोवर से सेना ले सोभत आये, वहां से फिर सेना ले चीतोड़ गये। चाचा मेरा को खबर लगी कि रणमल्लजी आ गये है तब वे चीतोड़ छोड़ कर छपन के पहाड़ों में पई के पहाड़ में चले गये। रावजी चीतोड़ की ओर अपनी सारी सेना ले कर छपन के पहाड़ों में गये; वहां दो सिंहनी प्रसूता थी उन्हें मार चाचा मेरा को मारा। फिर सीसोदियों के मस्तकों की वेह व्यनाय, बरछियों की चँवरियां कर, धडों के पट्टे बना कर सीसोदियों की तरुणकारी कन्याओं को अपने बन्धु राठोड़ों को व्याहा। चाचा, मेरा ने राजकीय खजानो से जो द्रव्य मंगा लिया था, वह ले कर रणमल्लजी ने पीछे चित्तौड़ में आ, कुंभा को गद्दी विठा कर राज्य का प्रबन्ध किया। और दुष्टों को दण्ड दिया।

टॉड साहिब यह वृत्तान्त दूसरी तरह लिखते है—'कुंभा ने घोर

संकट में पड़ कर मारवाड के राजपुत्र से सहायता मांगी थी। राठौड़ राजा दुराचारियों का दमन करने के लिये सेना ले कर आया, उस ने अपनी और मेवाड की सेना लेकर उन दुष्टों को घेरा तब वे भाग कर पई के पहाड़ों में चले गये। चाचा, मेरा ने वही पर अपने निवास के लिये एक किला बना रखा था, जिसे राताकोट कहते हैं। उदयपुर के चारों ओर जो विशाल गिरिब्रज गोलाकार से विराजमान हैं, उस के शिखर पर राताकोट का टूटा फूटा भाग आज तक भी दिखाई देता है। राताकोट में जाकर वे दुष्ट निर्भय रहने लगे। और पाप पर पाप करने लगे। उन्हीं पापों से उन का सत्यानाश हुआ। सूजा नामक एक चौहान की अनूठा कन्या को पकड़ कर ये दोनों बलात्कार उस दुर्ग में ले आये थे। सूजा बदला लेने के लिये मजदूरों के साथ गुप्त रीति से राताकोट में गया। और वहाँ के जाने आने के समस्त मार्ग देख आया था। वह अपना प्रचण्ड क्रोध शान्त करने के लिये अपने राजा के पास आ रहा था, इतने में राव रणमल्लजी और कुंभार्ज दृष्टिगोचर हुए। उस की आशा लहराने लगी। दोनों हाथों से मुँह को ढक कर रोने लगा। और अपने वंश की कलङ्क कहानी महाराज से स्पष्ट कह डाली। उस की कहानी सुन कर सब का हृदय क्रोध से भर गया। उस राताकोट से थोड़ी ही दूरी पर केलवाडा नाम ग्राम है। सेना ने दिन का समय वहीं व्यतीत किया। रात्रि के होते ही सैनिक राताकोट के किले की ओर चले, और सावधानी से किले पर चढ़ने का विचार करने लगे। शीघ्र ही पर्वत पर लंबी लंबी कीलें टोकी जाने लगीं। उन का और वृक्षों की शाखाओं का सहारा ले लेकर वीरगण ऊपर चढ़ने लगे। रात्रि घोर अधियारी है, तथापि कुछ टिमटिमाते हुये तारागण के प्रकाश में क्रोध और उत्साह के साथ एक दूसरे के अंगरखे का सहारा पा ऊपर चढ़े। शत्रु का बदला लेने के लिये सूजा अत्यन्त मतवाला और उतावला हो गया था। इस लिये वह मार्ग दिखाता हुआ सब के आगे चलता था। सूजा जब पर्वत के ऊँचे स्थान पर चढ़ गया था, तब किरण की दो तीव्र रेखाओं ने उस की दृष्टि को अपनी ओर खींचा। उस ने चकित हो ध्यान में देखा तो ज्ञात हो गया कि एक वाघिनी के प्रकाशमान नेत्रों से वे किरणें सी निकल रही थीं। सूजा घबराया और अपने निकट खड़े हुये राजकुमार को इशारे से वह वाघिनी दिखा कर पीछे हटने लगा। राजकुमार ने उस के मय का कारण देख कर तत्काल उस वाघिनी को तलवार से मार डाला। राजपूत लोग ऐसी बातों का होना शक्य समझते हैं। इस शकुन के होने से दृना उत्साह बढ़ा। धीरे धीरे समस्त वीरगण राताकोट के शिखर पर पहुँच गये। कोई वीर तो दुर्ग की भीत पर चढ़ गया था और कोई चढ़ रहा था कि इतने में

हीं सब से आगे चढ़े हुये भाट का पांव फिसलने से वह भीत के नीचे गिरा। गिरते ही उस का ढोल बज उठा। उस शब्द से चाचा की बेटी, जो कि सो रही थी, जग उठी। कन्या को फिर सुलाने के लिये चाचा ने कहा 'क्यो, क्या डर है? किस का भय है? केवल ईश्वर का भय कर के सुख से सोओ। भादों मास का मेघ गर्ज रहा है। साथ में वर्षा भी हो रही है। इसी कारण से ऐसा शब्द होता है। और कुछ भी नहीं है। हमारे शत्रु इस समय केलवाड़े में हैं, उन की कोई चिन्ता नहीं।' चाचा इस प्रकार कह रहा था कि किले में महाकोलाहल होने लगा। राठौड़ और सीसोदिया वीरगण किले में जाकर महा भयंकर सिंहनाद करने लगे। उस सिंहनाद को सुन कर चाचा का हृदय कम्पायमान होने लगा। वह विस्तर से शीघ्रता पूर्वक उठा और शस्त्र लेकर बाहिर आया ही चाहता था कि इतने में चन्दानह सरदार ने उसे घेर लिया और दो टुकड़े कर डाला। भाई को गिरता हुआ देख कर मेरा भागना चाहता था परन्तु राठौड़ राजकुमार ने उस को भी पकड़ कर ज़मीन पर गिरा दिया। इस प्रकार उन दोनों पापियो को उन के पाप का फल प्राणदण्ड दिया गया। राठौड़ और सीसोदिये धन रत्न लेकर जयध्वनि करते हुए अपने स्थान को गये।'

ऊपर के वृत्तान्त में टॉड साहिव मारवाड़ का राजकुमार लिखते हैं परन्तु राजकुमार नहीं, राव रणमल्लजी ने पई के पहाड़ों में जा कर चाचा मेरा को मारा था। राजकुमार उन के साथ में अवश्य थे।

और कर्नल टॉड साहिव का लेख यह है—“मालवा और गुजरात के नवाबों ने मेवाड़ पर चढ़ाई की तो महाराणा कुंभा एक लाख घोड़े व पैदल और १४०० चौदह सौ हाथी लेकर साम्हने गए। महाघोर संग्राम हुआ। अंत में महाराणा कुंभा मालवी बादशाह महमूदखिलजी को बांध कर चीतौड़ में ले आये।”

और तुहफ़ए राजस्थान नामक पुस्तक में भी ऐसा ही लिखा है। उस में यह लेख है—“इन महाराणा (कुंभा) के वक्त में गुजराज व मालवे के हाकिमों से, जो खुद मुखार बादशाह कहलाने लगे, अक्सर लड़ाइयां रही हैं। बाज देशी किताबों में लिखा है कि संवत् १४६६

तुहफ़ए राजस्थान का कर्ता संवत् १४६६ में महमूद खिलजी की कैद करने की घटना होना लिखता है परन्तु कविराजा श्यामलदास रणमलजी का महमूद खिलजी को कैद करना लिखता है यथा—“महमूद खिलजी को कैद करने से रणमल का अस्त्रियार दिनोदिन बढ़ता ही गया” और रणमलजी संवत् १४६५ में मारे गए थे तब महमूद खिलजी को कैद करने की घटना संवत् १४६५ से पूर्व ही होनी चाहिए। संवत् १४६६ में फिर कुंभा के और महमूद खिलजी के दूसरी लड़ाई हुई हो।

में महमूद मालवी कुंभा के मुकाविले पर किसी जगह शिकस्त का क भागा था इसी की यादगार में किये चित्तौड़ पर बड़ा कीर्तिस्तः याने सितून नामवरी बनाया गया जो अब तक दुरुस्त कायम है ।

और उक्त वार्ता की पुष्टि करता हुआ गाडण शाखा का चार पसायन, जो रणमल्लजी और जोधाजी के समकालीन था, जिस रणमल्लजी और जोधाजी के विषय में कविता लिखी है, अपनी कविता में इस तरह लिखता है—

दोहा ।

“मालव राव विगोवियौ, खिलची खेत चड़ेह ।
रणमल हूं दोवा रचै, दिल्ली पाटण वेह ॥ १ ॥”

भावार्थ—राव रणमल्लजी ने चढ़ाई कर के आये हुए मालवे के राव (वादशाह) खिलजी (महमूद) को रणांगण में पराजित कर के बुरा दिखाया जिस से दिल्ली और पाटण (गुजरात) के दोनों वादशाह रणमल्लजी के ऊपर धावे करने लगे ।

और शिलालेखों में भी महमूद खिलजी की मृत्यु नहीं, किन्तु पराजित होना लिखा है । कुंभलगढ़ के वि० सं० १५१७ के शिलालेख में इस विषय के ये श्लोक है—

“महामदो युक्ततरो न वैप,
स्वस्वामि घातेन धनार्जनस्ते ।
इतीव सारङ्गपुरं विलोड्य,
महम्मद त्याजितवान्महम्म (हाम) दम् ॥ २६६ ॥”

भावार्थ—महमूद पर आक्षेप है कि तूने अपने स्वामी (मोहम्मद गोरी) को मार कर धन उपार्जन किया है इसलिए तुझे इतना मर (अभिमान) रखना उचित नहीं है । मानों इसी कारण महाराण ने सारंगपुर को विलोड़न करते महम्मद (महमूद) के महामद को छुड़ा दिया है ।

मोहम्मद (महमूद) को सारंगपुर में पराजित करके यहां यवतों की असह्य स्त्रियों को पकड़ कर बंदी किया था यह भी उसी शिलालेख से जाना जाता है ।

महमूद खिलजी से प्रथम मालवे का वादशाह होशंग गोरी था । वह हि सन् ८३८ (वि० सं० १४९१) में मर गया तब उस का पुत्र मोहम्मद गोरी हि. सन् ८३८ (वि० सं० १४९१) में गद्दी बैठा । वह एक वर्ष भी राज्य करने न पाया था कि प्रस्तुत महमूद खिलजी ने, जो होशंग का भानजा था, मद्य में विष दिलवा कर उसे मार डाला और स्वयं वादशाह हो गया । वह प्रथम उस का वज़ीर था ।

राव रणमल्लजी ने चाचा, मेरा को मार, चीतोड़ में आ कर वहाँ के राज्य का प्रबन्ध अपने हाथ में लिया। क्योंकि महाराणा कुंभाजी की अवस्था उस समय अल्प थी। जो राजद्रोही थे उन को दंडित कर के सीधा बनाया। जो देश में रहने योग्य नहीं थे उन को देश से बाहिर निकाल दिया। जो सरल स्वभाव वाले थे उन की खातिर की गई। और जो राजभक्त थे उन को आदर सत्कार पूर्वक अधिकारों पर नियत करके संतुष्ट किया। अब मेवाड़ का राज्य सर्व प्रकार ल शांतिमय हो गया है, किसी प्रकार का उपद्रव नहीं है। महाराणा कुंभाजी सुख से राज्य करते हैं, राजा प्रजा दोनों सुखी हैं।

लिख आए हैं कि पँवार महपा स्त्री का वेष धारण करके पई के पहाड़ से निकल गया था। वह वहाँ से भाग कर मालवे के बादशाह के पास गया, जहाँ सीसोदिया चूंडा था। चूंडा और महपा का तब एक था। चूंडा ने बादशाह के पास शिफारिस करके महपा को वहाँ नौकर करा दिया।

राव रणमल्लजी को खबर लगी कि पँवार महपा मांडू गया है और वहाँ नौकर हो गया है। रावजी ने महाराणा कुंभाजी से कहा कि महाराणा मोकलजी की मृत्यु का मुख्य कारण महपा है, उसी की सलाह से यह कुकर्म हुआ है इसलिये उसे अवश्य दंड देना चाहिए। और वह अभी मांडू में है इसलिए मांडू पर चढ़ाई करनी चाहिए। इस चढ़ाई से अपने को दो लाभ हैं। एक तो हत्यारे महपा को दंड मिल जायगा। दूसरा अपने निसर्ग वैरी महमूद को पराजित करने से उस का गर्व गजन होवेगा। महाराणा ने रावजी का कथन मान कर मांडू पर चढ़ाई की।

उस समय मालवे का बादशाह महमूद खिलेजी था। जो अपने मामा होशंग के पुत्र मेहम्मद गोरी को मार कर मालवे का बादशाह हुआ था। नैणसी लिखता है कि महाराणा और राव रणमल्लजी ने मांडू को घेरा और बादशाह को कहलाया कि हमारा अपराधी तुम्हारे पास है उसे हमें दे दो, नहीं तो युद्ध कगे। तब बादशाह ने महपा से कहा कि महपा! अब तुम हमारे पास मांडू में नहीं रह सकते। तब महपा ने बादशाह से विनय पूर्वक निवेदन किया कि मुझ को आप बांध कर मत देना। बादशाह ने कहा कि तुम कहते हो तो तुम्हें हम उन के सुपुर्द नहीं करेंगे। तुम चले जाओ। तब महपा घोड़े पर सवार हो कर निकला। दरवाजे के समीप आया तब घोड़े सहित कोट को कूद गया। घोड़ा तो पडते ही मर गया और महपा वहाँ से भाग कर गुजरात के बादशाह के पास चला गया।

महाराणा और रावणमल्लजी देश को लूटते हुए सांगपुर में आए। वहाँ इन्होंने लूटपाट करनी शुरू की। यह सुन महमूद अपनी सेना लेकर सांगपुर में आया। दोनों में संग्राम हुआ उस में महमूद की पराजय और महाराणा की विजय हुई। नैणसी तो राणमल्लजी और महमूद की लड़ाई में महमूद का मारा जाना लिखता है। और मूदियाड ठिकाने की ख्याति में ऊहड मेडे के हाथ से महमूद की मृत्यु होना लिखा है। परन्तु अन्य प्रमाणों से महमूद की मृत्यु नहीं, किन्तु पराजित होना पाया जाता है।

कर्नल डॉड साहिव और उदयपुर के कविराजा श्यामलदास महाराणा कुंभा का मालवे के बादशाह महमूद खिलजी को कैंद करना लिखते हैं। कविराजा श्यामलदास ने अपने इतिहास वीर-विनोद में लिखा है कि “चाचा, मेरा को मारने और महमूद को कैंद करने से राणमल्ल का अस्त्रियार दिनादिन बढ़ता ही गया।”

त्यक्त्वा दीना दीनदीनाधिनाथा
दीना च्छ्वा येन सारङ्गपुर्याम् ।
योपा. प्रौढाः पारसीकाधिपानां
ताः सख्यातु नैव शक्नोति कोऽपि ॥ २६८ ॥”

भावार्थ—जिस (महाराणा कुंभा) ने सांगपुर में यवनों के अधिपतियों की इतनी तन्त्र खियों को पकड कर कैद किया कि जिन की सख्या नहीं हो सकती। परन्तु जो खियाँ दीन थीं, और जिन के स्वामी दीन थे उन को नहीं पकडा ॥

इस वर्णन में अतिशयोक्ति अवश्य दीख पडती है परन्तु यवनों की खियाँ पकडी गईं उन में कुछ भी सदेह नहीं। और वह पुर जला दिया गया था यह भी उसी में लिखा मिलता है। उस में लिखा है कि मदनमत्त मालवे के स्वामी के मस्तक पर पैर रख कर पुर के लोको के साथ महाराणा कुंभा ने सांगपुर को जला दिया था—

मायन्मालवनाथमूर्ध्नि चरणं दत्त्वा रणोऽग्नीदह-
च्छीसारङ्गपुर सपोग्निकरं कुम्भो धराधीश्वरः ॥ ५४ ॥”

इन प्रमाणों से जाना जाता है कि महमूद खिलजी मालवी के और महाराणा कुंभाजी के युद्ध हुआ था। और कविराजा श्यामलदास के लेख से प्रकट होता है कि उस युद्ध में रावणमल्लजी सेनापति थे। और उन्होंने ही उसे पकडा था। और कर्नल डॉड साहिव ने उस में इतना विशेष लिखा है कि महाराणा कुंभा मालवी बादशाह महमूद खिलजी को बांध कर चीताड़ में ले आए। उक्त दोनों लेखक महमूद खिलजी को कैंद करना लिखते हैं। उन में से डॉड साहिव तो कर्नल

महाराणा कुंभा का ही नाम लिखते हैं । परन्तु कविराजा श्यामलदास जो महाराणा सज्जनसिंहजी का मुख्य मंत्री था, रणमल्लजी का नाम बतलाता है कि "महमूद को कैद करने से रणमल्ल का अस्त्रियार दिनोदिन बढ़ता ही गया" । दोनों का लिखना युक्तियुक्त और संभावित है । उस समय मेवाड़ के मालिक महाराणा कुंभाजी थे । उन की उस समय बाल अवस्था होने से मेवाड़ का सब प्रबन्ध राव रणमल्लजी के हस्तगत था । और सेनानायक भी वे ही थे जिस से स्पष्ट है कि महमूद खिलजी को राव रणमल्लजी ने ही परास्त किया था । परन्तु महाराणा मालिक थे । जय पराजय मालिक की ही गिनी जाती है जिस से टॉड साहिब ने महाराणा का महमूद को पकड़ना लिख दिया है । और कविराजा श्यामलदास ने जैसा हुआ था वैसा लिखा है ।

पारसी इतिहास पुस्तकों में इस विषय का कहीं भी उल्लेख तक नहीं किया गया है । इतिहास पुस्तकों से यह प्रकट है कि महाराणा कुंभा जी के और महमूद खिलजी मालवी के परस्पर झगड़ा चलता ही रहता था । उस को उक्त लेखकों ने कहीं लिखा भी है तो पक्षपात करके लिखा है । तारीख फरिस्ता के लेखक ने उक्त युद्ध की चर्चा बिलकुल नहीं की है जो राव रणमल्लजी के समय में हुआ था । किन्तु उस के अनंतर हि० सन् ८४३ (वि० सं० १४६६) में महाराणा कुंभाजी और महमूद खिलजी के जो युद्ध हुआ था वह वृत्तान्त लिखा है । किन्तु जिस युद्ध में महमूद खिलजी राव रणमल्लजी और कुंभाजी से सारंगपुर में पराजित हुआ था उस वृत्तान्त को छोड़ दिया है ।

महमूद खिलजी मालवा में दो हुए हैं । एक तो महाराणा कुंभाजी के समकालीन जिस को मेवाड़ का इतिहास राव रणमल्लजी के हाथ से पकड़ा जाना बतलाता है । और दूसरा महाराणा सांगा के समकालीन, जिस को महाराणा सांगा ने पकड़ कर कैद किया था । और फिर अपनी हिन्दु जाति की उदारता दिखलाते हुए हजार १००० सवार साथ में देकर उसे अमन से मांडू को पहुँचा दिया था । यह महमूद खिलजी प्रथम महमूद से चौथा पुरुष था । फरिस्ता के लेखक ने केवल महाराणा सांगा के समकालीन द्वितीय महमूद का ही पकड़ा जाना लिखा है परन्तु मेवाड़ का इतिहास महाराणा कुंभा के समकालीन प्रथम महमूद का रणमल्लजी के हाथ पकड़ा जाना कहता है । और उस समय के शिलालेख उक्त महमूद की पराजय लिखते हुए उस की पुष्टि करते हैं । परन्तु पारसी पुस्तकों में इस का उल्लेख नहीं है । प्रायः पारसी पुस्तकों में देखा जाता है कि हिन्दुओं के उत्कर्ष की बातें बहुधा छोड़ दी जाती हैं ।

महाराणा कुंभाजी की अवस्था अल्प होने से राज्य का प्रबन्ध सब राव रणमल्लजी के हाथ में है । उन के प्रबन्ध से मेवाड़ राज्य का

प्रभाँव प्रतिदिन बढ़ा जा रहा है। गुजरात और मालवा के बादशाह मन में जलते हैं परन्तु रणमल्लजी के अगाड़ी उन का कुछ बश नहीं चलता है। और सीसोदिया लोग भी मन ही मन कुढ़ते हैं परन्तु रणमल्लजी के अगाड़ी वे भी कुछ कर नहीं सकते। उन के मन में द्वेषानल भभक रहा है जिस से सीसोदिया चूँडा का भाई राघवदेव महाराणा कुंभा के राज्य में उपद्रव करने लगा। उस का कारण कोई तो यह कहत है कि रणमल्लजी ने धरञ्जियों की चँवरियों बना कर सीसोदियों की कन्याएँ राठौड़ों को व्याही थीं। और महाराणा कुंभा ने उन्हीं को अपना प्रधान नियत किया जिस से वह क्रुद्ध हो कर उपद्रव करने लगा। कोई कहते हैं कि उसे उस के भाई चूँडा का इशारा था। दोनों कारण बन सकते हैं। उस के उपद्रव करने पर महाराणा ने उसे अपने दरवार में बुलाया। वह उद्धतता के कारण दरवार में आस्तीनेँ चढाये आया। उसे देख कर उस की उद्धतता के कारण महाराणा ने उसे वहीं मार डाला। उस का एक हाथ तो महाराणा ने पकड़ा और एक हाथ राव रणमल्लजी ने पकडा और फटारी से उस का काम तमाम कर दिया। उक्त वृत्तांत मूहणोत नैणसी ने लिखा है।

कनल टॉड साहिव राघवदेव का मारा जाना अन्य प्रकार से लिखते हैं। वे कहते हैं कि राघवदेव को केलवाडा और कोवाड़िया ये दो गाँव जागीर में मिले थे। परन्तु उन का निवास केलवाडा में ही हुआ करता था। एक समय रणमल्लजी ने उन के पास सिरोपाव (सन्मान सूचक पहरावा) भेजा। पहरावा प्राप्त करते ही राजपूत लोग पहर लिया करते हैं। यह उन में एक विशेष शिष्टाचार समझा जाता है। राघवदेव जैसे ही उस पहरावे को धारण कर रहे थे कि वैसे ही उस दुराचारी के गुप्तचर ने उन को छुरी से मार डाला। इस गुप्त घातक को रणमल्ल ने ही भेजा था। राघवदेव अत्यन्त धर्मपरायण और साहसी युवा पुरुष था। उन की मृत्यु से सर्व मेवाड निवासियों को अत्यन्त शोक हुआ। मृत्यु के पीछे वे देव सन्मान को प्राप्त हो कर पितृदेवताओं में गिने गए। ये पूजनीय माने जाते हैं। और वर्ष में दो बेर बड़ी धूमधाम से मेवाड में उन की पूजा होती है।

कह आए हैं कि महपा पंवार को मांडू से निकाल दिया तब वह इधर उधर भटकता चीतोड़ में आया। महपा के एक पुत्र था। उस की माता को महपा ने दुहाग दे रखा था। परन्तु जब वह उस दशा में चीतोड़ में आया तब उस को उसी के यहां आश्रय लेना पड़ा। महपा घर में बैठा रहता है और मृत की मोहरी आदि वस्तु बट कर तैयार करता है। राजपूत लोग मोहरी आदि वस्तु बट कर अत्यंत ही उत्तम

बनाने थे उन के हाथ की जैसी उत्तम होती थी; बाजार में मूल्य से नहीं मिल सकती थी, महपा ने एक मोहरी तैयार करके अपने पुत्र को देकर कहा कि यह मोहरी ले जा कर महाराणा के नज़र कर आव, यदि तुझ को पूछे कि महपा कहां है ? तो कह देना कि यही है, महपा का पुत्र मोहरी ले कर दरवार में गया, मोहरी नज़र करी, तब महाराणा ने मोहरी को पहचान कर उस से पूछा कि महपा कहां है ? तब उस ने निवेदन किया कि महाराज ! यही है, चरणों का दर्शन करना चाहता है । महाराणा ने आशा दी, महपा दीवान के दरवार में उपस्थित हुआ, एक दिन एकांत का अवसर देख कर महपा ने महाराणा से निवेदन किया कि महाराज ! आप निःशक बैठे हैं; आप को आगे पीछे का ध्यान नहीं है, मैं देखता हूं तो मालूम होता है कि मेवाड़ की भूमि राठौड़ों ने ले ली । आज आप इस भूमि को अपनी समझते हैं; परन्तु कल राठौड़ों की हो जायगी । यह सुन कर महाराणा के मन में भय उत्पन्न हुआ, मन में शका हुई कि कहीं राठौड़ मुझे मार कर राज्य न छीन लें ।

उधर तो महपा ने महाराणा के मन में शका उत्पन्न कर दी थी ; उधर चाचा के पुत्र आका ने उस शका को अवसर पा कर पुष्ट कर दिया, एक दिन आका महाराणा के पैर दाब रहा था, उसने ऐसा बनाव बनाया कि आँखों से आंसू बहाने लगा, नेत्रों से वह कर गर्म गर्म अश्रुविंदु महाराणा के पैरों पर पड़े, महाराणा एकदम जागृत हुए, उठ कर देखते हैं तो आका के नेत्रों से अश्रु बह रहे हैं, आका को रुदन करता देख कर महाराणा ने आकर से पूछा कि रुदन क्यों करता है ? तब आका ने कहा कि महाराज ! क्या कहूँ मेवाड़ की भूमि सीसोदियों से गई, राठौड़ों ने ली । जिस का दुःख आता है । तब महाराणा ने कहा कि आका ! रणमल्लजी को मार सकते हो ? तब आका ने कहा कि महाराणा की मदद हो तो मार सकते हैं । तब महाराणा ने आशा की कि अच्छा, रणमल्लजी को मारो, महाराणा सदा अब इस विचार में रहते हैं, एक दिन राव रणमल्लजी तलहटी गये थे वहाँ अपने समस्त बधुवर्ग राजपूत और भृत्यजन से मिले । जब सब के साथ मिलना हो चुका उस समय रावजी के डूम ने रावजी से निवेदन किया कि एक दो दिन मैं दीवाण की ओर से आप पर घात होने वाली है, आप सावधान रहिये, जोधाजी को तलहटी में ही रखिये । आप गढ़ पर रहते हैं तो रहिये, आप की इच्छा, परन्तु कुमारों को तो आप तलहटी में ही रक्खें । रावजी बड़े वीर पुरुष थे, उन को डर किस का था ? जो भय मानें वो उन का मानें, वे किस का मानें ? रावजी गढ़ पर गये, और कुमारों को तलहटी में ही रहने दिया ।

एक दिन महाराणा कुंभा ने राव रणमल्लजी से कहा कि आज कल जोधराजी को नहीं देखते हैं, कहाँ है ? तब रावजी ने कहा कि वह तेलहटी में है, घोड़ों को चराता है। महाराणा ने कहा उन को ऊपर बुलाना चाहिये, तब रावजी ने कहा, बुला लिया जायगा। फिर रणमल्लजी ने जोधराजी को अपने अतरंग मनुष्य के साथ कहला भेजा कि, हम किसी समय तुम को ऊपर आने के लिये कहला भी दे तब भी तुम ऊपर मत आना, महाराणा के कहने पर रावजी ने जोधराजी को गढ़ पर आने का एकाध बेर कहलाया भी, परन्तु जोधराजी नहीं गये।

एक दिन महाराणा कुंभा, पवार महपा और सीसोदिया आका चाचावत इन्होंने मिल कर सलाह की कि रणमल्लजी को मारना चाहिये, परन्तु यह हिम्मत किस के थी कि कोई उन के साम्हने जावे तब उन्होंने विचार करके यह निश्चय किया कि रात्रि में सोते हुए को मार देना चाहिये, कुंभाजी ने जिस रात्रि को मारने का निश्चय किया था वह रात्रि आई, कर्नल टॉड साहिब लिखते हैं कि वह अधिगारी अमावास्या की रात्रि थी कुंभाजी उस रात्रि की राह देख ही रहे थे, रात्रि होने पर उन का चित्त डावांडोल हो गया, अधोगता के कारण वे महल से बाहिर जाते हैं, फिर अदर आते हैं, उन का चित्त स्थिर नहीं है, उच्चाट सा लग रहा है। नैणसी लिखता है कि राणी ने महाराणा की यह दशा देख कर पूछा कि 'दीवानजी ! आज क्या है ? मुझे ऐसा प्रतीत होता है कि आप का किसी को मारने का विचार है। तब महाराणा ने कहा कि हां, तब राणी ने कहा कि 'कहीं आपने दर्जनों के कहे रणमल्लजी को मारने का विचार तो नहीं किया है ? तब महाराणा ने कहा कि हमने तो उन को मरवाने का ही प्रवचन किया है। तब राणी ने कहा कि आप ने यह क्या किया ? जिन्होंने आप के पितावती दुष्टों को मार कर पिता के वैर का बदला लिया, जिन्ह ने आप को चीनाड क राजनिवासन हर बिठाया, जिन्होंने नष्ट भ्रष्ट हुए मेवाड देश को पुनः सज्ज किया, जिन्होंने आप को महा-विक्रम शत्रुओं को पराजित करके आप के राज्य की रक्षा की, क्या उन उपकारों के बदले में आप उन को मरवाते हैं ? रणमल्लजी ने आप का क्या बुरा किया है ? यह सुन कर दीवान का हृदय संकुचित हुआ, और रातों के सहने से दासी को भेज कर महपा को कहलाया कि तुम को जिस काम के लिये कहा गया था वह मत करो। जल्दी एक बेर हमारे पास चले आओ। दासी ने महपा के पास जाकर कहा कि महाराणा आप को बुलाने हैं, और कहलाया है कि हमने कहा था वह काम मत करो, तब महपा ने विचार किया कि यदि रणमल्लजी मर रह गया तो हम सब मारे जायेंगे। उस ने दासी को सुवर्ण की माला

देकर पीछे लौटा दिया, और कहा, महाराणा से अर्ज करो कि आप ने जिस काम के लिये फरमाया था वह हो चुका। दासी ने पीछे जाकर महाराणा से जैसा महपा ने कहा था कह दिया। तब महाराणा शांत हो बैठे महाराणा ने महपा और आका के साथ १७ घातक भेजे थे, उन्होंने गाढ़ निद्रा में शयन करते हुए गव रणमल्लजी पर आक्रमण किया, और जाते ही एक लबी रंजी की पछेवड़ी से बांध दिया, फिर एक साथ प्रहार किया। रणमल्लजी ने सोते हुए ही एक को तौ कटारी से मार डाला, एक को लोटे से, और एक को लात से मार गिराया, परन्तु वे आदमी बहुत थे, शत्रुओं से रुझे हुए थे, और सावधान थे, रणमल्लजी असावधान और निरस्त्र थे तथापि तीन को मार गिराया और अन्य सब को घायल किया। वहाँ राठौड़ रणधीर चूंडावत, भाटी सत्रुसाल लूणकरणोत और रणधीर सूजावत ये भी लड़ कर मारे गये। और भी बहुत से मनुष्य मारे गये जो गढ़ में थे, महाराणा कुंभाजी ने रणमल्लजी के उपकारों का स्मरण न रखकर जो कर्म किया उस विषय का नैणसी की ख्यात में यह कवित्त है :—

“जे? वरतावी आंण वेहू सिघां वीचालै,
हिन्दू अनै हमीर मीर जे लुलिया भालै ।
जे भग्गो पेरोज खेत्र जैत्राई खेडै,
जे मारे महमद गंज मारे संभेडै ।
रणमल्ल राव विसरांमियै कुंभा की मन विकसै,
छलियौ छदम्म तै कूड़ कर जेम सीह आगै ससै ॥”

यह दुर्घटना संवत् १४६५ में महाराणा कुंभा के समय में हुई थी। जिस का होना टॉड साहिव महाराणा मोकलजी के समय में लिखते हैं और मेवाड का प्रबन्ध करने के कारण उन पर अनेक दोषारोपण करते हैं। वे सब भ्रमपूर्ण हैं।

टॉड साहिव ने रणमल्लजी का वृत्तान्त सुना सुनाया लिख दिया है। उस में बहुत सा अश सत्य नहीं है, प्रथम तो रणमल्लजी का बध महाराणा मोकलजी के समय में लिखा गया है, वह सुतरां असत्य है, क्योंकि मोकलजी को मारने वाले चाचा मेरा को रणमल्लजी ने मारा

जिस (रणमल्ल) ने दोनों सिंहों के बीच में (मोकलजी की) आज्ञा प्रवृत्त की, जिस को हिन्दू और मुसलमान अमीर नम्र होकर देखते हैं, जिस ने जैत्राई गांव के युद्ध में फीरोज को भगा दिया था, जिस ने महम्मद को युद्ध में जुट कर मारा था, उस राव रणमल्ल के मारने से हे कुंभा! तू मन में क्यों प्रफुल्लित हाता है? तू ने कपट करके छल से उसे मारा है, जैसे पहले ससा ने सिंह को कपट से मारा था।

था . देखो नैणली की ख्यात, उस में लिखा? है कि मोकलजी मारे गये तब रणमल्लजी ने नागोर से जाकर चाचा मेरा को मार कर कुंभा को गद्दी बिठाया था । दूमरा, मारवाड़ के जितने इतिहास ग्रन्थ हैं सब महाराणा कुंभाजी क समय में रणमल्लजी का वध होना लिखते हैं । तीसरा केवल मारवाड़ के इतिहास ग्रन्थ ही नहीं, मेवाड़ के इतिहास ग्रन्थ तुहफए राजस्थान मे भी रणमल्लजी का वध होना संवत् ११०० मे लिखा है । (पृ० १६६) “संवत् १५०० मुताबिक सन् १४४४ ई० में चूडा ने आते ही एक वार रात के वक्त किले पर दखल कर लिया । तब रणमल्ल नशे की हालत में कई दुश्मनों को मार कर कत्ल हुआ ।” संवत् १५०० में मोकलजी नहीं थे मोकलजी का स्वर्गवास सं० १४६० में ही हो गया था । उस समय महाराणा कुंभा थे, महाराणा कुंभा के शिलालेख सं० १५०० से पूर्व के चार मिल चुके हैं । सं० १४६१, १४६२, १४६४ और १४६६ चौथा वार्डिक कविता में भी जो रणमल्लजी के समकालीन पसाइत कवि की कृति है, रणमल्लजी के हाथ चाचा मेरा का मारा जाना लिखा है :—

“मोकल मुशारी खबर आयांरा कवित्त । पसाइत कहै :—
कवित्त ।

“हिन्दूकार” तिलक सत्र सुग्गिणांणं मोटां
गाहट्टण गिरवगं दोश्र पल्लट्टण कोटां ।
पायार वंध ऊधरि सलिल कुल इक्कोतरि तारियौ
रिणमल्ल ऊठ चूडा गुरु मोकल चाचै मारियौ ।
जे स चडे आकास ताम ओपास उतारुं
जे पैसे पायाल काढि पायालां मारुं ।
जेथे जाई तेथ जाइ खित खेलूं साचौ ॥

“आप नागोर पधारिया, उठै एक दिन बैठा छै. राव रिणमलजी बोलिया, ठाकुरे ! चीनोड रा समाचार आज काल न आवै, कासू छै? यु करतां एक दिन आदमी आयो, कागद दीयो नै कह्यौ ‘मोकल मारियो । ताहगं रावजी बोलिया, कह्यौ रे मोकल मारियो. पछै कागल वाचाया, रिणमलजी मोकल नुं पांणी दीयो । नै आप चीनोड नुं मतो कीयो, ताहगं २१ सोपान (जीना) हुता, पावड़ साणै २ ऊभा रहनै कह्यौ भाई ! मोकल रो वैर लियै पछै काई वात करस्यां ; सीसोटियां री की कस्यां हं वैर मै रा ठवडां नु परणाऊं तो हूँ रिणमल.” चाचो मेरो मारिया. बीजा ही सीसोटिया घणा मारिया.—रिणमलजी कुंभ नुं टीको दीयो. बीजा ही जिके सीसोटिया फिरिया हुता तियांनुं मार देस मांहि सुं काढि सावल कीया. रिणमल कुंभनु धरनी साभ दीनी. कुंभा सुख सौं राज करै छै ।

कुंभाजी के भेजे हुए दूतों का रणमल्लजी प्रति यह वाक्य है. हे हिन्दुओं के तिलक ! यादशाहों के बड़े शत्रु ! पर्वतों को चूर्ण करने वाले ! आक्रमण करके

जाये किम जीवतो श्रुती श्रीगारी साचौ ।

बावन्न वीर वीरम्महर कोप ज जुध मंडै कया
मालवै वीर मोकल तणा रिड़मल लई प्रतगया ॥

दूसरा यह लिखते हैं कि राघवदेव को मारने के समाचार सुन कर राजमाता की शंका दृढ़ हो गई, परन्तु राघवदेव भी राणा कुंभा के समय में मारे गये थे। नैणसी लिखता है कि राघवदेव? कुंभाजी के राज्य में विगाड़ करने लगा तब कुंभाजी ने उन को मारने का विचार किया। राघवदेव दरवार में आ रहा था उस समय उस की एक बांहु महाराणा कुंभाजी ने पकड़ी, तब दूसरी भुजा राव रणमल्लजी ने पकड़ी, और उसे कटारी भोक कर मार डाला, नैणसी के लेखानुसार दरवार में उसे मारने का कारण यह पाया जाता है कि आधी आस्तीन उघाड़े हाथ दरवार में आना अपमान सूचक होने से अपराध समझा जा कर उसी वहाँ वह मारा गया था।

तीसरा लिखते हैं कि रणमल्ल ने अपनी कन्या की दासी से बलात्कार किया था, यदि टॉड साहब के लेखानुसार क्षण भर मान

किलों को जीतनेवाले ! पाताल में से पानी निकालने वाले ! इकहत्तर कुल को तारनेवाले ! चूंडा के पुत्र रणमल्ल ! उठ चाचा ने मोकल को मार डाला है। इस के उत्तर में मोकलजी के लिये रणमल्लजी ने यह प्रतिज्ञा की कि यदि शत्रु आकाश में चढ़ जाय तो वहाँ से नीचे उतरूँ, जो पाताल में प्रविष्ट हो जाय तो पाताल से निकाल कर मारूँ। वह जहाँ जाय वही जा कर पृथ्वी में सञ्ची कीड़ा करूँ। वह महाअपराधी जीता कैसे जा सकता है? वीरम के वंशज रणमल्ल के कोप करने पर क्या बावन वीर भी युद्ध कर सकते हैं? मल्लिनाथजी के वीर रणमल्लजी ने मोकल के लिये ऐसी प्रतिज्ञा की।

राणो कुंभो मोकलोत चीतौड़ राज करै नै राघवदे धरती मांहे क्युं उजाड़ विगाड़ करै, तरै कुंभै राघवदे तुं मारणो तेवड़ियौ पछै एक दिन राघवदे दरवार मांहे आवतो थो, पैहरण तु आंगी हुती, तिण री बांह ढीलो हुती सु आधी काढी थी, तरै आपनै एक बांह राणै कुंभै पकड़ी नै एक पाखती राव रणमल पकड़ी नै दोनां बगलां राघवदे रै कटारी लगाई सु राघवदे कटारी लागतां आप री कटारी दांतां सु काढी तरै इणां बांह छोड़ दी। तरै आ जलेबखाना तुं नीसशियौ। इणां हाथ छोड़ दीया, जांशियौ, कटारी सबली लागी छै आपे हेठो-पड़सी, नै नितरै प्रोल रै वारणै आयौ तरै एकण रजपूत भटका री दीनी सु माथो तूट पड़ियौ"।

(हस्तलिखित पुस्तक पत्र १५ पृष्ठ २)

भी लिया जाय तो भी वह रणमल्लजी की बेटा? की दासी नहीं, किन्तु रणमल्लजी की बहिन की दासी कहना चाहिये, क्योंकि मोकलजी की माता रणमल्लजी की बहिन थी- यह पहले लिख आये हैं।

चौथा, दासी कह कर फिर उसी के विषय में अबला का सतीत्व नष्ट करना लिखना परस्पर विरुद्ध है। क्योंकि दासिएँ राजा लोगों के सामान्यभोग्या होती हैं। जो टॉड साहिब के खुद के लेख से सिद्ध होता है। उन का यह लेख है कि "रणमल्ल को पापाचार का बदला लेने के लिए वह अवसर ढूँढ रही थी। आज वह अवसर आप से आप आ गया" इस लेख से स्पष्ट प्रकट होता है कि रणमल्लजी के साथ उस दासी का असल से संबंध था जो 'आज' शब्द से प्रकट होता है कि इतने दिन उस को अवसर नहीं मिला, आज मिला। वास्तव में यह वार्ता कल्पित है। क्योंकि नैणसी लिखता है कि रणमल्लजी महाराणा कुंभाजी के महल के द्वार पर उन के प्राण प्राण के लिए सोया करते थे। वहाँ दासी के समागम का संभव ही कैसा? और मूहणोत नैणसी के लेखानुसार एक दासी का रणमल्लजी के समीप-वर्ती महपा के पास जाना अवश्य पाया जाता है- परन्तु वह मोकलजी की माता की दासी नहीं, किन्तु कुंभाजी की रानी की दासी थी, जो महपा पंवार के पास रणमल्लजी के वध का प्रतिषेध करने को भेजी गई थी। नैणसी का लेख इस प्रकार है "महाराणा कुंभा ने अपनी रानी की दासी को महपा के पास समाचार कहताने को भेजा था कि रणमल्लजी को हत्या मत करो।"

टॉड साहिब ने रणमल्लजी के विषय में जो कुछ लिखा है सब मनघड़ंत है, रणमल्लजी का वध होना मारवाड़ के इतिहास के लेखानुसार संवत् १४९५ में, और मेवाड़ के इतिहास के लेखानुसार संवत् १५०० में कहा जा सकता है, शिलालेखों के अनुकूल शोध करने से सिद्ध होता है कि उन का वध संवत् १४९५ में ही हुआ था, उस समय महाराणा कुंभाजी तरल थे, इस की पुष्टि इस से होती है कि संवत् १४९६ से प्रथम वे मंडौर, अजमेर, बूंदी, सारंगपुर, नागौर आदि विजय कर चुके थे, इस ने स्पष्टतया जाना जाना है कि रणमल्लजी के वध समय में कुंभाजी युवा थे, और राज्य कार्य का निर्भर उन्हीं पर था उस दशा में राज्यकार्य का मोकलजी की माता के हाथ में होना सर्वथा असंभव जान पड़ता है, जब राज्यकार्य से उस

टॉड साहिब ने बेटा भूत से लिखा है वह बहिन थी, हांस दाई उस का नाम था, राव चूंडाजी की कन्या थी, हांस दाई और रणमल्लजी समावृक्त थे, इसी से वह रणमल्लजी के अंत पुर के साथ ही रहती थी।

के कुछ संबंध नहीं था, तब बूढ़ी धात्री का मेवाड़ के राज्य के विषय में उस से निवेदन करना कि रणमल्ल मोकल को मार कर मेवाड़ का राज्य लेना चाहता है किन्ना प्रकार से नहीं संभवता, क्योंकि मोकल संवत् १४६५ मे था ही नहीं, वह तो उस से पांच वर्ष पहले ही मर चुका था, इस से भी बढ कर एक और लीजिये, वे लिखते हैं कि मोकल की माता ने चूंडा को मांडू से बुलाया, वह ४० सवार ले कर मांडू से आया, और मोकल का राजोचित सन्मान कर रणमल्ल को मारने चला, परन्तु संवत् १४६५ में मोकल कहां था ? जिस का राजोचित सन्मान किया गया । विचारने की बात है, संवत् १४६५ में कहां बालक मोकल, जिस को गोद में ले कर रणमल्ल चीतौड़ के राजसिंहासन पर बैठे । कहां उस की माता, जिस के मन में इस बात की चिंता हुई कि उस का पिता रणमल्ल मोकल को मार कर मेवाड़ का राज्य लेना चाहता है । कहां राघवदेव, जिस को रणमल्ल के मार देने से राजमाता की शंका दृढ हुई, कहां बूढ़ी धात्री, जिस ने मोकल की माता को सचेत किया, कहां चूंडा का रणमल्ल को मार कर बालक मोकल को गद्दी बिठाना, सब कल्पना ही कल्पना, जिस में सत्यता का अंश भी नहीं, परन्तु जहां पक्षपात होता है वहां सब कुछ कहा जा सकता है, कर्नल टॉड साहिब इतना लिख कर ही संतुष्ट नहीं हुए कि रणमल्ल ने मोकल को मार कर मेवाड़ का राज्य लेना चाहा । किन्तु उन पर यह दोष भी लगाना चाहा कि अपनी बेटी की दासी से बलात्कार किया, परन्तु उन्होंने इस बात को लिखते इस पर ध्यान नहीं दिया कि संवत् १४६५ में कुंभाजी की दासी की बुढ़िया होनी चाहिये ।

अब मेवाड़ के इतिहास में लिखे हुए संवत् १५०० के रणमल्लजी के वध संबंधी संवत् का विचार करना है । मारवाड़ राज्य के अंतर्गत गोडवाड़ परगना के गांव सादड़ी के समीपवर्ती राणपुर के जैन मंदिर में महाराणा कुंभाजी का संवत् १४६६ का शिलालेख है, उस में महाराणा कुंभा के वरान में यह लिखा है कि “महाराणा मोकलजी (संख्या ४०) के कुल में सिंह रूप और सर्व भूमिवालो के चक्रवर्ती राणा कुंभकर्ण ने अत्यन्त विकट और न टूटने वाले जो सारङ्गपुर (मालवे मे) नागौर (मारवाड़ में) —गागरण (खीचीवाड़े में) —नराणा (जैपुर

“श्री मोकल महीपति ४० कुलकानन पञ्चाननस्य विषमतराभङ्गसारङ्गपुर-नागपुर-गागरण नराणा का-जयमेरु-मण्डोर-मण्डलकर-वुन्दी-खाड़ (दू) चाटरूजा-नाऽऽदिनानामहादुर्गलीलामात्रग्रहण प्रमाणितजितकाशित्वाभिमानस्य—राणा श्री कुंभकर्ण सर्वोर्वीपति सार्वभौमस्य विजयमानराज्ये” ।

राज्य में) — अजमेर मण्डोर (मारवाड में) — मारण्डल (मेवाड में) — वृन्दी-खाट्ट (मारवाड नागौर परगने में) चाटसू (जैपुर राज्य में) और जाना () आदि अनेक बड़े २ किले लीला मात्र से ही ले लिये थे और उसी से उन को विजयीपन का अभिमान सदा बना रहता था उन के विजय राज्य में इसमें कुंभाजी का मंडोर जीत कर ले लेना लिखा है, और यह शिलालेख सवत् १४६६ का है, जिस से जाना जाता है कि महाराणा कुंभा ने सवत् १४६६ से पूर्व मंडोर राठौड़ों से छीन लिया था। परन्तु यह भी विचारणीय है कि राव रणमल्लजी को विद्यमानता में महाराणा कुंभा का मंडोर लेना सर्वथा नहीं संभवता, क्योंकि राव रणमल्लजी महाराणा कुंभा की अध्वक्षता में मेवाड के हर्ता धर्ता थे। यही तो सीसोदियों को सहन नहीं होता था, तब उन्होंने महपा और चाचा के पुत्र आका को अग्रणी करके महाराणा को बहका कर रणमल्लजी को कपट से मरवा डाला। जब रणमल्लजी मारे गये तब सीसोदिया चूंडा महाराणा की आज्ञा ले कर मंडोवर पर आया, और उस ने मंडोर पर महाराणा की आज्ञा प्रवृत्त की। संवत् १४६६ के उक्त शिलालेख में महाराणा कुंभाजी का मंडोर ले लेना लिखा हुआ है, तो इस से जाना जाता है कि सवत् १४६६ से पूर्व राव रणमल्लजी का वध हो चुका था। जैसा कि मारवाड के इतिहास ग्रंथों में स० १४६५ में लिखा है। यदि सवत् १४६६ में रणमल्लजी विद्यमान होते तो महाराणा मंडोवर किसी तरह नहीं ले सकते थे। क्योंकि रणमल्लजी ने अपना समग्र जीवन मेवाड में ही व्यतीत किया था। जब रणमल्लजी सवत् १४६५ में मारे गये; महाराणा की सेना राठौड़ों के पीछे गई उस ने जा कर मंडोर ले लिया, इसी से संवत् १४६६ के शिलालेख में मंडोर नागौर और खाट्ट का लेना लिखा है, ये तीनों किले रणमल्लजी के अधिकार में थे, रणमल्लजी के मरने पर महाराणा ने ले लिये। किसी ख्याति में सवत् १५०० में उक्त घटना का होना लिखा है, परन्तु वह विश्वास योग्य नहीं, शिलालेख ख्याति की अपेक्षा अधिक आदरणीय है।

राणाजी ने राव रणमल्लजी का शव दग्ध करने के लिये प्रतिषेध कर दिया था कि कोई इन की दाहक्रिया नहीं करे। शव को वैसे ही पड़ा रहने दिया। तब गांव सूरचंद्र (परगना जालोर में) के खिडिया शाखा के चारण लखु के पुत्र चानण ने, जिस को मेवाड में बहुत कुछ जागीर मिली थी, राणाजी के कोप की अवहेलना करके रणमल्लजी के शव का अग्नि संस्कार किया और उन के अस्थि ले जा कर गंगाजी में प्रविष्ट किये। तदनन्तर वह मेवाड में नहीं गया, इस सेवा से सतुष्ट हो कर राव जोधाजी ने मण्डोवर हस्तगत होने पर उसे संवत् १५१७ में सोभत परगने का गांव सांखडा शासन दिया, जो

ठिकाणा खेरवा से २ कोस पर है। कहा जाता है कि बारहठ दुदा का पुत्र अमरा भी उस के शामिल था, उस को संवत् १५१६ में गांव पथाणिया दिया गया था। रात्रि का समय था, गढ़ के द्वार बन्द थे, जोधाजी को इस दुर्घटना के समाचार एक दासी ने गढ़ की बुर्ज पर खड़ी हो कर चिल्ला कर कह सुनाया?। उस ने कहा "जोधा तेरा रणमल्ल मारा गया है, भाग सकै तो भाग।" जोधाजी को इस दुर्घटना के समाचार विदित होते ही वे वही पिता के वैर का बदला लेने का विचार कर लड़ने को तैयार हुए, तब राठौड़ भीम के पुत्र वरजांग, ईदा राजसिंह के पुत्र पीथा और भाई पाताजी ने जोधाजी से कहा कि अपने निकट केवल ७०० मनुष्य हैं, इस बल से चीतौड़ पर हल्ला करना सर्वथा निष्फल है। केवल निष्फल ही नहीं, किन्तु हानिकारक है। इस समय तो आपन को जैसे तैसे यहां से निकल कर मारवाड़ को चल देना चाहिये। यह बड़ा विकट समय है, मनुष्य को परिणामदर्शी होना चाहिये। जोधाजी ने उन का कथन मान लिया। चलने की तैयारी हुई, सब जागृत हो अपने अपने शस्त्र ले घोड़ों पर सवार होने लगे। देखते हैं तो चचा भीमजी नहीं। जिज्ञासा करने पर ज्ञात हुआ कि वे तो मदिरा के नशे के विवश हो सोये पड़े हैं। उन को जगाने का बहुत कुछ यत्न किया गया, परन्तु सब निष्फल हुआ। अन्त में भीमजी को वहीं निद्रा में छोड़ कर सब के सब वहाँ से निकले।

जोधराजी चीतौड़ से रवाना हो कर चीतरोड़ी पहुंचे होंगे, जो चीतौड़ के निकट ही है, इतने में सीसोदिया चूंडाजी तीन चार हज़ार सवार ले कर आ पहुंचे। उस समय जोधाजी के सरदारो व भाइयों ने जोधाजी से कहा कि आप इस समय यहां से निकल जाय, हम यहां डटे रहेंगे और शत्रुओं को रोकेंगे; आप जीते रहेंगे तो सब कुछ हो सकेगा। वैर का बदला लिया जा सकेगा, अन्यथा राठौड़ों का सर्व नाश हो जायगा। बुद्धिमानी इसी में है कि देश हाथ से न जाय और बदला भी ले लिया जाय। वह आप के जीवित रहने से ही हो सकेगा। इस लिये आप को निकल जाना ही उचित है। जोधाजी ने बहुत हठ किया, परन्तु दूरदर्शी सरदारो ने उन को बलात्कार पूर्वक वहां से निकाल दिया, वे सात सवारो से सोभत आये। सोभत में रणमल्लजी का अन्तःपुर था, जोधाजी के जाते ही रणमल्लजी की हत्या के कुसमाचार ज्ञात हो गये। नगर में सन्नाटा छा गया। लोक अवाक् हो गये। रणमल्लजी की रानियों ने प्राणप्रिय पति का परलोकवास सुनते ही इस लोक को त्याग कर पतिलोक प्रयाण को अपना कर्तव्य

१. वह दासी जोधाजी के एक मनुष्य से प्रेम रखती थी।

समझ कर जोधाजी से कहा कि अब हम एक क्षण भर भी इस असार संसार में रहना नहीं चाहती, हमारे लिये तुरंत चिता की तैयारी कराई जाय। जोधाजी ने मातृस्नेह से उन को कुछ निवेदन भी किया, परन्तु सतीत्व के प्रबल प्रताप के आगे जोधाजी क्या कर सकते थे, उन को माताओं की आज्ञा मान कर अपने मनुष्यों को चिता के लिये आज्ञा देनी पड़ी। चिता तैयार हो जाने पर नव ६ नारियों ने अपने इस समल शरीर को अग्नि में प्रज्वलित कर नवीन निर्मल देह को देवलोक में पाया। जोधाजी वहां से अपने साथ चल सकें वैसी वस्तु और घोड़े ऊंट आदि सवारी और राजपूतों को ले कर चले। प्रथम मडोवर में जाने का विचार किया था, परन्तु वहां पीछे से शत्रुओं के आगमन की सम्भावना करके मडोवर के निकट हो कर थल में गांव काहनी में चले गये। वहां जाने का कारण यह था कि वह भूमि कुछ इन के राज्य के अंतर्गत होने से वहां पर इन का अधिकार बना हुआ था, दूसरा उस प्रान्त में उन का भाटियों और सांखलों के साथ सम्बन्ध था, तीसरा उन का ननिहार भी उसी प्रदेश में था। इस के सिवा अन्य कारण यह भी था कि उस प्रदेश में जल नहीं है, केवल रेतीला जंगल है, इसलिये शत्रु अधिक सेना ले कर उधर की तरफ जा नहीं सकते थे। बहुधा ऐसी विपम दशावाले पुरुष विपत् के दिनों में वैसे जंगल का, जहां सिवा बालू के अन्य कुछ भी दृष्टिगोचर नहीं होता, शरण लेते हैं, जोधाजी इन्हीं कारणों से उस प्रदेश में गये।

राव रणमल्लजी का शरीर बड़ा प्रचंड था जैसा शरीर प्रचंड था वैसे ही उन में बल, वीर्य, पगक्रम साहस, धैर्य आदि गुण थे। वहादुरी का तो उन को आदर्श ही कहना चाहिये, इन रावजी ने पिता को प्रसन्न रखने के लिये उन की आज्ञा से मारवाड़ का राज्य त्याग कर अपने छोटे भाई कान्हा को दे दिया था जब आप महाराणा लाखाजी के पास चीतौड़ गये तब आप ने वहां रह कर महाराणा लाखाजी का इतना बड़ा उपकार किया कि अजमेर मुसलमानों से छीन कर महाराणा के अधीन किया। और लाखाजी के अनन्तर उन के पुत्र महाराणा मोकलजी के शत्रु मुसलमानों को मार कर उन का राज्य अटल बना दिया। जब महाराणा मोकलजी को लाखाजी के पासवानिये पुत्र चाचा मेरा ने मार डाला तो, उन के घातक चाचा मेरा को मार कर उन के पुत्र महाराणा कुंभाजी को चीतौड़ के राज-सिंहासन पर विठाया। कुंभाजी बालक थे इसलिये राज्य का कार्य सम्हाल नहीं रक। थे, तब आपने अपने पितृ परपरागत मारवाड़ के राज्य से अलग रह कर चित्तौड़ में निवास करके महाराणा कुंभाजी के राज्य को दृढ़ किया। परन्तु उस का बदला रावजी को महाराणा-

की ओर से यह मिला कि रावजी के प्राण उसी उपकार के बदले में हरण किये गये और उन का राज्य छीन लिया गया ।

रणमल्लजी के समय मे मेवाड़ में चीतौड़ पर तीन महाराणा हुए । उन के राज्याधिकार का समय टॉड साहिब तो यों लिखते हैं.—

महाराणा खेताजी अथवा क्षेत्रसिंह संवत् १४२१-१४३६	
” लाखाजी	१४३६-१४५४
” मोकलजी	१४५४-१४७५ - १७ - १७१६
” कुंभाजी	१४७५-१५२५

परन्तु उन में से एक भी संवत् सही नहीं है ।

महाराणा कुंभाजी के राज्याधिकार का समय संवत् १४६१ होना चाहिये, मेवाड़ का इतिहास मोकलजी का स्वर्गवास संवत् १४६० में कहता है, वह यथार्थ है । संवत् १४७५ नहीं । क्योंकि मोकलजी के शिलालेख दो मिले हैं । एक तो संवत् १४७८ का, जो देलवाड़े के जैन मन्दिर में है और दूसरा समाधीश्वर महादेव के मन्दिर में, जो संवत् १४८५ का है तो, संवत् १४६० में मोकलजी का स्वर्गवास हो सकता है । उस की पुष्टि इस से होती है कि महाराणा कुंभा का शिलालेख संवत् १४६१ का देलवाड़ा में मिल गया है ।

महाराणा मोकलजी के राजगद्दी का समय संवत् १४७५ से १४७८ का मध्य होना चाहिये । महाराणा लाखाजी का ताम्रपत्र संवत् १४६२ का मिल है; उस का उल्लेख मेवाड़ के इतिहास 'तुहफए राजस्थान' पुस्तक के पृ० ६०-६२ में है । और दूसरा शिलालेख संवत् १४७५ का जोधपुर राज्य के गोड़वाड़ प्रान्त में गांव कोट सोलंकिया में मिला है और लाखाजी के पिता खेता ने मुसलमानों का गर्वगञ्जन करने वाले गुजरात के राजा रणमल्ल को कैद किया था । 'मुसलमानों का गर्वगञ्जन करने वाले, इस विशेषण से जाना जाता है कि मुसलमानों ने उस पर चढ़ाई पहले की थी, राणा खेता ने उसे कैद पीछे किया था । और रणमल्लजी पर मुजफ्फर की दूसरी चढ़ाई संवत् १४५५ में हुई थी जिसे सष्ट विदित होता है कि राणा खेताजी संवत् १४५५ तक बल्कि उस से कुछ पीछे तक विद्यमान थे । और लाखाजी का ताम्रपत्र संवत् १४६२ का मिला है जिस से राणा खेताजी के स्वर्गवास का समय संवत् १४५५ से १४६२ का मध्य होना चाहिये ।

वीर श्रीरणमल्ल मूर्जितशकदमापालगर्वान्तकं

स्फूर्ज्जद्गूर्ज्जर्मण्डलेश्वरमसौ कारागृहेऽवीवसत् ॥ १६३ ॥

कुम्भलगढ़ प्रशस्ति चतुर्थपट्टिका (अप्रकाशित) ।

ये रावजी बड़े ही भाग्यशाली हुए। इस से बढ़कर भाग्यशालिता क्या होगी कि इन के २७ पुत्र हुए। और वे भी एक से एक बढ़कर। और उन से फिर शाखाओं का प्रसार हो कर वंश की वृद्धि दुर्वा की तरह विस्तार पाई।

राव रणमल्लजी के २७ पुत्रों से २८ शाखाओं का प्रसार हुआ। इतना शाखा प्रसार इस वंश में अन्य किसी के वंश में देखने में नहीं आता। उन का व्यौरा इस प्रकार है—

१ अखैराजी—इन से पांच शाखा फटी।

(अ) जैतावत—अखैराजजी के पुत्र पंचायणजी, उन के पुत्र जैताजी से जैतावत शाखा हुई। इन के वृगडी आदि १३ ठिकाने हैं।

(आ) कूपावत—अखैराजजी के पुत्र मेहराजजी, उन के पुत्र कूपाजी से कूपावत शाखा हुई। इन के आसोप, चडावल आदि ५४ ठिकाने हैं।

(इ) भदावत—अखैराजजी के पुत्र पंचायणजी, उन के पुत्र भदाजी से भदावत शाखा हुई। इन के भदावतों का गुडा आदि ४ ठिकाने हैं।

(ई) कलावत—अखैराजजी के पुत्र रावलजी, उन के पुत्र जोगीदासजी, उन के पुत्र कलाजी से कलावत शाखा हुई। इन के जारण आदि २ ठिकाने हैं।

(उ) राणावत—अखैराजजी के पुत्र राणाजी से राणावत शाखा हुई। इन का स्थान पालडी राणावतों की है।

२ जोधाजी—इन से जोधा शाखा हुई। इन के वंशज जोधपुर राज्य के महाराजा हैं। और इन के ठिकाने लाडणू, भाद्राजण आदि १५२ हैं।

३ कांधलजी—इन से कांधलोत शाखा हुई। इन का स्थान गांव लांबो जाटां है। ये वीकानेर राज्य में अधिक हैं।

४ चांपोजी—इन से चांपावत शाखा हुई। इस की आईदानोत वीठलदासोत आदि ८ उपशाखा हैं। इन के ठिकाने पकरण, आउवा आदि १०६ हैं।


५ लांग्वाजी—इन से लांग्वावन शाखा हुई। ये वीकानेर राज्य में हैं।

६ भावरसी—इन के पुत्र बाला से बाला शाखा हुई। इन के ठिकाने नी-बलाणो, मोकलसर आदि ४० हैं।

७ टंग्गसी—इन से टंग्गोत चांप फटी। पहले इन को भाद्राजण जागीर में मिला था। इस समय भाद्राजण में जोधा राठौड हैं।

- ८ जैतमालजी—इन के पुत्र भोजराज से भोजराजोत ने शाखा हुई। पहले इन की जागीर में गांव पालासणी था। पालासड़ी के तालाब पर जो जोगियों का आसन (स्थान) है वह भोजराज ने कराया था।
- ९ मंडलाजी—इन से मंडला शाखा हुई। इन के चोडां, भँवराणी आदि ६ ठिकाने हैं। पहले मंडलाजी को जागीर में गांव सारूड़ा मिला था।
- १० पाताजी—इन से पातावत शाखा हुई। इन के आऊ आदि ४१ ठिकाने हैं।
- ११ रूपाजी—इन से रूपावत शाखा चली। इन के ऊदट आदि ६ ठिकाने हैं।
- १२ करणोजी—इन से करणोत शाखा फटी। इन के काणांगो, वाघावास आदि १८ ठिकाने हैं। पहले करणजी को जागीर में गांव चत्रां मिला था।
- १३ सांडाजी—इन से सांडा शाखा हुई।
- १४ मांडणजी—इन से मांडणोत शाखा हुई। इन के अलाय आदि ७ ठिकाने हैं। पहले इन को जागीर में गांव गुड़ो, मोगड़ो और भँवर मिले थे।
- १५ वणवीरजी—इन से वणवीरोत शाखा हुई।
- १६—ऊदोजी—इन से ऊदावत शाखा हुई। इन के वशज बीकानेर राज्य के ऊदासर गांव में हैं।
- १७—इन से वैरावत शाखा फटी। पहले दूदोड इन का ठिकाना था।
- १८—हापोजी—इन के वशज पिता के नाम से रिड़मलोत प्रसिद्ध हुए। कोई हापावत भी लिखता है।
- १९ अडवालजी—इन से अडवालोत शाखा हुई। ये मेड़ते के गाँव आछीजाई में हैं।
- २० जगमालजी—इन से दो शाखा चलीं।
(अ) जगमालजी से जगमालोत शाखा हुई।
(आ) जगमालजी के पुत्र खेतसी से खेतसीपोत शाखा हुई। ये गांव नेतड़ां में हैं।
- २१ नाथोजी—इन से नाथोत शाखा हुई। इन्होंने बीकानेर राज्य में अपने नाम से गाँव नाथूसर बसाया था।
- २२ करमचंद—इन से करमचंदोत शाखा हुई। ये शीतला रोग से मरे।
- २३ सीधोजी—इन के वंशज पिता के नाम से रिड़मलोत कहलाते हैं।
- २४ तेजसी—इन से तेजसीपोत शाखा चली।
- २५ सायरजी—ये गाँव धणला के तालाब में डूब कर मरे। ऐसा माना जाता है कि ये पितर हुए।
- २६ सगतोजी—
- २७ गोयंदजी—बाल्यावस्था में ओरी की बीमारी से इन की मृत्यु हुई।

राव जोधाजी—महाराव जोधाजी का जन्म विक्रम संवत् १४७२ वैशाख वदि ४ बुधवार राव रणमल्लजी की धर्मपत्नी भटियानी कोडमदे के उदर से गाँव धड़ला में हुआ। उन की जन्मकुण्डली नीचे दी जाती है:—



उस समय के किसी कवि का कहा हुआ दोहा का पूर्वार्द्ध इस प्रकार है:—

“धड़लै गुह्यो ऊड़ली, जनम्यौ जोधो राव ।”

कर्नल टॉडसाहिव संवत् १४८४ में उन का जन्म होना कहते हैं; परन्तु माग्वाड की समस्त इतिहास पुस्तकों में संवत् १४७२ लिखा मिलना है वह सही है। क्योंकि संवत् १४८५ के आस पास रणमल्लजी ने सत्ताजी से मरडोर लिया था उस समय के युद्ध में सत्ताजी के पुत्र नरवद के साथ जोधाजी का युद्ध करना लिखा मिलता है; जिस से जन्म संवत् १४८४ नहीं किन्तु १४७२ शुद्ध जाना जाता है।

महाराज कुमार ६-७ वर्ष के हुए तब उन की शिवा के लिये राव चूंडाजी के पुत्र भीमजी, भाटी लृणकर्ण के पुत्र शत्रुसालजी और ईटा राजसिंह के पुत्र पृथ्वीराजजी नियत किये गये, जो राजपूतों की रीति रिवाज से पूर्ण परिचित और महाबुद्धिमान् थे। इन लोगों ने जोधाजी को पढाना और घोडे की सवारी सिखाना शुरू किया। कहावत है “पूत के पैर पलने में ही पहचान लिये जाते हैं”। जोधाजी बाल्यावस्था में ही उन के शरीर के सगठन और चतुरता के कारण कर्नली वाले दिग्गारों के तने लगे जिस से उक्त संरक्षकों का ध्यान उन की ओर श्रयन्त ही अधिक था।

१. जन्मपत्री संग्रह के लेख की प्रतिलिपि—“संवत् १४७२ वैशाख वदि ४ बुधरे घटी १। १० समये राव जोधाजी जन्म। रवि ०। ६ मूल प्रथम चरणे जन्म।”

जब जोधाजी की अवस्था ११ वर्ष की हुई तो उन के व्यवहार से स्पष्ट ज्ञात हो गया था कि उन की रुचि निकम्मे, भूटे, गप्पी, कुबुद्धि चालकों की ओर विलकुल नहीं थी, वे हर समय उत्तम आचरण वाले अच्छे ढंग के सुबुद्धि वालकों के साथ बैठना, बातचीत करना और उन की संगति करना पसंद करते थे। यह स्वाभाविक धर्म है कि जिस को जैसी प्रकृति होती है उसे वैसे ही स्वभाव के मनुष्य आ मिलते हैं। और उन की संगति से बचपन में जो संस्कार जम जाते हैं वे फिर दूर नहीं होते। कहा है—

“यत्रवे भाजने लग्नः संस्कारो नान्यथा भवेत् ।

इसी लिये राव रामल्लजी ने जोधाजी के पास वैसे ही सरलक छोड़ रखे थे कि जिन को संगति करने से किसी दुर्व्यसन का संसर्ग नहीं होवे। राजपूतो को उस समय लिखना पढ़ना भी सिखलाया जाता था परन्तु उस की अपेक्षा शस्त्रविद्या के अभ्यास पर अधिक ध्यान दिया जाता था। यद्यपि तादृश पुरुष का स्वभाव बहुधा तीक्ष्ण होता है, परन्तु इन का स्वभाव अत्यन्त सरल होने से इन की प्रकृति में किसी प्रकार की उद्दण्डता, गर्व करना, चिढ़ना, जुंझलाना आदि कोई दोष नहीं था। तभी तो समस्त कर्मचारीगण, भाई बन्धु व संबन्धी आदि ने जोधाजी के साम्हने उन की प्रशंसा न कर के परस्पर में कहा कि यह बालक होनहार है इस के लिये रावजी से अर्ज करना चाहिये। फिर सब ने एकमत होकर रावजी से प्रार्थना की कि महाराज ! महाराजकुमार जोधाजी आप के ध्यान देने योग्य हैं। जब ये चौदह पन्द्रह वर्ष के हुए तब तो अठारह वर्ष के हों वैसे दिखाई देने लगे। राजपूतो में कहावत है।

“वारां बुद्ध नीपजे, सोलां कला न होय ।

बीसां बजबजियो नहीं, (तौ) भलपण वाट न जोय ॥”

जब जोधाजी चौदह पन्द्रह वर्ष के हुए उसी अर्से में रावरणमल्ल जी ने मंडोर लेने के लिये सत्ताजी पर चढ़ाई की, उस समय जोधाजी को भी अपने साथ में लिया। इस घराने का यह दस्तूर आदि से अब तक चला आता है। अभी सोलह वर्ष की उम्र में महाराजा सुमेरसिंहजी को महाराजा सर प्रतापसिंहजी फ्रांस की लड़ाई में ले गये थे। इन के मंडोर के निकट पहुँचते ही सत्ताजी का पुत्र नरबद सेना लेकर साम्हने आया तो रावजी ने उसे किशोर वय का लड़का देख कर स्वयं लड़ना उचित नहीं समझा और उस के समान अवस्था वाले जोधाजी को अपने युद्ध विशारद बहुत से सेनापतियों को साथ देकर नरबद के साम्हने भेजा। इस लड़ाई में नरबद का पराजय हुआ जिस से जोधाजी की प्रशंसा हुई। जोधाजी की विजय होने का

मुख्य कारण यह था कि उन्होंने युद्ध का कार्य बहुत से रणनिपुण बुद्धिमान् वीरों की सलाह से किया था ।

दूसरे दिन रणमलजी किले में दाखिल हुये तो सत्ताजी अथे थे इस लिये दो मनुष्यों का सहारा लिये साम्हने आये । सत्ताजी प्रणाम करके बैठे उस समय रणमलजी ने जोधाजी को प्रणाम करने के लिये सकेत किया । जोधाजी सत्ताजी के पैरों में पड़े और चरण छू कर पास ही खड़े हो गये । सत्ताजी ने नाम जानने के लिये पूछा कि यह कौन है । तब रावजी ने कहा कि यह आप का भतीजा जोधा है । तब तो सत्ताजी ने उन को समीप में ले, उन के शरीर दसिर पर हाथ फेर कर बहुत सी बातें पूछीं । जोधाजी ने जो उत्तर दिया उस से प्रसन्न हो कर सत्ताजी ने अपने ज्येष्ठ भ्राता रणमलजी से कहा कि यह राजकुमार जोधा इस उम्र में ही इस तरह शस्त्रों से सभा हुआ है और इस की बोल चाल से मालूम हुआ है कि यह बालक बड़ा ही बुद्धिमान्, चतुर व होनहार होवेगा । इस के शरीर का स्पर्श करने से यह भी प्रतीत हुआ है कि इस का शरीर इस की अवस्था देखते बहुत ही बलिष्ठ है । यह दृढ़ता और बलवत्ता में आप के समान होवेगा ।

जोधोजी जब २१-२२ वर्ष के हुए तब सब प्रकार से योग्य देख कर रावजी ने उन को अपना पट्टाधिकारी नियत कर दिया । इन राठौड़ों के कनौज छूट कर निर्वल होने पर भी फिर बल पकड़ कर उन्नत दशा को पहुंचने के तीन कारण प्रतीत होते हैं ।

प्रथम तो यह कि राठौड़ों से कनौज का सवत् १२५० में छूट कर उन का अधिकार खोर पर, जिसे इस समय शमखावाद कहते हैं, रह गया । और २० वर्ष के पश्चात् संवत् १२७१ में राठौड़ वहां से हटाये गये तब सीहाजी फर्रुखावाद ज़िले में गांव महुई में जा जमे । वहां भी मुसलमानों का उपद्रव हो जाने से सीहाजी मारवाड़ की तरफ आये । सीहाजी का इधर आने का समय संवत् १२६६ के आस पास पाया जाता है । उसी अर्से से वे और उस के बराबर मारवाड़ में राज्य संपादन कर के उस का बढ़ाने की कोशिश में पीढ़ी दर पीढ़ी लगे रहे । उन्होंने अपना कार्य साधने के लिये २५० वर्ष पर्यन्त अपने प्रयत्न को सदा प्रवृत्त रक्खा । कभी ढीला न छोड़ा । अन्त में तेरहवें पुरुष राव जोधाजी ने उस प्रयत्न का फल चम्का । जोधाजी भी अपने पूर्वजों की भांति मस्तक के हाथ में लिये फिगते रहे परन्तु सर्वशक्तिमान् की श्रद्धत लीला है कि उस की कृपा से उन्होंने सब घातों से बच कर अपने पूर्व पुरुषों की इच्छा को पूर्ण किया ।

दूसरा, राव घंटाजी ने भूमि सम्हालने के लिये राजकुमारों में

से चुन कर राजा बनाने का दस्तूर शुरू कर दिया था। यदि उन में ज्येष्ठ पुत्र सब प्रकार से पट्ट योग्य होता तो वह, और यदि छोटा उस से अधिक गुणवान् और योग्य होता तो वह, पट्टाधिकारी किया जाता। उस का फल यह निकला कि उन के तीसरे पुरुष जोधाजी ने गये हुए राज्य को पुनः प्राप्त कर के बहुत अधिक बढ़ाया और राठौड़ों के राज्य की नीव पाताल में पहुँचाई।

तीसरा, महाराव जोधाजी के समय में एकता और संपत्ति ने मुकाम ही कर दिया था। वैसे ही उन के भाई वेदों ने देशोन्नति व सुधार के लिये तन मन धन से सहायता करते और सहानुभूति दिखाते उन की आज्ञा को कभी नीचे नहीं गिरने दिया। इन के राज्य का सर्व कार्य सब की सलाह और संमति से होता था।

अब कँवरपदे का वृत्तान्त समाप्त कर के राव जोधाजी के विपत् समय का वर्णन किया जाता है, जो दशा पन्द्रह वर्ष पर्यन्त रही थी।

संवत् १४९५ (ई० सन् १४३८) के कार्तिक वदि अमावास्या दीपमालिका के दिन महाराणा कुंभाजी ने शत्रुओं के बहकाने से राव रणमलजी को मरवा डाला जिस का सविस्तर वृत्तान्त राव रणमलजी के इतिहास में लिखा जा चुका है। रावरणमलजी मारे गये थे उस समय राव जोधाजी चीतोड़ के किले की तलहटी में घोड़ों के तबेले की छत पर सोये हुये थे। तबेले में शयन करने का कारण यह प्रतीत होता है कि इन राठौड़ों को घोड़ों का शौक आदि से था। राठौड़ घोड़ों को प्रिय वस्तु समझते हैं। देखा जाता है तो राठौड़ों ने जब तब लड़ाइयों में घोड़ों से ही विजय पा कर अपनी कीर्ति पताका को फहराया और नामवरी संपादन की है। जोधाजी को तबेले में सोते राव रणमलजी के मारे जाने की खबर मिली उस विषय का यह दोहा है—

“सीसोद्या किए रा सगा, यो रौ किसौ वेसास।

थोरो रणमल मारियो, (जोध्रा) नास सकै तो नास ॥”

जोध्राजी ने खबर होते ही अपने भाई और सरदार उमराव सब को एकदम जगाया। चूंडाजी के पुत्र भीमजी मदिरा के नशे में प्रमत्त थे, वे नहीं जागे। उन्हें छोड़ कर सब के सब घोड़ों पर सवार हो कर चीतोड़ से निकले। मदिरा के विषय में प्राचीन पद्य है।

दोहा—दिल्लो नैं दोखा लग्या, रंडी दारू राग।

निण कारण सूं तुरकड़ा, खांच न सकिया खाग ॥

जोध्राजी चीतोड़ से रवाना हो कर चीतरोड़ी पहुँचे होंगे इतने

मे सीसोदिया चूंडा तीन चार हज़ार सवार ले कर आ पहुँचा लड़ाई शुरू हो गई। उस समय जोधाजी के सरदार व उमरावों ने जोधाजी को कुछ सवार दे कर निकाल दिया। और राठौड़ जी तोड़ कर बड़ी बहादुरी से लड़े जिस से सीसोदियों की सेना वहाँ खरही और जोधाजी को आगे जाने का अवकाश मिल गया। इस युद्ध में राठौड़ों के ५० और सीसोदियों के १५० मनुष्य मारे गये और जोधाजी के ७ सरदार काम आये। वहाँ से चल कर राठौड़ सतखभ और रावतो की कनौज होते हुए कपासण पहुँचे। यहाँ महाघोर संग्राम हुआ। इस युद्ध में राठौड़ों के २०० और सीसोदियों के ५०० मनुष्य मारे गये और जोधाजी के ३ सरदार काम आए। और राठौड़ भीमजी का पुत्र बरजांग घावों से पूर्ण होने से मूर्च्छित हो कर गिर गया। चूंडा के मनुष्य उसे चीतोड़ ले गये और चिकित्सा की गई।

गांव कपासण से राठौड़ गांव मोही होते हुए गांव केलवा में आये। वहाँ से लड़ते भिड़ते गांव जीलवाड़े में आये। वहाँ से सोमेश्वर की घाटी में आये। यह पर्वत श्रेणी का मार्ग अति तंग था, राठौड़ वहाँ घोड़ों से उतर पैदल हो कर शत्रु से लड़े। यहाँ चौहान वेलण का पुत्र समरा ३०० मनुष्यों से राठौड़ों के शामिल हो गया जिस से राठौड़ों की सेना में ६०० मनुष्य हो गये थे, परन्तु इस युद्ध में सब के सब मारे गये। समरा का पुत्र नरा ५० सवारों के साथ जोधाजी के सग सोभक्त गया था, जिस से जोधाजी ने मंडोवर का राज्य प्राप्त होने पर उस को अपना महामंत्री नियत किया था। सीसोदिया चूंडा रणविजयी हो कर मारवाड़ की सीमा में प्रविष्ट हुआ। दो चार दिन में मण्डोर पहुँचा। आगे मण्डोर खाली मिला। वहाँ उस समय सताजी का पुत्र नरबद सम्हाल पर था और वह राणाजी की पत्नी का होने से चूंडा का मण्डोर पर बिना हत्याकाण्ड के कब्जा हो गया।

जोधराजी चीतरोड़ी से रवाना हो मण्डल के तलावर आए। वहाँ उन को कांधलजी मिले- वहाँ से दोनों भाई सोभक्त आए। राव रणमलजी के स्वगवास की खबर होने पर रावजी की नौ स्त्रियाँ मती हुईं। जोधाजी सोभक्त से मण्डोर आये परन्तु आगे चूंडा सीसोदिया का कब्जा हो गया था, जोधाजी जागलू की तरफ चल दिये। गांव काहनी में मुकाम किया। और वहाँ फोडमदेसर तालाब पर रणमलजी की और्ध्वदेहिक क्रिया की गई। जोधाजी का उस प्रान्त में जाना उन की दूरदर्शिता और बुद्धिमत्ता को प्रकट करता है। क्योंकि प्रथम तो यह उर्ध्व का देश था। दूसरा अपने बहुत से संबन्धियों के समूह में आ शामिल हुए थे। इस विषय में प्राचीन दोहा है—

“देखे जोधे दाव, सहवर लघु वेसां सह ।

रजधानी तज राव, कमधज थल पैठो कहर ॥”

तदनन्तर मेवाड़ से खिड़िया शाखा का चारण चानण और धारहठ अमरा जोधाजी के पास आए । इन्होंने रणमलजी की दाह-क्रिया की थी जिस से अप्रसन्न हो कर राणा कुंभा ने इन्हे मेवाड़ से निकाल दिया था । जोधाजी ने उन से भीमजी और वरजांगजी के विषय में पूछा कि वे कैसे हैं ? उस ने कहा कि वे कैद हैं, परन्तु आराम से हैं । वरजांगजी के घाव बहुत लगे थे जिस से प्रथम तो उन के जीवन की आशा कम थी परन्तु अब अच्छी दशा में हैं और चिकित्सा हो रही है । यह सुन कर जोधाजी ने राजगुरु पुरोहित दामा को बुला कर कहा कि तुम चीतोड़ जा कर भीमजी और वरजांग को छुड़ा लाने का प्रयत्न करो । दामाचीतोड़ गया । दामा को भेजने का प्रयोजन यह था कि राजपूत लोग ब्राह्मण और चारण को जहां तक बन पड़े नहीं मारते हैं ।

सीसोदिया चूंडा ने मण्डोर पर कब्जा कर के महाराणा को लिखा कि मण्डोर की तर्फ का मैंने दृढ़ प्रबन्ध कर लिया है, सोभत की तर्फ भी एक सेना नायक भेज कर प्रबन्ध करना चाहिये । महाराणा ने चूंडाजी के पौत्र सहसमल के पुत्र राठौड़ राघवदेव को राव पदवी दे कर सोभत का हाकिम बना कर भेज दिया । उस ने उधर का प्रबन्ध किया ।

रणमलजी के इतिहास में लिख आये हैं कि राव सताजी से मण्डोर छूट जाने पर सताजी और नरवद कुछ दिन आसोप में रहे, और वहां से महाराणा के पास चीतोड़ चले गये । सताजी का वहीं स्वर्गवास हुआ । नरवद पर महाराणा की पूर्ण कृपा है, उन को निर्वाह के लिये मण्डोर के समीप कायलाणा जागीर में दिया गया है । नरवद बड़ा वीर और उदार पुरुष है । मेवाड़ के समस्त सरदार उन का मान करते हैं ।

एक दिन महाराणा के दरवार में उदार और दानी पुरुषों की वार्ता का प्रसंग चला, उस समय किसी मेवाड़ के सरदार ने कहा कि आज दिन तो राठौड़ नरवद की तुलना करने वाला दानी पुरुष कोई नहीं है । उस से जो वस्तु मांगी जाती है वह दे ही देता है, नाही नहीं करता । महाराणा ने कहा कि देखें हम उन से एक वस्तु मांगते हैं, क्या वे दे देंगे ? सभा स्थित लोगों ने कहा कि निःसदेह, वह कभी नांही नहीं करेगा ।

महाराणा ने अपने एक खवास (कृपा पात्र) को भेज कर नरवद को कहलाया कि हम ने आप को दान वीरता की बड़ी प्रशंसा सुनी

है। हम आप की आंख मांगते हैं। खवास के कहने की देरी थी, नरवद ने खवास की दृष्टि बचा कर भाले का फल पास पड़ा था, उस से अपनी आंख निकाल रूमाल में लपेट कर खवास को दे कर कहा कि महाराणा के नज़र कर देना। नरवद पहले युद्ध में एक आंख फूट जाने से काना तो था ही, इस आंख के निकालने से अंधा हो गया।

खवास ने ले जा कर आंख अर्पण की, उसे देख कर महाराणा अत्यन्त संकुचित हुए और खवास पर कोप कर के बोले कि हम ने तुम्हें कह दिया था कि आंख निकालने मत देना, खवास ने अर्ज किया कि मैं तो उन से कह रहा था इतने में उन्होंने मेरी आंख बचा कर अपनी आंख निकाल कर दे ही दी। अब आप की इच्छा हो वह करिये। नरवद को इस बात की खबर लगी तब उस ने महाराणा से कहलवाया कि इस में विचारे अनुचर का क्या दोष है? मैं कुराजपूत कहलाना नहीं चाहता था; मैंने अपनी आंख आप के भेट की है। महाराणा नरवद का साहस और दानवीरता को देख कर अत्यन्त आश्चर्यान्वित हुए और प्रसन्न हो कर ब्यौढ़ी दुगुनी जागीर दी।

जोधराजी को काहूनी में निवास करते तीन चार मास हुए होंगे, नरवदजी सेना ले कर जोधराजी के ऊपर चढ़ कर गये। जोधराजी के मनुष्य चारों दिशा में निरीक्षणार्थ नियत थे। उन्होंने आ कर जोधराजी को खबर दी कि नरवदजी सेना ले कर आते हैं, जोधराजी ने अपने वन्धुवर्ग से सलाह की कि अब इस समय क्या करना चाहिये? सब ने एक मत हो कर यह सलाह दी कि इस समय तो इस स्थान को छोड़ कर निकल जाना उचित है; क्योंकि इन के पास सीमोटियों की सेना अधिक है। हमारी समझ में ऐसा किया जाय कि सामान अपने साथ निभ सके वह तो ले लिया जाय और यहां से निकल कर डांजी में चले चलें; जहां शत्रु भूख प्यास के मारे दुःखित हो कर आप ही पराजय पा कर पीछे लौट जायंगे। जोधराजी वहां से निकल डांजी (महामरुस्थल) की तर्फ चले गये। नरवद जी ने जा कर देखा तो कुछ सामान तो पड़ा है जो जोधराजी छोड़ गये थे, मनुष्य एक भी नहीं है। नरवद जोधराजी के पीछे गये परन्तु जल और अन्न के अभाव के कारण महाक्लेश पा कर पीछे लौट गये।

नरवद के लौट जाने पर जोधराजी ने पुनः काहूनी में निवास किया; उस समय दूतों ने आ कर जोधराजी को खबर दी कि सीमोटियों ने तीन ठौर अत्यन्त कठिन प्रबन्ध कर रक्खा है। चौकड़ी के थाने में तो नीचे लिखे सुभट रहते हैं और कभी कभी राघवदेव भी निरीक्षणार्थ आ जाते हैं.—

१ सींधल हरभाम २ भाटी वणवीर ३ रावल दूदो

डोर में निम्नलिखित सेनाध्यक्ष हैं:—

१ सीसोदिया रावत चूंडा २ सीसोदिया कुंतल (रावत चूंडा का पुत्र)

३ सीसोदिया आका ४ " सूआ " "

५ आहड़ा हींगोला ६ हाजा धोरणिया

सोभत में ये लोग हैं:—

१ राव राघवदेव (राव चूंडाजी का पुत्र) २ भाला विक्रमादित्य

३ साचोरा चौहान जेसा ४ शेख सद्दू (फीरोजखां का पुत्र)

५ वीसलदे पेंवार

गोडवाड़ में भी जैसा चाहिये पक्का प्रबन्ध है। मेवाड़ से पाली तक पहले की सेना पड़ी हुई है और अभी जो पीछे से सेना भेजी गई है वह पाली से रोहित तक मुकाम किये है।

रोहित में ये सेना नायक हैं:—

१ सीसोदिया मांजा (रावत चूंडा का पुत्र) २ आसथान ३ नरा

इस अवसर पर चीतौड़ से पुरोहित दामा आया जिसे भीमजी और वरजांगजी को कैद से छुड़ाने के लिये भेजा था। दामा ने कहा कि भीमजी को तो छुड़ा लाया हूँ और वरजांगजी वही कैद में हैं। प्रथम तो उन के बचने की आशा नहीं थी, अब आशा की जाती है। फिर दामा ने भीमजी को मुक्त कराने का सब वृत्तान्त कहा, जिस प्रकार वे लाख रुपया देने की शर्त करके लाये थे। जोधाजी ने दामा से कहा कि वरजांगजी को छुड़ा कर नहीं लाये यह अच्छा नहीं किया। इस समय यदि वरजांगजी होते तो बड़ी सहायता मिलती। अस्तु, फिर विचार करेगे।

अब जोधाजी अवसर देख कर जहां तहां धावे मारते हैं, गांव जलाते हैं, लूट खसोट करते हैं, परन्तु उस के साथ वे इस बात का भी सदा पूर्ण विचार रखते हैं कि जिस जगह के मनुष्य जोधाजी से द्वेष न रख कर उन के कार्य में बाधा नहीं डालते थे उन्हें वे लूट खसोट कर नहीं सताते थे। किन्तु मारवाड़की सीमा पर के बहुत से लोग जोधाजी से अप्रसन्न नहीं, बल्कि उन की सहायता करने में उद्यत रहते थे। जब सरहद के लोगों के साथ मेल जोल हो गया, तब वे उन को छाड़ दूसरों की हद में घुस कर लूट खसोट करने लगे। और कहीं

कभी दोनों ओर से उदासीन साधारण निष्पक्ष लोगों का विगाड हो जाता तो उन को इस तरह समझाते कि आप हमारे उपद्रव करने से अवश्य अप्रसन्न हुए होंगे परन्तु प्रति पक्षियों के भरोसे यह विगाड हुआ है। इस तरह लूट खसोट करते इन को दस ग्यारह वर्ष होने आये। इतना समय व्यतीत होने पर भी उन का इच्छित कार्य सिद्ध नहीं हुआ। तथापि हिम्मत को न छोडा।

अब रावजी ने यह विचार किया कि देखै हरभूजी सांखला से भी तो मिलै, ये भी अपने सबन्धी है। आशा है कि उन से सहायता मिलेगी। हरभूजी हमेशा सदाव्रत बांटते है। उन के घर से कोई भी भूखा प्यासा नहीं जाता। हरभूजी जैसे अतिथि सत्कार करने में पक्के थे वैसे वाणी के भी बड़े सच्चे थे, तिस पर भी मधुरभाषी थे। वह मानों एक देवमूर्ति पूजनीय पुरुष थे। जोधाजी गांव लोडता मे जो जोधपुर से २२ कोस की दूरी पर है, हरभूजी से मिले। अन्य वार्ता के अनन्तर जोधाजी ने हरभूजी से पूछा कि मेरी भूमि व राज्य पीछे मिलने का भी कोई उपाय है ? हरभूजी ने कहा कि मैं तो अन्तःकरण से चाहता हूं कि आप का राज्य आप को मिल जाय। और अभी तो नहीं पर समय आने पर मैं आप को सहायता दूंगा। और आशा है कि आप की भूमि आप को मिल जायगी।

राव जोधाजी ने फिर वही कार्यवाही करनी शुरू की। अवसर देखते है तब धावा करते है और लूट खसोट करके पुनः रक्षित स्थान में आ जाते हैं। ऐसे करते जोधाजी ने कुछ समय व्यतीत किया है। इतने में खबर लगी कि वरजांगजी चीतौड़ से निकल गये है। वरजांगजी को पकडने के लिये महाराणा ने पांच हजार की जागीर देने का सूचना पत्र प्रकाशित किया था, और उन के मनुष्य मारवाड और अजमेर की तर्फ तलाश करते रहे और वरजांगजी खीचीवाड़े की ओर गये थे जिस से महाराणा का यत्न निष्फल हुआ।

काहनी में जोधाजी का सदर मुकाम है, परन्तु वहां शुभ्रुओं का उपद्रव होने से जोधाजी कभी कहीं और कभी कहीं रहते हैं; उस में भी विशेष कर जहां बालू के टीचे अधिक हैं उस भूमि का आश्रय लेते हैं। उधर की तर्फ एक चारण चला आया। उस का नाम जालप था। गुप्त दूत ने जोधाजी को खबर दी कि जालप चारण आया है, वह आप का दर्शन करना चाहता है। रावजी ने उसे बुला कर पूछा कि तुम कैसे आए ? वह महाराणा का भेजा हुआ यहां का वृत्तान्त जानने के लिये आया था परन्तु उस ने अपना भेद प्रकट नहीं किया, तथापि जोधाजी उसे जान गये। जब भोजन का समय हुआ बालू के टीचे पर पांतिया लग कर आक के पत्तों में भोजन की सामग्री परोसी

गई। सब सरदार भोजन कर रहे थे, अकस्मात् दों जंगली भैंसे लड़ते हुए उधर की ओर चले। रावजी ने कांधलजी की ओर आंख उठा कर देखा, संकेत होते ही कांधलजी ने पंक्ति में से उठ कर उसी क्षण भैंसों को हटा दिया और पीछे आ कर भोजन करने लगे। जालप यह देख कर चकित हो गया। और रावजी से विदा हो कर महाराण के पास गया। महाराणा के पूछने पर उस ने कहा कि उन के पास निर्वाह योग्य सब वस्तु है, घोड़े और मनुष्य भी हैं। वे अच्छी दशा में हैं।

एक दिन महाराणा के यहां भी वैसा ही प्रसंग बन पड़ा। महाराणा सरदारों सहित भोजन कर रहे थे। अकस्मात् दो कुत्ते लड़ते लड़ते आ पड़े। सब भोजन छोड़ कर उठ खड़े हुए। जालप मुसकराया। तब महाराणा ने पूछा कि वारहठजी क्यों हैंसे? वारहठ ने कहा कि यों ही हैंसी आ गई। महाराणा ने कहा, सच कहो, क्या बात है? वारहठ ने जोधाजी के यहां का भैंसों का वृत्तान्त कह कर कहा कि आप यदि जोधाजी की तरह इस का प्रबन्ध पहले कर देते तो भोजन छोड़ कर उठना नहीं पड़ता। महाराणा ने कुपित हो कर जालप को अपने यहां से निकाल दिया। तब वह जोधाजी के पास चला आया। जोधाजी ने उसे बड़े आदर के साथ अपने यहां रख लिया।

उधर जोधाजी धावे मार कर लूट खसोट करते हैं जिस से सीसो-दिग्रे तग आ गए परन्तु उस का परिणाम यह नहीं हुआ कि देश उन के हस्तगत हो जाय। उधर वरजांगजी चीतौड़ के किले से रज्जु के सहारे उतर कर एक दास को सग ले खीचीवाड़ों की तरफ रवाना हुए। आगे जाते एक बैल खरीद उस पर सवार हो आम रास्ता को छोड़ कर लजड़ चले। तीन चार दिन में खीचीवाड़े पहुंचे। वहां एक तालाब के तट पर एक वृक्ष का आश्रय ले बैठ गये और दास को भोजन की सामग्री लाने के लिये नगर में भेजा। दासियां पानी भरने को आईं। वे परस्पर वार्तालाप कर रही थीं कि बड़ी बाई का विवाह परसो है, छोटी बाई के योग्य वर नहीं मिला, यदि मिल जाता तो दोनों का विवाह साथ ही हो जाता। वरजांग ने सुन कर कहा कि यदि हमें व्याह दें तो हम पाणिग्रहण कर लें। यह सुन कर दासियां गालियां देने लगीं। और गाली गलोच देती राजभवन में गईं। उन का कोलाहल सुन गागरून के अधिपति खीची चाचगदेव ने कहा कि दर्या किआ जाय कि यह कोई राजपूत सरदार तो नहीं है? क्योंकि दूसरा ऐसा कह नहीं सकता। शोध करने पर निश्चय हुआ कि वह भीमजी का पुत्र राठौड़ वरजांग है। फिर वह कन्या वरजांग को व्याह दी गई। राजपूतों में यह रीति है कि हथलेवा छूटता है तब

जामाता को मांगने पर मनोवाञ्छित वस्तु दी जाती है। वरजांग को मनोवाञ्छित वस्तु मांगने के लिए कहा गया तब उस ने यह मांगा कि हम को विपद् में मदद दी जाय। चाचगदेव ने स्वीकार किया। और अपने मनुष्यों से कहा कि ये वरजांग बड़े वीर पुरुष है। इन को "लाख पाखर एक पाखर" कहते हैं।

इधर राव जोधाजी एक दिन मण्डोर के समीप एक चौकी पर, जहां सीसोदियों के घोड़े रहते थे, उन्हें ले जाने का विचार कर गांव कांकाणी की सीमा में पहुंचे। सूर्यास्त होने पर अन्धकार छा गया। तब जोधाजी ने अपने संग के मनुष्यों से कहा कि अपन कल के भूखे हैं, भोजन का उद्योग किया जाय। मनुष्यों ने निवेदन किया कि यहां एक जाट की ठाणी है उस के यहां अतिथि सत्कार हुआ करता है वहां चलें। जोधाजी वहां गये। पूछा कि ठानी किस की है? जाट ने उत्तर दिया कि शोभा जाट की है। रावजी के एक मनुष्य ने कहा कि हमारे कुछ भोजन ला दे। जाट ने जाटनी से कहा कि जो भोजन तैयार हो, शीघ्र ले आ। वह सेंगटी की थाली भर कर ले आई। जोधाजी भूखे थे, थाली के बीच में हाथ मारा, हाथ जल गया। तब जाटनी ने कहा कि तू मुझे जोधा के जैसा मूर्ख दीखता है। जोधाजी ने शान्त स्वभाव होने के कारण कुपित न हो कर कहा जोधा मूर्ख कैसे? उस ने कहा कि जोधा मूर्ख इस लिये है कि वह सीमा की भूमि को न दबा कर प्रथम ही केन्द्र स्थान मण्डोर पर आक्रमण करता है। इसी से सदा हानि उठाता है। यदि सीमा प्रान्त को दबाता रहता तो आज तक समस्त भूमि उस के अधिकार में हो जाती। तू भी यदि किनारे २ की सेंगटी खाता तो हाथ क्यों जलता?

कह आप हैं कि वरजांगजी खीचीवाड़े में गागरून व्याहे थे। उन्होंने मारवाड़ में राव जोधाजी के पास जाना आवश्यक समझ कर राव चाचगदेव से कहा कि अब मुझ को मारवाड़ जाने के लिये आक्षा मिलनी चाहिये, जिस से मैं भी अपने बन्धुओं के शामिल हो कर अपने भाई और स्वामी जोधाजी की सहायता और सेवा कर सकूं। दूसरे यहां निवास करते मुझे कुछ समय व्यतीत हो गया है। यदि महाराणा को मेरी खबर मिल जाय तो मैं पकड़ा जाऊ और फिर विपद् में पड़ूँ।

वरजांग के वचन सुन चाचगदेव ने कहा कि आप दहेज ले कर वाई को ले प्रसन्नता पूर्वक घर जाइय। तब वरजांगजी ने कहा कि हमारा घर कौन सा? हम को तो जगलों में गोते खाने पड़ेंगे और घर बगल में या घोड़े की पीठ होगा। आप दहेज में जो कुछ सामग्री

देते हैं ले जा कर किस घर में रखे जावें ? आप ने जो कुछ देने का विचार किया है उस की एवज में द्रव्य और घोड़ों की सहायता करेंगे तो हमारे लिये बहुत उत्तम होगा चाचगदेव ने उस को स्वीकृत किया । वरजांगजी दो घोड़े और दो सवार ले खींचीवाड़े से रवाना हो जोधा जी के समीप आए ।

उस समय जोधाजी इस विचार में पड़े हुए थे कि हमारे बहुत से नामी नामी मनुष्य मारे गये हैं और वरजांगजी चीतौड़ के कारागार से निकल तो गये हैं परन्तु पीछे का कुछ पता नहीं है । अब दो बातों की आवश्यकता है, एक तो द्रव्य और दूसरे मनुष्य । वर्तमान समय में शत्रुओं का बल मण्डोर का राज्य उन के हस्तगत हो जाने से बहुत बढ़ गया है और हमारे हाथ से मण्डोर चला जाने से अपना बल बहुत घट गया है । इस समय आपन निर्वल है, शत्रु का साम्हना कैसे कर सकते हैं ? रावजी के ऐसे निरुत्साह के वचन सुन कर सर्वों ने अर्ज किया कि आप का विचार वास्तव में यथार्थ है । और हम लोगों को इस का उपाय करने के लिये समय चाहिये । यह सुन कर रावजी ने कहा कि दो चार महीने लगे तो कुछ हर्ज नहीं । मैं भी इस बात का विचार करता हूँ । इस प्रकार परस्पर परामर्श हो रहा था । दो चार दिन के अनन्तर किसी ने आ कर कहा कि वरजांगजी आ गये हैं । सुनते ही सब का मन आल्हादित हुआ । वरजांगजी से सब बांह पसार कर और छाती से लगा लगा कर मिले । वरजांगजी ने डेरे में जा कर आराम किया । फिर एकान्त स्थान में बैठ कर वरजांगजी से पिछले समय का वृत्तान्त पूछा । उन्होंने अपना समस्त वृत्तान्त कहा । तदनन्तर रावजी ने दो तीन दिन पहले द्रव्य और मनुष्य संग्रह के विषय में जो परामर्श हुआ था । उस विषय में वरजांगजी से पूछा, तब वरजांगजी ने कहा कि इस बात का मैं पहले ही विचार कर चुका हूँ । मैंने गागरून में निवास करते खींची जाति के चौहानों के साथ ऐसा प्रबन्ध किया है कि उन से अपने को रुपये, मनुष्य और घोड़ों की मदद मिले । इस समय इन ही की आवश्यकता है । अब आपन को यहां यह करना चाहिये कि भाई और सबन्धियों के समीप जा कर उन से मदद मांगी जा कर सेना एकत्र की जावे । जैसा मैंने गागरून के खींचियों के यहां प्रबन्ध किया है वैसा आप यहां करे । जैसे मेरे संबन्धी गागरून में है वैसे यहां भी सब के संबन्धी है । आप (रावजी) का बीकमपुर के भाटियां के यहां ननिहार है । और पंगल के भाटियों से भी संबन्ध है । दूसरा सांखला जाति के राजपूतों के साथ भी विवाह संबन्ध है । तीसरा हरभूजी सांखला के कथन में मारवाड़ और जैसलमेर के बहुत से मनुष्य हैं । चौथा ईदावाटी के ईदे, सेखाला के गोगादे और सेतरावे के देवराजात आप को अवश्य मदद देंगे । इन की

सहायता से आपन अवश्य शत्रु को विजय कर सकेंगे। आप शीघ्र इस कार्य में प्रवृत्त होंगे। और मैं भी खीचीवाड़े जा कर वहाँ से सहायक सेना ले आता हूँ। और मांगलिया कोला, जिस के करगत नगर का प्रबन्ध है, उससे आपन को बहुत सहायता मिलेगी।

राव जोधाजी के कहने पर राठौड, सांखला, भाटो आदि समस्त सहायतार्थ उद्यत हुए। भाटियों में भाटो जैसा और अर्जुन प्रबल शक्ति शाली थे। इन्होंने भी सांखला हरभू के कहने से सहायता देना स्वीकार किया। और जैसा को तो रावजी ने एक स्वीकार पत्र भी लिख दिया था कि हमें मंडोर का राज्य मिल जायगा तब मण्डोर के सिवा समस्त राज्य में से चतुर्थांश आप को दिया जायगा।

इस प्रकार सब ओर से सेना का संग्रह करते हुए राव जोधाजी मोढी मूलवाणी के यहाँ गये। यह राठौड जोपसा के पुत्र मूली के वंश में उत्पन्न होने से मूलवाणी कहलाती थी। यह स्त्री बड़ी पतिव्रता और उदार चित्त थी। इस के घर पर आये अतिथि का रोटी पानी से पूर्ण सत्कार होता था। उस ने जोधाजी के भोजन के लिये लापसी तैयार करवाई, जिस को मारवाड में मांगलिक शुभ भोजन मानते हैं। रात्रि का समय था, लापसी के अदर भूल से मजीठ गिरा दी गई, तो चूड़ा रंगने के काम में आती थी। जोधाजी और उन के समस्त दरदार भोजन करके सो गये। प्रातःकाल में सब लोग उठे तो उनकी लवी २ मूछों में थोड़ा बहुत मजीठ का रंग आ गया। मूछों में रंग गया देख कर सब समझ गये कि लापसी में मजीठ थी। मोढी ने रावजी की मूछों के रंग चढ़ा देख कर कहा कि परमेश्वर ने आपका रंग दिया है, आप की विजय होवेगी।

मोढी से रवाना हो कर रावजी सांखला हरभू जी के पास गये। उन्होंने इन के पहुंचते ही भोजन करने के लिये कहा। जोधाजी चकित हुए कि हम इतने बहुसंख्य मनुष्यों के लिये सिद्धान्त कैसे तैयार मिला ? तब किमी ने जोधाजी से कहा कि ये करामाती सिद्ध पुरुष हैं। इन को आप के आगमन का प्रथम ही ज्ञान हो गया था कि जोधाजी आते हैं। भोजन के लिये आसन विछाये गये, पांत्तिया लगा, उस समय भाटो जैसा, हरभूजी का मानजा, पास ही खड़ा था, रावजी ने उस में भोजन में शामिल होने के लिये कहा कि आ जाइये। जैसा प्रणाम करके शामिल भोजन करने को बैठ गया। पास ही हरभूजी का पुत्र खड़ा था उसे कहा गया तो उस ने शामिल भोजन करने से अस्वीकार किया। तब हरभूजी ने कहा कि इस अवसर पर इसने अस्वीकार किया है इस लिये इस के वंशज राज्यभाग से सदा वञ्चित रहेंगे।

भोजनोत्तर जोधाजी ने हरभूजी से कहा कि अब आप हम को

क्या सहायता देते हैं, जिस के लिये आप ने स्वीकार किया था। हरभूजी ने कहा कि मेरा भानजा जैसा आप की सेवा में उपस्थित है, इस के पास घोड़े और मनुष्य बहुत हैं, आप चाहोगे वैसी सहायता यह देगा। तब जोधाजी ने हरभूजी से भँवर ढोल मॉगा, उन्होंने प्रीति पूर्वक वह ढोल देते यह कहा कि अब तुम यही से शत्रु विजय के लिये रवाना हो जावो। अब तुम जिस पर आक्रमण करोगे उस को विजय करोगे।

जोधजी वहाँ से सेतरावे के स्वामी रावत लूणकर्ण के यहाँ गये। उन के पास घोड़े अधिक थे। रावजी ने उन से घोड़े देने के लिये कहा परंतु रावत ने देने से अस्वीकार किया। इस विषय में यह प्राचीन पद्यार्द्ध है:—

“ज्यों ज्यों कहिये रावत लूणो^१, त्यों त्यों लेड^२ घणोरो सूरुो^३।”

रावजी हताश हो उन की स्त्री से मिलने गये जो जोधाजी की मौसी होती थी। उस से जोधाजी ने रावत की वार्ता कही तो रावतजी की स्त्री ने कहा कि आप बाहिर ठहरें, मैं अभी प्रबन्ध कर देती हूँ। उस ने अपने पति को जनाने में बुलाया और रावतजी को किसी वहाने तोशाखाना में बंद करके घोड़े जोधाजी को दे दिये। जोधाजी घोड़े ले कर काहूनी गये और वहाँ सेना एकत्र की।

उसी अर्से में वरजांगजी खीचीवाड़े से मदद ले कर जोधाजी के पास आ गये। जोधाजी काहूनी से रवाना हो कर फलोधी के समीप कुण्डल में आए। वहाँ से देवराजोतों के गाँव लोडला में आये, जहाँ सांखला हरभूजी का निवास था। हरभूजी ने भोजन करने के लिये कहा। रावजी ने भोजन किया और हरभूजी से विजय की प्रार्थना की। तब हरभूजी ने रावजी को आशिष देने कहा कि तुम विजय के लिये प्रयाण करो, जब तक तुम्हारे पेट में मेरा अन्न है तब तक जिस पर आक्रमण करोगे उसे विजय करोगे और जितनी भूमि दवाओगे वह भूमि सदा तुम्हारे कब्जे में रहेगी। रावजी लोडला से गांगांणी आये और गांगांणी से राठौड वरजांगजी को तो मण्डोवर की तर्फ भेजा और आप सेना ले कर चौकड़ी के थाने पर गये, वहाँ सेना के दो तुंग कर एक को कोसाणे पर भेजा और स्वयं रावजी ने चौकड़ी पर आक्रमण किया। चौकड़ी और कोसाणा को विजय करके मण्डोवर की तर्फ चले। मण्डोवर के समीप में वरजांगजी और

१ = रावत लूणकर्ण । २ लेड = बनिये को कहते हैं। यह रावत कृपण होने से गया है। ३ सूरुो = फूला हुआ।

जोधराजी देनों शामिल हो गये । वहाँ मांगलिया कोला से मिले । कोला ने रावजी से कहा कि आप ठीक समय पर आये, अभी मैं दरवाजा खुलवाने का प्रबन्ध करता हूँ । आप संकेत होते ही आ जावे । सकेनानुसार जोधराजी किले के पास पहुँचे । कोला ने दरवाजा खुलवाया, दरवाजा खुलते ही जोधराजी किले में प्रविष्ट हुए । किले में जो मनुष्य थे वे लड़े, उन में से कुछ बचे होंगे, बाकी सब मारे गये । जो बचे वे पकड़ लिये गये और कुछ भाग भी गये । महाराणा के नीचे लिखे सरदार काम आये.—

१ सीसोदिया कूतल (सीसोदिया चूडा का वेटा)

१ " सूआ "

१ " आका "

१ आहाड़ा हींगोला

मेवाड़ की ख्याति में लिखा है कि महाराणा लाखाजी की रानी दादी राठौड़जी के इशारे से जोधराजी ने मण्डोवर का किला लिया था । चाहे दादाजी राठौड़जी का इशारा भी हो, परन्तु जोधराजी ने तो किला अपनी तलवार के बल ही लिया था ।

मण्डोवर का किला ले कर जोधराजी ने वरजांगजी को रोहित की तर्फ भेजा उन्होंने रोहित, पाली, चूलेलाई और खेवा में जो महाराणा की सेना थी उसे मार भगा कर गोडवाड़ में जाते सीसोदिया चूडा के पुत्र मांजा को मार कर राठौड़ों की आज्ञा प्रवृत्त की । जोधराजी ने मण्डोवर का पक्का प्रबन्ध करके सोभत की ओर प्रस्थान करने का निश्चय किया । उस समय अखैराजजी ने कहा कि आप सोभत जाइये परन्तु प्रथम राजतिलक हो जाना चाहिये । सब की संमति से अखैराजजी ने कुंकुम न होने से अपना अंगुठा चीर कर रुधिर से राजतिलक किया । अखैराजजी राव रणमल्लजी के ज्येष्ठ पुत्र होने से राज्य के अधिकारी थे, परन्तु जोधराजी को सब प्रकार से योग्य समझ कर रणमल्लजी जोधराजी को पट्टाधिकारी नियत कर चुके थे ।

जोधराजी मण्डोवर विजय कर चौकड़ी हो वहाँ से कुछ सेना ले सोभत की ओर चले और कांथलजी को मेडते की तर्फ भेजा । श्री माली ब्राह्मण मुगर ने आ कर मार्ग में जाते जोधराजी से कहा कि मृता रैणायर, महाराणा का मनुष्य, वीलाड़ा लाट कर धन ले कर भावी जाता है, उसे पकड़ लिया जाय तो द्रव्य की प्राप्ति हो सकती है । रावजी तुरंत वहाँ पहुँचे और मृता रैणायर से द्रव्य ले कर उसे छोड़ दिया । फिर जोधराजी सोभत पहुँचे । राठौड़ राघवदे सोभत में डटा हुआ था, उस से युद्ध हुआ; जोधराजी की विजय हुई और राघवदे

माल असबाब छोड़ कर भाग गया। जोधाजी का सोभत में अमल हो गया, और जोधाजी ने वहीं कुछ समय पर्यन्त निवास कर दिया।

सोभत में जमाव कर के रावजी ने घाटों का बन्दोबस्त किया, उधर वरजांगजी ने नाडोल और नारलाई की ओर प्रयाण किया। वहाँ सीसोदियों की सेना के साथ महाविकट संग्राम हुआ जिस में वरजांगजी की गर्दन पर कठिन प्रहार हुआ जिस से उन की गर्दन बहुत अधिक कट गई थी। वे रोहित लाये गये और चिकित्सक ने गर्दन की हड्डी के स्थान में कैर की लकड़ी लगा कर चिकित्सा की, और वे चंगे हो गये। जिस कैर की लकड़ी वरजांगजी की गर्दन में लगाई गई वह कैर भी मोतों का कैर कहा जाता है और पूजा जाता है।

राव जोधाजी ने घाटे रोक कर ऐसा प्रबन्ध किया कि अजमेर से ले कर सीरोही की सीमा पर्यन्त रावजी का सब ठौर कब्जा हो गया, इस विषय का यह प्राचीन पद्य है:—

कवित्त ।

“अजमेर अनै आवू विचे माणस दीसे चाडिया
कमधज राव कुंभै तणा जोधे देस उजाडिया”

उस समय महाराणा कुंभाजी की तर्फ से सेना नहीं आई, शायद वे उस समय मांडू और गुजरात के मुसलमानों के बखेड़े में फँसे हुए होंगे।

राव जोधाजी के घोड़े और घोड़ियां, जो बचत में रहतीं, रोहित के जोड़ में चरा करती थीं। वे तलवाड़े चली गईं और रावल वीदाजी के पुत्र ने उन्हें रख ली। वरजांगजी को खबर लगी तब वरजांगजी चढ़ कर गये और लड़ाई हुई जिस में रावल वीदाजी का पुत्र और स्वयं वीदाजी मारे गये। वरजांगजी अपने घोड़े घोड़ियां ले आये।

राव सत्ताजी के पुत्र नरबद मेवाड़ से गुजरात के बादशाह के पास चले गये थे। वहाँ से द्रव्य संग्रह करके मारवाड़ में आये। उस समय जोधाजी का निवास सोभत में था। नरबद ने द्रव्य का लोभ देकर मण्डोवर के किले में रहने वाले राजपूतों को अपने पक्ष में कर मण्डोवर में अपना अधिकार कर लिया। जोधाजी को यह खबर लगी तब जोधाजी ने अपना मंत्रुष्य भेज कर उन राजपूतों को समझाया कि नरबद अंधा है तुम इस का आश्रय ले कर मण्डोवर में कितने दिन

टिक सकोगे। हम सेना ले कर आते हैं, हमारे रवाना होने से पहले नरवद को मण्डोवर के किले में से निकाल दो, नहीं तो तुम्हारी दुर्दशा होवेगी। जोधाजी का मनुष्य मण्डोवर पहुंचा और हकीकत कही उसे सुनते ही सब चौकन्ने हो गये। और बोले कि यह बात सत्य है। जिन्होंने कुंभाजी से मण्डोवर ले लिया है उन के अगाड़ी नरवद क्या वस्तु है? इस विचार से राजपूतों ने नरवद को किले में से निकाल दिया। वह पीछा गुजरात जाता मर गया।

अब जोधाजी ने अपनी सेना तैयार कर के धरजांगजी को पीछोले की ओर और कांधलजी और जैताजी को चीतोड़ की तरफ भेजा। उन्होंने मेवाड़ लूट कर अत्यन्त आकुल कर दिया। तत्पश्चात् जोधाजी भी स्वयं सेना ले कर गये। और मेवाड़ के थाने चौकियों को विध्वस्त करके देश को दुःखित कर दिया। कांधलजी ने चीतोड़ तक पहुंच कर चीतोड़ के कँवाड़ों को जला दिया। इस विषय का प्राचीन पद्य यह है:—

“चीतोड़ तणा चूंडा हरै किंमाड़ह परजालिये ।

जुवहार जाय जोधे कियो राव रिणम्मल पालिये ॥”

और धरजांगजी ने पीछोले तालाब तक पहुंच कर पीछोले में अपने घोड़ों को पिलाया। इस विषय की नीशांणी यह है:—

“जोधे जंगम आपरा पीछोले पाया ।”

महाराणा कुंभा इस वार अत्यन्त चिन्तायुक्त हुए और सांखला नापा से पूछा कि कहां इस समय क्या करना चाहिये? तब नापा ने कहा कि मेरी समझ में तो उन से संधि कर लेना उचित है। और राव जोधाजी भी अब पहले वाला नहीं है, उन के पास बहुत सी सेना एकत्र हो गई है और वे बाप का वैर भूल नहीं गये हैं। फिर आप अपने सरदारों से परामर्श कर लें। महाराणा ने सरदारों को एकत्र कर के सलाह की। उस समय सरदारों ने महाराणा को उत्तेजित किया और कहा कि जोधा क्या वस्तु है? आप यात्रा के लिये आज्ञा कीजिये, हम उन को परास्त कर के आप की विजय पताका फहरावेंगे। सांखला नापा ने राव जोधाजी को इस बात की सूचना कर दी। जोधाजी ने भी अपनी सेना एकत्र की। उधर महाराणा चीतोड़ से रवाना हो कर नारलाई पहुंचे; इधर से जोधाजी ने अपनी सेना पाली में एकत्र होने की आज्ञा दे दी। पाली में सेना एकत्र हुई, उस में घोड़े और ऊंट तो थे ही, परन्तु सैनिक अधिक एकत्र होने से पर्याप्त थोड़े और ऊंट नहीं मिल सके; तब गाड़े तैयार करवाये उन में सैनिक बिठाये गये। कहते हैं कि सैनिकों के पांच हजार शकट थे, जिन में बीस सहस्र सेना थी।

महाराणा का मुकाम नारलाई में है और जोधाजी की सेना पाली में एकत्र हो गई है। जोधाजी पाली से रघाना हो कर नाखोल पहुंचे उस समय महाराणा का मुकाम नारलाई से एक कोस उरली तर्फ था। दोनों सेनाओं के मध्य केवल २ दो कोस का अन्तर है, उस समय जोधाजी के घोड़ों के खुरों से और गाड़ों के पहियों से जमे रज उड़ी उस से आकाश आच्छादित हो गया है। महाराणा ने ऐसी गगन-स्पर्शी रज को देख कर पूछा कि यह इतनी रज कैसे उड़ी? तब खबरनवीसों ने कहा कि जोधाजी की सेना में घोड़े ऊंट तो हैं ही, परन्तु गाड़े अधिक हैं, जिन में २०००० राठौड़ बैठे हैं। उन गाड़ों की रज से आकाश आच्छादित है। यह सुन कर महाराणा ने नापा सांखला से पूछा कि जोधाजी की सेना में गाड़े क्यों हैं? तब नापा ने अर्ज किया कि दीवान साहिब! ये राठौड़ मरना ठान कर गाड़ों में बैठ कर आये हैं। पीछे जाने का इन का विचार नहीं है। यदि आप के परस्पर युद्ध हुआ तो हज़ारों वीर मारे जायेंगे और आप दोनों निर्बल हो जायेंगे। इस समय मुसलमानों के भाग्य ने बल किया है। आप दोनों के निर्बल होने से मुसलमानों को राज्य बढ़ाने का अवसर मिल जायगा। आप दोनों में भी आप की हानि अधिक है; क्योंकि मुसलमान आप के ऊपर दांत लगाये हैं। मेरी समझ में युद्ध न हो कर संधि हो जाने में दोनों का भय है, फिर आप अपने उमरावों से परामर्श कर लें। महाराणा ने अपने उमरावों से पूछा तो उन्होंने युद्ध के लिये सलाह दी और कहा कि आप युद्ध की घोषणा कर दीजिये, अपनी विजय होवेगी। इतने में बहुत से बुद्धिमान लोगों ने कहा कि यदि आपन जीत भी जायेंगे तो भी अपनी विजय हार के बराबर होवेगी। क्योंकि इस युद्ध में बहुत से मनुष्य मारे जायेंगे। और कुछ बचेंगे उन थोड़े से मनुष्यों से मुसलमानों के आगे अपनी रक्षा करनी भी कठिन हो जायगी। यह सुन कर महाराणा ने नापा से कहा कि यदि उप्तमता से संधि का उपाय हो तो करना चाहिये। तब नापा ने कहा कि मैं जोधाजी के पास जा कर उपाय करूँगा। ईश्वर अनुकूल होंगे तो अवश्य सफलता प्राप्त होवेगी।

नापाजी जोधाजी के पास गये और उन से प्रार्थना की कि महाराणा संधि करना चाहते हैं, इस में दोनों का भय है, मेरी राय में तो संधि कर लेना उचित है। जोधाजी ने कहा कि आप की ऐसी इच्छा है तो हम आप के कथन से बाहिर नहीं हैं, परन्तु हमारे पिता के वैर का बदला शेष न रह जाय। नापा ने कहा कि संधि आप की इच्छानुकूल होवेगी। फिर महाराणा के ज्येष्ठ पुत्र उदयसिंहजी जोधाजी के पास गये और संधि के विषय में वार्तालाप हुआ। उस अवसर

में नापा ने कहा कि मेरी समझ में जय पराजय के विषय में यह सूरत की जाय कि एक योधा तो महाराणा की ओर का और एक रावजी की तर्फ का तैयार करके उन को लड़ाया जाय और उनके जय पराजय से निश्चय कर लिया जाय । इस बात के दोनों ओर से स्वीकार हो जाने पर महाराणा की तर्फ से भाला विक्रमादित्य और रावजी की तर्फ से वठेवासिया ऊदावत राठौड़ विजा तैयार किया गया । भाला ढाल तलवार ले कर युद्धभूमि में आ उपस्थित हुआ । विजा राठौड़ रंगभूमि में गया उस समय उस के पास ढाल नहीं थी । विजा को ढाल लाने के लिये कहा गया तो वह शत्रु को पीठ दिखाना अनुचित समझ कर पीछे नहीं लौटा और एक रहकला (छोटा शकट) पास में खड़ा था उस का पहिया निकाल कर ढाल की एवज में ले लिया । वह इस के ढाल से भी अधिक उपयोगी हुआ , क्योंकि पहिये की ताड़ियों में से शत्रु दीखता रहा और तलवार का वार भी उस से बचाया गया । दोनों वीर भीम और जरासंध के समान परस्पर प्रहार करते रहे, अन्त में विजा राठौड़ ने भाला विक्रमादित्य को मार लिया । जय पराजय का निश्चय इसी पर निर्भर था , रावजी की विजय समझी गई और राव रणमहजजी के वैर के बदले में महाराणा ने पुत्री न होने से अपने समीपी वन्धु की पुत्री को अपनी पुत्री मान कर जोधाजी को व्याह कर सोभत का प्रांत दिया और आँवल बाँवल दोनों राज्यों की सीमा नियत हुई । आँवल वाली भूमि महाराणा की और बाँवल वाली जोधाजी की, यह फैसला हुआ । अब तो परस्पर ऐसी प्रीति हो गई कि मानों इन के आपस में विरोध था ही नहीं । इस प्रकार महाराणा के साथ संधि हो जाने पर रावजी नाडोल के डेरों से महाराणा के डेरों पर गाँव नारलाई गये और परस्पर का वैमनस्य मिटाया । महाराणा पीछे चीतौड़ गये । टाढी रामचन्द्र की नीशानी में महाराणा कुंभाजी के पीछे जाने को भागना मान कर इस भाँति लिखा है:—

नीशानी

“राणा कुंभा भज्जिगा घीर खेत चलाया
नाडूलाई निहसिया दम्मामा वाया ।”

इस विषय का प्राचीन गीत भी है —

गीत

“गहराण किसू मन धारै गाढी,
कुंभ कर वह कटक किया ।
जोधा तयै सांमुहै जातां,
गाडां भै हाधिया गया ।”

जोधजी नारलाई से लौट कर नाडोल आये और खैखा से रावजी ने सीधलों पर सेना भेजी । सीधलों ने रावजी को सहायता देने में झुटि की थी । उस समय सीधलों का मुखिया जेसा सीधल घीसलपुर (परगना गोडवाड़) का स्वामी था । उस के अधिकार में पाली परगने के ३० गांव थे । वे सीधलों को पराजित करके मण्डोवर राज्य के शामिल कर लिये गये । महाराणा के साथ विजय के साथ संधि होने पर खैखा में बड़े समारोह के साथ प्रीतिभोज (गोठ) किया । वहां से सोभत आये ।

संवत् १५१५ में रावजी सोभत से मण्डोवर आये । यहां दुबारा विधिपूर्वक राज्याभिषेक हुआ । मण्डोवर में स्थिति होने पर सरदार, उमराव, भाई, बेटे, और सेठ साहूकारों को, जिन्होंने विपत् के समय सहायता दी थी, कुरब कायदे दे कर सन्मानित किया । भाटी शशु-शालजी के पुत्र अर्जुन को भाद्राजण के समीप कई गांव जागीर में दिये । और कलकरण के पुत्र जेसा को षालरवा पट्ट स्थान दे कर उधर का फलोधी तक का प्रान्त दिया गया, जो मण्डोवर के राज्य से अनुमान चतुर्थांश था । खीची सारंग और मेलाजी को चौबीस चौबीस गावों के साथ गांव गांधाणी और नारवा दिये गये । सारंग-जी ने सारंगवासणी और मेलाजी ने मेलाव बसाया । इस समय सारंगवासणी घड़ाय नाम से पुकारा जाता है ।

भाटी जेसा की बहिन लक्ष्मी जोधाजी के पुत्र सूजाजी को व्याही गई थी । विवाह में हथलेवा छूटने के समय सूजाजी ने जेसाजी से वह लिखत मांगा जो जोधाजी ने राज्य का चतुर्थांश देने का स्वीकार पत्र लिख दिया था । जेसा जी ने वह लिखित दे तो दिया, परन्तु अप्रसन्न हो कर मेवाड़ में चले गये और यह प्रतिज्ञा की कि अब हम जोधपुर के अधिपति को बेटा नहीं व्याहेंगे । तो भी रावजी ने उन के उपकार का स्मरण रख कर उन की जागीर बहाल रखी । मुहणोत नैणसी लिखता है कि खीवा राठौड़ पोकरण में राज्य करता है, वहां बालनाथ योगी का आश्रम है । बालनाथ तुंवर रामदेवजी और सांखला हरभूजी का गुरु था । हरभूजी गांव बैंगटी में शासन करते हैं । उन की कन्या जेसलमेर के रावल केहर के पुत्र कलकरण को व्याही थी । कलकरण की स्त्री और हरभूजी की कन्या के पुत्री जनमी । वह क्रूर नक्षत्र में उत्पन्न होने से जंगल में छोड़ दी गई । परन्तु दयालु हरभूजी दया के वशीभूत हो कर उसे घर पर ले आये और उस का नाम लक्ष्मी दिया गया । हरभूजी ने पोकरण के स्वामी खीवा के पास लक्ष्मी के संबन्ध के निमित्त नारियल भेजा, परन्तु उस ने नारियल पीछा फिरा दिया और उस के साथ यह भी कहा कि उस के दांत

बड़े हैं इस लिये मैं नहीं चाहता । उस लक्ष्मी का विवाह राव सूजाजी के साथ हुआ । लक्ष्मी के उदर से नरा का जन्म हुआ । नरा बड़ा हुआ और सातलजी के गोद गया और उसे फलोधी मिली । तब उस ने खीका से पोकरण छीन कर अपनी माता लक्ष्मी को संतुष्ट किया ।

संवत् १५१२ में जोधेस्ताव तालाब का निर्माण हुआ, जो बालसमंद से मण्डोवर जाते बाएँ हाथ की तर्फ है ।

संवत् १५१५ में रावजी ने नवीन गढ़ निर्माण करने का विचार किया । प्रथम मसूरिया के पहाड़ को पसंद किया । परन्तु तत्पश्चात् चिड़िया ट्रंक पर किला बनाने का निश्चय हो कर किले की नींव दी गई । किले की नींव देने से पहले गणपतिदक्ष ज्योतिषी को मुहूर्त पूछा गया । तो उस ने अर्ज किया कि संवत् १५१५ ज्येष्ठ सुदि ८ सोमवार को बलिदान दिया जा कर ज्येष्ठ सुदि ११ गुरुवार के दिन नींव खोद कर गढ़ का आरम्भ किया जाय । और ज्येष्ठ सुदि १३ शनिवार को दरवाजे का फलसा बनाया जावे । नींव खोदने और उसे पूरने का मुहूर्त प्रातःकाल में है, उस से पूर्व दो मनुष्य जो अपनी रुचि से नींव में गड़ने के लिये तैयार हों, बलिदान के निमित्त नींव में गाड़े जायं । तदनन्तर खात पूरण के कार्य प्रारम्भ होना चाहिये । इस के लिये ब्यौड़ी पिटवाई गई तो दो बांभी रतना* और कलिया नींव में गड़ने को राजी हुए उन को रावजी ने मनवाञ्छित देकर प्रसन्न किया उन के वंशजों की इज्जत अन्य बांभियों की अपेक्षा अधिक है ।

नींव खोदने का कार्य आरम्भ किया गया, करमसी और रायपाल नींव खुदवा रहे थे । आगे जाते चिड़ियानाथजी का स्थान था । दोनों भाई देखते हैं तो नींव खोदी जा रही थी उसी सीध में योगी का चिमटा, खड़ाऊँ और भोली आदि वस्तु दीख पड़ी । परन्तु योगी वहाँ नहीं था । आवाज़ देने पर योगी आया । यह पहले रातुंगा में रहता था, वहाँ से आ कर यहाँ रहने लगा, तब से उस पर्वत शृंग का नाम चिड़िया ट्रंक कहलाने लगा था । रायपालजी ने चिड़ियानाथजी से कहा कि आप अपना भोली भंडा उठा लो, क्योंकि आप का आसन कोट के बीच में आने से कोट टेढ़ा होता है । योगी ने कहा कोट किले तो टेढ़े ही भले । परन्तु रायपालजी ने उस से जाने का कहा तब योगी ने शाप दिया कि तुम जिस भरने के आधार पर किला बनाते हो वह सूख जायगा । तुम योगियों को क्यों सताते हो ? हम चले जायंगे । फिर वह पालासणी चला गया, अभी उन का

* किसी तवारीख में बांभी का नाम राजिया लिखा मिलता है । उस के नाम से आया हुआ राजबाग कहलाता है ।

प्रासान पालासणी में है, जो जोधपुर से ६ कोस है। जोधाजी ने उस योगी को पीछा बुलाने को पड़िहार मेघा को भेजा, परन्तु योगी पीछा नहीं आया। मेघा के अत्यन्त अग्रह करने पर योगी ने कहा कि हम तो कभी इच्छा होवेगी तब आवेंगे। योगी ने जोधपुर आने का कहा था इस लिये वे जोधपुर आये। राव जोधाजी के विभूति तिलक करके हाथ में जुहाने दिये और जोधाजी ने उन के लिये मठ बनवाया था जो गिरदी कोट के साम्हने है, वहां ठहरे। योगी ने रावजी से कहा कि योगी को एक रोटी रोज़ दे दिया करें। रावजी ने रोटी के पवज़ में रोट करवाने की आज्ञा की। उसे देख कर योगी ने आशीर्वाद दिया कि "जब तक रोट तब तक कोट"। योगी सात दिन ठहरा। फिर पालासणी चला गया।

गढ़ का फलसा एक राइके की ठाणी से लाया गया, जो रानीसर लालाव की जगह थी, वह भी उसी मुहूर्त में खड़ा किया गया जो गणपतिदत्त ने बतलाया था। वह जोधाजी का फलसा अद्यावधि अपने नाम से प्रसिद्ध है। जहां किले पर जाने वाले सवारी से उतर जाते हैं। फलसे का कार्य हो जाने पर आषाढ़ सुदि २ को किले की प्रतिष्ठा की गई और किले का नाम 'भोरधज (मयूरध्वज)' रक्खा गया। किसी ख्याति में 'महराण' नाम भी पाया जाता है। किसी ख्याति में किले के निर्माण समय करणी को बुलाना भी लिखा है। करणी शक्ति का अवतार मानी जाती है और उस का जन्म १४४४ में और स्वर्गवास १५६५ में होना कहा जाता है। इस कामन्दिर बीकानेर के महाराज जैतसिंहजी ने बीकानेरी के गांव देसणाके में करवाया।

इसी वर्ष में जोधाजी के पुत्र सातलजी का विवाह कुरडल के अधिपति भाटी देवीदासजी की कन्या कलादे से हुआ था। जो देवीदासजी पश्चात् जेसलमेर के रावल हो गये थे। जेसलमेर का राज्य मिलने पर देवीदासजी ने कुरडल, जो फलोदी के समीप में है, सातलजी को दे दिया था और सातलजी के दत्तक-पुत्र नरा ने आवाद किया।

उसी वर्ष ज्येष्ठ पुत्र नीबाजी सोभत का अधिकार दे कर सोभत भेजे गये।

संवत् १५१६ में बलोर्चों ने जांगलू के स्वामी सांखला नापा और मांडा को अत्यन्त पीड़ित किया तब वे दोनों राव जोधाजी के पास आये। जोधाजी को अपने साथ में ले जांगलू गये, उस समय उन का पुत्र बीका और भाई कांधल उन के साथ थे। जोधाजी ने उन (बलोर्चों) को सज़ावार कर के सांखलों का दुःख दूर किया।

रावजी उस प्रान्त से लौटते गांव काहूनी में आये । वहां कोडम देसर तालाब को देख कर, जहां उन्होंने अपने पिता रणमल्लजी की और्ध्वदेहिक क्रिया की थी और उन की माता कोडमदे सती हुई थी, माता कोडमदे का स्मरण हो आया जिस से रावजी ने अपनी जननी कोडमदे के चिरस्मरणार्थ कोडमदेसर तालाब पर कीर्तिस्तम्भ स्थापित किया, उस कीर्तिस्तम्भ में शिलालेख खुदा हुआ है, उस में लिखा है कि संवत् १५१६ शाके १३२१ भाद्रवा सुदि [२] सोमवार हस्त नक्षत्र में महाधिराय राय श्री जोधा रणमल के पुत्र ने तालाब की प्रतिष्ठा कराई और कोडमदे के निमित्त कीर्तिस्तम्भ स्थापित किया । जोधाजी की माता कोडमदे वीकूपुर के स्वामी भाटी केलहण की कन्या थी । और केलहण जेसलमेर के रावल केहर का पुत्र था । यही केलहण लखमसी के पुत्र पूगल के अधिपति राणंगदे के गोद चला गया था, जो मण्डोवर के राजा राव चूंडाजी के हाथ मारा गया था ।

संवत् १५१६ में जोधाजी ने श्रीपति के पुत्र रिषभदेव को, जो जाति का सारस्वत ब्राह्मण था और जिस का अवतंक ल्होड़ ओभा था, पुरोहितपन का ताम्रपत्र कर दिया था । उस में लिखा है कि "सेवग लूंब रिसी (ऋषि), जाति के सारस्वत ब्राह्मण, ल्होड़ ओभा कभोज से सेवा ले कर आया था, इस लिये राठौड़ वंश के सेवग ये हैं । पहले इस वंश की कुल देवी श्री आदि पंखणी चक्रेश्वरी, पश्चात् राव धूहड़ जी को वर दिया और नाग के रूप से दर्शन दिया जिस से नागणेचियां कहलाई और रिषभदेव के पास राव धूहड़जी का ताम्रपत्र था, जो धूहड़जी ने उस के पूर्वज लूंब ऋषि को कर दिया था उसे देख कर हम (जोधाजी) ने नवीन ताम्रपत्र कर दिया है । उस के अनुसार जन्म और विवाह संबन्धी नेग और राजलोक जो प्रेत आदि करै उस के लेने के अधिकारी ये हैं ।" इस के साथ यह भी लिखा है कि "राठौड़ों का गोत्र गौतम और अक्रूर शाखा है" । इन के पीछे सेवड़ पुरोहित, सेवग ल्होड़ ओभा और मथरेण रुद्रदेवा लगे हुए हैं ।

यह ताम्रपत्र संवत् १५१६ मार्गशीर्ष सुदि २ का लिखा हुआ है । इस के अन्त में लिखा है कि दुवौ (आम्ना) श्रीमुख, परवानगी राठौड़ करमसी (राव जोधाजी का पुत्र, सुखवास जोधपुर २ ।

१. संवत् १५१६ वर्षे शाके १६२१ प्रवर्तमाने महामाङ्गल्य भाद्रवा सुदि सोमदिने हस्त-नक्षत्रे शुक्र योगे कौलवकरणे.....राठड महाधिराय श्रीराम श्री जोधाराय श्रीरणमलसुत तडाग प्रतिष्ठा कारिता । श्रीकोडमदे निमित्तं कीर्तिस्तम्भः स्थापितः । शुभं भवतु । कल्याणमस्तु ।

२. राव जोधाजी के ताम्रपत्र की प्रतिलिपि ।

यद्यपि ऊपर के ताम्रपत्र की प्रतिलिपि मिली है। परन्तु उस का उल्लेख मोटा राजा उदयसिंहजी की सनद में किया गया है। जो मुद्रा सहित असली विद्यमान है। उस में लिखा है कि सेवग हरा हरा राठौड़ वंश का कदीम से नेग लेने का अधिकारी है। संवत् १५१६ का तांबापत्र देख कर हमने सनद कर दी है। यह सनद १६३५ माघ सुदि ५ की लिखी हुई है। इस सनद से जोधाजी के ताम्रपत्र की प्रतिलिपि यथार्थ प्रमाणित होती है।

संवत् १५१६ में राव जोधाजी की हाडी राणी जसमादेजी ने राणीसर तालाब करवाया। इस विषय में प्राचीन पद्य है :—

श्रीरामजी

ी महामायाजी
श्री नागणेचियाँजी
श्री किसनजी



महारावजी श्री जोधाजी बचनायते तथा कनोज सूं सेवग लूंब रिसी जातए सारसुत ओजो ल्होड़ सेवा लेनै आयो सु राठौड़ वंसरा सेवग औ है। ठेटु कदीम सूं मुलगायांरो सेवग पणो इणां रो है। पहली वंस रै माताजी श्री आद पंखणीजी चक्रेश्वरीजी पछैराव श्री धूहड़जी नूं वर दीधो नै नाग रा रूप सूं दरसण दीधो तरै नागणेचियां कहांणी सु धूहड़जी रो तांबापत्र ओभा रिषभदेव श्रीपत रा बेटा कनैथो सु वाचनै मै ही तांबापत्र करदीधो इण मुजब राठौड़ वंसरो सेवगपणो रो लवाजमो जाया परणियो नेग दापो राजलोक रावलै करै सु वरत वड्डलियो सरबेत रणां रो नेग है नै राठौड़ वंस गोतमस गोत्र अकरूर साखा री लार इतरा जणा छै पीरोत सेवड़ ओजा सेवग लोड मथरेण रुदर देवा। सो देस परदेस मांहरि आल ओलाद पीढी दर पीढी ओजा रिषभदेव री

१. महाराजा उदैसिंहजी की सनद की प्रतिलिपि


माहाराजाधीराज श्री उदैसिंहजी बचनायतं सेवग हरो सदावंद कदीम सूं छै राठौड़ वंस रो सेवगपणो कदीम सूं इणरै छै तीणरो हथरेण सांमत १५१६ रो तांबापत्र मुजब परवांणो कर दीनो छै। गऊतमस गोतर अकुर साष तीन परवर कुलदेवीर छै राठौड़ वंस गोत्र रा लार इतरा जण छै प्रो। सेवड़ सेवग ओजा लोड जात रा सारसुत भीरामण द ॥ प ॥ राठौड़ वासरा पुज पुंजापारा श्रीदेव कारज रा पीत्र कारज लोड ओजारो हाथ विना उपजै नहीं सु इणरै हाथ सु हुसी सं॥ १६३५ रा माहा सुद ५

दोहा

“समत पनर सो लो तरे, समपे माल असंख ।

हाडी राणी सर कियो, जांणे लोक खलक’ ॥१॥

श्रीर माली-वेरा भी उक्त राने ही करवाया । सोनगरा रानी चांद कँवर ने चांद वावड़ी करवाई । सोनगरा चौहानों को एक शाखा है इसी से पुराने पट्टो मे यह वावड़ी चौहान वावड़ी लिखी गई है ।



संवत् १५१७ में राव जोधाजी ने चामुण्डा माता की मूर्ति मण्डोवर से ला कर एक वुर्ज बनवा कर स्थापित की जिस वुर्ज को चामुण्ड वुर्ज कहते हैं । वहाँ प्रथम चामुण्डा का स्थान था ।

इसी वर्ष में सोभत प्रान्त के मेर लोग विगाड़ करने लगे। एक दिन वे बगड़ी में आ गये; राठौड़ अखैराजजी ने उन का पीछा किया; रवाना होते समय उन के पुत्र पंचायणजी ने, जिन की उम्र १२-१२ वर्ष की होगी, नंगे सिर आ कर कहा कि मैं भी आपके साथ चलूंगा। अखैराजजी ने निषेध किया। परन्तु वे भी अपनी बछेरी पर सवार हो भाला ले उन के पीछे चल पड़े। अखैराजजी मेरों के सरदार चर्मलिया भँवर बंवाल को पहुंचे, और उस का ढग देख कर उन्होंने रात्रि में उस पर आक्रमण करने का ठाना। पंचायण पहुंचते ही उस शत्रु के ऊपर दूट पड़ा, तब राजपूत भी उस के साथ हो गये और पंचायण के एकदम जाने से शत्रु घबरा गया और पंचायण के हाथ वह मारा गया। पंचायण ने शत्रु को मार पिता के पास आ कर प्रणाम किया, उसे देख कर पिता को अत्यन्त आश्चर्य हुआ और नेत्रों में प्रेम के अश्रु भर आए।

उक्त वर्ष में रावजोधराजी को पुत्री राजबाई का विवाह मोहित शाखा के चौहान राणा सांवतसिंह के पुत्र छापरा द्रोणपुर के अधिपति अजीतसिंह के साथ हुआ था। इन का स्वभाव अत्यन्त विलक्षण था, इस लिये रावजी ने अपने मनुष्यों को सचेत कर दिया था कि कोई उन से हँसी ठट्ठा अथवा और किसी प्रकार के अभिमान की वार्ता नहीं करे। तदनुसार व्यवहार रहने से विवाह निर्विघ्न हो गया।

संवत् १५१८ में राव जोधाजी ने अपने पुत्र वरसिंह और दूदा को सेना साथ में दे कर मेड़ते की तर्फ भेजा। मेड़ते में अपने निवास का सूचक निशान खड़ा किया गया। और पुरातन मेड़ता नगर में कुछ दक्षिण की ओर मेड़ता नगर को आबाद किया।

संवत् १५१८ में सब प्रकार की सुविधा हो जाने पर जोधाजी ने तीर्थयात्रा का विचार किया। उसी अर्से में भाद्राजण के अधिपति सीधल आपमल ने कुमार शिवराजजी को भूमि दिलाने के निमित्त सिवाना के अधिपति राव विजार्जा का वध करके उन के पुत्र देवीदास को भी मारना चाहा था परन्तु उस ने आपमल को मार करके अपने पिता के वैर का बदला लिया और शिवराजजी सिवाना से वञ्चित रह कर गांव दूनाड़ा में पड़े रहे।

राव जोधाजी तीर्थयात्रा के निमित्त रवाना हुए। मार्ग में आगरा नगर में मुकाम हुआ। कनौजिया राठौड़ राजा करण आगरा नगर में थे, जो दिल्ली के बादशाह बहलोल लोदी की तर्फ से शमसाबाद (जिस का प्राचीन नाम खोर था) में सूबहदार थे। राजा करण को जोधाजी के आने की खबर लगी तब वे मिलने आये। और रावजी

को परिचय कराते हुए कहा कि मैं आप का समीपी बन्धु हूँ। राव सीहाजी तो मारवाड़ की तरफ चले गये और उन के भाई (हमारे पूर्वज) जजपाल के वंशज हम हैं। आप हमारे समीपी बन्धु हैं। राव जोधाजी ने कहा कि मैं आप को भूल नहीं गया हूँ; मैं आप से भली भाँति परिचित हूँ। मैं आप से मिलना चाहता ही था, अच्छा हुआ कि आप स्वयं आ कर मिले। मैंने सुना है कि तीर्थों पर वादशाही कर लगता है। यदि वह किसी प्रकार से उठ जाय तो संसार को बहुत बड़ा लाभ पहुँचे। मुझे वादशाह की परवाह नहीं है, परन्तु जगत् के हित और लाभ के लिये मेरा प्रयत्न है।

राजा करण ने वादशाह के आगे प्रसंग पाकर राव जोधाजी की वीरता की प्रशंसा की। वादशाह ऐसे वीर पुरुषों को चाहता ही था घर बैठे गंगा मिलने का प्रसंग बन गया। वादशाह ने रावजी से मिलने का समय नियत कर के मुलाकात की। रावजी को सन्मान सूचक, मेघाडम्बर, छत्र, चमर, हाथी और बहुत से रत्न जटित आभूषण दिये। वादशाह ने अन्य वार्तालाप के अनन्तर कहा कि हमारा विचार गुजरात पर चढ़ाई करने का है; क्या आप उस में सहायक होंगे? रावजी ने कहा कि आप का मनोरथ सिद्ध होगा, मैं सहायतार्थ सब प्रकार से सज्ज हूँ। परन्तु मुझे १ एक मास पहिले सूचना हो जानी चाहिये कि मैं भी तैयार हो जाऊँ, इस प्रकार परस्पर प्रेमानुबन्धन बंध जाने पर रावजी ने वादशाह से कहा कि एक कार्य के लिये मैं भी आप से निवेदन करता हूँ, जिस के करने से जगत् को आप की कृपा का फल विदित हो जायगा। वह कार्य यह है कि आप के राज्य में समस्त तीर्थों पर राज्य का कर लगता है। यदि मुझ पर कृपा कर के छोड़ दिया जाय तो जगत् में आप की बड़ी कीर्ति होगी और सब हिन्दुओं का मन आप की ओर रज्जु हो जावेगा। वादशाह ने रावजी की अर्ज मंजूर कर के तीर्थ कर लेना बंद कर दिया। फिर रावजी ने करण के यहाँ भोजन किया और वहाँ से रवाना हो कर गया पहुँचे: जिस निमित्त से आप की यात्रा थी।

उस समय गया तीर्थ जौनपुर के वादशाह हुसेनशाह के अधिकार में था। रावजी उस से मिले। उस ने भी रावजी का परिचय और रंग ढंग देख कर उन का अत्यन्त सन्मान किया। अन्य वार्तालाप के अनन्तर रावजी ने कहा कि मैं गया तीर्थ पर पिता को पिण्ड देने के लिये आया हूँ, और आप का वहाँ कर लगता है। मेरा केश राजपूताने में है और राजपूताना वाले इस कर के देने से मुझ को राजाओं की गणना में अधम समझेंगे। इस अपमान को सहन करता

अति अशक्य है। इस लिये प्रार्थना है कि यदि यह कर मुआफ़ कर दिया जाय तो बड़ी कृपा होगी। बादशाह ने कहा कि आप को कर नहीं लगेगा। तब रावजी ने फिर कहा कि यदि आप अपनी नामवरी चाहते हैं तो सब का ही कर छोड़ देना चाहिये। बादशाह ने इस प्रार्थना को भी स्वीकार करके आज्ञा दे दी कि आज से गया पर कर किसी से नहीं लिया जाय। रावजी के विदा होते समय बादशाह ने रावजी से कहा कि एक कार्य हमारा भी आप करते जाइये। वह यह है कि ग्वालियर के प्रान्त में भोमिये की दो गढ़िया अत्यन्त विकट हैं उन का आश्रय ले कर भोमियों तंग करते हैं। आप उन्हें विध्वंस कर दें तो बहुत उत्तम होगा, रावजी ने स्वीकार किया और पीछे लौटते उन को तोड़ फोड़ कर भोमियों को सरल बना दिया।

गया का कर छुड़ाने के विषय में मेवाड़ प्रान्त के गांव घोसूंडी का शिलालेख प्रमाण है। उस में लिखा है कि "जोधराजी ने गया का कर छुड़ा कर पित्रीश्वरों को तृप्त किया और अपने खड्ग बल से कई मुसलमानों को मार कर विजय प्राप्त किया था।

कह आये हैं कि रावजी के पदाधिकारी पुत्र नीवाजी रावजी की आज्ञा से सोभत में निवास करते थे। संवत् १५२१ में बीसलपुर के स्वामी सीधल जेसा ने पाली की गैरों को घेरा। राठौड़ गौ ब्राह्मण के प्रतिपालक हैं सुनते ही उस पर चढ़ गये। परस्पर युद्ध हुआ जिस में सीधल जेसा मारा गया। नीवाजी की विजय हुई। परन्तु उन के घाव बहुत लगे थे। दूसरे घाव तो चंगे हो गये परन्तु एक पुनः फट गया जिस से उन का स्वर्गवास हो गया। नीवाजी ने सोभत का कोट करवाया था।

इसी वर्ष में रावजी के चित्त को दुखाने वाली एक घटना और हो गई। वह यह थी कि छापरा द्रोणपुर के अधिपति रावजी के जामाता मोहिल राणा अजीतसिंजी जोधपुर आये। उन का स्वभाव अत्यन्त घक्र, तीक्ष्ण और हठीला था। उन को ससुराल में निवास करते बहुत समय हो गया है, उधर घर का कार्य बिगड़ता है। तब उन के कार्यकर्ताओं ने परस्पर परामर्श किया कि राणाजी तो यहां ससुराल के सुख में निमग्न हैं और उधर घर का काम बिगड़ता है, इसलिये निवेदन किया जाय। परन्तु किसी का हियाव नहीं कि उन से कोई इस बात की अर्ज करै। तब दीवान ने कहा कि मैं यह

विधक्षितिपतिरुग्रखड्गधारानिर्घातप्रहतपठानपारशीकः ॥ ५ ॥
 तापसीद्गुयया विमुक्तया काश्यां सुवर्णैर्विपुलैर्विपश्चितः ॥”

उपाय रचता हूँ कि जिस से राणाजी घर को लौट जायँगे। व यह है कि आप के मतीज बछराजजी का मनुष्य आया है, वह कहत है कि छापूर द्रोणपुर पर जाट चढ़ आये हैं, मैं तो इस समय म मिटूंगा परन्तु ठिकाना हाथ से चला जायगा। आप शीघ्र आ क घर सम्हालें। दीवान ने वैसा ही किया जिस से अजीतसिंहजी रा जोधाजी से विदा न ले कर शीघ्र खाना हो गये। छापूर द्रोणपुर के समीप पहुंचे तब दीवान ने कहा कि राठौड़ों ने आप को मारने का षड्यन्त्र रचा था और आप के प्रतिज्ञा है कि कोई कपठ अथवा साम्हना करना चाहे और आप को विदित हो जावे तो आप लड़े बिना नहो रहें इस लिये हम यह वहाना कर के आप का ले आये हैं। अजीतसिंहजी ने दीवान को कहा कि तुमने तो हमारे हितैषी होने से अच्छा ही किया है परन्तु मैं अपना प्रण कैसे छोड़ सकता हूँ। ऐसे कह कर वे वही डट गये और मारवाड़ में उपद्रव करने लगे। जब वे उच्छ्रृंखल हो कर मर्यादा से बाहिर हो चले और मारवाड़ की प्रजा अत्यन्त दुःखित हो कर रावजी के पास पुकारू आई तब रावजी ने अपने देश की रक्षा के निमित्त सेना भेजी और सेनापति को कह भी दिया था कि अजीतसिंहजी का वध न होना चाहिये। गांव गगराणा में मुकाबला हुआ जिस में अजीतसिंहजी मारे गये। रावजी को इस घटना से महादुःख हुआ, परन्तु भावी प्रबल है उसे कौन टाल सकता है? नैणसी लिखता है कि जोधाजी की इच्छा जामाता को मार कर मोहिलावाटी लेने की थी, परन्तु यह उस का लिखना असत्य है। क्योंकि यदि जोधाजी की इच्छा वैसी होती तो वही (जोधपुर में ही) मार देते। जाने क्यों देते? दूसरा अजीतसिंहजी के मरने पर मोहिलावाटी पर अपना अधिकार कर लेते। वह नहीं किया जिस से उन का जामाता को मारने का विचार बिलकुल नहीं था। वे अपने ही हटीले स्वभाव के कारण मारे गये। उस के पश्चात् बछराज ने भी मारवाड़ के गांव लूटने शुरू किये। तब उन का भी वध करना पड़ा। तत्पश्चात् बछराज के पुत्र मेघा ने विनीत हो कर नम्रता धारण की तब वह प्रान्त मेघा को पुनः दे दिया गया। मेघा के मरने के पश्चात् उस का पुत्र वैरसाल राज्याधिकारी हुआ, उस ने फिर बखेड़ा किया तब उसे पराजित कर के संवत् १५३१ में मोहिलावाटी पर अपना अधिकार किया।

संवत् १५२२ में वीकाजी के वास्ते सांखला नापा और गोदारा जाति के जाट निकोदर ने जोधाजी से अर्ज करी कि हमारे यहां जाटों का अत्यन्त उपद्रव है आप कृपा कर के वीकाजी को हमारे साथ भेजें तो हम इन को अपना स्वामी समझेंगे। हमारा तो दुःख दूर हो जायगा और आप का पुत्र देश का स्वामी हो जायगा। इन को ले जाने

का मुख्य कारण यह है कि हम से उसे भूमि का शासन किया जाना दुष्कर हो गया है और आप का वहां पूर्ण प्रभाव पड़ रहा है। मुझे विश्वास है कि आप का नाम सुनते ही शान्त हो जायेंगे और आप के आशाकारी बन जायेंगे। जाटों में से जो कोई आशा का पालन नहीं करेगा उस की भूमि छीन कर हम उस पर इन का कब्जा करा देंगे। शनैः शनैः सब भूमि आप के अधिकार में आ कर एक अच्छा राज्य बन जाना कुछ कठिन नहीं है। नापाजी के वचन पर रावजी का पूर्ण विश्वास था। रावजी ने बीकाजी को जाने की आशा दे कर उन के साथ भाई कांधल को भेजा। रवाना होते समय कांधल ने रावजी से कहा कि यदि मैं किसी युद्ध में किसी के हाथ मारा जाऊँ तो बदला कौन लेगा ? यह मैं जानना चाहता हूँ। कांधल के वचन सुन रावजी ने कहा कि यदि तुम वीर गति को प्राप्त हो जाओगे तो बदला मैं लूंगा।

अब बीकाजी जोधपुर से रवाना हो मंडोर में आये। वहां अपने इष्ट देव भैरव की मूर्ति थी उसे बीकाजी ने अपने तांगे में रख लिया और नापा के साथ रवाना हुए। गांव देसणोक में करणी से मिले, जो शक्ति का अवतार मानी जाती थी। उस ने बीकाजी का उत्साह बढ़ाते कहा कि तुम को यहां सफलता प्राप्त होवेगी। करनी के कहने से बीकाजी ने प्रथम गांव चंडासर में तीन वर्ष निवास किया। वहां से देसणोक और वहां से कौड़मदेसर में निवास किया और वहीं गौरा भैरव की मूर्ति स्थापित की।

संवत् १५२४ के आस पास राव जोधाजी के पुत्र करमसी, रायपाल और वणवीर पिता से आशा ले कर भूमि प्राप्त करने के लिये बाहिर निकले। उन को नागोर के स्वामी फतनखां ने बुला लिया। करमसी को खीवसर और रायपाल को आसोप दी। वणवीर बड़े भाई करमसी के शामिल रहने लगा। राव जोधाजी को इस बात की खबर हुई तब उन्होंने उन को अपने पास बुला लिया।

फिर रावजी ने फतनखां पर चढ़ाई की, दोनों में परस्पर युद्ध हुआ। फतनखां पराजित हो कर भाग गया तब रावजी ने नागोर के बहुत से गांव अपने राज्य में मिला लिये। इस समय खीवसर और आसोप पर भी रावजी का अधिकार हो गया था। रावजी ने तीनों भाइयों को, जो बीकाजी के पास चले गये थे। बुला कर वही भूमि दे दी। करमसी और रायपाल बीकानेर के राव लूणकर्ण के साथ नारनोल में मारे गये और वणवीर सीरोही में मारा गया।

संवत् १५२५ में मेड़ता नगर आबाद हो गया, वरसिंघजी मेड़ते में शासन करते थे और दूदाजी बीकाजी के पास चले गये थे। वर-

संहजी से मुसलमानों ने मेड़ता छुड़ा लिया तब वरसिंहजी, सांगण (अजमेर) चले गये। अबसर पा कर दूदाजी बीकानेर से डूते आये और उसे राजधानी बना कर शासन करने लगे, जिन के राज मेड़तिया राठौड़ है।

संवत् १५२५ में महाराणा कुंभा का पुत्र उदयसिंह पिता को मार कर राज्याधिकारी बन गया। जोधाजी ने इस बात से रुष्ट हो कर उन पर आक्रमण करने का निश्चय किया। महाराणा उदयसिंह को इस बात की खबर लगी तब उस ने रावजी को अजमेर दे कर अपना पीछा छुड़ाया। उस समय सांभर पर चौहानों का अधिकार था, वे अजमेर के अधीन होने से सांभर पर भी जोधाजी का अधिकार हो गया।

संवत् १५२७ के आस पास बीकाजी को जांगलू की ओर निवास करते अनुमान पांच छः वर्ष हो गये हैं। उस समय उस प्रांत में अधिकतर सांखलों और जाटों का बड़ा परिकर था। कुछ भूमि सांखलों के अधिकार में थी और कितनी ही भूमि पर जाट अपना आधिपत्य जमाये थे। एक एक का मातहत नहीं था। सब अपनी भूमि के स्वतन्त्र स्वामी बने हुए थे। इसी हेतु राठौड़ों को भूमि प्राप्त कर राज्य जमाने का अबसर मिला।

मृता नैणसी लिखता है कि साहरण जाति के जाट पांडों की स्त्री मलकी पति से रुष्ट हो कर चौधरी निकोदर के पास जाना चाहती थी। उसे निकोदर उड़ा कर ले गया। यह निकोदर वही है जो सांखला नापा के साथ बीकाजी को लेने के लिये जोधाजी के निकट गया था और उन्हीं के अधिकृत देश में निवास करता था। बीकाजी का उस पर पूर्ण अनुग्रह था। इस बात को सोच कर पांडो ने गांव सिचारी के जाट नरसिंह के समीप जा कर अपना दुःख निवेदन किया और उस से कहा कि तुम निकोदर को नीचा दिखा दो तो मैं अपनी भूमि तुम्हें दे दूँ। नरसिंह ने भूमि के लोभ से स्वीकार किया और अपनी सेना को सभ्र कर साथ हो लिया। ये दोनों निकोदर के गांव लगड़िया में पहुंचे। निकोदर भी सभ्र कर सामने आया। दोनों में युद्ध हुआ। निकोदर के १४० मनुष्य मारे गये। निकोदर का पुत्र भाग कर बीकाजी ने पास गया और समस्त वृत्तान्त कहा। सुनते ही बीकाजी अपनी सेना ले कर नरसिंह पर गये, युद्ध हुआ उस में नरसिंह कांधलजी के हाथ मारा गया और सब सामान बीकाजी के हाथ आया और नरसिंह की अधिकृत भूमि बीकाजी के हाथ लगी।

ऐसे ही वेणीवाल जाति के जाट दासू ने आ कर कहा कि आप राणी खेड़े के जाटों को विध्वस्त करें तो उन की भूमि तो आप के हाथ

आवेगी ही, परन्तु मैं भी अपनी भूमि आप के आत्मसात् कर सकता हूँ। वीकाजी और क्या चाहते थे, इन दोनों के परस्पर द्वेष के कारण दोनों की भूमि वीकाजी के हस्तगत हुई।

भाटी लोग भी उद्वेग हो कर चलते थे उन को दरिद्र कर के लिये कांधलजी के पुत्र अड़कमाल को भेजा। उस ने भाटियों को दरिद्र कर के नष्ट बना दिया। अब तो वीकाजी का राज्य बहुत बढ़ गया है, शत्रु शान्त हो गये हैं। कितने ही जाटों की भूमि तो वीकाजी ने उन को परास्त कर के ले ली और कितनों ही ने उन के आश्रित हो कर दे दी, जिस से राज्य की सीमा दूर दूर तक पहुंच गई।

संवत् १५३० में छापरा ट्रौणपुर का स्वामी मोहिल मेघा मर गया तब उस का पुत्र वैरसल मालिक हुआ।

संवत् १५३१ में सांखलों की भी इच्छा राज्य बढ़ाने की हुई, वे इधर उधर की भूमि दबाने लगे और धन के लालच से चोरी धाड़े करने में उन की प्रवृत्ति हुई। रावजी ने उन को मना किया तो वे दूसरों के नाम बतला देते और कहते कि आप जिस का उपद्रव देखें उसे दण्ड दें। रावजी ने उन को शान्त कर के मोहिलों पर चढ़ाई की। मोहिल वैरसल और नरबद दोनों भाई भाग कर क्यामखानी फतनखां के पास जूंभरू चले गये। रावजी ने जूंभरू फतहपुर पर चढ़ाई की। क्यामखानी साम्हने आ कर लड़े, भीषण युद्ध हुआ। उस में रावजी की विजय हुई।

अब तो वैरसल और नरबद चीतोड़ गये और उन्होंने महाराणा रायमल्लजी से सहायता मांगी परन्तु रायमल्लजी ने उन को आश्रय नहीं दिया। तब वैरसल देहली के बादशाह बहलोल लोदी के पास गया और नरबद जौनपुर के बादशाह हुसेन शाह के पास गया। दोनों बादशाहों ने उन की सहायता के लिये सेना भेजी। वह जूंभरू के पास पहुंची उस समय रावजी की सेना भी वहां पहुंच गई। शत्रु-सेना निकट आ जाने पर रावजी ने आज्ञा की कि कांधल के पुत्र वाघा के कथन से ज्ञात हुआ है कि मोहिल वार्डे और हैं इस लिये जिन के घोड़े दुर्बल और सवार अधिक अवस्था वाले हों वे वार्डे तर्फ कर दिये जावें और इन से अन्य दाहिनी ओर रहें। फिर पैदल सेना का भी उसी तरह विभाग कर के वह साम्हने फैला दी जावे। और अच्छा दृढ़ स्थान देख कर मोरचे कायम किये जावे। इसी तरह प्रबन्ध हुआ। फिर दोनों सेनाओं का मुकाबला हुआ। जोधाजी की तर्फ से हल्लो पर

हल्ले हुए। राठौड़ों का यह युद्ध का दृश्य देखने योग्य था। राठौड़ों की तलवार और भाले अत्यन्त प्रसिद्ध हैं। देहली का सेनानायक सारंगखान और जौनपुर का जानदीखान दोनों बुरी तरह पराजित हो कर भागे। और मोहिल तो ऐसे पिटे कि अपना माल असबाब और शस्त्र तक नहीं संभाल सके। जोधाजी ने शत्रु सेना के पुनरागमन की शंका से वहाँ मुकाम रक्खा। उस के न आने का निश्चय हो जाने पर रावजी छापर द्रोणपुर गये और वहाँ अपनी आज्ञा प्रवृत्त की। और अपने पुत्र जोगा को वहाँ का अधिकार दे कर आप जोधपुर आ गये। कुमर जोगा प्रबन्ध करने के योग्य नहीं था। वह भोला सा मनुष्य था। उस से वहाँ का प्रबन्ध न हो सका। और शत्रु भूमि दवाने लगे तब उस की स्त्रियों ने जोधाजी को लिखा कि आप के पुत्र से इस भूमि का प्रबन्ध नहीं होगा। विजय की हुई भूमि हाथ से निकल जायगी। आप दूसरा प्रबन्ध करें। तब जोधाजी ने जोगा के स्थान पर कुमर वीदा को भेजा जो वीकाजी का सहोदर था। उस ने उस प्रान्त का बहुत उत्तम प्रबन्ध किया, जिस से उस प्रान्त का नाम वीदावाटी कहलाने लगा।

मृता नैएसी लिखता है कि कौरव पारण्डवों के समय में भारद्वाज का पुत्र द्रोणाचार्य छापर के परगने में आया और उस ने छापर नगर से दो कोस के अन्तर पर काला डूंगर के समीप अपने नाम से द्रोणपुर नगर बसाया। इस प्रान्त में छापर और लाडणू दो बड़े नगर गिने जाते थे। करणावटी और किरतावटी इसी प्रान्त के शामिल थीं। चौहान शाखा के मोहिलों ने इस प्रान्त को अपने अधिकार में किया तब से इस प्रान्त का नाम मोहिलावाटी कहलाने लगा। इस प्रान्त पर प्रथम परमार वशी डाहलिया शाखा के राजपूतों का अधिकार था। वागड़िया चौहान नागोर प्रान्त में थे। उन्होंने डाहलियों को विजय कर के अपना अधिकार कर लिया और राज्य वैभव बढ़ जाने से गर्व में चकनाचूर हो गये तब उस गर्वगजन परमात्मा ने मोहिलों को खडा किया। उन्होंने वागड़ियों को विजय कर के यह प्रान्त ले लिया। उन से राठौड़ों के हाथ में आया।

संवत् १५३५ में जालोर के पठान और सिरोही देवड़ों ने मारवाड में लूट खसोट कर के देश को विगाड़ना शुरू किया। रावजी ने प्रथम जालोर की तर्फ वरजांगरी को भेजा। उन्होंने जालोर को घेर शत्रु पर आक्रमण किया। जालोर के मुसलमानों ने भी युद्ध किया परन्तु राठौड़ों की तलवार के आगे उन को झुकना पड़ा और सधि कर के आत्मरक्षा की।

इस विषय का यह प्राचीन पद्य है:—

“जालोरा जोखम खिवै मिल मौजां लाया”

जालोर को सीधा कर के वरजांगजी सीधे सीरोही पर गये। उस समय सीरोही का राव लाखा था। वह भी बड़ा वीर पुरुष था, अपनी सेना ले कर मुकाबले में आया, कई दिनों तक युद्ध होता रहा, अन्त में सामग्री का अभाव हो जाने से सीरोही छोड़ कर पहाड़ में चला गया। और वरजांगजी के पास सधि के निमित्त प्रतिष्ठित पुरुष भेजे। वरजांगजी ने फौज खर्च के एक लाख रुपये ले कर सधि कर ली। इस विषय का प्राचीन पद्य यह है —

“सतरेसां सीरोहियां सिर बोल सहाया”

संवत् १५३८ की साल राव जोधाजी के पुत्र वणवीर ससुराल सीरोही गये थे। उस समय सीरोही के राव लाखाजी पर शत्रुओं का आक्रमण हुआ, लाखाजी युद्धार्थ साम्हने गया। लाखाजी के अगाड़ी लड़ कर वणवीर स्वर्ग को सिधारा। वणवीर के स्वर्गवास के समय का शिलालेख संवत् १५३८ का खीवसर में मिला है।

संवत् १५४२ में वीकाजी के मन में किला बनाने का विचार हुआ, उन का मन कोडमदेसर में किला बनाने का था परन्तु उस के बदल जाने से भाटी सेखाजी से, जो उन के श्वसुर थे, पूछा कि हम किला बनाना चाहते हैं, कहां बनाया जाय? उन्होंने दूर की भूमि बतलाई। परन्तु कांधलजी और नापाजी की सलाह से उस स्थान पर किले की नींव दी गई जहां इस समय किला बना हुआ है।

संवत् १५४३ में आमेर के महाराणा चन्द्रसेणजी ने सांभर पर अपनी सेना भेजी। उन्होंने यह सोचा कि सांभर आमेर से निकट है और जोधपुर से दूर पड़ता है इस लिये मारवाड़ की मदद मुश्किल से पहुंच सकती है। आमेर की सेना सांभर पहुँची। सांभर में जो रावजी के मनुष्य थे उन्होंने उसे रोक़ा और रावजी को खबर भेजी। रावजी ने तुरंत सेना भेजी। राठौड़ और कछुवाहों के परस्पर पांच दिन तक शाश्वत युद्ध हुआ। अन्त में कछुवाहे परास्त हो कर चले गये और रावजी को विजय हुई।

संवत् १५४४ में रावजी को सीधल नरसिंह का स्मरण हो आया जिस ने नरबद के भाई आसकरण को मार डाला था। इधर उधर देख कर रावजी ने दूदाजी के सामने देख कर कहा कि सताजी के पुत्र आसकरण को जैतारण के स्वामी सीधल नरसिंह ने मारा था, वह नरसिंह तो मर गया है परन्तु उस का पुत्र मेघा जैतारण का स्वामी है, उसे दण्ड दे कर वैर का बदला लेना है। इतना सुनते ही दूदाजी ने अश्लि बांध कर निवेदन किया कि आन्ना होवे, मैं उल्ले

दण्ड दे कर बदला लूंगा । रावजी ने कहा कि तुम सपूत हो जावो । फिर दूदाजी के साथ अपनी सेना दे कर कहा कि मेघा बड़ा वीर है, सावधान रहन । दूदाजी रवाना हो कर जैतारण गये । खबरनवीश ने मेघा को खबर दी कि जोधपुर की सेना आप पर आई है । मेघा ने यह सुन कर उच्च स्वर से कहा कि अपने घोड़े घोड़ियाँ उधर न जाने पावें, नहीं तो शत्रु के हाथ पड़ जायंगे । एक कोस का अन्तर था, उस शब्द को सुन कर दूदाजी ने पूछा कि यह गंभीर स्वर से कौन बोल रहा है ? दूदाजी के सरदारों में से एक ने कहा कि यह उसी मेघा सींघल का शब्द है । यह महाबलवान् और पराक्रमी पुरुष है । यह सुन कर दूदाजी का उत्साह और जोश द्विगुणित हो गया और कहलाया कि मैं घोड़े घोड़ियाँ चुरामे नहीं आया हूँ । मैं नरबद के भाई आसकरण को मांगता हूँ मेघा ने कहा कि मेरे सुभट तो मेरे पुत्र की वरात में गये हुए हैं, मैं जैसा हूँ, आता हूँ । वह थोड़े से मनुष्यों से दूदाजी के डेरे के निकट चला आया । उस का धैर्य और साहस देख कर दूदाजी ने कहा कि मैं आप के साहस को देख कर बहुत प्रसन्न हूँ । अब मेरा कहना है कि अपना द्वन्द्व युद्ध हो जावे । दूसरों को वृथा नहीं मराया जावे । दोनों वीर रणाङ्गण में आ उपस्थित हुए । इन दोनों की जोड़ी ऐसी दिखाई देती थी मानों सुग्रीव और वाली ही खड़े हुए हैं । कुछ समय तक अति विचित्र युद्ध होता रहा । उन के विचित्र समर कौशल को देख कर दोनों दल के सुभट चित्र कढ़े से खड़े रहे । अन्त में दूदाजी के हाथ से मेघा मारा गया । मेघा के मनुष्य वैर को न बढ़ा कर अपने स्वामी के शव को ले कर अपने घर चले गये । राव जोधाजी के निकट जा कर दूदाजी ने प्रणाम किया । जोधाजी धर्म युद्ध की वार्ता को सुन कर अत्यन्त प्रसन्न हुए ।

संवत् १५४४ में राव वीकाजी ने चचा कांधलजी से निवेदन किया कि अब आप अपना मुकाम हिसार की तर्फ ही कर लीजिये; जहां सारंगखान का अत्यन्त उपद्रव है । आप के स्थिति किये बिना यह उपद्रव शान्त-होना अशक्य है । कांधलजी बड़ी सेना ले कर उधर गये । और गांव सेरड़ा में मुकाम किया, जो हिसार के समीप था । हिसार में सारंगखान सूबहदार है । उस ने कांधलजी का आना सुन कर मन में विचार किया कि इन की यहां स्थिति हमारे लिये हितकर नहीं है । इस ने अवश्य हानि की संभावना है । सारंगखान की तर्फ से उन के प्रदेश में उपद्रव होने लगा और कांधलजी ने उस भूमि को युद्ध के योग्य न समझ कर गांव रोजासर में मुकाम किया । जब वहां उन की स्थिति दृढ़ हो गई तब सारंगखान के अधिष्ठान प्रान्त में इन्होंने लूट पाट करनी शुरू की । सारंगखान ने उस के लिये यह प्रबन्ध किया कि गुप्त दूत उधर लगा दिये और अपनी सेना

-मैं यह आज्ञा दे दी कि घोड़े अष्ट प्रहर जीन कसे रहें और सिपाही हर समय शिलह किये तैयार रहें। एक समय खबरनवीशों ने सूबहदार को आ कर कहा कि इस समय कांधल को मारने का मौका है। वे थोड़े से सवारों से धाड़ा मार कर गांव साहवा के तालाब पर ठहरे हुए हैं। सारंगखान तुरत वहां पहुंचा। घोड़ों के खुर्गों से रज उड़ी, वह उन के दृष्टिगोचर हुई। कांधलजी तुरंत सभ्र कर तैयार हो गये और सामने चले। दोनों ओर से तलवार चली। काट बाढ़ शुरू हुई। झड़ाझड़ तलवारें वजती हैं, वीर रणखेत में गिरते हैं। उस समय कांधलजी एक नये घोड़े पर सवार थे। वह घोड़ा ठेके बहुत दिया करता था। कांधलजी को ऐसा तेज़ घोड़ा पसंद था। कांधलजी बहुत फुर्ती से उस पर सवार हुए, सवार होते ही उस ने तीन चार ठेके भरे जिस से जीन के तंग टूट गये। कांधलजी जीन समेत ज़मीन पर गिर पड़े। कांधलजी को गिरते सारंगखान ने देख लिया। देखते ही अपने सवारों को आज्ञा की कि देखते क्या हो? शत्रु हाथ पड़ गया है। खुदा ने अच्छा मौका दिया है। इधर कांधलजी ने अपने पुत्र नीवा, सूरा, राजसिंह को कहा कि ये सवार मुझ पर आ रहे हैं, तुम इन को रोको जितने मैं मैं तंग दुरुस्त कर के घोड़े पर सवार हो जाऊं। उन से शत्रु सेना रुक न सकी और शत्रु शिर पर आ पहुंचे। कांधलजी घोड़े को छोड़ तलवार ले कर शत्रु-सेना के साम्हने चले। अभिमन्यु के समान बहुत से सवारों से घिरे हुए कांधलजी ने अपनी तलवार से काम लेना शुरू किया और कई सवारों को मार गिराया। परन्तु अपने शरीर पर इतने प्रहार हुए कि तमाम शरीर घावों से पूर्ण हो गया; अन्त में अचेत हो कर उन्होंने पृथिवी का आलिङ्गन किया। राठौड़ वीर कांधलजी के पृथ्वी पर पड़ने पर भी जी तोड़ कर लड़े जिस से शत्रु-सेना आगे न बढ़ सकी, और कांधलजी का मृत शरीर ले कर रोजासर में चले आये। कांधलजी की और्ध्वदेहिक क्रिया कर के बीकाजी के पास खबर भेजी।

बीकाजी ने भीष्म पितामह के सहश अपने चचा कांधलजी की मृत्यु के दुःखप्रद समाचार सुनते ही कहा कि मैं अपने चचा के मारने वाले शत्रु को न मारूँ तब तक मेरा जीना न जीना समान है। या तो मैं शत्रु को मार कृतकृत्य होऊँ, या मैं शत्रु के हाथ से मर कर अपने कर्तव्य का पालन करूँ। जिन कांधलजी ने इस राज्य को स्थापित करने और बढ़ाने के लिये कैसे २ कष्ट सहन करते तन मन से लड़ कर शत्रुओं का दमन किया था, मैं नहीं चाहता कि मैं उन को जीतेजी भूल जाऊँ। ऐसा कह कर बीकाजी ने सारंगखान पर चढ़ाई करने की आज्ञा की। उस समय सांखला नापा ने बीकाजी से निवेदन किया कि आप इतनी त्वरा नहीं करें, प्रथम राव जोधाजी को खबर

देनी चाहिये, क्योंकि उन्होंने यह प्रतिज्ञा की थी कि तुम्हारे मारने वाले को मार कर मैं वैर का बदला लूंगा। वीकाजी ने जोधाजी के पास मनुष्य भेज कर कहलाया कि आप ने कांधलजी को रवाना करते समय जो प्रतिज्ञा की थी उसे पूर्ण करने का समय आ उपस्थित हुआ है। सुनते ही जोधाजी अत्यन्त संतप्त हुए, परन्तु वह समय संताप में व्यतीत करने का नहीं था। तुरन्त सेना सजने की आज्ञा की और सीधे वीकानेर पहुंचे। इतने में वीकाजी भी सज कर तैयार हो गये थे और वीदाजी भी आ कर हाज़िर हुए।

हिसार की तर्फ कूच हुआ। थोड़े दिनों में हिसार के समीप पहुंचे। सारंगखान को खबर लगी, वह भी सेना सज कर साम्हने आया। गांव जासल में दोनों की मुठभेड़ हुई। ये दोनों पहले सतरंज के खेल की नाईं दुतर्फा अपने अपने दाव देखते हल की लड़ाइयां लड़ने लगे। इस युद्ध में सेनापति वीकाजी और सलाह देने वाले सहायक वरजांग और वीदाजी थे। होते होते थोड़े ही दिनों में हत्याकाण्ड बहुत अधिक बढ़ गया। उस समय रावजी की सेना का बल इतना बढ़ गया कि सारंगखान को विजय तो दूर रहा, आत्म-रक्षा का विचार पड़ गया। सारंगखान अपनी सेना को पीछी हटती देख कर खुद आप अगाड़ी आया और अपनी सेना का उत्साह बढ़ाने लगा। रावजी को ज्ञान हो गया कि शत्रु-सेना निर्वल हो चली है, तुरन्त सेना-नायक वीकाजी को आज्ञा दी कि अब हल्ला करने का समय है, चूकना न चाहिये। रावजी की आज्ञा की ठेरी थी, हल्लों पर हल्ले होने लगे। मुसलमानों की सेना के पैर उखड़ गये। सारंगखान ने अपने सिपाहियों को बहुत समझाया कि सिपाही का यह धर्म नहीं है कि शत्रु को पीठ दिखावे। परन्तु उन्होंने उस के कहने पर कुछ भी ध्यान नहीं दिया और सेना भाग निकली। सारंगखान अन्वहय मारा गया।

रावजी की सेना गांव जासल से पीछे लौट कर इधर आती थी, मार्ग में एक दांभी चमड़ा रँगने के लिये भुईं बांगली का मूल खोद रहा था। उस से रावजी ने पृच्छा कि यहाँ गल्य किस का है? दांभी ने कहा कि पहले तो इन भूमि पर अधिकार सारंगखान का था, परन्तु अब मैं ने जोधाजी के पुत्रों सहित सारंगखान पर जाते देखा तब समझ लिया कि अब यह भूमि जोधाजी की हुई। क्या आप राव जोधाजी हैं? रावजी ने इन वचनों से प्रसन्न हो कर वह गांव उन्नी दांभी को इनायत कर दिया। उस ने उस गांव का नाम जोधावास रक्खा अब तक वह गांव उन्नी के वरजों के अधिकार में है।

राव जोधाजी समग्रभूमि से पीछे लाटने वीकानेर पधारे। वहाँ आप ने वीकाजी के राव की पदवी प्रदान की और वीकानेर का गल्य

जोधपुर राज्य से पृथक् स्वतन्त्र कर दिया । फिर वीदाजी को भी छापार द्रोणपुर का स्वतन्त्र राजा बना दिया । उस प्रान्त मे से जोधाजी ने केवल लाडनू रक्खा । इस भांति सब का यथोचित करने के अनन्तर रावजी के जोधपुर को खाना होते समय रावजी के आज्ञाकारी पुत्र वीकाजी और वीदाजी ने पिता के चरणों को छू कर अत्यन्त हर्ष प्रकट किया । रावजी ने वीकाजी की योग्यता से प्रसन्न हो कर खाना होते समय यह फ़रमाया कि “हम जोधपुर जाते ही तुम्हारे वास्ते राव पदवी संबन्धी छुत्र, चमर आदि राज बिन्ह भेज देगे । तुम मेरे बड़े बहादुर, महाबुद्धिमान और अत्यन्त दूरदर्शी सुपुत्र हो ।” ऐसे फ़रमा कर रावजी वहां से जोधपुर खाना हुए ।

सारंगखान को मार कर महारावजी जोधपुर पधारे उस को कुछ दिन हुए हेंगे कि जेसलमेर के रावल देवीदास ने सेना भेज कर शिवगिराव पर क़ब्ज़ा कर लिया । रावजी ने सेना दे कर राठौड़ चरजांग को भेजा । दोनो का मुकाबला हो कर युद्ध हुआ जिस में दुतर्फा बहुत से मनुष्य मारे गये । अन्त में रावजी ने ३५०००) रुपये फ़ौज खर्च के दे कर संधि कर ली ।

उधर जांगलू की तर्फ तो राव वीकाजी स्वतन्त्रता से राज्य कर रहे हैं, इधर राव जोधाजी जोधपुर में सुख से निवास करते मारवाड़ देश का शासन करते हैं । राव जोधाजी जैसे परिश्रमी, वीर और दूरदर्शी पुरुष संसार में कम ही हुए हैं । उन्होंने अपनी राठौड़ जाति के लिये कितना परिश्रम उठाया और कैसे २ कार्य किये वह उन के इतिहास से भली भांति ज्ञात हो सकता है । ये रावजी राठौड़ और मारवाड़ियों के लिये एक माननीय पूज्य पुरुष हुए हैं । जिन्होंने वारह तेरह वर्ष के हो कर तेईस वर्ष की उम्र तक अपने पिता की सेवा की और कई लड़ाइयों में शामिल रह कर पिता को समय समय पर मदद दी । और पिता की मृत्यु के पश्चात् पन्द्रह वर्ष महाकठिन विपत्ति को सहन कर अपना मण्डोवर का राज्य पीछा लिया । मण्डोवर प्राप्त करने के अनन्तर अपने पिता रणमल्लजी के वंश के बदले में दो वर्ष पर्यन्त चीतोड़ से लड़ते रहे । इतना ही नहीं, किन्तु जोधपुर जैसा नामी नगर बसाया और किला करवाया । आप ७३ वर्ष की उम्र में हुए तब तक एक घड़ी भी उन को फुर्सत नहीं रही । जितना समय निकालते थे शत्रुओ से लड़ कर अपने पिछले पुरुष और आज्ञाकारी सेवकों को लाभ पहुंचे , ऐसे ही कामो में व्यतीत करते थे । क्या कोई दूसरा ऐसा हुआ है कि जिस ने राठौड़ों के राज्य की जड़ जमा कर मरुवासियों को इतना लाभ पहुंचाया हो ? रावजी ने अपने भाई बेटे सब को जीविका दे कर भूमि के स्वामी बना दिया,

जिन के वंशज आज तक पृथ्वीपति बने हुए हैं। केवल भाई वेदों को ही नहीं, किन्तु जिन्होंने आप की सेवा की थी उन को भी वैसे ही भूमिपति बना दिया। रावजी में सब से बढ़कर यह विशेषता थी कि उन की हार कभी नहीं हुई।

राव जोधाजी ने राज्य को बढ़ाया ही नहीं, किन्तु अपने देश को समृद्ध भी किया। उन के राज्य में प्रजा पूर्ण सुखी थी। कृषि व वनिज व्यापार भी अधिकता से होता था। यवन जो उन के स्वाभाविक शत्रु थे प्रति दिन निर्बल होते जाते थे। जिस सूबह का जो अधिकारी था वही बल पकड़ कर उस सूबह का स्वतन्त्र राज्य स्थापन कर मालिक बन बैठा था। और परस्पर लड़ाई भगड़े कर के अपना बल क्षीण कर रहे थे। कभी २ हिन्दू राजाओं पर भी आक्रमण करते थे।

उस समय हिन्दू राजाओं में चीतौड़ के महाराणा महावली और पराक्रमी थे। उनके प्रताप के आगे सब निस्तेज रहते थे। महाराणा कुंभा का बल उस समय इतना बढ़ा हुआ था कि एक बेर महाराणा ने रणाङ्गण में मांडू और गुजरात के अधिपतियों की सेनाओं को परास्त कर के मालवा के बादशाह महमूद को पकड़ लिया था। फिर शरणागत बत्सल महाराणा ने मुख में तृण लेने पर उस को प्राणदान दे कर छोड़ दिया था। वह बादशाह महाराणा के यहां छः मास कैद में रहा। उस समय महाराणा ने उस के साथ ऐसा उत्तम व्यवहार करना और उस को ऐसी उत्तम रीति से रक्खा था कि जैसे अपने घर में निवास करे। और छः महीने के अनन्तर कारागार से मुक्त किया उस समय उस को अपने प्रतिष्ठित पुरुष साथ में दे कर उस के घर ऐसी रीति से पहुंचाया कि जैसे बादशाह अपने घर लौटता है। वह महाराणा कुंभा इतना बलशाली होने पर भी महाराव जोधाजी से सदा शंकित रहता था। क्योंकि महाराणा के जोधाजी से जब २ काम पड़ा महारावजी सदा जीत में रहे। महारावजी ने महाराणा से अपने देश तो पीछे लिये ही थे, उस के सिवा और भी बहुत सा प्रदेश उन से छीन कर अपने राज्य में मिला लिया था। जैसे जैतारण, गोडवाड, सोभत रामपुर, चाणोद और साँधलों के बहुत से ठिकाने, जो महाराणा के मातहत थे।

रावजी केवल वीर, बली और भाग्यशाली ही नहीं थे, किन्तु दानो पुरुषों में भी उन की गणना हो सकती है। उन्होंने अपने कर-कमल से २५ ग्राम शासन दे कर स्वर्ग के मार्ग को सुलभ व सुगम बना लिया था।

राव जोधाजी के मनोवाञ्छित समस्त मनोरथ सिद्ध हो गये थे, किसी बात की मन में नहीं रही थी। उस दशा में ७३ वर्ष की

उम्र पा कर जोधपुर नगर में इस असार संसार को छोड़ संवत् १५४५ में स्वर्गवास किया था ।

रावजी के ११ रानियां और १६ पुत्र थे । उन में से राव सातलजी उन के पट्टाधिकारी हुए ।

राव जोधार्जी के पुत्र पौत्रों से १२ शाखा हुई:—

१ राव सातलजी, इन के पुत्र न होने से राव सूजाजी के पुत्र नरा को गोद लिया था, उस से नरावत शाखा हुई । इन के भडाणा और वूह आदि ६ ठिकानों में भोम है ।

२. राव सूजाजी, इन से नौ शाखा फटी, उन का विवरण सूजाजी के इतिहास में किया जावेगा ।

३. नीवाजी

४. वनवीर से वनवीरोत शाखा चली

५. वीदाजी से वीदावत शाखा हुई। इस के बीकानेर राज्य में वीदासर और मारवाड़ कुसियो और सांगू २ ठिकाने है ।

६. बीकाजी, इन से बीका शाखा चली । बीकाजी के वंशज बीकानेर राज्य के स्वामी है । मारवाड़ में जांवो और कानासर २ ठिकाने है ।

बीकाजी के पुत्र नराजी से नारणोत शाखा हुई । इस शाखा में बोसूरी ठिकाना है ।

७. करमसीजी से करमसोत शाखा चली, इस के अधिकार में खीवसर आदि ४१ ठिकाने है ।

८. भारमल से भारमलोत शाखा चली ।

९. शिवराज से शिवराजोत शाखा फटी

१० रायपाल से रायपालोत शाखा हुई । इस के मालगू, ईसरनावड़ो आदि ६ ठिकाने है ।

११. दूदाजी से मेड़तिया शाखा हुई । इस शाखा के माधोदासोत, रघुनाथ सिंघोत, चांदावत, आदि अनेक अवान्तर भेद है । इस शाखा के रीयां, कुचामन, आलणियावास, जावलो, गूलर, भखरी, वूड़सू, मनाणो, चाणोद, घाखेराव आदि २२७ ठिकाने है ।

१२. वरसिंघ से वरसिंघोत शाखा चली ।

१३. जोगाजी के पुत्र खंगारजी से खंगारोत शाखा चली, इस के जालसू आदि ४ ठिकाने है ।

दूदाजी और उन के वंशजों ने बहुत समय तक मेड़ता में राज्य किया जिस से दूदाजी के वंशज मेड़तिया राठौड़ कहलाते है ।

१४. सांवतसी ।

१५. जसवंतसिंह

१६. कंपो

१७. चाँद राव

१८. लक्ष्मण

१९. रूपसिंह

राव जोधाजी के वंशजों से जोधा-शाखा हुई, उस के अर्धान्त भेद २१ है। यथा—१ केसरी सिंघोत, २ रतन सिंघोत, ३ रतनोत ४ गोयंदासोत, ५ जगनाथोत, ६ अभैराजोत, ७ महेशदासोत ८ विहारीदासोत, ९ रामोत, १० चन्द्रसेनोत, ११ भोजराजोत, १२ तिलोकसीयोत, १३ गोंगावत, १४ वाघावत, १५ खंगारोत, १६ अजीत सिंघोत, १७ सगतसिंघोत, १८ नरावत, १९ अमरसिंघोत, २० गेपालदासोत, २१ कल्याणोत। इन के कुल ठिकाने खैरवा, भादराजू लाडणू, आदि १५२ हैं। इन सब का विवरण नीचे दिया जाता है।

१ केसरीसिंघ के वंशज केसरी सिंघोत जोधा है। राव जोधाजी १, सूजाजी २, चाघाजी ३, गांगाजी ४, मालदेयजी ५, रामलजी ६, कल्याणदासजी ७, नरसिंहदासजी ८, तत्पुत्र केसरीसिंघजी ९। केसरीसिंघ से केसरी सिंघोत शाखा हुई। केसरीसिंघों के ठिकाने लाडणू आदि ६४ हैं।

२ राव मालदेवजी के पुत्र रतनसिंह से रतनसिंघोत शाखा चली। इस के भाद्राजण आदि १२ ठिकाने हैं।

३ राव मालदेवजी से पंचम पुरुष (राव मालदेवजी १, मोटा राजा उदयसिंहजी २, जैतसिंहजी ३, हरिसिंहजी ४, रतनसिंहजी ५) से रतनोत शाखा हुई। इस के नोखा, लोटोली, आदि २० ठिकाने हैं।

४ मोटा राजा उदयसिंहजी के पौत्र (भगवानदास, गोविन्ददास) से गोविदासोत शाखा चली, इस के खैरवा आदि १६ ठिकाने हैं।

५ मोटा राजा उदयसिंहजी के पौत्र जगन्नाथ (नरहरदास जगन्नाथ) से जगनाथोत शाखा हुई। इस के अधिकार में एक गाँव मोररां है।

६ राव मालदेवजी के प्रपौत्र अभैराज (रायमल, कान्हिसिंह अभैराज) से अभैराजोत शाखा चली। इस के अधिकार में नौ गाँव हुडास आदि ११ ठिकाने हैं।

७ राव मालदेवजी के पुत्र महेशदास से महेशदासोत शाखा पटी। इस के अधिकार में केलानो आदि १३ ठिकाने हैं।

८ राव मालदेवजी के पांचवें पुरुष विहारीदास (रायमल, कल्याणदास, ईसरीसिंह, विहारीदास) से विहारीदासोत शाखा चली। इस के अधिकार में रोईसी और मींडासरी २ गांव हैं।

९ राव मालदेवजी के पुत्र राम से रामोत शाखा चली। इस के वंशज मालवामें अमभेरा के राजा थे। संवत् १६१४ में गवर्नमेंट के धिरुद्ध आचरण करने से राज्य भङ्ग हुआ। मारवाड़ में पाटवो १ ठिकाना है।

१०. राव मालदेवजी के पुत्र चन्द्रसेणजी से चन्द्रसेणोत शाखा चली। इस का वंशज अजमेर प्रान्त में भिणाय का राजा है। और मारवाड़ में पालड़ी आदि ४ ठिकाने हैं।

११. राव मालदेवजी के पुत्र भोजराज से भोजराजोत शाखा फटी। इस के अधिकार में रावड़ियो और लूणावो २ गांव हैं।

१२. राव मालदेवजी के पुत्र तिलोकसी से तिलोकसीयोत शाखा चली। इस के अधिकार में रावड़ियो और लूणा वो २ गांव हैं।

१३. राव गांगाजी से गांगावत शाखा फटी। इस के अधिकार में कालीजाल, साली २ गांव हैं।

१४. राव सूजाजी के पुत्र वाघाजी से वाघवत शाखा चली। इस के सिंकार पुगे आदि ४ गांव हैं।

१५. राव जोधाजी के पौत्र खगार (जोगो, खंगार) से खंगारोत शाखा फटी। इस के अधिकार में जालसू आदि ५ ठिकाने है।

१६. महाराजा गजसिंहजी के पौत्र अर्जातसिंहजी (जसवन्त-सिंहजी, अर्जातसिंहजी) से उस नाम की शाखा चली। इस के अधिकार में जलवाणो गांव है।

१७. मोटा राजा उदयसिंहजी के पुत्र सकतसिंहजी से सकत-सिंहोत शाखा फटी। इस वंश के अजमेर प्रान्त में खरवा आदि के स्वामी हैं। मारवाड़ में भैरूँदा आदि ग्रामों में भोग है।

१८. नरावत शाखा का विवरण सातलजी के नाम के साथ लिखा गया है।

१९. महाराजा गजसिंहजी के ज्येष्ठ पुत्र अमरसिंहजी से अमर-सिंहोत शाखा हुई। इस के अधिकार में १ सेवो नामक ग्राम है।

२०. मोटा राजा भगवानदास के पुत्र गोपालदास से गोपाल-दासोत शाखा फटी। इस के अधिकार में खातोलाई ग्राम है।

२१. मोटा राजा उदयसिंह के प्रपौत्र कल्याणसिंह (जैतसिंह, हरिसिंह, कल्याणसिंह) से कल्याणोत शाखा फटी। इस के अधिकार में आकोडो आदि ४ गांव है।

राव सातलजी का जन्म राव जोधाजी की धर्मपत्नी हाडी जसमादे के उदर से वि० सं० १४६२ मे हुआ था। वि० सं० १५४५ में राव जोधाजी के स्वर्गवास करने पर सातलजी ज्येष्ठ सुदि ३ को गद्दी बैठे। राव जोधाजी के १६ पुत्र थे। उन मे नीवा सब से बड़ा था, जो जोधाजी की विद्यमानता में ही स्वर्गवासी हो गया। उस से छोटा जोगा पट्टाधिकारी होने पर भी राज्य से वंचित रह गया। उस का कारण पहले जोधाजी के इतिहास मे लिखा जा चुका है कि वह योग्य नहीं था। पहले राव जोधाजी ने छापूर द्रोणपुर का प्रबंध करने के लिए जोगा को उस प्रांत मे भेजा था। परन्तु उस से वहां का प्रबंध न हो सका तब उसे वापिस बुला लिया और उस के स्थान में वीका के सहोदर भाई वीदा को वहां भेजा। उस ने उत्तम रीति से प्रबंध किया जिस से उस प्रांत का नाम वादावटी प्रसिद्ध हुआ। जो आज भी वीदावटी नाम से पुकारा जाता है। इस समय भी जोगा ने वैसी ही कार्यवाही की कि जिस राज्य से वंचित रहा। वास्तव में उस के भाग्य में जोधपुर का राज्य नहीं बढ़ा था। कहा जाता है कि उस को गद्दी विठाने की तजवीज हुई और राज्याभिषेक का तिलक करने के लिए उसे बुलाया तब उस ने प्रत्युत्तर मे कहा कि मैंने अभी स्नान किया है ललाट सूखने पर आता हूं। सरदारों ने इस उत्तर से समझ लिया कि यह अभाग्य इस महान् राज्य के योग्य नहीं है जो तिलक के समय ललाट को हटाना है, तुरन्त सातलजी को बुला कर राजतिलक कर दिया गया और सातलजी राज्य के स्वामी हो गए।

१ भंडारी फौज चंदजी के घर की ख्याति पुस्तक में लिखा है कि राव जोधाजी के स्वर्गवासी होने के समाचार राव वीका ज्ञात हुए। जब वह जांगलू प्रांत के कोडमदेसर ग्राम में था। वीका बड़ा प्रतापी और बलशाली था। और उस का मित्र राठौड वैरसल भीम का पुत्र बड़ा प्रपंची पुरुष था। वीका के और उस के परस्पर पूर्ण प्रेम था। राठौड वैरसल ने अवसर देख कर वीका को कहलाया कि यदि जोधपुर का राज्य लेना चाहते हो तो यह अवसर है शीघ्र चले आओ। वीका को ऐसा अवसर कब मिल सकता था ? उस ने तुरन्त अपने सैन्य को ले कर जोधपुर को प्रयाण कर दिया। जोधपुर के समीप पहुंचा उस अवसर में वीका के अफोम खाने का समय था, उस ने अफोम खाया, और उस के पश्चात् वह कुछ लेटा करता था इस लिए लेटा और निद्रा आ गई। इधर हाडी जसमादे को यह खबर लगी कि राव वीका कोडमदेसर से चल कर जोधपुर के पास आ पहुंचा है, और यह प्रपंच वैरसल का है तुरन्त गढ़ से उतर कर तलहटी आई, और राठौड वैरसल के डेरे पर गई। और उस ने वैरसल से कहा कि राजतिलक का मुहूर्त आ उपस्थित हुआ है आप शीघ्र चलें और अपने हाथ से सातल को गद्दी विठावें, सब आप की प्रतीक्षा कर रहे हैं। यद्यपि वैरसल ने राव वीका को तिलक के लिए बुलाया था परन्तु उस के आने में

जोगाजी को जागीर में कितने एक गांवों के साथ गांव खारिया दिया गया? ।

राव सातलजी का विवाह कुंडल के अधिपति भाटी देवी-दासजीर की पुत्री के साथ हुआ था। उन्होंने जेसलमेर का राज्य मिल जाने पर कुंडल सातलजी को दे दिया था। सातलजी का शिलालेख संवत् १५१५ का फलोधी प्रांत के गांव कोलू में मिला है। उस में लिखा है कि महाराय जोधाजी के पुत्र राय सातल के विजय राज्य में पावूजी के मंदिर का जीर्णोद्धार धांधल सोहड़ ने करवाया। इस से पाया जाता है कि गांव कोलू का प्रांत उस समय उन के अधिकार में था। और सातलजी का विशेषण राव, लिखा गया है जिस से यह भी जाना जाता है कि रावजोधाजी ने उन को राव की पदवी दे दी थी३।

राव सातलजी ने पोकरण के समीप अपनी अधिकृत भूमि में पहाड़ का आश्रय ले कर सातलमेर नामक नगर निर्माण किया४ था।

कुछ विलंब हुआ इतने में हाडी जसमादे वैरसल को समझा बुझा बांह पकड़ कर गढ़ पर ले गई और सातल के राजतिलक करवा दिया। वीका ४ घड़ी पीछे आया और उस ने आते ही गढ़ को घेर लिया परन्तु सातल के तिलक हो चुका था इस लिए सरदारों ने सातल को हटाना उचित न समझ कर वीका को समझा बुझा कर पीछा जांगलू को लौटा दिया। वीका के खाना होते समय हाडी रानी गढ़ से उतर तल-हटी आई, वीका ने उसे प्रणाम किया, रानी ने उसे आशिष दी और भोजन करा कर विदा किया। वीका जोधपुर से पीछा कोड़मदेसर गया।

१. जोगाजी का शिलालेख वि० सं० १५७० का गांव खारिया में और इस के पुत्र खंगार का शिलालेख वि० सं० १५६५ का गांव कूपावतों की वासणी में मिला है। इस से ज्ञात होता है कि जोगा वि० सं० १५७० तक जीवित रहा जिस समय उस का छोटा भाई राव सूजा मारवाड़ का शासक था।

२. इन का नाम शिलालेखों में देवकर्ण भी लिखा मिलता है। पूर्णचंद्र नाहर संपादित जैन लेख संग्रह के जैसलमेर नामक तृतीय खंड में इस राजा के समय के ६ शिलालेख छपे हैं। जो सब वि० सं० १५३६ के हैं।

३. कोलू के स्तंभ शिलालेख की प्रतिलिपि—और संवत् १५१५ वर्ष भाद्रवा सुदि-११ बुधवासरे महाराय राठड धांधल सुत महाराजत पावू प्र (प्रा) साद मूर्ति कीर्ति स्थ (स्त) भ करयित। धांधल खीमड सुत सोभा पुत्र सोहड़ कमा महाराज चांदा गीदा हाजा सहितेन प्रासाद उधरित ॥ (स्तंभ के द्वितीय पार्श्व में) महाराय जोधा सुत राय श्री “सातल विजय राज्ये ।” ऐसा खुदा हुआ है।

४ किसी ख्याति पुस्तक में सातल के दत्तक पुत्र नरा का सातल के नाम से सातलमेर बसाना लिखा गया है। इस समय सातलमेर के स्थान पर एक भी घर नहीं है। निर्जन भूमि है। पहाड़ पर एक पुरातन मंदिर है। वह भी अत्यंत शीर्णवस्था में है। उस का बहुत सा भाग गिर गया है और गिरने वाला है।

उस समय पौकरण पर रावल मल्लिनाथजी के वंशज पौकरण राठौड़ का अधिकार था। तुवर रामदेवजी ने, जिन्हें रामसापीर भी कहते हैं, तुंवरारवटी के पाटण (जयपुर राज्य में) से आ कर चाथाड़ नानंग को पराजित करके पौकरण पर अधिकार कर लिया। उन का देहांत रुणीजा ग्राम में हुआ था वहाँ इस समय उन की समाधि विद्यमान है जिसे रामदेवरा कहते हैं। वह पौकरण से पांच मील उत्तर की ओर है। वहाँ भादों सुदि ११ को बड़ा मेला लगता है। देश देशान्तरो से हज़ारों यात्री आते हैं। अधिकतर मारवाड, मेवाड और मालवे के लोग आते हैं। उन में भी विशेषतया नीच कौम अधिक आती है जिस से यह कहावत चल पड़ी है कि “रामदेवजी नैं मिलै सो ढेढ ही ढेढ।”

रामदेवजी की भतीजी का विवाह रावल मल्लिनाथजी के पौत्र, जगपाल के पुत्र हम्मीर के साथ हुआ था। रामदेवजी ने दहेज में पौकरण हम्मीर को दे दिया और आप वहाँ से निकल रुणीजा गांव में चले गये। हम्मीर के वंशज पौकरण के सबध से पौकरण राठौड़ कहलाए।

सातलजी के समय में पौकरण का स्वामी पौकरण राठौड़ खींवा था, जो उक्त हम्मीर का प्रपौत्र, दुर्जनसाल का पौत्र और वरजांग का पुत्र था राव सातलजी के पुत्र न होने से उन्होंने राव सातलजी के पुत्र नरा को अपना दत्तकपुत्र मान कर उसे फलौधी में रख दिया और आप अपने निर्माण किये हुए सातलमेर में रहने लगे।

नरा ने फलौधी नगर को आवाद किया। फलौधी नगर में कल्याणरायजी के मंदिर में निज मंदिर के द्वार से दक्षिण बाजू में वि० सं० १२३६ का शिलालेख खुदा हुआ है वह पृथ्वीदेव के समय का है। उस में पृथ्वीदेव का वंश नहीं लिखा है परंतु अनुमान से यह चाहमान पृथ्वीराज होना चाहिये, जो अजमेर का शासक था। इस शिलालेख के लेखर से प्रतीत होता है विक्रम की तेरहवीं शताब्दी में यह फलौधी नगर उत्तम स्थिति में था और बड़ा नगर था। पश्चात् इस की स्थिति कब विगड़ी उस का पता नहीं चलता।

१. सातलमेर के खडहर पौकरण से दो २ मील पर हैं। इस समय वहाँ पहाड़ी पर केवल एक मंदिर अत्यंत शोणावस्था में विद्यमान है। शिल्प उस का प्राचीन है। मंदिर में उस समय का कोई शिलालेख नहीं है। कहीं २ स्तंभों में खुदे हुए शिलालेख हैं परंतु वे इतिहासोपयोगी नहीं हैं।
२. डाकूर टेलोटरी साहिब ने यह शिलालेख बंगाल एशियाटिक सोसाइटी के सन् १८१६ के नं० ३ जर्नल और प्रोसीडिंग में छाप दिया है। इस लेख की पंक्तियां २८ हैं परंतु उक्त साहिब ने उस की १५ पंक्तियां ही मुद्रित की हैं हमारे इतिहास में अनुपयोगी होने से हम भी उसे छोड़ते हैं।

नरा ने इस नगर को पुनः आबाद किया और किले का दरवाजा करवाया। उस दरवाजे के वामभाग में नरा का संवत् १५३२ का शिलालेख खुदा हुआ है उस में लिखा है कि संवत् १५३२ के वैशाख वदि २ सोमवार को राठौड़ राव स्तुरिजमल के पुत्र नरसिंहदे के राज्य में पोल (दरवाजा) प्रासाद (महल) और शखागार चाहमान देवराज ने करवाए। और इसी किले का बाहिर का दरवाजा संवत् १५७३ में नरा (नरसिंह) के पुत्र हमीर ने करवाया था। उस विषय का शिलालेख उसी दरवाजे में प्रवेश करते वामभाग में भित्ति में लगा हुआ है। उस में लिखा है कि "विक्रमी संवत् १५७३ के मार्गशीर्ष शुक्ला १० गुरुवार को जिस दिन अश्विनी नक्षत्र और शिवयोग था, राष्ट्रकूट वंशोत्पन्न महाराज श्री नरसिंह के पुत्र महाराय श्री हमीर के कराये हुए दरवाजे का स्तंभ खड़ा किया गया। इस शिलालेख में हमीर को महाप्रतापी, दाता, भोक्ता, सौभाग्य सुंदर भोगपुरंदर (इंद्र के समान भोग भोगने वाला), प्रजा पालक, सेवक पोषक, वैरिवर्ग को दमन करने वाला स्वकीय वर्ग की पालना करने वाला और महाराय लिखा है। हमीर की ओर से इस कार्य में ये पुरुष नियत थे— पुरोहित दिवाकर, चाहमान सेलहथ (हवालदार) ऊधा और भाटी नीवा, मंत्रीश्वर गंगू व देवा और सूत्रधार लाखा का पुत्र धन्ना। वजीर (दीवान) का नाम गोवल था।

१. संवत् १५३२ वर्षे वैशाख वदि २ (?) सोमदिने राठवड़ राय श्रीस्तुरिजमल सुत नरसिंहदे राज्य प्रोलि प्रसाद मस्त (शख) ग (घ) र श्री वड आसा चाहवाण देवरा करिणाइत। भर (भाटी) महणा सुत भोजा गढ उधरितं ।”

इस शिलालेख में नरा का नाम नरसिंहदे और राव सूजाजी को स्तुरिजमल लिखा है।

२ “श्रीरामायनमः स्वस्ति श्रीविक्रमार्कसमयातीत संवत् १५७३ वर्षेः (वर्षे) मार्गशिर (मार्गशीर्ष) मासे सुकल (शुक्ल) पक्षे १० तिथौ गुरुवारे अश्विनी नक्षत्रे रवियोगे दिनाई (दि) सि (शि) वयोगे इ (ई) दृशे महामांगल्यमये शुभमुहूर्त्ते राष्ट्रकूटवंशे महाराज श्री नरसिंह पुत्र महाप्रतापी (पि) क-दाता भोक्ता-सौभाग्य सुंदर-भोग-पुरंदर-प्रजापालक-सेवकपोषक-वयरी (वैरि) वर्गदमन (:) स्वकीयवर्गापालन (:) महाराय श्री हमीर (:) कारित प्रतोली स्तंभ ऊधरितां (उद्धृतः) । पुरोहित दिवाकर चाहवाण सेलहथ ऊधा () भाटी नीवा (.) मंत्रीश्वर गंगू (:) मंत्रीश्वर देवा (:) घटित (:) सूत्रधार लाखा पुत्र सर्ववास्तु शाख निपुण सूत्रधार धन्नाकेन ॥ शुभं भवतु (:) वजीर गोवल ॥”

इस शिलालेख में यह बड़े महत्व की बात है कि मारवाड़ के शिलालेखों में राठौड़ वंश के लिये राष्ट्रकूट शब्द का प्रयोग या तो इस में देखा गया है। किंवा खीवसर के शिलालेख में राव तोधाजी के पुत्र वणवीर के साथ राष्ट्रकूट शब्द देखने में आता है।

इस नरा को सातलजी ने दत्तकपुत्र किया था परंतु ऊपर के संवत् १५३२ के शिलालेख में राय सूरिजमल सुत लिखा है जिस से पाया जाता है कि वह सातलजी का दत्तकपुत्र संवत् १५३२ के अनंतर हुआ होगा ।

सातलजी का सहोदर भाई वरजांग मेड़ता नगर का शासन करता था । संवत् १५४७ में वरजांग ने सांभर नगर पर आक्रमण कर के उसे लूट लिया । उस समय सांभर में चौहान शासक थे । जिन्होंने मेड़ता प्रांत के गांवों में बिगाड़ किया था । सांभर अजमेर के अंतर्गत था जिस से चौहान शासक अजमेर के सूबहदार के पास गए और उन्होंने अपना दुःख निवेदन किया । अजमेर के सूबहदार ने चौहानों को सांत्वना दे कर कहा कि हम इस का प्रबंध करते हैं तुम अपने स्थान पर चलो । फिर सूबहदार ने संधि करने के बहाने वरजांग को अजमेर में बुला कर कैद कर लिया उस समय वरजांग का सहोदर भाई दूदा वीकानेर में था । वरजांग को कैद करने की खबर होते ही दूदा और वीकाजी अत्यंत क्रुद्ध हुए और तुरन्त दूदा और वीकाजी दोनों अपनी २ सेना ले कर अजमेर जाने को तैयार हुए । इधर जोधपुर से राव सातलजी ने चढ़ाई की तैयारी की । मल्लूखां को श्वात हुआ कि अजमेर पर दो राव चढ़ कर आते हैं, भयभीत हो कर वरसिंह (वरजांग) को छोड़ दिया, परन्तु उसे वह बहुत बुरा लगा ।

मल्लूखां राठौड़ों पर अत्यंत रुष्ट है उस ने राठौड़ों पर चढ़ाई करने के लिए अपनी सेना तैयार की । वि० संवत् १५४८ के चैत्र मास में वह सेना ले कर मेड़ते की ओर चला । वरसिंह को श्वात हुआ कि मल्लूखां सेना ले कर मेड़ते पर आता है । वरसिंह ने राव सातलजी के पास अपना दूत भेज कर कहलाया कि मल्लूखां सेना ले कर मेड़ते पर आता है आप अपनी सेना लेकर जल्दी पधारें । इस के उत्तर में सातलजी ने वरसिंह को कहलाया कि आप अभी मेरे पास आ जावें, आपन अवसर देख लेंगे । वरसिंह सातलजी के पास जोधपुर चला आया । उधर से मल्लूखां मेड़ते के गांवों को लूटता हुआ मेड़ते में आया, उस समय वरसिंह राव सातलजी के पास जोधपुर में था, मल्लूखां मेड़ते को लूट कर आगे जोधपुर की तर्फ बढ़ा ।

सातलजी को खबर लगी कि मल्लूखां मेड़ता लूट कर जोधपुर की तर्फ आता है सातलजी अपनी सेना ले कर उस के साम्हने चले । उधर दूदा के पास वीकानेर में सातलजी का दूत पहुंचा और उस ने जा कर दूदा से कहा कि "महाराज ! अजमेर का सूबहदार मल्लूखां चढ़ कर मारवाड़ पर आया है उस ने मेड़ता तो लूट लिया है और जोधपुर पर आ रहा है ।" यह सुनते ही दूदा सभ कर वीकानेर से

चला । उधर से मल्लूखां, सिरियाखां और मीर घड़ूला मेड़ता नगर को लूट कर पीपाड़ गांव में आए । यहां तीज का त्यौहार था । सौ-भाग्यवतो स्त्रियां उत्तम बखालंकार धारण किये गौरी की पूजा के निमित्त एकत्र हो मंगल गीत गा रही थीं । मुसलमानों को यह अच्छा अवसर मिल गया अलकार सहित स्त्रियां हाथ लग गईं । वहां से वे गांव कोसाणा में आए । वहां भी तीजणियों को पकड़ा ।

इसी अर्से में जोधपुर से सेना ले कर राव सातलजी वरसिंह मेड़तिया, दूदा, राव सूजा और राठौड़ भारमल इन को साथ में लिये वहां जा पहुंचे । उस समय राठौड़ों की सेना अच्छी सजी हुई थी, भीम का पुत्र वरजांग सेनानायक था । जब राठौड़ों की सेना गांव कोसाणा की सीमा में पहुंची उस समय वरजांग (वज्रांग) ने राव सातलजी से कहा कि "आप यहां मुकाम करें, मैं जा कर देख आता हूँ कि शत्रुओं की कैसी परिस्थिति है ? राव सातलजी ने कहा कि बहुत अच्छा, आप जाइये और वहां का समस्त दृश्य देख आइये कि वैसा ही प्रबंध किया जाय । वरजांग मजदूर का वेष बना, सिर पर काठ की भारी रख, समग्र सेना में भ्रमण कर वहां का सब ढंग देख आया । आ कर रावजी से कहा कि मैं सब दृश्य देख आया हूँ, शत्रु की सेना बहुत अधिक है अपने पास मनुष्य कम है इसलिए मेरी समझ में तो इन से दिवा युद्ध न करके रात्रि युद्ध करना चाहिए । आपन ऐसा करें कि अर्धरात्रि के समय शत्रु सेना निद्रावश हो जाय सहसा उस पर दूट पड़े । शत्रु असावधान और निद्राकुल होने से आपन उन्हें इस तरह विजय कर सकते हैं । वरजांग बड़ा रणकुशल था, उस ने युद्ध के अनेक दृश्य देखे थे, रावजी ने वरजांग की सलाह तत्कालानुसार उत्तम समझ कर मान ली और शत्रु पर आक्रमण करने का वैसा ही प्रबंध किया गया ।

रावजी ने अपनी सेना के तीन विभाग किये । एक विभाग में तो अग्रणी स्वयं राव सातलजी, दूसरे में राव दूदा और तीसरे में राठौड़ वरजांग था । दूदा ने सिरियाखान पर आक्रमण किया और ऐसी

१ गौरी पूजा का आरंभ होली के दूसरे दिन से किया जाता है । जुहारे (यव बोये) उगाये जाते हैं और कज्जल व कुंकुम के विंदुओं से गौरी की प्रतिमा बना कर प्रति दिन पूजा की जाती है । और चैत्र सुद्धि ३ को गौरी की मूर्ति स्थापित कर उस की पूजा की जाती है । फिर पांच चार दिन में शुभ दिन देख कर गौरी की उत्थापना की जाती है उसे बोहलावणी कहते हैं ।

सातलवार बजाई कि बहुत से मुसलमान रणभूमि छोड़ कर भाग गए और कितने एक मारे गए। इस युद्ध में मुसलमानों की सेना के बहुत से हाथी राठौड़ों के हाथ लगे।

वरजांग ने उड़दाबेगनियो पर हमला किया। वे भी बड़ी वीरता से लड़ी परन्तु वरजांग के आगे वे क्या वस्तु थी। कई वरजांग के हाथ से मारी गई और कितनी एक पकड़ी गई और उन के सिर मूड़े गए।

राव सातलजी ने सूबहदार मल्लूखां और घडूले पर आक्रमण किया, इन के साथ इन का छोटा भाई सूजा और राठौड़ भारमल थे। मल्लूखां असावधान था इसलिए उस की बड़ी हानि हुई और अन्त में वह भाग कर अजमेर जा कर ठहरा। मल्लूखां के साथ मीर घडूला था वह बड़ी वीरता से लड़ा। उस की युद्ध करते २ यह दशा हो गई थी कि शरीर में घाव के बिना एक अंगुल प्रवेश भी शेष नहीं रहा था। तदनंतर वह रणशय्या में दीर्घनिद्रा के वश हो कर सो गया। इस युद्ध में राव सातलजी भी पूर्ण घायल हुए थे। यद्यपि इस युद्ध में राव सातलजी की विजय हुई परन्तु विजय का अनुभव नहीं कर सके। क्योंकि घावों की व्यथा से उसी रात्रि में रावजी का स्वर्गवास हो गया था। यह युद्ध संवत् १५४८ की चैत्र सुदि तृतीया को हुआ था और उसी दिन रावजी का स्वर्गवास हुआ।

१. इस मीर घडूला के उद्देश से जोधपुर नगर में चैत्र वदि अष्टमी को मेला लगता है। उक्त तिथि को मेला लगने से पाया जाता है कि इस युद्ध का आरंभ उस दिन हुआ हो। यह मेला संध्योत्तर रात्रि में होता है। राजकीय दासियां घडूला लेने को कुंभकार के घर पर जाती हैं। राजकीय लवाजमा नक़ारा निशान पलटन वेश्या-गण आदि साथ में रहती हैं। मीर घडूले के स्थानापन्न मिट्टी का घड़ा बनाया जाता है। उस घट के समस्त प्रदेशों में छिद्र होते हैं। उस के अन्दर दीपक रखा जाता है। दीपक तो जीवस्थानापन्न और छिद्र वाणवेध का अनुकरण और शरीर के साथ में घट माना जाता है। उस घट को राजकीय दासियों में से प्रधान दासी सि पर रख कर कुंभकार के घर से लौट कर राजकीय भवन को उसी लवाजमे में साथ जाती है। यह दृश्य एक बड़ा अनोखा है इस लिए नगर के बहुत से दर्शकों उसे देखने को जाते हैं और बड़ी भीड़ हो जाती है। वह घट अष्टमी की रात्रि के राजकीय भवन में ले जाया जाता है। और अष्टमी से चैत्र शुक्ला तृतीय तक उसी प्रकार सिर पर उठाया जा कर घुमाया जाता है। उस विषय के गीत का यह वाक्य है "घडूलो घुमेला जी घुमेला" फिर चैत्र शुक्ला तृतीया के दिन महाराजा साहिव उसे अपने खड्ग से खडित करते हैं। इस से पाया जाता है कि घडूला इतने दिन लड़ता रहा, तृतीया को मारा गया।
२. राजपूताना में यह प्रथा है कि बड़े त्यौहार के दिन यदि प्रधान पुरुष की मृत्यु हो जावै तो उस को संतान उस त्यौहार का उत्सव नहीं मनाती। राव सातल की मृत्यु

इस युद्ध में सात सरदार मारे गए और सोलह घायल हुए ।

चैत्र शुक्ला तृतीया ३ गनगोर के दिन हुई थी जिस से उसी समय से जोधपुर के राज्य में गनगोर के दिन राजकीय गौरी के साथ ईसर (ईश्वर) की मूर्ति निकालना बंद किया गया । आज तक वही रीति चली आती है । केवल गौरी की मूर्ति ही राज्य से निकाली जाती है, ईश्वर की मूर्ति नहीं निकाली जाती । उक्त प्रथा का प्रतिपाद यह कहा जाता है कि यदि उसी खानदान में उसी त्यौहार का पुत्र प्रकट हो जाय तो उस त्यौहार की रोक मिट जाती है ।

—ख्याति पुस्तकों में उन का विवरण इस प्रकार दिया है—

- १ चांपावत रत्नसिंह हमीर का पुत्र गांव चांदीला (परगना पाली) का स्वामी
- २ धवेचा हरभम गांव आकेवा (परगना जालोर) का ठाकुर
- ३ खीची जवानसिंह सारंगोत
- ४ खीची भैरूदास मेलावत
- ५ खीची भानीदास सारंगोत
- ६ खीची वाघसिंह सारंगोत
- ७ खीची जसवंत मेलावत

ये सात मारे गए और निम्नलिखित घायल हुए—

- १ पातावत पर्वत हमीरोत गांव मांडेली (परगना नागोर) का ठाकुर
- २ राठोड़ रूपा राव रिडमल का पुत्र गांव भेड़ (परगना फलोधी) का स्वामी
- ३ राठोड़ पंचायण अखैराज का पुत्र गांव खोखरा (परगना सोभत) का स्वामी
- ४ महेचा राठोड़ गंगादास गांव भीचरलाई (परगना जोधपुर) का ठाकुर
- ५ ऊहड़ खरहत देवी दासोत गांव कोरणा (परगना पचपदरा) का ठाकुर
- ६ जैतमाल राजसिंह* करणसिंहोत गांव पाल (परगना जोधपुर) का ठाकुर
- ७ राठोड़ भारमल जोधावत ।

८ राठोड़ वरजांग भीवोत

- ९ राठोड़ पूनावत मघसिंह गांव खूंदियावस (परगना परवतसर) का ठाकुर
- १० गोगादे वीसा खेतसिंहोत गांव खिरजां (परगना शेरगढ़) का स्वामी
- ११ भाटी जोधसिंह जेसावत गांव वीलारवा (परगना जोधपुर) का ठाकुर
- १२ करणोत लूणकरण ठिकाना काणाणा (परगना पचपदरा) का स्वामी
- १३ „ माणकराव गांव मोडी (परगना जालोर) का स्वामी
- १४ राठोड़ रणजीतसिंह लूणकरणोत गांव सेतरावा का स्वामी
- १५ चांपावत देईदास गांव दासाणिया (परगना शेरगढ़) का स्वामी
- १६ „ भैरूदास गांव पुनासा (परगना जसवंतपुरा) का स्वामी

* इस के वंशज सोभावत राठोड़ कहलाते हैं ।

कर्नल टॉड साहिव राव सातल का सराइयों के खान के हाथ मारा जाना लिखते है वह ठीक नहीं है। क्योंकि मारवाड़ की समस्त ख्याति पुस्तकों में राव सातल का स्वर्गवास अजमेर के सूबहदार बलड़ाई में होना लिखा मिलता है। और एल पी. टैसीटरी साहिव सातल का अजमेर के मुसलमानों की सेना से लड़ कर काम आन लिखते है, जो ख्याति पुस्तकों के लेख को पुष्ट करता है। एल पी टैसीटरी साहिव का यह लेख है “राव सातल ने अजमेर के खान से व जेसलमेर के रावल से, व पूगल के राव से मिलावट करके बीकानेर पर चढ़ाई की उस से राव बीका को दवाना चाहा परन्तु उस क वह प्रयत्न निष्फल हुआ। सातल ने राज्य बहुत अल्प किया। सवत १५४८ में अजमेर से मुसलमानों की सेना ने मेड़ता और पीपाड़ पर आक्रमण किया सातल ने उन का साम्हना किया, कोसाणा की रणभूमि में वह मारा गया।

मारवाड़ की ख्याति पुस्तकों से सातलजी का जोधपुर पर तीन वर्ष राज्य करना पाया जाता है और बीकानेर की ख्याति पुस्तक में सातलजी का जोधपुर पर राज्य करना कुछ दिन ही लिखा है और उस की पुष्टि के लिए जोधाजी का स्वर्गवास संवत् १५४७ में लिखा गया है यथा “संवत् १५४७ में राव जोधाजी स्वर्गवासी हुए तो उन का बेटा सातल मसनद रिसायत पर जलूस फरमा हुआ लेकिन थोडे ही दिनों बाद मुल्क अदम को सिधार गया।” यह लेख यथार्थ नहीं है। क्योंकि मारवाड़ की समस्त ख्याति पुस्तकों में जोधाजी का स्वर्गवास करना संवत् १५४५ में लिखा है जिस से सातलजी का जोधपुर पर राज्य करना तीन वर्ष से न्यून नहीं हो सकता।

राव सातलजी के सात रानियाँ थीं वे सातों ही सती हुईं।
१ रानी हरखवाई। वह नागणेचियां कुलदेवी के साथ पूजी जाती है।

२ भटियाणी फूलां। इस ने फूलेलाव तालाव करवाया, जो चांदपोल दरवाजे के पास है। इस तालाव की प्रतिष्ठा संवत् १५४७ में हुई थी।

३-७ इन के अतिरिक्त ५ रानियों के चवूतरे मंडोवर में खेत्रपालजी के समीप गोडियों की वाड़ी में है, जो पति के साथ सतियां हुई थीं। लिख आण है कि राव सूजाजी का पुत्र नरा सातलजी का दत्तक पुत्र था। उस के वंशज नरावत राठौड़ है। नरावतों के भडाणों, वृद्ध आदि ६ ठिकाने हैं।

२४ राव सूजाजी—इन का जन्म संवत् १४६६ भाद्रपद वदि अष्टमी = (ई० सन् १४३६ की ३ अगस्त) गुरुवार को हुआ था। प्राचीन संग्रह में इन की जन्म कुंडली मिली है उस में लिखा है—“सं० १४६६ भाद्रवा वदि = गुरौ उ० घटी ३४ । १५ समये राव जोधाजी सुत सूजाजी जन्म”

जन्म कुण्डली	
१२	१०
१	११ श
२ कं क	६ रा
३ के	८
४ मं	७ बु शु ६

इनके बड़े भाई सातलजी के स्वर्गवास करने पर राव सूजाजी वि० संवत् १५४ = वैशाख सुदि ३ (ई० सन् १४६१ अप्रैल मास की १२ तारीख) मंगलवार को जोधपुर की गद्दी बैठे।

यद्यपि इन के पुत्र नराजी को रावसातलजी का दत्तक पुत्र कर दिया गया

था, इस लिए जोधपुर की गद्दी के हकदार नराजी थे। परन्तु नराजी की माता लक्ष्मी ने नराजी को समझा बुझा कर फलोदी भेज दिया और राव सूजाजी जोधपुर के मालिक हुए।

लिख आए है कि जोधाजी ने नीवाजी के अनंतर सूजाजी को सोजत भेज दिया था। वहाँ इन के मुसलमानों की सेना के साथ युद्ध हुआ उस में विजय सूजाजी की हुई और यवन सेना परास्त हुई परन्तु ये भी प्रहारों से जर्जरित हो गए थे जिस से इन के चित्त पर कुछ दिनों तक उस का असर रहा और कभी २ चमक उठते थे।

इस के पश्चात् संवत् १५४ = में राव सातलजी के गाँव कोसाणा में अजमेर के सूबहदार मल्हूखों और मीर घडूले के साथ युद्ध हुआ उस में ये अपने बड़े भाई सातलजी के साथ थे।

कर्नल टॉड साहिव ने उक्त युद्ध में राव सूजाजी का मारा जाना लिख दिया है। और इस घटना का समय वि० सं० १५७२

१. एक ख्याति पुस्तक में लिखा है कि नराजी ने छोटे भाई ऊदाजी के वेत मार दी थी जिससे सूजाजी इन से अप्रसन्न हो गए थे इसी से सूजाजी ने इन को फलोदी भेज दिया जहाँ वे पहले से रहा करते थे।

लिखा है वह ठीक प्रतीत नहीं होता। क्योंकि मारवाड़ की समस्त ख्याति पुस्तकों में उक्त युद्ध में इन के बड़े भाई सातलजी का संवत् १५४८ में लड़ाई में घायल हो कर उसी चैत्र सुदि ३ की रात्रि में स्वर्गवासी होना लिखा है। जिस के पश्चात् सूजाजी राज्याधिकारी हुए और २४ वर्ष अटल राज्य किया।

वीकानेर के इतिहास में लिखा है कि (पृ० ४०) "राव जोधाजी की मृत्यु के पश्चात् जब कि राव सूजाजी जोधपुर के सिंहासन पर सुशोभित थे तो राव वीकाजी ने बेला पड़िहार को राजचिह्न लाने के लिए जोधपुर को भेजा, परन्तु वहाँ से साफ़ इनकार कर दिया गया। तब राव वीकाजी ने स्वयं जोधपुर पर चढ़ाई की, इस मुहिम में बीदाजी भी तीन हजार फौज के साथ राव वीकाजी की सेवा में हाज़िर थे। वीकाजी ने एक भारी लश्कर के साथ जोधपुर आक्रमण करके पहले तो छः घंटे तक शहर को खूब लूटा इस के बाद किले का घेरा डाल कर पड़े रहे। किले की फौज ने साहस पूर्वक मुकाबला किया अंत में सूजाजी की माता ने संधि करवा कर वीकाजी को राजचिह्न दे कर वापिस लौटा दिया।

लिख आए है कि नरा राव सातलजी के गोद था। वह फलोर्धी में रहता था। उस की माता लक्ष्मी उसी के साथ रहती थी। यह जेसलमेर के महारावल केहर के पुत्र कलकर्ण की कन्या और हरभू सांखले की दौहिती थी। जब यह विवाह योग्य हुई तब हरभू सांखले ने अपनी दौहिती लक्ष्मी के संबंध के लिए पोहकरण के स्वामी पोकरण राठौड़ खीवा के पास अपने पुरोहित को संबंध करने का नारियल दे कर भेजा कि खीवा से बाई लक्ष्मी का संबंध कर आओ। पुरोहित पोकरण जा कर खीवा से मिला उस ने आदर सत्कार करके पुरोहित से पूछा कि आप कैसे आए? पुरोहित ने कहा कि मैं सम्बन्ध करने को आया हूँ सांखला हरभू ने आप के पास भेजा है।

उक्त राजचिह्न जोधाजी ने वीकाजी को देने का उस समय कहा था जब वीकाजी ने हांसी हिसार के सूबहदार साग्गखान को मारने में साथ दिया था। जोधाजी ने प्रसन्न हो कर उस समय उन को राव की पदवी दे कर राजचिह्न देने का कहा था कि हम वही से भेज देंगे परन्तु जोधाजी का स्वर्गवास हो गया और राजचिह्न देने का कार्य रह गया।

जोधपुर की ख्याति में लिखा है कि यह कार्यवाही राठौड़ भीम के पुत्र वरजांग की थी। उस ने यह खेल रचा था। जब वरजांग से कहा गया कि यह आप ने क्या किया? तो उस ने कहा कि मैं तो जोधाजी के बच्चों को खिलाता हूँ। और और वरजांग का संकेत होने पर वीकाजी पीछे लौट गए।

उस ने कहा है कि मेरी दौहिती और भाटी कलिकर्ण की कन्या लक्ष्मी में आप की सेवा के निमित्त देता हूँ और यह संबंध का नारियल भेजा है। खीवा ने इनकार किया और कहा, हम ने सुना है कि उस के दांत बड़े हैं। आप क्षमा करिए। पुरोहित विचारा खिन्न हो पीछा हरभू के पास आया और वहां का वृत्तांत कह सुनाया। उस समय सातलजी जोधाजी के दिये हुए फलोधी के परगने में शासक थे और सूजाजी मृगया में मग्न इधर उधर शिकार खेला करते थे। शिकार खेलते २ वैहगटी गांव की तरफ जा निकले जहाँ हरभू सांखले का निवास था। हरभू ने सूजाजी को अपनी दौहित्री लक्ष्मी व्याह दी। उस के उदर से सूजाजी के दो पुत्र हुए। बाघा और नरा।

नरा फलोधी में राज्य करता है परंतु उस समय फलोधी आवाद नहीं थी पोकरण नगर, जो फलोधी से १६ कोस की दूरी पर है, बहुत आवाद था। नराजी की इच्छा पोकरण लेने की सदा रहती है परंतु अपनी माता का संबंध होने से वह पीछे हट जाता है और विचार मन का मन में ही रह जाता है।

एक दिन लक्ष्मी फलोधी के कोट के गोख में बैठी देख रही है, वर्षा ऋतु है, पांच चार घड़ी रात्रि गई है, नराजी भोजनार्थ माता के पास आ कर बैठे हैं। इतने में एक दासी ने आ कर कहा, आज तो पोकरण की ओर दामिनी दमक रही है, और श्याम घटा छा रही है, मानों इंद्र महाराज अपनी प्रजा के सुख दुःख को निरीक्षण करने के लिए आंखें उघाड़ कर देख रहे हैं। यह सुनते ही महारानी लक्ष्मी ने आह भरी और निश्वास डाला। नराजी ने माता से कहा कि माता ! यह अत्यंत दुःख भरा निश्वास क्यों ? ऐसा आप को क्या दुःख है ? तब लक्ष्मी ने कहा कि वेटा ! पूछे मत, यह मामला ऐसा ही है। तब नराजी ने हठ पूर्वक माता से पूछा तो माता ने कहा कि पोकरण के स्वामी खीवा ने मेरे संबंध की प्रार्थना पर मेरी निंदा की थी उस का मुझे स्मरण हो आया। जगत् में विवाह के पश्चात् तो उहाग देना देखने में आया है, परंतु इस ने मेरी कुमारी अवस्था में निंदा की। यह सुन कर नराजी ने माता से कहा कि मेरी पोकरण पर कई दिनों से दृष्टि थी कि पोकरण ले लिया जाय, परंतु आप के लिहाज से मैंने पोकरण नहीं लिया कि इस घर में आप की मौसी (मातृत्वसा) है। तब लक्ष्मी ने नराजी से कहा कि इस बात का तुम तनिक भी विचार न करो, पोकरण लेने में ज़रा देरी न करो।

नरा ने माता की आज्ञा पा कर अपने पुरोहित से कहा कि पुरोहितजी आप मदद करो तो पोकरण ले ले। पुरोहित ने कहा जैसी आज्ञा हो करने को तैयार हूँ। तब नराजी ने पुरोहित से कहा कि मैं

तुम को कंटुवचन और तुच्छ वाक्य कहूंगा, और तुम भी मुझे जुद्ध वचन कह देना कि जिस से लोगो को यह दीख जाय कि इन में विगाड़ हो गया है। और कल सवेरे ही ऊँट पर सवार हो, नाराजगी दिखला कर पोकरण को चल देना। फिर वैसा ही किया गया। पुरोहित दरवार में आया उसे देखते ही नराजी ने कहा कि पापी अपना मुख मत दिखावै, यहां से चला जा। पुरोहित ने पीछा कहा कि तुम क्या कहने हो, तुम कौन वस्तु हो अभी तो रावजी यिद्यमान ह, आप को कौन पूछता है? तुम्हारे जैसे कुँवर बहुत हैं, तुम कौन से वाग की मूली हो? पहले का सकेत तो था ही, पुरोहित दीवड़ी (पानी पीने का चर्मपात्र) ले, वाहिर जा ऊँट पर पिलाण रख जाने को उद्यत हुआ और शस्त्र ले कर ऊँट पर सवार हुआ। दासों ने जाकर नराजी से कहा कि महाराज पुरोहित तो आप की सवारी का खासा ऊँट और सामान ले कर जाता है। नराजी ने कहा कि उस बदमाश को जाने दो, छेड़ो मत।

पुरोहित ऊँट पर सवार हो कर सीधा पोहकरण पहुँचा। वहाँ उस को सलुराल थो, वहीं जा कर ठहरा। अब वह वहाँ घर के अंदर ही रहता है, वाहिर बिलकुल नहीं जाता है। रात्रि दिवस घर में ही बैठा रहता है। तब ससुर और साले ने कहा कि यह क्या बात है? आप रात दिन घर में ही बैठे रहते हो, वाहिर नहीं जाते? तब पुरोहित ने उन से कहा कि मैं राठोड़ नराजी को अप्रसन्न करके आया हूँ इस लिये मुझे गुप्त रहना पड़ता है। उन्होंने ने यही वार्ता रावत खीवा से कही कि हमारा जामाता राव नराजी से किसी बात पर लड़ कर यहां चला आया है, यदि आज्ञा हो तो दरवार में उपस्थित होवै। खीवा सरल प्रकृति का था उसे उस छल कपट से म्या प्रयोजन? उस ने उन से कहा कि ले आना। पुरोहित खीवा के चरणों में उपस्थित हुआ। उस ने उस से पूछा कि तुम्हारे नराजी के साथ विगाड़ क्यों हुआ? यदि किसी बात पर वैमनस्य हो गया है और कहने योग्य न हो तो कुछ नहीं, तुम यहां रहो और कुँवर के साथ खेलो। तुम्हारे खर्च का प्रबन्ध कर दिया जायगा।

तब पुरोहित ने कहा कि मेरे पास जो खर्ची है वह आप ही की है, आवश्यकता होगी तब ले ली जायगी। पुरोहित नरा के पास से ज्येष्ठ मास में पोकरण आया था? वह सदा इस विचार में रहता है

१ नैणसी लिखता है कि पोकरण में वालनाथ योगी रहता था। उस के आश्रम में इमली के पेड़ बहुत थे। ज्येष्ठ मास में इमली फली। कुँवर आता है और इमली तोड़ कर खाता है। शिष्यवर्ग मना करते हैं परंतु राजकुमार ठहरे, इन्हें

कि कोई ऐसा अवसर मिले कि पोकरण में कोई न हो, शून्य हो तो नराजी को संकेत कर दिया जाय कि बिना हत्याकांड के पोकरण उन के हाथ लग जाय । ग्रीष्म ऋतु बीत गई, कोई ऐसा अवसर नहीं मिला, चातुर्मास्य भी चला गया । पुरोहित बड़ी चिंता में पड़ा हुआ है, हर घड़ी उसी ताक में लगा रहता है परंतु अभी तक उस का चितित कार्य सफल होने की कोई सूरत नहीं है । अब शीतकाल आया, अन्न पका, ठौर ठौर गोठें होने लगीं । रावल खीवा को भी ठौर ठौर से निमंत्रण आने लगे । वह कभी कभी गोठ में जाता है परंतु पिछला पूरा ध्यान रखता है ।

एक समय गाँव ओगरास में गोठ थी । वहाँ से रावल खीवा को बुलाने के लिए मनुष्य आए और कहा कि आज तो आप सब गोठ में चलें । खीवा के राजपूत भी गोठ में जाने के उत्सुक हुए । खोजा ने उन की गोठ में जाने की पूर्ण अभिलाषा देख कर उन से कहा कि

परवाह नहीं करता है । शिष्यों ने गुरु से कहा, योगी ने भी मना किया परन्तु कुँवर की वही चेष्टा रही, तब योगी ने शाप दिया यह इमली निष्फल होगी, तुम्हारा राज्य भ्रष्ट होगा, चेले गृहस्थी बन बैठेंगे । योगी वहाँ से चल दिया । लोगों ने रहने के लिए बहुत आग्रह किया परन्तु योगी ने एक न मानी । खीवा की स्त्री ईंदी उस योगी की परम भक्ति थी । योगी के लिए भोजन भेज कर भोजन किया करती थी । उस ने भोजन परोस कर मनुष्य के साथ योगी के आश्रम पर भेजा । वहाँ योगी कहों ? योगी तो कभी का चला गया था, पूछने से पता लगा कि कुँवरों ने कष्ट दिया जिस से वह चला गया । ईंदी को योगी का बड़ा भाव था, मनुष्य के पीछे आने पर ईंदी बिना भोजन किए योगी को ढूँढने चली । सात कोस पर जाते ईंदी योगी को पहुँची । ईंदी देखती है तो योगी जाल के वृक्ष के तले सोया है ईंदी ने योगी के चरण स्पर्श किया । और योगी निद्रा में से उठा और ईंदी को पैरों में पड़ी देख कर कहा कि माता तू क्यों आई ? तब ईंदी ने कहा कि नाथजी ! आप तो हम को डुबो कर चले । योगी ने कहा कि माता मेरे वचन टल नहीं सकते । जो होना है वह तो होगा ही । कहा है—

“लाख जतन क्रोड उपाय, कर देखौ सब काय ।

अणदोणी होणी नहीं, हेणी है सो होय ॥

तब ईंदी ने कहा, हम कहों रहें ? हमारी क्या दशा होगी ? तब योगी ने कहा, बेटी तेरे गर्भ है, तेरे पुत्र होगा, वह बड़ा सामंत होगा उस का नाम लूँका रखना, जब वह बारह वर्ष का होगा तब तेरी पृथ्वी तुझे पुनः मिल जायगी । अब मैं जाता हूँ, मेरे वचन को याद रखना । योगी आगे बढ़ा और ईंदी पीछे अपने घर पर आई ।

चलिए। सब राजपूत तैयार हो गए ८० सवारों के साथ खीवा गोठ जेउने को जाने लगा उस समय पुरोहित से कहा कि क्या आप भी चलेगे? तब पुरोहित ने कहा कि हम ब्राह्मण है, हमारा वहां क्या काम आप सर्दार है, वहां तो सरदारो का काम है, आप जाइये। खीवा राजपूतो के साथ रवाना हुआ। उली असें मे दरवान कटोरा लिए खडा था और इधर उधर देख रहा था कि कोई जाने वाला हो तो उसे कटोरा दे दूँ कि पगोस लावै। पुरोहित ने उसे प्रसन्न रखने का उत्तम अवसर देख कर कहा कि मुझे दे दो मै परोसा लाऊंगा। मे ब्राह्मण हूँ, मेरा चाकर ले आवेगा। तुम से हमारे हजार काम हैं।

दरवान का कटोरा ले कर उस ने चाकर से कहा कि मेरा ऊँट ला, और ओढने की रजाई ले आ। चाकर ऊँट और रजाई लाया। पुरोहित ऊँट पर सवार हो कर उस रास्ते चला जिस माग खीवा गया था। आगे जा कर फलोधी का मार्ग लिया। अगाड़ा जाते एक पल्लोवाल ब्राह्मण मिला। उस से पुरोहित ने कहा कि जल्दी फलोधी जा, और बाहर ले आ। पहले संकेत किया हुआ था ही, ब्राह्मण जा कर पुकारा "बाहर करो, बाहर करो" आगे नरा के जासूस बैठे ही थे, तुरन्त सज्ज हुए, ऊँटों पर सिलह लदा हुआ था ही, फिर क्या देरी थी, तुरन्त सब ऊँटों पर सवार हो कर पांच सौ ५०० ऊँटों से नराजी पोकरण पर चले। आगे नराजा क्या देखते हैं, वही पुरोहित ऊँट की मोहरे पकड़े ऊँट को खीचे चला आता है। उसे मार्ग म आता देख कर रामा सोहड़ बोला कि "रावलजी वही पुरोहित आ रहा है। चुप रहो, बाहर का मामला है। तब नरा ने कहा कि हम कुछ नहीं कहेंगे चले आओ। तब पुरोहित भी ऊँट पर सवार हो लिया और साथ हो गया। जब पोकरण के पास विटड्यां के निकट गए, तब रामा सोहड़ ने कहा कि न तो कोई जाने वालों का पगार (पगडडीं) नजर आता है और न किसी के खोज (चरणचिन्ह) दृष्टिगोचर होते हैं, आपन चलेंगे किधर? तब नराजी ऊँट पर चढ़े। २ पुरोहित से बांह पसार कर मिले। और रामा से कहा कि हम पोकरण लेंगे।

नराजी कोडीधज घाड़े पर सवार थे। रामा ने कहा कि खीवा का प्रथम पता लगना चाहिए। आप इस कोडीधज को मुख को कूटे जिस से यह बोलें। इस के शब्द का सुन कर खीवा अदर होगा तो उस का पता लग जायगा। यदि पोकरण के अदर होगा तो साम्हा किये बिना न रहेगा। इसलिए विचार कर अदर चलना चाहिए। नराजी ने कहा कि तुम्हारा कहना उचित है ऐसा ही करेंगे। फिर वैसा ही किया गया। कोडीधज ने शब्द किया परन्तु उस के उत्तर

में पोकरण में से कोई बाहिर नहीं आया जिस से नराजी को निश्चय हो गया कि खीवा पोकरण के अंदर नहीं है, बाहिर है। ये पोकरण की तर्फ चले।

उधर खीवा उस समय गांव उग्रासर मे था। वहां तक कोड़ीधज का शब्द सुनाई दिया। खीवा गोठ में भोजन को बैठा है, सब राजपूत भोजन कर रहे हैं। खीवा ने कोड़ीधज का शब्द पहिचान कर अपने राजपूतो से कहा कि सुनते हो, नरा के कोड़ीधज घोड़े का शब्द सुनाई देता है, दुर्ग छोड कर आपन यहां आ गए हैं, कोट सूना है, और नरा का ब्राह्मण फलोधी से आ कर पांच छः महीनो से यहां आ बैठा है, मुझे तो उपद्रव दिखाई देता है, जाओ तलाश करो, क्या बात है? फिर खीवा ने पांच चार सवार खबर करने को भेजे।

वे पोकरण की तर्फ रवाना हुए और एक पहाडी पर खड़े हो गए इतने में नराजी अपने साथ के साथ वहां पहुंचे। खीवा के सवारों ने उन को दूर से आते देखा। वे सवार भी मार्ग पर आ कर खड़े हो गए। इतने में नराजी आए। उन से सवारों ने पूछा कि कौन ठाकुर है? तब नराजी के मनुष्यों ने कहा कि राव बीकाजी के पुत्र नराजी बीकानेरी है। उमरकोट ब्याहने का जाते है। तब सवारों ने कहा कि यह घोड़ा कोड़ीधज तो राव सूजाजी के पुत्र नरा का है। तुम्हारे पास यह कैसे आया? तब उन्होंने कहा कि हां, यह घोड़ा उन्हीं का है, परन्तु हमारे यहां ऐसा उत्तम घोड़ा नहीं था इसलिए हम ने उन से मांग कर लिया है। विवाह का कार्य करके उन के यहां पीछे पहुंचा दिया जायगा। और घोड़ा मांगने का कारण यह है कि आगे उमरकोट में सोढो के पास उत्तमोत्तम घोड़े है इसलिए हम ने अपनी शोभा के लिए मांग लिया है कि वहां हमारी न्यूनता न दीखे। सवारों को तब भी कोड़ीधज घोड़े के कारण सदेह ही रहा कि कही नरा सूजावत न हो? जिस से फिर उन्होंने उन से पूछा कि इतने ऊटो पर युद्ध की सामग्री क्यों है? तिस पर उन्होंने कहा कि हमारे लोगों से वैर विरोध बहुत है इसलिए आत्मरक्षा का उपाय तो करना ही पड़ता है। हम भी तो राजा है, इतनी युद्ध सामग्री तो साथ मे अवश्य चाहिए।

यह सुन कर सवार पीछे खीवा के पास गए और खीवा से कहा कि वे लोग सज धज कर आए हैं, कोई उपद्रव ही दीख पड़ता है। पूछने पर उन्होंने कहा है कि राव बीकाजी के पुत्र नराजी सोढों के यहां ब्याहने के लिए अमरकोट जाते हैं। और विवाह का वेष भी बनाए है। सिर पर सेहरा बंधा हुआ है। केसरिया वागा पहने है। खभायच राग गाई जा रही है। परन्तु हम को तो यह उपद्रव ही

दिखाई देता है, प्रथम दूल्हा के चढ़ने को राव सूजाजी के पुत्र नरा का घोड़ा कोड़ीधज है, जिसे नरा क्षण भर भी अलग नहीं रखता। दूसरे राजपूत सब लिलह किये हुए हैं और साथ भी बहुत अधिक है और युद्ध की सामग्री सब सजी हुई है। यद्यपि वे कहते हैं कि हम घोड़ा मांग कर लाए हैं परन्तु यह असंभव है कि नरा सूजावत् अपना कोड़ीधज घोड़ा दूसरे को देवै। हमें तो कष्ट प्रतीत होता है।

ये लोग इस प्रकार गोट में बैठे विचार कर रहे हैं इतने में नरा पोकरण जा पहुँचा। प्रोहित ने दरवाज़े पर जा कर पोलिये को आवाज़ दी कि दरवाज़ा खोलो, तुम्हारा कटोरा परोसा कर ले आया हूँ जल्दी करो। रात्रि का समय था, पोलिया निद्रा में से उठा इतने में प्रोहित ने फिर उच्च स्वर से पुकार कर कहा कि देरी क्यों करते हो तुम्हारा कटोरा लो। पोलिये ने निद्रा में से उठ कर कटोरे के लालच से दरवाज़े की खिड़की (दरवाज़े के अंतर्गत छोटा द्वार) खोली और कटोरा लेने को हाथ बाहिर निकाला। नरा ने हाथ बाहिर निकालते ही उस पर बर्छों का प्रहार किया, वह उस के हृदय को भेद कर पीठ को पार कर गई। द्वारपाल वहीं ढेर हो गया। नरा ने खिड़की के द्वारा अंदर जा कर पोल वड़ा फाटक खोल दी और कोट में प्रवेश करके अपनी आज्ञा प्रवृत्त की। और नगर में भी मनुष्य भेज कर खोड़ी फिटवा दी। खीवा के कुछ मनुष्य थे, मार लिए गए।

खीवा ने पहले सवार भेजे थे उन के कहने से उस के मन में पूरा खतरा पड़ गया जिस से उस ने फिर दूसरे सवार भेजे। उन्होंने आ कर देखा तो नरा सूजावत् पोकरण में प्रविष्ट हो गया है। कोट और नगर में नरा की आज्ञा प्रवृत्त है। सवार इस दृश्य को देख कर पीछे खीवा के पास गए और उन्होंने खीवा से कहा कि पोकरण पर नरा सूजावत् ने अधिकार कर लिया है और उस के साथ राजपूत और युद्ध सामग्री पूर्ण है। यह सुन कर खीवा गाँव उग्रासर से पोकरण की ओर आया परन्तु यहाँ नरा की व्यवस्था देख कर पोकरण को तीन चार कोस वाजू में रख कर निकल गया।

नराजी ने पोकरण में निवास कर दिया है, ठौर ठौर चौकियाँ और थाने बिठा दिये हैं। नराजी ने निवास करके खीवा की स्त्री से कहा कि अब आप चली जाइये। उस ने अश्रु बहा कर कहा कि वेटा! तू हमें निकालता है? परन्तु नराजी ने उस पर कृपा नहीं की और उसे वहाँ से निकाल दिया। पोकरण राठौड़ वहाँ से निकल कर बाहडमेर चले गए और पोकरण के प्रांत में लूटपाट करने लगे।

नराजी ने उन का दमन करके पोकरण के प्रदेश को आवाद किया। और उसी के समीप में इन के पिता सातलजी ने जो सातलमेर

वसाया था उस का इस ने प्राकार करवाया । और नगासर नामक तालाव करवाया, और देश को शांतिमय बना दिया । यद्यपि खीवा और उस के अनुयायियों ने नराजी के देश में उपद्रव उठाने का बहुत यत्न किया परन्तु नराजी के सुप्रबंध के कारण उन से कुछ भी न बन पड़ा । जब लूँका बारह वर्ष का हुआ उस ने भाला हाथ में लिया और घोड़े की अच्छी सवारी करने लगा तब उस की सहायता पा कर पोंकरणों ने फिर पोंकरण के प्रदेश में उपद्रव करना शुरू किया । और एक स्थान में सब एकत्रित हुए । अपना पूर्ण बल बँध गया तब पोंकरणों सब एकत्रित हो बाहडमेर से पोंकरण पर चढ़ धाए । राव खीवा, चाचा, वरजांग और लूँका इन्होंने जा कर पोंकरण का मोधन घेरा । नराजी को यह कब सहन हो सकता था, तुरत उन का अनुधावन किया । थोड़ी दूर पर जाते नराजी उन को पहुँचे, दोनों में विकट संग्राम हुआ, पोंकरणों के बहुत से राजपूत मारे गए । नराजी की विजय रही जिस से खीवा के राजपूतों ने रणंगण छोड़ दिया । उस समय नराजी उन के पीछे चले और लूँका को जा दवाया । दैव घटना ऐसी हुई कि नराजी की वह निष्फल हो गई । लूँका ने चलते ही नराजी पर तलवार का प्रहार किया वह ऐसा कारगर हुआ कि नराजी का मस्तक कट कर दूर जाता पड़ा और धड़ घोड़े पर से गिरते गिरते घोड़ा २०० कदम चल गया । नराजी का मस्तक कहीं पड़ा और धड़ कहीं पड़ी । पोंकरणों नराजी को मार कर गाँव भिणियाणा में ठहरे । नराजी का स्वर्गवास संवत् १५५५ चैत्र वदि २ द्वितीया को हुआ था ।

नराजी के राजपूत मालिक के मारे जाने से खिन्न हो कर पीछे पोंकरण आए । और नराजी की वीरगति के समाचार कहे । नराजी की स्त्रियाँ पति सहगमन करने को उद्यत हुईं ; परन्तु नराजी का मस्तक नहीं मिला जिस से उन को सहगमन से रुकना पड़ा और पोंकरणों के पास मनुष्य भेज कर उन से मस्तक माँगा गया । पोंकरणों ने उस के उत्तर में कहा कि हम तो नरा का मस्तक नहीं लाए, वहीं रणक्षेत्र में जहाँ धड़ पड़ी है उस से २०० कदम के अन्तर पर कैर और गांगेरण के पेड़ है उन के अदर पड़ा होगा, जा कर देख लो । वहाँ से जा कर मस्तक लाया गया उसे उत्सव में रख कर नराजी की स्त्रियाँ सती हुईं ।

लूँका के हाथ नराजी का मारा जाना सुन कर सूजाजी बाहडमेर सेना ले कर गए और बाहडमेर का प्रांत लूट कर पीछे पोंकरण में आए और वहाँ का शासक नराजी के पुत्र गोविन्द को नियत किया । वह नराजी के जैसा वीर और बहादुर नहीं था इस लिए पोंकरणों

राठोड सदा उपद्रव करते हैं। जहाँ देखो जहाँ लूट पाट होता है, और सदा लड़ाइयाँ होती हैं, दोनों ओर के मनुष्य मरते हैं देश में अशांति फैल रही है; प्रजा दुःखित है, इस उपद्रव को मिटाने के लिये राव सूजाजी ने नराजी के पुत्र गोविन्द को अपने पास बुलाया और बाहडमेर से पोकरण राठोड़ खाँवा आदि को बुला कर सदा की शांति के लिए दोनों में संधि करवा दी। आधी भूमि पोकरण राठोड़ों को और आधी गोविन्द को दी गई। पोकरण का कोट नराजी के बैर में पोकरणों से लेकर गोविन्द को दिया गया।

उक्त गोविन्द के २ पुत्र थे। जैतमाल और हमीर। हमीर को फलोधी की भूमि दी गई। और जैतमाल को सातलमेर। जिसे सातलजी ने पोकरण से २ कोस पर अपने नाम पर बसाया था। और उस का कोट नराजी ने करवाया था।

राव सूजाजी के राव जोधाजी ने सोजत भेज दिया था। संवत् १५४५ में वहाँ मुसलमानों की सेना का भ्रमण करता हुआ एक सघ चला आया और देश में उपद्रव करने लगा तब सूजाजी उन के प्रतिरोध के लिए उन के समीप पहुँचे। दोनों में बड़ा विकट युद्ध हुआ। उस में राव सूजाजी की तलवार का ताप न सह कर यवनों का सघ भाग गया और सूजाजी की विजय हुई।

वैसे ही राव सातलजी के समय में संवत् १५४८ में मल्लूखों आदि यवनों ने मागवाड़ में आ कर पीपाड़ के निकट महान् उपद्रव किया और स्त्रियों को पकड़ लिया उन को छुड़ाने और यवनों को परास्त करने के लिए राव सातलजी वहाँ पहुँचे उन के साथ छोटे भाई सूजाजी भी थे। उस युद्ध में सूजाजी ने बड़ा पराक्रम किया जिस से मुसलमानों को हार खा कर भागना पड़ा। इस युद्ध में राव सातलजी घायल हो कर स्वर्गवास कर गए थे।

कर्मल टॉड साहिब इस घटना को सातलजी के समय में न मान कर सूजाजी के समय में संवत् १५७२ में मानते हैं और इसी युद्ध में सूजाजी का स्वर्गवास होना कहते हैं। परन्तु यह उन का भ्रम

१. किसी आधुनिक इतिहास लेखक ने पोकरण के विषय में लिख दिया है कि "पोकरण शहर अजमालजी के पुत्र (रणसीजी के पौत्र) तुंवर रामदेवजी ने मल्लिनाथजी की समति से बसाया था। परन्तु यह ठीक नहीं है। पोकरण शहर बहुत पुरातन है। पोकरण में बालनाथजी के मंदिर के पास एक कीर्ति स्तंभ में खुदा हुआ संवत् १०७० का शिलालेख विद्यमान है और मल्लिनाथजी संवत् १३३१ में गद्दी बैठे थे तब पोकरण रामदेवजी का बसाया हुआ नहीं, किन्तु संवत् १०७० से पूर्व पोकरण का बसाया जाना सिद्ध होता है।

है। मारवाड़ के समस्त इतिहास लेखक इस घटना का होना राव सातलजी के समय में ही लिखते हैं और उस युद्ध में राव सातलजी का स्वर्गवास होना कहते हैं। जिन का स्वर्गवास संवत् १५४८ में हुआ था। और उन के पश्चात् राव सूजाजी उन के उत्तराधिकारी हुए थे। यदि उक्त घटना संवत् १५७२ में होती तो उस में सूजाजी के पुत्र राव सेखो, राव गांगो, आदि उन के साथ उस युद्ध में अवश्य सम्मिलित होते। जो पूर्ण वयस्क और बड़े शोधा थे। परन्तु उस युद्ध में सूजाजी के पुत्रों में से किसी के सम्मिलित होने का किसी ने भी उल्लेख नहीं किया है जिस से निश्चित है कि उक्त घटना न तो सूजाजी के समय में हुई थी और न सूजाजी उस में मारे गए थे।

संवत् १५५५ में रायपुर के सीधल राठौड़ों का उपद्रव उठा, उन्होंने सोजत प्रांत में विगाड़ किया तब राव सूजाजी ने उन का दमन करने के वास्ते अपने पुत्र सेखाजी को रायपुर भेजा। सेखाजी ने जा कर रायपुर को घेरा और उन को तग किया सीधल भी कुछ दिन लड़ते रहे अंत में सेखाजी के पास अपना विश्वस्त मनुष्य भेज कर संधि कर ली और सेखाजी उपद्रव को शांत कर पिता के चरणों में आ उपस्थित हुए।

मारवाड़ में सीधल राठौड़ फैले हुए थे और जैतारण, चाणोद आदि में वे ही शासक थे। संवत् १५६० में चाणोद के सीधल राठौड़ों ने सिर उठाया और सूजाजी के राज्य में दौड़ धूप करने लगे तब राव सूजाजी उन को शांत करने के लिए चाणोद गए, वे भी सज कर युद्धार्थ सामने आए दोनों में संग्राम हुआ अंत में सूजाजी की विजय हुई, सीधल हारे। सूजाजी ने उन की भूमि पर अपना अधिकार कर लिया, परन्तु उन्होंने फिर विनय पूर्वक प्रार्थना की तब उन की भूमि उन्हें दे दी गई।

वैसे ही जैतारण में हुआ। जैतारण पर इस से पूर्व जोधाजी के समय में भी आक्रमण हुआ था क्योंकि वे महाराणा की चाकरी करते थे और जोधाजी की भूमि में विगाड़ करते थे। राव जोधाजी ने अपनी सेना भेज कर उन को यहाँ से निकाल दिया और वहाँ अपना अधिकार कर लिया था परन्तु जब सीधलों ने देखा कि राव जोधा महा प्रबल है इन का शरण लने में ही कल्याण है ऐसा समझ लिया तब उन्होंने महाराणा से संबंध त्याग कर राव जोधाजी की मातहत स्वीकार कर ली और शरण में आ गए तब राव जोधाजी ने उन की भूमि उन को पुनः दे दी थी। जोधाजी के पश्चात् राव सूजाजी के समय में उन्होंने फिर उद्दता धारण की, तब राव सूजाजी ने उन पर

चढ़ाई की, इस समय उन के पुत्र ऊदाजी भी उन के साथ थे। सीधलों के साथ बड़ी भारी लड़ाई हुई जिस में ऊदाजी ने अच्छी तलवार बजाई और रावजी की विजय हुई तब रावजी ने प्रसन्न हो कर यह जैतारण का परगना ऊदाजी को ही दे दिया उन के वंशज ऊदावत राठौड़ हैं। चार पीढ़ी तक जैतारण पर ऊदावतों का अधिकार रहा।

राव सूजाजी का एक विवाह जेसलमेर हुआ था। यह रानी जोधपुर आई तब इस के साथ जेसलमेर के बहुत से पोरणों ब्राह्मण और बनिये आए थे। और खेतपाल (क्षेत्रपाल) गौरा जेसलमेर का रानी लिखमी (लक्ष्मी) अपने साथ लाई थी, वह कोठारों के तले तल घर में पूजा जाता है। इस समय वह स्थान दौलतखाना के चौक में है, जहाँ उतरने के लिए जीने लगे हुए है।

संवत् १५७१ में इन रावजी को एक बड़ा भारी आघात पहुँचा। वह यह था कि इन के ज्येष्ठ पुत्र कंवर वाघाजी इन के जीवित समय में काल के कवल हो गए। रावजी को इस का शोक इतना अधिक हुआ कि रावजी फिर थोड़े ही दिन जीवित रहे।

कंवर वाघाजी पिता के परम भक्त और बड़े बहादुर थे। राव सूजाजी के समय में राणा सांगा ने सोजत पर अपना अधिकार करने के लिए कुछ सेना भेज दी थी। राव सूजाजी ने कंवर वाघाजी को उस के साम्हने भेजा। यद्यपि उस समय राणा सांगा महाबली था और उस के पास एक लाख से अधिक सेना थी, जिस से बाबर जैसा मुगल बादशाह शंकित रहता था उस प्रतापी राणा सांगा की कुछ परवाह न करके कंवर वाघाजी अपने चुनिंदे वीरों के साथ ले कर मुकावले पर गया। उधर सीसोदिये सज धज कर आए थे, दोनों में सग्राम हुआ जिस में कंवर वाघाजी की विजय हुई और राणा की सेना को पराजित हो कर पीछे लौटना पडा। कंवर वाघाजी सोजत में डटे रहे। जिस से फिर राणा सांगा की सोजत पर सेना भेजने की हिम्मत नहीं हुई।

राव सूजाजी बड़े वीर पुरुष थे इन्होंने अपना राज्य अत्यन्त शान्ति पूर्वक किया किसी ने सिर उठाया तो उस का दमन करके राज्य की वृद्धि की। इन्होंने २५ वर्ष राज्य करके ७६ वर्ष की आयु पा कर संवत् १५७२ में कार्तिक वदि ६ (ई० स० १५१५ की २ अक्टूबर) को इस लोक को त्याग कर परलोक को प्रयाण किया।

०. इन के राज्य समय का संवत् १५५२ का शिलालेख टिकाना आसोप में मिला है।

मारवाड़ का संक्षिप्त इतिहास

(गताङ्क से आगे)

राव सूजाजी के ११ पुत्र हुए ।

१ वाघाजी २ नराजी ३ सेखाजी ४ देवीदासजी ५ ऊदाजी ६ प्रागदासजी ७ सांगाजी ८ नापाजी ९ पृथ्वीराजजी १० जोगीदासजी ११ गोपीनाथजी । इन से १० शाखाएँ हुईं वे नीचे दिखा दी जायँगी ।

१ वाघाजी । नराजी सातलजी के गोद जाने से वाघाजी ज्येष्ठ पुत्र माने गए । संवत् १५७१ में वाघाजी मरणासन्न हुए उस समय राव सूजाजी को उन्होंने बुलाया । सूजाजी पुत्र की दशा देख अति आकुल हुए और कहा कि यदि तुम्हारे मन में कुछ हो तो कहो तब वाघाजी ने हाथ जोड़ कर निवेदन किया कि “मेरी तो यह दशा है आप का उत्तराधिकारी मेरा पुत्र किया जाय” । उस समय सेखाजी रावजी के साथ थे । रावजी ने सेखाजी से कहा कि “कंवर वाघाजी कहते हैं इस में तुम्हारी क्या राय है ? मैं तो इस समय इस के व वन को टाल नहीं सकता” । आज्ञाकारी सेखाजी ने करबद्ध हो कर कहा कि “आप की इच्छा है तो मैं आप की आज्ञा को कैसे लोप सकता हूँ” । रावजी ने सेखाजी की संमति ले कर वाघाजी को कह दिया कि तुम्हारी इच्छा पूर्ण होगी । फिर कंवर वाघाजी संवत् १५७१ भाद्रपद सुदि १४ को ५७ वर्ष की आयु पा कर स्वर्ग को सिधारे । इन का जन्म संवत् १५१४ कार्तिक वदि ३० को हुआ था ।

वाघाजी के ७ पुत्र हुए । १ वीरमदे २ मांगो ३ सीधण पितृगण में पूजा जाता है ४ भीम ५ जैतसो ६ प्रतापसिंह ७ खेतसी । वीरमजी और प्रतापसिंह के वंशज वाघावत राठोड़ हैं ।

२ नराजी सातलजी के गोद दिये गए इन का इतिहास पहले

एक आधुनिक इतिहास लेखक ने सूजाजी का पुत्र खगार मान कर खंगारोत शाखा लिख दी है, वह भ्रम है । सूजाजी के खंगार नाम का पुत्र नहीं था । खगार जोधाजी के पुत्र जोगाजी का पुत्र था । उस से खंगारोत शाखा हुई । तब उस के लेख से ८ शाखा होना सिद्ध होता है और सूजाजी से १० शाखा हुई थीं वे आगे दिखाई जायँगी । और १२ पुत्र लिखना भी चित्य है । ग्यारह से अधिक किसी इतिहास पुस्तक में दृष्टि-गोचर नहीं होता । खगार को १२-वां मान लिया हो तो बलिहारी है ।

भीम ने दसौर का कोट करवाया और उस ने कहा कि मैं दसौर के नीचे जोधपुर से दुगुने गाँव डालूँगा । इस बात से राव गांगाजी अप्रसन्न हुए । बडा खेद का विषय है कि भाई का अभ्युदय गांगाजी को सहन नहीं हुआ । उन्होंने उसे विष प्रयोग से मरवा दिया ।

लिखा जा चुका है। इन के वंशज फलोधी और पोकरण की ओर हैं वे नरावत राठौड़ कहलाते हैं। इन के वूह, भडाणो आदि ६ ठिकाने हैं।

३ सेखाजी—इन का इतिहास गांगाजी के इतिहास में लिखा जायगा। इन से सेखावन शाखा चली।

४ देवीदासजी—इनके वंशज देवीदासोत कहलाते हैं।

५ सांगाजी—के वंशज सांगावत राठौड़ हैं।

६ प्रागदासजी—इन के वंशज प्रागदासोत राठौड़ हैं।

७ नापोजी—इन के वंशज नापावत राठौड़ हैं।

८—६ तिलोकसी—इन से दो शाखा फटी। तिलोकसीयोत और इन के पुत्र रामा से रामोत।

१० ऊदाजी—राव सूजाजी ने जैतारण विजय करके इन को दे दिया था। इन्होंने सीधल राठौड़ों को जैतारण से निकाल कर वहां अपना पूर्ण अधिकार कर लिया। इन के वंशज ऊदावत राठौड़ हैं। ऊदावतो के ७४ ठिकाने हैं। जिन में १६ ताजीमी आसामी है। उन में से रायपुर, नीवाज और रास ये तीन सिरायत हैं और इन को दीवानी और फौजदारी के अव्वल दर्जे के अख्तियारात है। लांघियां, पालासणी और सैसड़ा ये तीन हाथ के कुरव वाले हैं। देवली, वांसियो, देवरियो, पीह, गूंदोच, डेह और मोरला इन सातों को बांह पसाव का कुरव है। कालियाटड़ा और वर पांती २ को ताजोम है।

राव सूजाजी के समय में निम्नलिखित भिन्न २ देशों में शासक थे दिल्ली में सिकंदर लोधी बादशाह था। सवत् १५४६ में गद्दी बैठा था।

मालवे के बादशाह—

१ गयासुद्दीन संवत् १५२६

२ नासुरुद्दीन सवत् १५६६

गुजरात के बादशाह—

१ महमूद वेगड़ा संवत् १५१५

२ मुज़फ़्फ़र संवत् १५७०

मुलतान के बादशाह—

१ हुसेनशाह लगा १५२६

२ महमूद शाह लगा १५५६

चीतौड़ के महाराणा—

महाराणा रायमल्ल संवत् १५३०

महाराणा सांगाजी सवत् १५६६

जैपुर के महाराजा—

चंद्रसेणजी और पृथ्वीराजजी

वीकानेर के राजा—

राव वीकाजी, नरार्जी और लूणकरणजी १५५१

सिरोही के महाराव—

जगमालजी वि० सं० १५४०

बूंदी के रावराजा—

महाराव नारायणदासजी

जैसलमेर के रावल—

देवोदासजी और जैतसीजी

इन रावजी के समय में स्मरणीय नवीन घटना ये हुई—

१ सिकंदर लोधी ने संवत् १५६० में दिल्ली छोड़ कर आगरा में अपनी राजधानी स्थापित की ।

२ फिरंगियों ने संवत् १५६६ में सब से प्रथम दक्षिण समुद्र के मार्ग से कालीकोट के राजा पर चढ़ाई की । उस दिन से इन लोगों की भारतवर्ष के इतिहास में गणना होने लगी ।

३ मेवाड़ में महाराणा सांगाजी का इतना प्रताप बढ़ा कि पार्श्ववर्ती बहुत से राजा उन के आधीन हो गए ।

राव सूजाजी ने चार गांव पुण्यार्थ दिये थे ।

गांव २ सेवड पुरोहितो को दिये थे ।

१ गांव वावड़ी परगना सोजत ।

१ गांव नेतड़ां परगना सोजत

गांव २ ब्राह्मण तेजमाल को दिये थे—

१ गांव धेनावस परगना सोजत

१ गांव धियाला? परगना सोजत—

२५ राव गांगाजी—ये राव सूजाजी के पुत्र कवर वाघाजी के द्वितीय पुत्र थे । इन का जन्म वि० सं० १५४० के वैशाख मास की एकादशी (ई० सन् १४८३ की १८ अप्रैल) को हुआ था । इन के जन्म समय का ग्रह-चक्र यह है ।

१. यह वही धियाला है जहाँ राव रामल्लजी मडोर से निकल कर गए थे और राणा लाखाजी ने ४० गांवों से उन को हाथ खर्च के लिए दिया था ।

इन के बड़े भाई वीरमजी थे और राज्य के अधिकारी भी वे ही थे परतु एक ऐसी घटना हुई कि वे राज्य से वचित रह गए और उन के छोटे भाई गांगाजी राज्य के मालिक हो गए ।

राव वीरमजी के राज-तिलक करने का दिन नियत

जन्म कुण्डली	
५ चं	३
श ६ के	४
७	१ बु
८	१०
६ मं	११
	१२ शु रा

हुआ उस दिन सब सरदार और भाई किले पर गए । उन के साथ उन के पुत्र भी थे । उस दिन रात्रि में पानी बहुत बरसा जिस से सरदारों के कपड़े भीग गए । इन में अखैराजजी का पुत्र पंचायण अग्रणी था । और चांपावत सगता गढ़ के थाने पर था । इन्होंने वीरम-देवजी की माता देवड़ी से कहलाया कि हमारे वस्त्र भीग गए हैं और बालकों को भूख लग गई है इसलिए आप इस का प्रबन्ध करें । देवडोजी ने यह तो नहीं सोचा कि इस समय राज्य का अधिकार देना इन्ही के हाथ में है इन को प्रसन्न रखना चाहिए और तुरंत राजमाता होने का अभिमान मन में ला कर कहला दिया कि "मैं तुम्हारी चाकर भटियारी नहीं हूँ कि विछोने भेजूं और भोजन की सामग्री तैयार करूँ" । इस बात की खबर गांगाजी की माता चौहानजी को हुई तो तुरन्त उन्होंने उन के लिए विछोने और वस्त्र भेजे । और साथ के साथ थाल परोस कर भेज दिये । सरदार कपड़े भीग जाने और भूख लग जाने से अत्यंत क्रुद्ध हो रहे थे । उस समय में गांगाजी की माता ने उन का आतिथ्य सत्कार किया जिस से गांगाजी की माता की ओर उन का ध्यान चला गया । और वीरमजी के राजतिलक के विषय में टाला टूली करने लगे । और वीरमजी की माता को कहला दिया कि आज तो राजतिलक का मुहूर्त टल गया है फिर अच्छा शुभ मुहूर्त देखा जायगा ।

(१) नैणसी सोसादणी कहता है ।

और गांगाजी उस समय जोधपुर में नहीं थे। वे अधिकतर मेवाड़ में महाराणा सांगाजी के पास रहा करते थे। उस समय वे मेवाड़ में थे। पंचायण आदि सरदारों ने गांगाजी की माता को कहलाया कि आप निश्चित रहिये राज्य का स्वामी आप का पुत्र होगा। और तुरत गांगाजी को बुलाने के लिए पत्र लिखा। गांगाजी इन का पत्र पहुँचते ही महाराणा से आज्ञा ले कर जोधपुर चले आए और कवरपदे के महल में ठहरे। वीरमजी ने उन के नीचे हो कर निकलना मजूर नहीं किया जिस से भरने के ऊपर चामुंडा के मंदिर के तले बारी (छोटा द्वार) निकाली गई। वीरमजी तलहटी उस रास्ते आते जाते। परन्तु राठोड़ों ने वीरमजी का किले में रहना अनुचित समझ राज्य से वचित रख कर गांगाजी को वि० सं० १५७२ मार्गशीर्ष शुक्ला १२ को राज तिलक करके उन को राज्य का मालिक बना दिया। यह कार्य सेखाजी की इच्छा से विरुद्ध हुआ। सेखाजी राव सूजाजी के पूछने पर अपनी संमति वीरमजी के लिये दे चुके थे। उन का राज्याभिषेक न हो कर गांगाजी को राज्य मिल गया तब सेखाजी वीरमजी को लला कोटड़ी में ले आए और वहीं अपने हाथ से वीरमजी के राज तिलक करके उन को सोजत भेज दिया। वीरमदेवजी अपनी माता को ले कर सोजत चले गए। अब गांगाजी जोधपुर में और वीरमजी सोजत में शासन करने लगे। उन के साथ मुहता रायमल भी गया। जो बड़ा वीर और बुद्धिमान पुरुष था। सोजत में राज्य का कारबार उसी के आधीन था। जोधपुर छूट जाने पर वीरमजी का मन विक्षिप्त हो गया। परन्तु मुहता रायमल उन को सांत्वना देता रहता और अहर्निश उन की शय्या की रक्षा करता।

एक समय वीरमजी शिकार खेलते हुए वीलाड़े की तरफ चले गए। जहाँ डाभी राजपूत बीका की कन्या जीजी बाई रहती थी। यह अपने पिता के पशुओं को चराया करती थी और उस ने यह प्रतिज्ञा कर ली थी कि मैं किसी पुरुष के साथ पाणिग्रहण नहीं करूँगी। वह जंगल में पशुओं की चराती हुई राव वीरमजी के दृष्टि गोचर हो गई। अत्यंत रूपवती थी और तरुण अवस्था थी। किसी पुरुष का ससर्ग नहीं हुआ था। उस के अनुपम स्वरूप और मुग्धभाव को देख कर वीरमजी का मन चलायमान हुआ और उस के समीप जा कर उस से कहा कि मैं तुम्हें चाहता हूँ तू हमारे साथ चल। वीरमजी के इन वचनों को सुनते ही जीजी बाई आगवबूला हो गई और उस ने वीरमजी को शाप देते हुए कहा कि धिक्कार है तुम्हें जो किसी के ब्रह्मचर्य को भ्रष्ट करने की इच्छा करता है। तू ने मेरे ऊपर दृष्टि डाल कर जो दुरभिप्राय प्रकट किया है इस से तेरा सर्वनाश होगा और

तेरी दुर्गति होगी। तेरा राज्य नष्ट हो जायगा। वीरमर्जी उस के शाप से कपित हो कर पीछे लौट गए। और जीजी वाई वहीं अपने पशु चराती रही। यह शक्ति का अवतार मानी जाती थी और आई माता के नाम से प्रसिद्ध थी। जिस का स्थान मुख्य वीलाडा मे विद्यमान है और आई के पुजारी दीवान की पदवी से पुकारे जाते हैं। जो आई माता के कृपा-पात्र माधो के वंशज हैं।

वीरमर्जी को जोधपुर का राज्य न मिलने और दूसरा जीजी वाई का शाप, जिस से वीरमर्जी सदा व्याकुल रहने लगे। परन्तु मुहता रायमल बड़ा वीर, नीतिज्ञ और बुद्धिमान था जिस से वीरमर्जी के राज्य में किसी प्रकार का उपद्रव नहीं है। राव गांगाजी की इच्छा सदा सोजत लेने की बनी रहती है इसलिये वे सोजत प्रांत मे विगाड करते हैं। ये सोजत का एक गांव लूटते हैं तो मुहता रायमल उन के दो गांव नष्ट करता है इस तरह इन के आपस में विरोध चलता रहता है।

सोजत प्रांत में वगड़ी का ठिकाना है। वह ठिकाना अखैराजजी के पुत्र पचायणजी और उन के पुत्र जैताजी के अधिकार में है। और जैताजी जोधपुर गांगाजी के सामत हो कर उन की सेवा करते हैं। और कूपाजी वीरमर्जी के सामंत हो कर वीरमर्जी की सेवा में तत्पर है। वगड़ी ठिकाना सोजत परगना मे है और सोजत के स्वामी वीरमर्जी हैं। जैताजी का कुटुंब वगड़ी में है इस लिए जैताजी को वीरमर्जी के साथ भी अच्छा व्यवहार रखना पड़ता है। और वीरमर्जी भी उन के साथ वैसा ही व्यवहार वरतते हैं। वे जैताजी सोजत का मला चाहते हैं और गांगाजी की इच्छा उसे विगाडने की। इस लिए गांगाजी ने जैताजी से कहा कि आप अपना कुटुंब वगड़ी से वीलाडे ले आओ, वगड़ी छोड़ दो। गांगाजी के अति आग्रह से जैताजी ने वगड़ी लिख दिया कि अपना परिजन वीलाडे ले आओ। वगड़ी में धाय^३ भाई, रेड़ा नाम का पुरुष अधिकारी था उस ने पीछा कहलाया कि जब वीरमर्जी हम से वगड़ी नहीं छोड़ते हैं तो हम वगड़ी क्यों छोड़ें। रेड़ा वगड़ी में बैठा रहा।

गांगाजी ने फिर सोजत पर सेना भेजी उधर मुहता रायमल सदा सजा हुआ रहता था। दोनों में लड़ाई हुई जिस में गांगाजी की

१. इन के वंशज जैनावन राठौड़ हैं।
२. अखैराजजी के पुत्र महाराजजी और उन के पुत्र कूपाजी थे। इन के वंशज कृपावत राठौड़ हैं।
३. धाय 'धात्री' शब्द का अपभ्रंश है। धात्री का पुत्र धाय भाई कहलाता है।

सेना हार कर पीछे लौटी। ऐसे कई बेर हुआ तब गांगाजी ने कहा कि यह क्या बात है हम कभी भी सफल नहीं होते सदा हमारी हार होती है। तब किसी ने कहा कि जब तक जैताजी का परिजन वगड़ी में है तब तक आप की विजय नहीं हो सकती। तब गांगाजी ने जैताजी को बुलाकर उपालंभ दिया और कहा कि हम ने आप को वगड़ी छोड़ने का कहा था परन्तु आप वगड़ी नहीं छोड़ते जिस से पाया जाता है कि आप की साजिस है। यह सुन कर जैताजी ने रेड़ा धाय भाई को कहलाया कि तू ने मुझे रावजी से उपालंभ दिराया तुरन्त वगड़ी छोड़ दे। रेड़ा बड़ा वीर और बुद्धिमान् पुरुष था उस ने विचार किया वीरमजी के पास जो कुछ है मुहता रायमल है, इस को मार दिया जाय तो फिर कोई बखेड़ा नहीं रहेगा। इस विचार से रेड़ा सोजत गया, रायमल से मिला। रायमल दरवार मे मुजरा करने को जाने लगा तब रेड़ा से कहा कि आप भी चलिये। रेड़ा उस के साथ हो गया।

प्रथम रायमल रानी से मुजरा करने गया था उस के साथ रेड़ा भी था। रानी बड़ी विचक्षण थी मुजरा होने के पश्चात् रानी ने अदर से उस रेड़ा की आकृति दे कर रायमल से पूछा कि यह तेरे साथ कौन है? रायमल ने कहा कि यह जैताजी का धाय भाई है। तब उसे आसिस दी गई। जब रायमल पीछे लौटने लगा तब उसे एकांत में बुला कर कहलाया कि इस का विश्वास मत करना मुझे इस की दृष्टि अन्यथा दीख पड़ती है। रानी के सावधान करने पर भी रायमल नहीं चेता और उस ने कहा कि यह तो अपना ही है। तथापि रानी ने रायमल को कहा कि देखो इस का विश्वास मत करना। उस ने कहा जो आज्ञा।

फिर वहां से रावजी से मुजरा करने को चला। रेड़ा साथ हैं। रेड़ा ने मन में विचार किया कि दरीखाने में तो बहुत से मनुष्य हैंगे वहां मैं इस को कैसे मार सकता हूं। यहां यह इकल्ला है यही इस का काम तमाम कर दिया जाय तो अच्छा है। और वह मारने का मौका देखने लगा। इतने में एक चील महल पर बैठी रायमल के दृष्टि में आई उसे उड़ाने के लिए रायमल पत्थर लेने को नीचा झुका रेड़ा ने यह अच्छा अवसर देख कर रायमल पर तलवार का प्रहार किया परन्तु वह खाली गई थोड़ी से पीठ में लगी, रायमल के देरी वहां थी तुरन्त तलवार खींच कर रेड़ा के दो ढोल कर दिये। वगड़ी के अन्य मनुष्यों ने भाग कर अपने प्राण बचाए।

राव गांगाजी के मन मे सोजत का शल्य सदा खटकता रहता है। परन्तु वीरमजी के एक तो रायमल मुहता और अखैराजजी का

पोता कूपा उस के पास हैं जिस से रावजी की कुछ बन नहीं पडती। रावजी ने कूपाजी को वहां से बुलाने के लिए जैताजी से कहा कि आप हर उपाय करके कूपाजी को इधर खींच लें। जैताजी ने कहा कि मैं भी उन को बुलाने के लिए पत्र दूंगा परन्तु आप का भी आज्ञापत्र जाना चाहिए। फिर गांगाजी के आज्ञापत्र के साथ जैताजी ने पत्र लिखा। उस में लिखा कि "भाई ! वीरमदेजी के सतान नहीं है, पीछे ही तो जोधपुर आना है और आप को लाख रुपयों की जागीरी इस समय देते हैं, रावजी स्वीकार करते हैं कि मारवाड़ के अच्छे अच्छे गांव उन को दिये जायंगे। मेरी समझ में यह अवसर चूकने का नहीं है"। यह लिख कर अपने विश्वासपात्र मनुष्य के साथ पत्र भेजा। कूपाजी ने पत्र को पढ़ कर मन में विचार किया कि बात तो यथार्थ है, इन की सलाह नेक है, फिर ऐसा अवसर आना दुर्लभ है, देखिये उस समय के राठोड़ों का परस्पर का मेल और प्रेम। तभी तो उन्होंने इस छोट्टे से जोधपुर के राज्य को इतना बढ़ाया था। इस प्रकार पूर्ण विचार करके कूपाजी ने जैताजी को कहलाया कि यदि रावजी इस बात को स्वीकार करें कि मैं एक वर्ष पर्यंत सोजत पर सेना नहीं भेजूंगा तो मैं आ सकता हूं। जैताजी ने कूपाजी का वह पत्र रावजी को दिखा दिया और कहा कि आप इस बात को विचार लें। रावजी ने मन में विचार किया कि यह एक वर्ष कल निकल जायगा, अच्छी बात है। कूपाजी को कहला दिया कि आप आ जाइये। आप की प्रतिज्ञानुसार एक वर्ष पर्यंत सोजत पर सेना नहीं भेजी जायगी। रावजी का इस प्रकार लिखा आने पर कूपाजी जोधपुर जाने को उद्यत हुए और रायमल से मिले। कूपाजी ने रायमल से स्पष्ट शर्तों में कह दिया कि वीरमजी के संतान नहीं है, पीछे ही तो हमें जोधपुर जाना पड़ेगा यदि आप की सलाह हो तो मैं जोधपुर जाऊं। रायमल ने कहा कि जब आप ने जोधपुर जाने का ठान ही लिया है तो मैं आप को कैसे रोक सकता हूं, आप खुशी से जाइये। मैं तो वीरमजी को हरगिज़ नहीं छोड़ूंगा। कूपाजी ! आप पूरा ध्यान रखिये, वीरमजी का पलंग तो खेता के पुत्र (रायमल) को छाती पर पैर रखने पर ही सोजत के किले से नीचे उतरेगा। आप जाते हैं, जाइये। स्वामिभक्त चाकर हों तां ऐसे हों।

कूपाजी सोजत से जोधपुर को रवाना हुए उन के साथ जो वड़े २ वीर जोधा थे वे भी चले गए। पीछे सिर्फ ७०० सात सां सवार वीरमजी के पास सोजत में रहे।

कूपा जी ने जोधपुर आकर यह मसलहत की कि सोजत के गांव हर साल दो दो चार चार लेते रहना चाहिए। और उस के लिए यह प्रबंध किया कि गांव धौलहरे में एक धाना रखा जाय। रावजी ने इस बात का स्वीकार किया और थाने पर अपने चार हजार ४०००

चीधड़ (अहदी) रख दिये । चीधड़ों का काम यह है कि अमल खाना, आनंद से भोजन करना, पलंग पर पड़ा रहना । और जब काम पड़े तब रणांगण में उपस्थित हो कर मालिक के आगे जूझ कर मरना । निम्नलिखित उमराव उन के साथ भेजे गए—

१ मालो रूपावत २ सांडो सांखलो ३ रायपाल सांहणी और ४ मांगो डूगरसीयोत ।

चीधड़ों के सिवाय इन के पास सवार भी बहुत से थे । राव गांगाजी भी निगरानी के लिए अक्सर जाया आया करते थे । और वहां निवास भी कर देते थे । होली का त्यौहार आया, मुहता रायमल उस दिन एक कूप पर ठहरा, जिस का नाम मांडावा था । वहां उस ने प्रीति-भोज (गोठ) किया, गाना बजाना हुआ । लोगों को उस ने यह दिख ला दिया कि रायमल रंग में मग्न है, परंतु उस का लक्ष्य शत्रु (गांगाजी) के उच्छेद में लगा हुआ था । उस ने धौलहरे के थाने पर अपने गुप्त दूत भेजे और वहां का वृत्तान्त अवगत किया । दूतों को कहा गया था कि राव गांगा आज होली का त्यौहार है अवश्य घर पर जावेगा, वह वहां से खाना हो जावे तब मुझे तुरत सूचना करो । उधर राव गांगाजी ने १ प्रहर रात्री गई तब सांहणी से कहा कि हमारे लिये घोड़ा तैयार करो हम आज घर पर जाना चाहते हैं । सांहणी ने हाथ जोड़ कर निवेदन किया कि आप तो त्यौहार मनाने को घर पर जाते हैं और रायमल यहां से समीप ७ कोस पर बैठा है, आप को इस बात पर ध्यान देना चाहिये । यह सुन कर रावजी ने उस से कहा कि बनिया तो फाग खेल रहा है, वह कैसे आ सकता है ? सांहणी विचारा चुप हुआ, परंतु उस ने डरते २ कह दिया कि कल आप देखना आप के राजपूत मारे जायेंगे और आप को उन्हें जलाना पड़ेगा । रावजी हँस दिये, और घोड़े पर सवार हो कर चल दिये ।

चारों ने जा कर रायमल को खबर दी कि रावजी जोधपुर गए । सुनते ही रायमल अपने वीर जोधों को, जो सजे सजाये थे, ले कर सीधा धौलहरे के थाने पर आया, थाना वाले असावधान थे, रायमल उन पर आ कर इस तरह पड़ा कि जैसे कौबों पर उल्लू पड़ता है । उस ने उस समय महाभारत के सौप्तिक पर्व का दृश्य दिखा दिया । जैसे अश्वत्थामा ने एक रात्रि में एक अज्ञौहिणी सेना का संहार किया था वैसे रायमल ने इन चीधड़ों को मार गिराया और रावजी के घोड़े सब ले गया । वीरमजी के पास सोजत जा कर उस ने उन से निवेदन किया कि आप के बाप दादों के घोड़े तो आया हूँ । वीरमजी

सुन कर अत्यन्त प्रसन्न हुए। इधर राव गंगाजी की यह दशा हुई कि दो वर्ष तक वे सोजत के साम्हने देख नहीं सके।

ऊहड़ राठौर हरदास बड़ा वीर पुरुष था। वह गांगाजी के निकट रहता था। एक बात पर राव गांगाजी के और हरदास के बिगड़ गई एक दिन महाराज कुमार मालदेवजी और हरदास शिकार गए। एक बड़ा शूकर दृष्टि-गोचर हुआ, मालदेवजी ने उस शूकर को अपना भाग कह कर दूसरों को उसे मारने का प्रतिषेध कर दिया। शूकर इधर उधर छिपता दौड़ता रहा। होते २ संध्या का समय आ गया। संध्या समय हो जाने से अंधेरे में शूकर का मारना महाकठिन था। और उस समय में शूकर हरदास के वार में आ गया तब हरदास ने उसे मार दिया। महाराज कुमार ने मना कर दिया था कि इसे हमारे सिवा दूसरा कोई न मारे और हरदास ने उसे मार डाला जिससे महाराज कुमार अत्यन्त क्रुद्ध हुए। ऊहड़ हरदास भी महा अभिमानी और बड़ा वीर था। वह अपना अपमान कब सहन कर सकता था? उस समय महाराज कुमार से जाने का मुजरा किया और कहा कि आप युवराज हैं आप को घात करने में मैं पाप समझता हूँ इसलिए मैं आपके किये इस अपराध को सहन करता हूँ। ऐसे कह कर हरदास वहाँ से चल दिया और वीरमजी के पास सोजत चला गया। वहाँ इस का आदर सत्कार किया गया और उस से रहने के लिये कहा गया तब उस ने कहा कि यदि आप राव गांगाजी से लड़ाई करो तो मैं आप वहाँ रह सकता हूँ। उन्होंने उस का कहना मान लिया और हरदास ने वहाँ निवास कर दिया। अब राव गांगाजी के साथ लड़ाइयाँ होनी लगीं। एक लड़ाई में हरदास वीरमदेजी के घोड़े पर सवार हो कर रणांगण में गया, गांगाजी की सेना को मार हटाया परन्तु स्वयं हरदास भी घायल हुआ और वीरमदेजी के घोड़े के भी बहुत से प्रहार लगे जिस से घोड़ा मर गया। हरदास जखमी ज़्यादा हुआ था इस लिये उस को रणांगण से डोली में बिठा कर घर पर लाये। पट्टे बांधे गए वीरमदेवजी को खबर लगी कि उन का घोड़ा लड़ाई में मारा गया उन्होंने हरदास को उलहना दिया कि तू ने मेरा घोड़ा गँवा दिया हरदास सुन कर अत्यंत क्रुद्ध हुआ और उस ने कहा कि यदि हरदास खड़े रहते आप का घोड़ा जाता तो आप का उलहना उचित था परन्तु जब मैं ही गिर गया तो घोड़े की रक्षा कौन करे? क्या घोड़े को आप मुझ से अधिक समझते हैं? मैं सज़ा घायल हुआ जिस की तो आप ने परवाह नहीं की और घोड़े का इतना सोच किया और मुझे उपाय लभ दिया, मैं आप के यहाँ नहीं रहता। ऐसा कह कर वहाँ से चल दिया और नागौर सरखेलखों के पास जाने को रवाना हुआ। मार्ग में

सैखा सूजावत आ कर उस को अपने घर पीपाड़ ले गया और उस की चिकित्सा की। हरदास चगा हो गया।

राव गांगाजी का विवाह सिरोही के राव देवड़ा लाखा के पुत्र जगमाल का पुत्री से विक्रम संवत् १५७२ में हुआ था। गांगाजी की रानी का नाम पीहर में पद्मावती और ससुराल में माणकदे था। वह श्यामजी की परम भक्त थी। उस ने अपने प्राणपति से निवेदन किया कि मैं श्यामजी के दर्शन करके भोजन करती हूँ आप श्यामजी की मूर्ति माँग लें तो मेरा नियम अखंड रह जाय। राव गांगाजी ने राव जगमालजी से कहा कि मैं एक अलौकिक पदार्थ आप से मांगता हूँ और वह आपके पास है मुझ पर कृपा करें और वह वस्तु प्रदान करें। जिस में आप की कन्या का ही भला है। जगमालजी ने कहा कि ऐसी कौन सी वस्तु है जिस के लिये आप का इतना आग्रह है। तब गांगाजी ने वह असली बात कह दी तब लाचार हो कर जगमालजी को कन्या के प्रेम से स्वीकार करना पड़ा और श्यामजी की मूर्ति गांगाजी को दे दी गई। गांगाजी ने उस मूर्ति को ला कर प्रथम किले में स्थापित की और उस का पुजारी सेवक जो उस मूर्ति के साथ सिरोही से आया था उसी के रक्षण में दी गई। वर्तमान पुजारी उसी सेवक के वंशज हैं। राव गांगाजी ने ठाकुरजी श्यामजी के साथ अपना नाम जोड़ दिया जिस से उन का नाम गंगश्याम प्रसिद्ध हो गया। वह मूर्ति आज जूनी मंडी में विराजमान है। इस समय जो गंगश्यामजी का मंदिर है जिस में वह मूर्ति विराजमान है महाराजा श्री विजैसिंहजी ने वि० सं० १८१७ में करवाया था। पहले वहाँ मस्जिद थी उसे तुड़वा कर उस के स्थान में यह मन्दिर बना।

म. म. पं० गौरीशंकरजी हीराचदजी ओझा 'सिरोही का इतिहास' के पृष्ठ २०५ में लिखते हैं कि राव जगमाल के "एक पुत्री पद्मावती बाई थी, जिस का विवाह जोधपुर के महाराव गांगा से हुआ था..... पद्मावती बाई ने जोधपुर पदमलसर तालाब बनवाया।" परन्तु यह तालाब जगमाल की पुत्री पद्मावती ने नहीं बनवाया था किन्तु मेवाड़ के महाराणा सांगा (प्रथम) की पुत्री पद्मावती ने बनवाया जिस का नाम पीहर में पद्मावती और ससुराल में उतिमदे (उत्तमदेवी) था। महाराजा जसवंतसिंहजी (प्रथम) के समय में सं० १७२० के आस पास बनी हुई प्राचीन इतिहास पुस्तक में लिखा है कि "पदमसर तालाब सीसादेणी रानी पद्मावती ने कराया था" और इस तालाब का नाम पदमलसर नहीं पदमसर है। और सीसादेणी पद्मावती रानी ने भी इस तालाब का ऊपर का हिस्सा कराया था, क्योंकि पदमसर तालाब का आरंभ पद्मा सेठ ने करवा दिया था जिसे राव जोधाजी मेवाड़ से पकड़ कर लाये थे। और इस द्रव्य के देने से ही उस ने कैद से छुटकारा पाया था।

राव जगमालजी का प्रधानामाल्य सिंधवी जाति का पदमसी नामक एक श्रोसवाल था। वह बड़ा बुद्धिमान् और नीतिनिपुण था। उस से राव गांगाजी के वार्तालाप हुआ। उस की नीति-निपुणता और कार्यदक्षता को देख कर राव गांगाजी ने चाहा कि यह मनुष्य हमारे यहां आ जाय तो अच्छा है। फिर राव जगमालजी से कहा कि पदमसी को मैं अपने यहां ले जाना चाहता हूँ कृपा करके इसे आना दीजिये। राव जगमालजी ने दामाद का कहना मान कर उसे भी दे दिया। राव गांगाजी उसे अपने साथ ले आए। तब से सिंधी जाति जोधपुर राज्य में आई है। राज्य के बड़े बड़े अधिकार दीवानी, बख्शी आदि इन के घराने में रहे हैं।

गुजरात महीकांठा के अंतर्गत ईडर नगर में राठौड़ राव सीहाजी के पुत्र सोनगजी के वंशजों का राज्य जोधपुर के महाराजा अजीत सिंहजी के राज्य पर्यंत रहा। फिर अजीतसिंहजी के पुत्रों का राज्य हुआ। इस समय महाराजा अजीतसिंहजी के वंशज ईडर के शासक हैं परन्तु राव गांगाजी के समय में ईडर पर सोनगजी के वंशजों का राज्य था। सोनगजी के वंशज सूर्यमल्लजी का पुत्र रायमल्ल ईडर का शासन करता था। ईडर के राजा के और गुजरात के बादशाह के परस्पर लड़ाइयां होती रहती थीं जिस से रायमल्ल निर्बल हो गया था। रायमल्ल के चचा भीम ने अच्छा अवसर पा कर मुसलमानों की सहायता से रायमल्ल को ईडर से निकाल दिया और स्वयं भीम ईडर का मालिक बन बैठा। उस के साथ भी मुसलमानों के नहीं बनी और मुसलमानों की सेना ईडर पर गई उस के साथ भीम के युद्ध हुआ जिस में भीम परास्त हो कर भाग गया और ईडर पर मुसलमानों ने अपना अधिकार कर लिया। परन्तु भीम बड़ा विचक्षण, वहादुर और समयदर्शी था। उस ने अवसर पा कर ईडर का राज्य पीछा मुसलमानों से छीन लिया।

भीम के स्वर्गवासी होने पर उस का पुत्र भारमल ईडर का राजा हुआ। इस का चचेरा भाई रायमल्ल जो पहले ईडर का राजा था महाराणा सांगाजी की बन्धा व्याहा था। इस लिए सांगाजी ने रायमल्ल की सहायता में अपनी सेना भेज कर भारमल को ईडर से निकाल दिया और रायमल्ल को ईडर के सिंहासन पर बिठा दिया। तब भारमल गुजराती बादशाह के पास गया और अपनी कर्म कहानी कही। गुजराती बादशाह मुज़फ़्फ़रशाह द्वितीय ने ईडर को तबाह करने का यह अच्छा मौका देख कर भारमल के साथ अपनी सेना भेजी। संवत् १५७२ में यह सेना भारमल के साथ ईडर गई उस ने रायमल्ल को ईडर से निकाल दिया और भारमल को राजा बना

दिया। रायमल्ल महाराणा सांगाजी के पास गया और अपना दुःख निवेदन किया। महाराणा ने उस समय के अनुकूल राठौड़ों की सहायता लेना उचित समझ कर राव गांगाजी के पाल डूंगरपुर के रावल सीसोदिया डूंगरसी को भेजा। उस ने आ कर राव गांगाजी से कहा कि महाराणा सांगाजी इस समय ईंडर की सहायता करने में आप की मदद चाहते हैं। उन्होंने कहा है कि रायमल्ल मेरा तो दामाद है और आप का भाई और ईंडर का हकदार भी वही है इस लिए आप को भी उस की सहायता करनी चाहिए। और इसी तरह राव दूदाजी के पुत्र मेड़तिया वीरमदेवजी को भी कहलाया। राव गांगाजी और वीरमदेवजी दोनों सेना लेकर महाराणा सांगाजी के शामिल हुए। भारमल की मदद में गुजराती बादशाह मुज़फ़्फ़रशाह द्वितीय सेना ले कर आया। दोनों में घमासान युद्ध हुआ जिस में मुज़फ़्फ़रशाह परास्त हो कर भाग निकला और राजपूतों की विजय हुई। रायमल्ल ईंडर का राजा हुआ। इस सहायता के करने से महाराणा सांगाजी ने और गांगाजी वीरमदेवजी का बड़ा अहसान माना और परस्पर प्रीति का व्यवहार सदा के लिए स्थिर हुआ। गांगाजी ने ईंडर का राज्य रायमल्ल को देने में सहायता की उस विषय में यह प्राचीन दोहा प्रसिद्ध है—

दोहा

“गांगो गोत गुवाल, उग्राही ईंडर तणौ ।

सोहै तूं सुखपाल, वडां प्रवाडां वाघउत ॥ १ ॥”

संवत् १५८२ में मुगल बादशाह बाबर ने पठानों से दिल्ली का राज्य छीन लिया तब पठानों ने महाराणा सांगाजी से सहायता मांगी और इन्होंने सहायता देना स्वीकार किया इस से बाबर बादशाह ने महाराणा पर संवत् १५८४ में चढ़ाई की। दोनों में महाघोर संग्राम हुआ। उस समय महाराणा ने अपने मित्र और संबंधी राजा लोगों से सहायता ले कर अनुमान दो लाख सेना एकत्र कर ली थी। जिस में एक लाख महाराणा की और एक लाख दूसरे नृपालों की थी। इस युद्ध में महाराणा की विजय हुई। इस समय राव गांगाजी ने महाराणा सांगाजी की सहायता के लिए चार हजार ४००० राठौड़ सेना भेजी थी। और मेड़ते के राव वीरमदेवजी स्वयं चार हजार ४००० सेना ले कर गये थे। उन की सेना में राव दूदाजी के पुत्र रायमल और रतनसी सेना नायक थे। फिर महाराणा सांगाजी वयाना से आगे बढ़े। पीलियाखाल पर बाबर से मुठभेड़ हुई। महाघोर संग्राम हुआ। चलती लड़ाई में तीस हजार सेना ले कर रायसैन का राजा सलहदी तंवर निकल गया जिस से महाराणा सांगाजी की सेना में खलबली

पड़ गई और महाराणा की आंख पर तीर लगा जिस से महाराणा मूर्च्छित हो गए जिस से महाराणा की सेना हतोत्साह हो गई और वाबर की विजय हो गई। इस युद्ध में राठौड़ बड़ी वहादुरी से लड़े थे। महाराणा सांगा के अगाड़ी राव दूदाजी के पुत्र रायमल और रतनसी लड़ कर काम आए थे। और राव वीरमदेवजी की सहायता से महाराणा सांगाजी बचे थे। उस विषय का यह प्राचीन गीत का पद्य है—

“रतन रायमल बंधव रहिया
समहर भिड़ दाखे ओसाप ।
सांगौ राण कुसल घर पैतौ
(वो) वीरमदेव तणौ परताप ॥ १ ॥”

रतनसी और रायमल दोनों भाई युद्ध में जूझ, अपना बल दिख कर रणखेत में रह गए। और महाराणा सांगाजी सकुशल घर पर पहुँचे यह वीरमदेव का प्रताप था। इस से जाना जाता है कि वीरमदेवजी उन के साथ जा कर चीतौड़ पहुँचा आए थे।

राव गांगाजी के चचा सेखाजी को भाईबटे में पीपाड़ नगर मिला था। एक समय सेखाजी जोधपुर आए। उष्णकाल का समय था, दुपहरी में रावजी और सेखाजी झरने पर गए। झरने में स्नान किया और दोनों ओर से परस्पर जल फेंका जाने लगा। उस समय दो पार्टी हो गई। एक रावजी की और दूसरी सेखाजी की। परस्पर जल के विंदुओं की वोछार करते थक गए। उस समय सेखाजी ने गांगाजी से कहा कि मुझे पीठ न दिखाने की प्रतिज्ञा है आप पीछे लौट जाइये। प्रत्युत्तर में गांगाजी ने कहा कि मेरे भी तो ऐसी ही प्रतिज्ञा है हट जाइये। न सेखाजी हटते हैं और न गांगाजी। बढ़ते २ मामला बहुत बढ़ गया। तब राजपूतों ने बीच में पड़ कर दोनों को अलग कर दिया। सेखाजी बिना भोजन किये पीपाड़ चले गए।

वीरमदेवजी के मंत्री मृता रायमल ने सेखाजी से मिलने का यह अच्छा अवसर समझा। और सेखाजी के पास पीपाड़ गया और सेखाजी को सोभत ले आया। सेखाजी कुछ दिन सोभत में ठहरे। इन के परस्पर प्रीति हो जाने से रावजी के साथ वैर की वृद्धि हुई।

तदनंतर सीरोही के राव अखैराजजी अपने वहनोऊ और वहिन से मिलने के लिए जोधपुर आये थे। महाराज कुमार मालदेवजी के साथ शिकार गए। पीपाड़ के निकट जा पहुँचे। सेखाजी इन का आगमन सुन कर साग्रहने आए स्वागत किया। और बड़े आदर सत्कार के साथ अपने स्थान पर ले गए। बड़े समारोह के साथ मिहमानी की। राय अखैराजजी को सेखाजी ने अपनी अश्वशाला और शस्त्रा-

गार दिखाया। सेखाजी के घोड़ों और शस्त्रों की तैयारी देख कर राव अखैराजजी स्तब्ध हो गए। और मन में घबराए कि जिन के ऐसे प्रबल बंधु हैं, चाहे ये आपस में लड़ते भिड़ते भी हो परंतु दूसरों से काम पड़ने पर सब एक हैं। इन का वैभव देख कर मुझे शका होती है कि ये कभी न कभी मेरे राज्य पर अक्रमण करेंगे और मेरा राज्य छीन लेंगे। राव अखैराजजी ने यह सोच कर कुटिल-नीति का प्रयोग करते महाराज कुमार मालदेवजी से कहा कि सेखाजी के परिकर को देख कर मुझे भ्रम होता है कि ये आप के आधीन कभी नहीं रहेंगे। भले ही आप इन का एकाध गांव जप्त करके अनुभव कर लीजिए। मालदेवजी ने वही बात राव गांगाजी से कह दी। गांगाजी के और सेखाजी के पहले भरने में परस्पर प्रेम में फर्क था चुका था और इधर महाराजकुमार ने यह वार्ता कही जिस से गांगाजी के मन में भी उस का असर हो गया और उन्होंने परीक्षार्थ एक गांव जप्त कर लिया। इस से सेखाजी अत्यंत क्रुद्ध हुए। सेखाजी ऐसी बला कहां थी कि ऐसा अपमान सहन करें। पहले प्रेम में अंतर था ही और दूसरा कारण यह हो गया।

लिख आए हैं कि ऊहड़ हरदास राव गांगाजी से नाराज हो कर वीरमदेवजी के पास सोझत गया था वहां भी इस का अनादर होने से वह नागोर जाने लगा था। मार्ग में सेखाजी आ कर इस को अपने नगर में ले गए और उस को आदर सम्मान के साथ रखा। राव गांगाजी के और सेखाजी के परस्पर विरोधाग्नि सुलग रही थी। जलती में पूला पड़ा कि ऊहड़ हरदास उन के शामिल हो गया। रावजी ने विरोध मिटाने के लिए संधि करने का प्रस्ताव किया था। अपने प्रतिष्ठित पुरुष भेज कर सेखाजी को कहलाया कि आप बड़े हैं मैं आप का बालक हूं परस्पर विरोध रहने से दुतर्फा हानि है। आप मेरी प्रार्थना स्वीकार करें और सीमा का भगड़ा मिटा दें। क्योंकि सीमा के निमित्त ही अपने सदा भगड़े रहते हैं। और सीमा के विषय में यह कहलाया कि जिस भूमि में करड़ जाति की घास है वह आप की, और भुरट जाति की घास है वह हमारी। सेखाजी ने उसे स्वीकार भी कर लिया परंतु ऊहड़ हरदास ने सेखाजी से कहा कि यह आप क्या करते हैं? यदि मुझे रखना है तो स्वीकार न करें। क्योंकि उसे तो गांगाजी से विरोध रखना था। सेखाजी ने हरदास का कहना मान लिया और संधि करने से इनकार कर दिया। रावजी के मनुष्य पीछे गांगाजी के पास गए और उन से कहा कि सेखाजी तो संधि करने को तैयार थे परन्तु हरदास ने बात विगाड़ दी। वह नहीं मानता। वह कहता है कि राज्य के हकदार आप हैं, आप रावजी के चचा हैं, सब भूमि आप की है, उन के पास एक पहाड़ी है उसे

वेजय करके मैं आप के आधीन कर दूँगा। सेखाजी भी उस को पातों में आ गए और इनकार कर दिया। राव गांगाजी इस बात को सुन कर अत्यंत क्रुद्ध हुए और उन्होंने पीपाड़ पर सेना भेजने का निश्चय किया। सेखाजी को खबर लगी कि राव गांगाजी सेना सर कर आते हैं और वीकानेर के रावजी जैतसीजी भी उन के साथ रहेंगे।

सेखाजी ने विचार किया कि आपन को भी इस समय किसी की सहायता लेनी चाहिए। क्योंकि उधर दो राव शामिल हो गए हैं। सेखाजी नागोर के नवाब सरखेलखां के पास गए और उन को द्रव्य और भूमि का लोभ दे कर उस के सेनापति दौलतखां को सहायता में ले आए। इन का मुकाम गांव बेराई में हुआ। इधर जोधपुर से सेना ले कर राव गांगाजी गांव घांघाणी पहुंचे। उस समय राव गांगाजी ने सेखाजी को फिर कहलाया कि अब भी आप संधि कर लें। जहां आप ठहरे हैं वह भूमि आप की, और जहां मेरा मुकाम है वह मेरी। इधर उधर संधि के लिए मनुष्य गये आए और बहुत समझोता किया परन्तु हरदास के कारण सफलता नहीं हुई। सेखाजी ने गांगाजी को स्पष्ट अक्षरों में कहला दिया कि हम ने युद्ध का पूर्ण निश्चय कर लिया है और युद्ध भूमि गांव सेवकी का क्षेत्र साफ कर रखा है। राजपूतों को ऐसा अवसर फिर कब मिलेगा। इस में दोनों हाथ लड़ें हैं। जैसा कि श्रीकृष्ण भगवान् ने अर्जुन से कहा है—

“हतो वा प्राप्स्यसि स्वर्गं जित्वा वा भोक्ष्यसे महीम् ।”

आप तैयार हो जाइये। आपन युद्ध करेंगे। इस कथन पर राव गांगाजी ने कहा कि बहुत अच्छा, मैं भी जैसा हूं तैयार हूं। दोनों ओर से युद्ध के लिए आगे बढ़े। दोनो दलों में घोर संग्राम होने लगा। दोनों ओर से तलवार चल रही है, बाणों की वर्षा हो रही है, वीर योधा आगे बढ़ बढ़ कर लड़ रहे हैं। उस समय राव गांगाजी पालकी में बैठे अफीम की पिनक का मज़ा ले रहे थे। पिनक के मारे उन का मस्तक नीचे लगना चाहता था। उस समय खांवाजी आदि सरदारों ने राव गांगाजी से कहा कि शत्रु तो सिर पर आया है और आप पालकी में विराजे पिनक का आनंद लूट रहे हैं। यह सुन रावजी ने सिर उठा कर सरदारों से कहा कि मैं यही देखना चाहता था कि सरदारों में कोई ऐसा भी है जो हम को हितकारी कटुवचन कहे। नीति का वचन है—

“अप्रियस्य च पथ्यस्य वक्ता श्रोता च दुर्लभः ।”

अब हमें भी एक सैन्य का विभाग बतला दो जिधर स्थित होकर हम अपना कार्य करें। इतना कह कर रावजी घोड़े पर सवार हुए। तब सरदारों ने अर्जुन किया कि यह दरियाजोश हाथी, जिस की सूँड़

के दुधारा खांडा बँधा हुआ है, अपने राजपूतों को मारता हुआ आगे बढ़ रहा है, प्रथम इसे रोकिये। रावजी ने धनुष को खींच कर उस के बहुत से तीर लगाए परन्तु पीछे नहीं हटा और मारता ही साम्हना चला आया। रावजी ने उसे निकट आता देख एक तीर खींच कर उस के कुंभस्थल में ऐसा मारा कि दरयाजोश घबरा कर चिंघाड़ता हुआ पीछे लौटा। और शत्रु सेना का संहार करता हुआ भाग कर मेड़ते चला गया। उसे मेड़तिया वीरमदेवजी ने पकड़वा कर रख लिया। जिस हाथी के वास्ते मालदेवजी के और वीरमदेवजी के परस्पर विरोध हो गया था।

दरियाजोश हाथी के भागने पर दौलतखां के पैर नहीं टिके। वह भी अपना प्राण बचा गया। दौलतखां रणांगण छोड़ कर भाग गया तो भाग जाओ, सेखाजी पीठ दिखाने वाले कब थे, रणभूमि में डट कर खड़े हो गए। और हरदास ऊहड़ भी वैसा ही था। रावजी के साथ सेना ज्यादा थी, वीकानेर के राव जैतसीजी भी उन के शामिल थे। और सेखाजी के पास सिर्फ सात सौ राजपूत रहे। बाकी सब दौलतखां के भाग जाने पर इधर उधर हो गए। इन दोनों वीर पुरुषों ने रावजी के साथ महाघोर संग्राम किया। इन्होंने तलवार बजाने में कोई कमी नहीं रखी। इन के हाथ से रावजी के कई राजपूत वीर मारे गए परन्तु इन की सख्या बहुत अल्प थी और बहुत से राजपूत कट गए अतः सेखाजी और ऊहड़ हरदास दोनों पुत्रों सहित रणशय्या में सो गए और रावजी की विजय हुई। यह युद्ध वि० संवत् १५८६ में हुआ था।

(१) मूहणोत नैणसी की ख्यात में लिखा है कि उक्त हाथी के दोनों वगलों में चालीस चालीस हाथी उस के रक्षक थे। और दौलतखां भी उसी पर सवार था। राव गांगाजी ने पहले तीर से महावत को मारा फिर हाथी के जोर का तीर लगाया। जिस से वह भागा।

(२) मूहणोत नैणसी की ख्यात में इस विषय में घूमर छंद का पद्य लिखा है—
घूमर—“वीवी पूछै रे दौलतिया, तैं हाथी केथा किया।

रूडा मूडा रावै लीया, पाडा पाछा दीया ॥”

(केथा) किधर । (रूडा रूडा) अच्छे २ । (पाडा) भैसे अर्थात् निकम्मे हाथी ।

(३) किसी ख्यात में यह भी लिखा है कि सेखाजी घायल हो कर रणभूमि में गिर गए थे उन्हें उन के राजपूत चीतौड ले गए। यहाँ चीतौड के महाराणा विक्रमादित्य के अगाड़ी गुजरात के बादशाह बहादुरशाह के साथ लड़ कर स्वर्ग को सिधारे।

राव गांगाजी ने खेत सम्हाला। सेखाजी रणशय्या में सोये हुए अंतिम श्वास ले रहे थे। धूप था राव जैतसीजी ने उन के ऊपर छाया कराई। अफीम खिलाया, पानी पिलाया। तब सेखाजी ने उस दशा में भी उन से पूछा कि तू कौन है ? राव जैतसीजी ने कहा कि मैं वीकानेर का राव जैतसी हूँ। सेखाजी ने उन को उपालभ देते हुए कहा कि मैं ने आप का क्या विगाड़ किया था, जो आप हमारे घर भगडे में आए। हम चचा भतीजा परस्पर जमीन के लिए लड़ते थे। सेखाजी ने मग्ते समय जैतसीजी से कहा कि जैतसीजी ! आप देख लेना जो गति मेरी हुई है वही आप की होवेगी।

सेखाजी को रणभूमि में पड़े देख राव गांगाजी ने कहा कि इस भूमि के वास्ते आप को महाकष्ट हुआ है, अंतिम दशा आ पहुँची है, इस समय आप के मन में जो हो कहिए। तब सेखाजी ने कहा कि सूरचंद के स्वामी चौहान ने मेरे आश्रित राठौड़ को वलिदान दे दिया था उस का बदला लेने की मेरे मन में थी, यदि तुम उस का बदला लो तो मेरे मन में किसी बात की न रहै। रावजी ने कहा कि आप किसी बात की मन में न रखें, आप के लिए स्वर्ग का द्वार खुला है, उस का बदला मैं लूंगा। फिर सूरचंद पर सेना भेज कर चौदह चौहानों को वलिदान दिया। महाराज कुमार मालदेवजी ने अच्छे २ हाथों थे वे ले लिए और दरियाजोश हाथी वीरमदेवजी से मांगा परंतु उन्होंने वह नहीं दिया।

वीरमदेवजी ने दरियाजोश हाथी को पकड़ कर रख लिया उसे महाराजकुमार मालदेवजी ने अपनी जीत का संभ्रम कर वीरमदेवजी को कहलाया कि यह हाथी हमारी विजय का है, भेज दो। परन्तु वीरमदेवजी ने उत्तर में कहा कि हम हाथी को लेने नहीं गए थे, भागा हुआ हमारे यहां चला आया। और हम ने पकड़वा कर बांध लिया। आप के हाथी बहुत हैं, एक हमारे पास ही रहने दें। परन्तु मालदेवजी ने हाथी लेना चाहा और शिकार के वहाने रावजी को भी साथ में ले कर मेडते की तरफ गए। वीरमदेवजी ने उन को मिहमानी दी। जब भोजन का अवसर हुआ और मालदेवजी को भोजन के लिए कहा तो उन्होंने वीरमदेवजी को कहा कि आप हाथी दें तो हम भोजन करें। वीरमदेवजी ने कहा कि आप को हाथी दे दिया जायगा, आप भोजन करें। परन्तु मालदेवजी ने हाथी के लिए अत्यंत हठ किया कि पहले हाथी हमारे हवाले किया जाय तो हम भोजन करें। तिस पर भी वीरमदेवजी तो शांत ही रहे, परन्तु उन का छोटा भाई रायसल वोल उठा कि हम ने हाथी देना स्वीकार कर लिया है, अब हठ करने की बात ही क्या रही ? आप भोजन करें हाथी दे दिया जायगा। परंतु

मालदेवजी का तो वही हठ रहा। तब रायसल ने कहा कि आपको यह उचित नहीं है आप भोजन करै। इस प्रकार अत्यंत आग्रह करने पर भी मालदेवजी ने भोजन नहीं किया और वहां से चल कर जोधपुर चले आए। रावजी युवराज के लिहाज़ से कुछ न बोले। परंतु उन्होंने इस बात से वीरमदेवजी को अप्रसन्न हुए समझ कर वीरमदेवजी के संतोष के लिए एक घोड़ा सिरापाव भेजा। वीरमदेवजी ने उसे सहर्ष स्वीकार किया और समझ लिया कि रावजी मुझ से अप्रसन्न नहीं है। यदि अप्रसन्न होते तो पारिताषक क्यों भेजते? वीरमदेवजी ने मन में विचार किया कि इस व्यवहार से प्रतीत होता है कि रावजी मुझ से अप्रसन्न नहीं है मुझे भी उन्हें प्रसन्न रखना चाहिए। उन्होंने रावजी की प्रसन्नता के लिए वह दरियाजोश हाथी और दो घोड़े दे कर अपने मनुष्यों को जोधपुर भेजा ये रावजी के दे आओ। वीरमदेवजी के मनुष्य हाथी और घोड़े ले कर जोधपुर के लिए रवाना हुए। वे पीपाड़ पहुंचे यहां दरियाजोश हाथी घाव फट कर मर गया। वे अब सिर्फ दो घोड़े ले कर जोधपुर आए। रावजी से मिले और घोड़े नज़र करके रावजी से निवेदन किया कि वीरमदेवजी ने हमारे साथ दरियाजोश हाथी और ये घोड़े आप की सेवा में भेजे थे। हम लेकर रवाना हुए। पीपाड़ में हमारा मुकाम था वहां घाव फट जाने से दरियाजोश हाथी मर गया और ये उन के दिये घोड़े ले कर चरणों में उपस्थित हुए हैं। रावजी इस बात से संतुष्ट हो गए। परंतु मालदेवजी राजी नहीं हुए। तब रावजी ने मालदेवजी को समझाया कि वीरमदेवजी ने हाथी भेज दिया और वह अपने राज्य की सीमा में आ कर मरा है तो वह अपना हो चुका। इस पर भी मालदेवजी के अंतःकरण में तो द्वेष बना ही रहा।

संवत् १५८८ चैत्र सुदि ११ को रावजी और महाराज कुमार मालदेवजी दोनों सेना सज कर सोजत पर गए। गांव धेनावस में मुकाम करके रावजी ने मृता रायमल को कहलाया कि तुम सावधान हो जाओ, हम आते हैं। रायमल युद्धार्थ सज्ज हुआ। रावजी सोजत पर आक्रमण करके नगर में घुस गए। रायमल कुछ पीछे हट कर पांव रोप कर खड़ा हो गया। दोनों में घोर संग्राम हुआ। रायमल भी बड़ा वीर पुरुष था। उस ने बाज़ार के बीच में खड़ा रह कर अच्छी तलवार बजाई। अंत में रावजी की सेना से लड़ कर ३५ मनुष्यों के साथ स्वर्ग को सिंधारा। उस पर छुत्री कराई गई वह विद्यमान

(१) नैणसी लिखता है कि सेखाजो वीरमदेवजी के पास आए और वीरमदेवजी की रानी सीसोदणीजी (महाराणा सांगाजी की बेटा) से मिले। रानी ने उस से मेल कर लिया इस में रायमल सहमत नहीं था जिस से रायमल नाराज़ हो गया था और उसी ने गांगाजी को इशारा किया था कि आप आ जावे मैं लड़ू

है। रावजी ने सोजत में अपना अधिकार कर वाघाजी के पुत्र वीरमदेवजी को पालकी में बिठा कर गांव वाला में भेज दिया। और वह गांव उन को जागोर में दे दिया गया। -

वीरमदेवजी को रावजी ने सोजत से निकाल दिया तब उन्होंने अपने साले महाराणा रतनसिंहजी को कहलाया कि राव गांगाजी ने हमारी यह दशा की है, सहायता करने का यह समय है। तिस पर वीरमजी की सहायतार्थ महाराणा ने सेना भेजी। राव गांगाजी ने उस के मुकाबले में अपनी सेना भेजी। दोनों में संग्राम हुआ जिस में रावजी की विजय हुई। और महाराणा की सेना वापिस लौट गई। रावजी ने गोड़वाड़ में अपना अधिकार कर लिया।

राव गांगाजी का राज्य अब निष्कण्टक हो गया है। उन के सरदार और कृपापात्र उन की तन मन से सेवा करते हैं। रावजी अफीम अधिक खाते थे। वह बढ़ता २ इतना बढ़ गया कि उस के भार ने उन को दवा लिया। यह दशा हो गई थी कि उन का समय अफीम की पिनक में ही व्यतीत होता था। यहां तक कि जहां बैठते हैं वही पिनक उन को आ घेरती है। एक समय वे झरोखे में बैठे पिनक का अनुभव कर रहे थे, पिनक ने उन को इतना दबाया कि वे उसी के वशीभूत हो कर गोख से गुड़ पड़े। उसी समय उन के कृपापात्र दौड़ कर उन के समीप पहुंचे और उन को उठाने लगे। वे विचारेस्वामि-भक्ति से गए थे परन्तु महाराज कुमार को तरुण-वय के कारण ऐसी आंति हो गई कि रावजी को इन्ही पुरुषों ने गिराया है और उसी भ्रम से उन को मारने की आज्ञा की। उन में से योगी सोमनाथ और चारण चांपा भाग गए। और भाटी भाण व तिवरी का प्रोहित मूलराज अपने स्वामी के चरणों में खड़े रहे वे मारे गए। इस विषय का प्राचीन पद्यार्थ है—

“भाण पहल्ले भरड़ियो, पड़्यौ मूल पर हाथ ॥”

इन रावजी के ६ रानियां और ६ पुत्र थे। पुत्रों के नाम—

१ राव मालदेवजी २ वैरसल ३ मानसिंह ४ किसनसिंह

५ सादूल और ६ कान्ह ॥

वैरीसल और किसनदास से गांगावत शाखा चली।


राव गांगाजी ने इस लोक को साधा था वैसे दान पुण्यादि कर के परलोक का साधन भी किया था। इन्होंने १६ गांव पुण्यार्थ शासन

कर काम आ जाऊंगा फिर आप का अधिकार सोजत पर हो जायगा। इस का कारण उस ने यह सोचा था कि सोजत का राज्य वाघाजी की सतान के हाथ में रहे। सूजाजी की संतान के हाथ में न जाय।

दिये थे। ब्राह्मणों को १३ तेरह, चारणों को २ दो, और पावूजी के पुजारी धांधलो को १ एक।

इन्होंने जोधपुर में गांगेलाव तालाब और गांगा की बावड़ी, जो दोनों उन्हीं के नाम से प्रसिद्ध हैं, करवाए थे। गांगा की बावड़ी प्रसिद्ध महादेवजी अचलेश्वरजी के मंदिर के पास है।

१६ राव मालदेवजी—राव गांगाजी के ज्येष्ठ पुत्र मालदेवजी का जन्म संवत् १५६८ की पौष वदि प्रतिपदा शुक्रवार को सीरोही के राव जगमाल की पुत्री माणकदेवी के उदर से हुआ था उस समय का ग्रहचक्र इस प्रकार है:-



राव मालदेवजी का पट्टाभिषेक आषाढ वदि ५ सं० १५८८ को सोमंत में हुआ था। उस समय मालदेवजी का अधिकार केवल जोधपुर तथा सोमंत के दो परगनों में ही था। अन्य प्रान्तों में पृथक् पृथक् राजपुत्रों का अधिकार था।

सं० १५८८ में प्रथम ही प्रथम रावजी ने भाद्राजण के सीधल वीरा पर सेना भेजी। वीरा के और रावजी के मनुष्यों के आपस में कई दिनों तक युद्ध होता रहा। वीरा ने भरसक खूब तलवार वजाई किन्तु अन्त में वह रावजी के मनुष्यों के हाथ मारा गया और भाद्राजण में रावजी की आज्ञा प्रवृत्त हो गई। इस सेना के साथ मेड़ता के राव वीरमजी भी गये थे। भाद्राजण पर पूर्ण अधिकार हो जाने पर उसी सेना को रायपुर पर भेजी। रायपुर का स्वामी सीधल भी लड़ने को सन्नद्ध हुआ। दोनों के परस्पर युद्ध हुआ। अन्त में रावजी की सेना ने रायपुर के स्वामी सीधल को मार कर रायपुर पर भी रावजी का अधिकार जमा दिया। इस युद्ध में चांपावत रायसिंह ने बड़ी वीरता दिखलाई।

सं० १५६१ में गुजरात के बादशाह बहादुरशाह ने चीतौड़ पर बढ़ाई की जिस समय चित्तौड़ में महाराणा विक्रमाजीत राज्य शासन करता था। महाराणा ने सहायतार्थ राव मालदेवजी को लिखा। रावजी अपनी बड़ी सेना ले चीतौड़ गये। बहादुरशाह राठोड़ों की बड़ी सेना देख कर मन में शकित हुआ और संधि करने का विचार करने लगा। महाराणा भी यही चाहते थे। निदान मालवीय महमूद का डाऊ ताज और दुपट्टा (जो राणा सांगा ने मालवीय महमूद से जीने थे) दे कर संधि कर ली गई और बहादुरशाह पीछा गुजरातको लौट गया और रावजी अपनी सेना के साथ वापिस जोधपुर आ गये।

राठोड़ अचला पंचायण का पुत्र और अखेराजजी का पौत्र रावजी मालदेवजी की ओर से नागोर के रड़ोद के थाने पर सेना कायम नियत था। रड़ोद पर नागोरी खान की सेना ने आक्रमण किया। उस के साथ अचला बड़ी वीरता से लड़ कर शत्रुओं के हाथ मारा गया। जिस का बदला लेने के लिये अचला के भाई रणमल्ल ने नागोर गांवों को लूटना आरम्भ कर दिया और उस ने उस प्रान्त में ऐसा पदचमकाया कि जिस से तंग आ कर नागोरी खान ने १६ ग्राम व मालदेवजी को देना स्वीकार कर रणमल्ल को राजी किया और अपना पीछा छुड़ाया। यह घटना सं० १५६२ में हुई।

रावजी ने नागोर के खानजादा के दीवान दौलतखाँ को राठोड़ों पर आक्रमण करने को भेड़ते भेजा और पीछे नागोर लेने का बड़ा अवसर जान आप ने नागोर पर आक्रमण कर दिया। दौलतखाँ को इस का पता लगा तो उस ने भेड़ता लेना वहीं छोड़ छा नागोर आया जहाँ उस का रावजी की सेना के साथ युद्ध हुआ। उस में दौलतखाँ भाग कर अजमेर के पहाड़ों में चला गया। और रावजी का नागोर पर अधिकार हो गया।

यह युद्ध संवत् १५६२ में हुआ जिस विषय का यह प्राचीन गीत है :—

गीत

भगे खान नागोर अजमेर गौ भाखरां
ऊतरै मेछ खागां मुहिं ऊंवरां ।

किलमणी गात काढै गढ़ां कांगुरां ।
पसरदे मालदे विरोलै पाखरां ॥ १ ॥

भालते तेजियां पखर रिमभोलियां ।
गणण नलियार हद हवाई गोलियां ।

चढ़े गढ़ वीवड़ी हाथ कर चोलियां
 पाडियां मेछ नागोर की पोलियां ॥ २ ॥
 पहरियां जरद ताऊसर पालियां ।
 जूजुवा गात देखालती जालियां ।
 मारिया मेछ दल आगली नालियां
 जोइयो माल राव वीवियां वालियां ॥ ३ ॥
 सिवा जंवक किया त्रपत पल सावलां ।
 वीट नागोर गढ फेरि चहुंवे वलां ।
 आंवलै मीर बड़ वले आलू मलां ।
 पछटिया माल राय मेछ दल प्राघलां ॥ ४ ॥

रावजी ने नागोर पर अधिकार कर निम्न थानो पर अपने विश्वासपात्र पुरुष नियत कर दिये—

- १ खास नागोर में—मांगलिया वीरा हाकिम नियत किया गया
- २ रडोद व चावेंडा के थाने पर—राठौड़ अचला
- ३ हीरावाड़ी के थाने पर—राठौड़ जेताजी व कूपाजी

सं० १५६३ में राव मालदेवजी ने वीलाड़े के दीवान सीरवी गोविन्ददास पर सेना भेज कर नजराना मांगा किंतु उसे नजराना नहीं दिया तिस पर उस को कैद कर सखी की गई तो १२१ सीरवियों के आत्मघात करने पर उस को छोड़ना पड़ा ।

इसी वर्ष में जेसलमेर के रावल लूणकर्णजी की पुत्री का राव मालदेवजी के साथ संबन्ध हुआ और बड़ी धूम-धाम के साथ विवाह हुआ । उस समय बाई ऊमादे को इस का पता पड़ गया कि रावलजी चौंरी में आये हुए उस के पति को मार देना चाहते हैं जिस से उस ने अपने विश्वास-पात्र पुरोहित राघो के साथ राव मालदेवजी को उस की सूचना करवा दी जिस से रावजी और रावजी के सेना-नायक कूपाजी व जेताजी सावधान हो गये और कोई अनिष्ट न हो सका । कूपाजी व जेताजी ने जब तक रावजी चौंरी में रहे तब तक रावलजी को अपने पास बिठा रखा, कारण यह था कि यदि रावजी के साथ किसी प्रकार का अनर्थ हो तो हम रावलजी को जीवित नहीं जाने देगे । विवाह निर्विघ्न समाप्त होने पर रावजी वहां से रवाना हुए और अपने साथ पुरोहित राघो दामादर को भी ले आए । रानी ऊमादे भी उन के साथ जोधपुर आई । यह विवाह सं० १५६३ मे हुआ था । ऊमादे अत्यन्त रूपवती थी अतः रावजी उस के रूप पर मुग्ध थे । परन्तु ऊमादे की दासी भारमली के कारण दो वर्ष पश्चात् सं० १५६१ में अजमेर के मुकाम पर रानी ऊमादे रावजी से रूठ (रुष्ट)

गई । रावजी ने उसे मनाने के कई यत्न किये परन्तु उस मानवती ने अपना मान नहीं छोड़ा ।

1) सवत् १५६४ में रावजी ने सिवाने पर सेना भेजी, क्योंकि जव नागोरो दौलतखां पर सेना भेजी तव सब सरदारो को सहायतार्थ बुलाया था। आझानुसार सब एकत्र हो गये थे किन्तु सिवाने का जेतमालोत डूगरसी आ उपस्थित नहीं हुआ था। आझाभाग का परिणाम बताने के निमित्त ही यह सेना भेजी गई थी। जव विजय होती दिखाई नहीं दी तो रावजी स्वयं सेना ले कर पूर्व सेना की सहायतार्थ गये और सिवाने के किले को चारों ओर से घेर लिया। किले के सब रास्ते बंद हो जाने के कारण डूंगरसी किला छोड़ कर निकल गया और रावजी का सिवाने के किले पर अधिकार हो गया। रावजी वहां स्वयं कुछ दिन ठहरे और रवाना होते समय मांगलिया भदा के पुत्र देवा को सिवाने का दुर्गपाल नियत कर दिया। जिस विषय का शिलालेख वि० सं० १५६४ आषाढ़ वदि ८ बुधवार का सिवाने के किले में खुदा हुआ विद्यमान है।

सं० १५६५ में रावजी ने जालोर के विहारी पठान सिकन्दरखां को, जो बलोच मुसलमानों से मिल कर रावजी के राज्य में उपद्रव किया करता था, अपने पास बुलाया। सिकन्दरखां आझानुसार जोधपुर आया। उसे समझा बुझा और दूनाड़े का गांव जागीर में दे, वहां भेज दिया। वहां भी वह वही कार्य करने लगा तव रावजी ने अपनी सेना भेज सिकन्दरखां को पकड़ मंगवाया और कुछ दिन कारागार में रखा। वहां से मुक्त हो कह वह पीछा जालोर गया किन्तु उस ने अपना स्वभाव नेही बदला। तव रावजी ने उसे दण्ड देने के लिये राठौड़ भारमल के पुत्र वीदा को भेजा जिस ने जालोर के किले को घेर लिया। विहारी लोग कुछ दिन तक लड़ते रहे किन्तु अंत में वे किला छोड़ कर भाग गये। वीदा ने जालोर पर रावजी का अधिकार कर लिया।

जालोर लेने के परचात् साचोर, खावड, आदि प्रदेश ले कर नावरा गांव लूटा गया जिस विषय का यह प्राचीन छुप्पय है :—

छुप्पय

जोधपुरे ऊठिये चढ़े सेना चतुरंगा,
समियांणो बूधरोट् अणो चाडियो अलंगा ।
भाद्राजण पाधगे कियो हय पाय उलडे
जालोरी साचोरी धग त्रय खावड खडे ।
मरुवराध्रीश भ्रम मालदे, वैगाई मापर वलें ।
दोधो प्रथम भड़ मार कैं, कलह पाण नावर कलें ॥

संवत् १५६६ में रावजी अजमेर की ओर गये और वापिस जोधपुर आये तब उन को खबर लगी कि बंगाल में हुमायूँ और शेरशाह सूर के आपस में युद्ध छिड़ गया और दिल्ली आगरा खाली पड़े हैं। अतः उन्होंने बीकानेर की ओर जाने का ध्यान छोड़ कर पूर्व की ओर आक्रमण किया और वे हिंदौन से बयाना तक का मुल्क विजय करते चले गये। वहां से लौटते राव मालदेवजी ने सं० १५६८ में बीकानेर भी ले लिया। इस बीच में शेरशाह हुमायूँ को सिंध में भगा कर आगरे पहुंचा। इधर से वे राजा, रईस, ठाकुर प्रभृति, जिन के राज्य राव मालदेवजी ने स्वाधीन कर लिये थे, बीकानेर वालों के साथ शेरशाह के पास गये और उसे रावजी पर चढ़ा लाने की चेष्टा करने लगे। जिस से रावजी ने शेरशाह से युद्ध करने के लिये ८० हज़ार सवार एकत्र किये।

जब मेड़ता के वीरमदेवजी को सूचना मिली कि मुसलमान आफिसर लोग अजमेर छोड़ कर चले गये हैं और अजमेर में केवल उन के मनुष्य ही रहते हैं तब वीरमदेवजी अपने चुनिंदे सवार ले कर अजमेर पहुंचे और वहां अपना अधिकार कर लिया। जब राव मालदेवजी को इस बात की खबर हुई तब रावजी ने वीरमदेवजी को कहलाया कि आप मेड़ता अपने अधिकार में सदा की भांति रखें, किन्तु अजमेर को जोधपुर के राज्य के अंतर्गत कर दें क्योंकि अजमेर आप के हाथ में रहेगा नहीं। वीरमजी ने रावजी के कथन को स्वीकार नहीं किया तब रावजी ने जेताजी व कूपाजी की अध्यक्षता में मेड़ता पर सेना भेजी। जेताजी व कूपाजी ने वीरमजी को समझाया कि आपन भाई भाई हैं आपस में लड़ मरने से आपन दोनों दुर्बल हो जायंगे और शत्रु को आपन को विजय करने का अच्छा अवसर मिल जायगा। अतः उचित है कि आप मेड़ता रखें और अजमेर राव मालदेवजी का सौंप दें। उत्तर में वीरमजी ने कहा कि रावजी भले मेड़ता ले लें, किन्तु मैं अजमेर नहीं छोड़ूंगा, वीरमजी का आग्रह देख जेताजी कूपाजी ने अजमेर वीरमजी के आधीन रहने दिया और मेड़ता को राव मालदेव जी के आधीन कर लिया। उस समय रावजी ने कुछ ग्राम सरदारों को दिये थे जिन में वरसिंह के पौत्र और तेजसी के पुत्र राठौड़ को ठिकाना रीयां जागीर में दिया था। इस कारण सहसा और वीरमजी के परस्पर पूर्ण वैर हो गया।

मेड़ते पर रावजी का अधिकार हो जाने पर रावजी ने वीरमजी

को अजमेर से निकाल देने के विचार से वीरमजी के ऊपर अजमेर सेना भेजी। वीरमजी बहुत बहादुरी से लड़े किंतु रावजी की सेना अधिक होने और कूपाजी जैताजी जैसे वीर सेना संचालक होने के कारण अंत में वीरमजी को अजमेर छोड़ कर भागना पड़ा। वीरमदेवजी के निकल जाने पर रावजी की सेना ने अजमेर पर अपना अधिकार कर लिया।

वीरमजी अजमेर से निकल कर डीडवाणे की ओर गये। रावजी की सेना ने उन का पीछा किया। डीडवाणे में फिर युद्ध हुआ परन्तु वीरमजी रावजी की सेना के आगे टिक न सके और वे डीडवाणा छोड़ कर फतैपुर जुंभणू की ओर चले गये। रावजी की सेना ने डीडवाणा पर भी कब्जा कर लिया। इस युद्ध में वीरमजी का छोटा भाई रतनसी काम आया।

डीडवाणे से निकल कर वीरमजी कछुवाहा रायमल के पास १ वर्ष पर्यन्त बड़े आदर-सत्कार पूर्वक रहे। वहाँ से रवाना हो कर वीरमजी कुछ दिन इधर उधर भ्रमण करते रहे और पीछे गांव वोयल में जा कर अपना अधिकार जमा लिया और तदनन्तर वणहड़ा भी ले लिया और वहाँ निवास कर दिया।

जब राव मालदेवजी को इस बात की सूचना मिली तो उन्होंने वीरमजी का वोयल व वणहड़ा से निकाल देने की मन्शा से अपनी सेना भेजी। वीरमजी सेना के फैजाबाद पहुँचने की सूचना मिलने पर युद्ध के लिये सन्नद्ध हुए और लड़ कर मर मिटने का पक्का इरादा कर लिया। परन्तु मुहता खीमा के समझाने पर वीरमजी मांडू के बादशाह के पास चले गये। मांडू के बादशाह ने वीरमजी को अपने यहाँ रख कर मालदेवजी से वैर बांधना उचित नहीं समझा और वीरमजी को कुछ द्रव्य दे कर दिल्ली के बादशाह के पास जाने की सलाह दी। तदनुसार वीरमजी दिल्ली की ओर गये। मार्ग में गांव सलारणा में मुकाम किया जहाँ के मुसलमान थानेदार ने अपने मित्र रणथभोर के थानेदार के पास वीरमजी को भेज दिया। रणथभोर के थानेदार ने वीरमजी को बादशाह से मुलाकात कराने का वादा किया जिस से वीरमजी उस के साथ दिल्ली गये।

इधर रावजी की सेना वोयल तक वीरमदेवजी के पीछे गई। वहाँ से टोंकटोडे की ओर गई जहाँ सोलकी राज्य करते थे। उन में पेशकसी ले कर सेना आगे जोनपुर (मेवाड़) गई जहाँ रावजी का धाना बिठाया। वहाँ से पूर्व दिशा की ओर प्रयाण किया और उधर के प्रान्तों में रावजी की आज्ञा प्रवृत्त करके रावजी का राज्य स्थापित

किया। प्रथम सांभर में अधिकार किया। तदनन्तर कासली, फतैपुर, रैवासा, छोटा उदयपुर, चाटसू, लवाण और मलारण आदि परगनों में अधिकार कर के वहाँ किले बनवाये और उन में अपने थाने बिठाये।

राव मालदेवजी का एक थाना नागोर के गांव भावंडा में था जो नागोर के खानजादा को बहुत खटकता था। उसे नष्ट भ्रष्ट करने के लिये अजमेर से आ कर खानजादा ने भावंडा पर आक्रमण किया। थाने में जो राजपूत थे उन्होंने मुकाबला कर थाने को बचा लिया। परन्तु इस युद्ध में अखैराज का पौत्र और पचायण का पुत्र अचलसिंह मारा गया। यह बड़ा वीर-पुरुष था और नागोर शहर के किले के कँवाड़ यही वीर जोधपुर लाया था।

जिस समय जैताजी और कूपाजी ने नागोर विजय कर के लूटा था उस समय रावजी का थाना हीरावाड़ी में था इसी से वह गांव लूट से बच गया। अतः हीरावाड़ी की प्रजा १५ हजार रुपये उक्त दोनों सेना-नायकों के भेंट करने को ले कर उपस्थित हुई। उन्होंने लूट का द्रव्य लेने से इन्कार किया तब प्रजावर्ग ने भेंट स्वरूप देने का निवेदन किया। प्रजा का आग्रह जान उस धन को लेना स्वीकार तो कर लिया, परन्तु उस से जगत् के उपकार करने और अपने नाम चिरस्थायी रखने के काम में लगाने का कहा। प्रजावर्ग ने उस बात को स्वीकार कर रजालानी में एक उत्तम तथा सुदृढ़ बावड़ी बनवा दी जिस पर वि० सं० १५६७ का शिलालेख लगा हुआ है।

मेवाड़ के राना विक्रमाजीत को मार कर जब वनवीर, जो दासी पुत्र था, चित्तौड़ का स्वामी बन बैठा और उस ने विक्रमाजीत के छोटे भाई उदयसिंह को जो उस समय बहुत छोटी वय में होने से पलने में भूलता था, मारने का इरादा किया। उदयसिंह की धाम को वनवीर के दुरभिप्राय का कुछ पता लग गया जिस से वनवीर के अंतःपुर में आने से पूर्व ही उस ने उदयसिंह को किसी एक नाइन के हाथ बाहिर भेज दिया। वह नाइन उसे ले कर भामाशाह के पास गई और उसे सब वृत्तान्त कह दिया। भामाशाह ने उदयसिंह को पाला पोसा और अपना भतीजा प्रसिद्ध कर दिया। जब मेवाड़ के सरदारों को उदयसिंह के जीवित होने का पता लगा तो उन्होंने राव मालदेवजी से प्रार्थना की कि आप मेवाड़ के शुद्ध वंश की रक्षा के निमित्त सहायता प्रदान करें। रावजी ने उन की प्रार्थना उचित जान अपनी सेना भेजी और वनवीर और रावजी के सेना के बीच विकट संग्राम हुआ जिस में वनवीर मारा गया। तब रावजी की सेना ने उदयसिंह को

बुला कर उन्हें वि० सं० १५६७ में चित्तौड़ का राज दिला दिया। उदयसिंह ने इस का बड़ा अहसान माना और रावजी के पास चालीस हजार पिरोजियां और वसंतराय हाथी नजराने में भेजा और सेना नायक जैता, कूपा आदि को भी सरोपाव दिये। संवत् १५६८ में राव मालदेवजी ने कूपाजी महाराजोत और पंचायण करमसीहोत आदि सरदारों के साथ २० हजार सेना ले कर बीकानेर पर आक्रमण किया। बीकानेर का राव जेतसी भी अपनी सेना ले कर सामने आया। गांव सूवा में डेरा हुआ और राव मालदेवजी का डेरा गांव पही में हुआ। सूवा के मुकाम से जेतसी घोड़ों के सौदागरों को रुपये दिलवाने बीकानेर गया जिस की खबर होने पर जेतसी के सरदार एक एक कर के चले गये और पीछे केवल १०० सरदार रह गये। जेतसी वापिस सूवा पहुंचा तो पता लगा कि अपनी सब सेना चली गई है। अधियारे में राव मालदेवजी की सेना को अपनी सेना समझ कर जेतसी खेमे के पास आ गया। यह अच्छा अवसर समझ रावजी की सेना ने जेतसी पर आक्रमण कर दिया और उस को घेर लिया। खूब तलवार चली। मालदेवजी पर पहले जेतसी ने प्रहार किया जिसे मालदेवजी ने बचा लिया और फिर जेतसी को एक प्रहार से ही मार लिया। रावजी की विजय हुई और वे उसी सेना के साथ बीकानेर पर चढ़ गये। जहां रूपावत भोजराज और सांखला महेशदास के साथ भयानक संग्राम हुआ जिस में भोजराज के १५०० सवार मारे गये और रावजी की जीत हुई। रावजी का बीकानेर पर आधिपत्य हो गया। बीकानेर लेने में कूपाजी अग्रणी थे जिस से रावजी ने बीकानेर का पटा कूपाजी को लिख दिया और फतैपुर, जूझण भी उन को जागीर में दे दिये।

संवत् १५६६ में बादशाह हुमायूं मारवाड़ में आया और जोधपुर से ४ कोस पर जोगीतीर्थ पर डेरा किया। यहां कुछ समय बादशाह ने निवास किया। राव मालदेवजी से मुलाकात की और कहा कि मैं आप के पास सहायता की आशा कर के आया हूं। आप अवश्य सहायता करें। मैं आप का अहसान कभी न भूलूंगा। रावजी ने बादशाह का जैसा चाहिये वैसा सत्कार किया और कहा कि आप यहां ठहरें, चाहे फलोधी में ठहरें, मैं सब प्रकार से सहायता करने का समर्थ हूं। बादशाह ने निकट रहना उचित न समझा और वह जोगी तीर्थ से खाना हो कर फलोधी चला गया। रावजी ने उस की रक्षार्थ अपनी सेना भेजी। फलोधी से बादशाह ऊमरकोट की ओर गया जहां अकबर का जन्म हुआ।

तुजक जहांगीरी नामक पारसी के इतिहास पुस्तक की भूमिका पृष्ठ ५ पर राव मालदेवजी के विषय में इस प्रकार लिखा मिलता है—

“राजा उदैसिंह, राव मालदेव का पुत्र है जो हिंदुस्थान के बहुत बड़े राजाओं में से था। और २० हजार सवार रखता था। राणा सांगा जो बाबर से लड़ा था सेना और सपदा में राव मालदेव के समान था, परन्तु मुल्क की लंबाई चौड़ाई और लश्कर की अधिकता में राव मालदेव उस से बढ़ कर था। इसी लिये जब उस की सेना को राणा सांगा से लड़ने की वारी आई तो विजय पाई।

लिख आये हैं कि राव मालदेवजी ने बीकानेर पर आक्रमण किया और बीकानेर के राव जेतसी को मार कूपा, को बीकानेर का पट्टा कर दिया। बीकानेर के भोजराज ने मालदेवजी के आक्रमण की खबर सुन कर जेतसी के पुत्र कल्याणमल को सिरसा की ओर भेज दिया था। कल्याणमल अपना दुःख निवेदन करने शेरशाह बादशाह के पास दिल्ली गये और इधर से दूदाजी के पुत्र राव वीरमदेवजी भी दिल्ली पहुंच गये। दिल्ली में दोनों शामिल हो गये, दोनों ने अपना २ दुःख परस्पर कहा और दोनों में पूर्ण मित्रता हो गई।

अब दोनों ने इधर उधर मिल मिला कर बादशाह के पास जाने का यत्न किया और अंत में बादशाह के पास पहुंचे। उन्होंने अपनी २ कथा कही जिसे सुन कर बादशाह चुप हो गया। उस ने वृथा मालदेवजी से बैर करना उचित न समझा और वीरमजी व कल्याणमल से कहा कि मैं ऐसे घरेलू झगड़ों में पड़ना नहीं चाहता। इस से दोनों वीरमजी व कल्याणमल असंतुष्ट हुए, परन्तु निरुत्साह न हुए। वीरमजी ने फिर बादशाह से निवेदन किया कि राव मालदेवजी ने जिन २ जागीरदारों की जागीरें जब्त कर ली हैं, वे सब उन से अप्रसन्न हैं और वे सब आप को मदद देंगे। आप किसी प्रकार का विचार न करें, आप की विजय होगी। यदि आप को मेरा विश्वास न हो तो आप मेरे पुत्र जैमल को अपने पास रखें। मैं ऐसा पड़यन्त्र रचूंगा कि आप को युद्ध करना ही नहीं पड़ेगा और आप की विजय हो जावेगी। बादशाह वीरमजी की बातों पर रीझ गया और प्रलोभन में आ कर उस ने मारवाड़ पर ६०-७० हजार सेना ले कर मारवाड़ पर आक्रमण करने के लिये रवाना हो गया। इस बात की खबर कूपाजी को डीडवाणे में लगी तो उन्होंने अपने मनुष्य रावजी के पास सूचना देने के लिये भेजे और सरदारों के पास भी भेज दिये। रावजी न खबर पाते ही अपनी सेना को युद्ध की तैयारी करने की आज्ञा दी और

सरदारों के नाम आज्ञापत्र लिखे कि शेरशाह सूर मारवाड़ पर आता है आप अपनी युद्ध की पूर्ण सामग्री के साथ जोधपुर जल्दी आओ। सरदार तो पहले ही से युद्धार्थ उत्सुक हो रहे थे जिस पर फिर रावजी का निमंत्रण आ गया जिस से उन का उत्साह द्विगुणित हो गया। सब सरदार सज-धज सन्नद्ध हो कर रावजी के चरणों में आ उपस्थित हुए। रावजी ने सेना सहित अजमेर की ओर प्रयाण किया। और अपने अन्तःपुर को सिराही भेज दिया जहाँ आप का ननिहाल था।

✓ रावजी का डेरा अजमेर के निकट हुआ। बादशाह को इस की खबर लगी तो वह मन में घबराया और पीछे लौटने का विचार किया। परन्तु वीरमजी के ढाढस दिलाने पर वह आगे बढ़ा। बादशाह की सेना का डेरा सुमेल में हुआ और रावजी की सेना का गिररी में। रावजी गिररी से भी पीछे हटना चाहते थे कि बादशाही सेना को जंगल में ले जा कर जलकष्ट से तंग आने पर आसानी से मार डाले, परन्तु जेता व कूपा ने गिररी से पीछे हटने से इन्कार कर दिया और कहा कि इतनी भूमि तो आप की ली हुई थी सो आप ने छोड़ दी, किन्तु अब यह भूमि हमारे पूर्वजों की है सो हम नहीं छोड़ सकते। इस पर रावजी को गिररी में मुकाम रखना पड़ा। बादशाह की सेना के और रावजी की सेना के बीच केवल ४ कोस का अन्तर था। बादशाह के मन में रावजी की सेना की सजावट देख कर अत्यन्त क्रोध उत्पन्न हुआ। जिस से उस ने यह विचार किया कि द्वन्द्व युद्ध कर के जय पराजय का निर्णय कर लिया जाय। ऐसा विचार कर बादशाह ने अपना प्रतिष्ठित पुरुष रावजी के पास भेजा और कहलाया कि यदि आप को स्वीकार हो तो धर्म युद्ध किया जाय जिस में एक योधा आप की ओर का और एक योधा हमारी तर्फ का दोनों द्वन्द्व युद्ध करें, उन में से जिस पक्ष का योधा विजयी होवै उस पक्ष का विजय समझा जाय। राव मालदेवजी ने इस बात को स्वीकार कर लिया और अपनी ओर से राठौड़ भारमल के पुत्र वीदा को नियत किया और बादशाह को पीछा कहलवा दिया कि हमारी ओर से वीदा तैयार है, आप अपनी ओर का एक योधा नियत करें। बादशाह ने भी अपना योधा नियत किया। दोनों ओर के योधा द्वन्द्व युद्धार्थ रणांगण में उपस्थित हुए। उस समय वीरमजी ने बादशाह से निवेदन किया कि आप ने यह क्या किया? मैं रावजी के योधा के बल और पगाक्रम से पूर्ण परिचित हूँ। आप की सेना में इस योद्धा की तुलना करने वाला एक भी नहीं है। आप इस बात को छोड़ दीजिये। निदान बादशाह को विवश हो कर अपनी बात त्यागनी पड़ी और

मन में बहुत पश्चात्ताप किया ।

अब वीरमदेव ने एक ऐसा षडयन्त्र रचा कि जिस से रावजी रणाङ्गण से विमुख हो गये । वीरमजी ने बादशाह से अर्ज कर २०-२५ हज़ार फीरोजशाही मोहरें और पारसी भाषा लिखने वाले एक उत्तम मुन्शी मांग लिया । वीरमदेव ने मोहरें व्यापारियों के हाथ रावजी की सेना में सस्ते भाव से विकवा दी और मुन्शी से जाली फ़रमान लिखवा कर और उन को नयी ढालों की गद्दियों में सिलवार व्यापारियों के हाथ रावजी की सेना में सस्ते मोल पर विकवा दीं । रावजी को तथा उन की सेना वालों को इस का कुछ भी अन्देशा नहीं हुआ ।

अब संध्या के समय वीरमदेवजी से रावजी से मिलने आये और अर्ज किया कि मेरे निमित्त आप को महाकष्ट हुआ जिस का मुझे पश्चात्ताप है । परंतु आप ने मेरा मेड़ता ले लिया और मुझे किसी स्थान पर टिकने नहीं दिया जिस से लाचार हो कर मुझे बादशाह की शरण लेनी पड़ी । किंतु जिन सरदारों को आप ने दान मान आदि से पूर्ण सत्कार कर प्रसन्न रखा है, ये सब बादशाह से मिल गये हैं और उन्होंने बादशाह के साथ इकरार कर लिया है कि हम पकड़वा देंगे । और इसी हेतु उन के पास फ़िरोजशाही अशरफ़ियें भेजी है और उन के नाम फ़रमान भेजे हैं जो सरदारों की ढालों की गद्दियों में विद्यमान है । आप उन की ढालें मंगवा कर दृष्टिगोचर करें तो आप को आप से आप तसल्ली हो जायगी । ऐसा कह वीरमजी पीछे बादशाह की सेना में चले गये ।

राव मालदेवजी ने बाज़ार में मनुष्य भेज कर अन्वेषण कराया तो फ़ीरोजशाही आने की बात सत्य निकली । जिस से रावजी के मन में संदेह का अंकुर जम गया । तदनन्तर सरदारों की नई ढालें मंगवा कर देखी तो उन में बादशाही फ़रमान निकले जिस से रावजी को पूरी तसल्ली हो गई कि सरदार बादशाह से मिल गये और मुझ को पकड़वाने के लिये अशरफ़ियां ले चुके । अतः उन्होंने उस समय रणांगण से निकल जाना ही अपने लिये श्रेयस्कर समझा और निकलने की तैयारी करने लगे । सरदारों को इस की खबर हुई तो वे सब एकत्र हो रावजी के पास आये और कारण पूछा । सरदारों ने बहुत कुछ समझाया और तसल्ली दी, परंतु रावजी ने सरदारों का विश्वास नहीं किया और वे अपने चुनिंदा सरदार साथ ले कर रणभूमि से निकल गये ।

रावजी के चले जाने से पीछे अनुमान २० सहस्र सेना रही जिस में मुख्य जेता व कूपा थे । इन्होंने अपनी सेना के ४ विभाग कर बादशाही सेना पर आक्रमण कर दिया । यद्यपि बादशाह की

सेना बहुत अधिक थी तथापि राठौड़ों ने उस के अंदर घुस कर ऐसी तलवार बजाई कि बादशाह घबरा कर कहने लगा कि मैंने बिना विचारे बहुत बुरा कार्य किया कि सेर भर बाजरे के लिये जान को जोखे में डाला। इस युद्ध में सत्र के सब राठौड़ मारे गये और बादशाही की सेना अधिक होने से उस की विजय हुई। बादशाह ने जेता व कूपा की लाशें देखना चाहीं जिन को बादशाह के सेनापति ने तलाश करवा हाथियों के सहारे खड़ी करवाई। बादशाह उन को देख कर चकित हो गया और उन की वीरता की प्रशंसा कर के कहा कि ईश्वर ने अनुग्रह किया कि राव मालदेव चला गया, नहीं तो हमारी विजय सर्वथा न होती। राठौड़ २० हजार और बादशाही सेना ४० हजार इस युद्ध में हताहत हुई।

शेरशाह ने वीरमजी को मेडता और कल्याणसिंह को बीकानेर वापिस दे दिया। वीरमजी बादशाह को ले कर जोधपुर पर आये और किले पर आक्रमण किया। सेना के आधिक्य के कारण किले के अंदर के राजपूत तलवार बजा कर सब के सब मारे गये और किले पर बादशाही कब्जा हो गया। पन्द्रह महीनों तक बादशाह का कब्जा रहा। बादशाह ने मारवाड में ठौर २ अपने थाने बिठवा दिये। बादशाह कालजर गया जहां वारूद से भस्मीभूत हो गया।

राव मालदेवजी सिवाना, जालोर और परवतसर आदि प्रान्तों में भ्रमण करते हुए भाद्राजण के समीपवर्ती गांव पाली में आये। जह आप ने मुकाम कर सेना का संग्रह किया और पाली परगने के बादशाही थाने भांगेसर पर वि० सं० १६०३ में आक्रमण कर उसे अपने हस्तगत कर लिया। भांगेसर का थाना विध्वस्त करके रावजी जोधपुर की ओर बढ़े। रावजी के जोधपुर पहुँचने से पहले जोधपुर जा कर जोशी उमदेमल ने बादशाही लोगों को मार कर किले पर कब्जा कर लिया था जिस से रावजी अत्यन्त प्रसन्न हुए और जोधपुर में निवास कर दिया।

सं० १६०४ में रावजी ने फलोधी पर राठौड़ भारमल के पुत्र नगा और विदा को भेजा। उस समय फलोधी पर नरा का पुत्र हमीर राज्य करता था। नगर और विदा ने फलोधी को जा घेरा। हमीर ने मुक़ावला किया, परन्तु उसे फलोधी छोड़ कर निकलना पडा। रावजी की विजय हुई और रावजी का फलोधी पर अधिकार हो गया।

इसी वर्ष में मेडता के राठौड़ वीरमदेवजी दृदावत का स्वर्गवास हुआ और पीछे उन का ज्येष्ठ पुत्र जैमल स्वामी हुआ।

इसी वर्ष रावजी के पांव में बाला (स्नायु) निकला । रावजी अत्यन्त पीड़ित थे जिस से रावजी के ज्येष्ठ पुत्र रामसिंह ने जो रानी कछुवाही से उत्पन्न हुआ था, यह अच्छा अवसर समझ रावजी को कैद कर आप भारवाड़ का स्वामी होने का विचार किया और जैतावत पृथ्वीराज से इस विषय में परामर्श किया । पृथ्वीराज ने अधर्म में सहायता करने से इन्कार कर दिया । तथापि रामसिंह के मन का संकल्प शान्त नहीं हुआ और उस ने मडोर में एक प्रीतिभोज किया और वहां से भोजन कर सीधे जोधपुर के किले पर जाने का विचार किया ।

पृथ्वीराज ने ये सब समाचार चांपावत भैरूदास के पुत्र जैसा के साथ रावजी को कहलवा दिये जिस से रावजी उस की स्वामी भक्ति से प्रसन्न हुए और पृथ्वीराज को आज्ञा दी कि तुम सब सेना ले कर किले में आ जाओ और ऐसा प्रबन्ध करो कि रामसिंह किले में प्रवेश करने न पावे । पृथ्वीराज ने वैसा ही प्रबन्ध कर दिया । रावजी ने रामसिंह की माता कछुवाही को पालकी में बिठा कर किले के नीचे उतार दिया और तलहटी के महलों में भेज दिया । उस के साथ रूठी रानी उमादे भी आ गई । रामसिंह को किले पर आने से रोक कर पृथ्वीराज ने कह दिया कि आप के लिये सख्त मनाही है । जिस पर रामसिंह ने पूछा कि रावजी से निवेदन करो कि मेरे लिये क्या आज्ञा है । तब रावजी ने उसे गूंदोच जाने की आज्ञा दी । तदनुसार रामसिंह गूंदोच चला गया और साथ में उस की माता कछुवाही लाछलदे और रूठी रानी उमादे भी गूंदोच चली गई ।

कँवर रामसिंह का विवाह उदयपुर के महाराणा उदैसिंह की पुत्री के साथ हुआ था अतः वे गूंदोच से महाराणा के पास उदयपुर चले गये जहां से उन को गांव केलवा की जागीर दे कर वहां भेज दिया जिस से रामसिंह अपनी दोनों माताओं के साथ वहां रहने लगा । रामसिंह उमादे रानी का दत्तक हो चुका था जिस से वह भी उस के साथ र रही ।

राव मालदेवजी का विवाह भाला राजपूत तेजसिंह की पुत्री से हुआ था । वह भाली रानी अत्यन्त गुणवती और सुन्दरी थी । रावजी उस से अत्यन्त प्रेम करते थे और उसी कारण से रावजी ने उस के पिता तेजसिंह को ठिकाना खैरवा जागीर में दिया था । एक समय रावजी देशाटन करते खैरवे पहुंचे जहां आप का पाहुनचार

बड़े आदर सत्कार से हुआ। उस अवसर में रावजी को सूचना मिली कि भाला रानी की छोटी बहिन उस से भी अधिक रूपवती है। रावजी ने अपनी इच्छा उस से पाणिग्रहण करने की प्रकट की।

भाला तेजसिंह का विचार उस कन्या को महाराणा उदयसिंह से व्याहने का था जिस से उस ने २ मास की अवधि चाही। रावजी ने सहर्ष स्वीकार कर लिया। तेजसिंह के मन में कपट तो था ही, वह खैरवा छोड़ कर गांव गुड़े चला गया और वहां अपनी दूसरी कन्या का विवाह महाराणा उदयसिंह के साथ कर दिया। रावजी यह खबर सुन कर अत्यन्त कुपित हुए और महाराणा के ऊपर सेना भेजी। रावजी की सेना गोड़वाड़ में पहुंची जहां महाराणा की सेना से मुकाबला हुआ जिस में महाराणा की सेना भाग गई और रावजी की विजय हुई। राठौड़ी सेना ने गोड़वाड़ प्रान्त पर अपना कब्जा कर लिया और वहां रावजी का थाना बिठा दिया।

संवत् १६०७ में राव मालदेवजी के मन में यह विचार हुआ कि उस समय पूर्व की ओर तो बादशाही पूर्ण प्रबन्ध है अतः उधर बढ़ना तो उचित नहीं, परन्तु पश्चिम की ओर कोई प्रबल राज्य नहीं है इधर अपना अधिकार बढ़ा सकते हैं। इस विचार से आपने पहले पोहकरण पर आक्रमण करने का इरादा किया। उस समय पोहकरण में गोविन्ददास का पुत्र जैतमाल शासन करता था और कभी कभी वह रावजी के प्रान्त में कुछ कुछ उपद्रव भी किया करता था। इस बहाने रावजी ने पोहकरण पर बाला राठौड़ भारमल के पुत्र नगा और घीदा को सेना दे कर भेजा। जैतमाल भी अपनी सेना ले कर सामने आया। कुछ काल तक वह लड़ता रहा, परन्तु अन्त में अपनी सेना को क्षीण हो जाने से उस ने संधि करने का प्रस्ताव किया और स्वयं रावजी की सेना में आ कर उपस्थित हो गया। नगा और घीदा ने पोहकरण पर रावजी का अधिकार कायम कर जैतमाल को अपने साथ जोधपुर ले आये। जैतमाल का व्यवहार शुद्ध न देख कर वह बंद कर लिया गया।

इसी वर्ष में पूगल के स्वामी भाटी जेसा ने अपनी सेना सज कर पोहकरण पर आक्रमण किया। पोहकरण में रावजी के राजपूत थे उन्होंने मुकाबला किया। दोनों ओर से खूब तलवार चली। अन्त में आचार हो कर जेसा को पीछा लौटना पड़ा।

रावजी ने जैतमाल से पोहकरण लेने के अनन्तर फलोधी लेने का विचार किया। इस मुहिम में रावजी खुद अपनी सेना ले कर फलोधी गए। उधर जैतमाल अपनी सहायता के लिये जेसलमेर के रावल मालदेवजी के पास गया। रावलजी का जैतमाल जामाता था जिस से-

उन्होंने सहायतार्थ सेना भेजी। रावजी ने जा कर फलोधी को घेर लिया। कुछ दिन साधारण युद्ध हुआ; अन्त में रावजी ने एक साथ हल्ला कर दिया। उस में भाटी भाग निकले। रावजी की विजय हुई। भाटियों के १००० ऊँट बाहड़मेर का स्वामी रावत भीमा ले भागा। रावजी को इस की खबर हुई तब आप ने ऊँटों की बाहर में अपनी सेना भेजी जिस में भेरुदास का पुत्र जेसा अग्रणी था और साथ में जेतावत पृथ्वीराज भी था। रावजी की सेना ने रावत भीमा को जा दबाया और ऊँट ले आया। भीमा पृथ्वीराज की बरछी से घायल हो गया जिसे रावजी के पास ले आए। पृथ्वीराज पर इस कारण रावजी की कृपा हो गई और उसे अपना सेनापति नियत कर दिया।

भीमा पुनः अपने देश में गया और उपद्रव करने लगा जिससे संवत् १६०६ में रावजी ने फिर उस पर सेना भेजी। भीमा परास्त हुआ और बाहड़मेर और कोटड़ा पर रावजी का अधिकार हो गया और वहाँ थाना नियत कर दिया। भीम भाग कर जेसलमेर रावलजी के पास गया और सहायता मांगी। रावलजी ने अपनी सेना के साथ अपने पुत्र हरराज को भेजा। भीमा हरराज के साथ बाहड़मेर आया और इधर से रावजी की सेना भी बाहड़मेर पहुँची। दोनों में घमसान युद्ध हुआ। भाटियों की पराजय हुई रावत भीम फिर भाग गया और उस का असवाव लूट लिया गया।

संवत् १६०६ में ही रावजी ने रावलजी पर जेसलमेर सेना भेजी। रावलजी ने भी अपनी सेना सज कर तैयार की। रावजी की सेना ने जेसलमेर को घेर लिया दोनों दलों में विकट संग्राम हुआ। राठोड़ सेना ने जेसलमेर शहर में देसरी तलाई तक धावा करके विजय प्राप्त की। रावलजी गढ़ में बैठ रहे, तलहटी लूट ली गई। रावलजी से पेशकसी ले कर रावजी की सेना पीछे जोधपुर लौट आई। वहाँ एक बड़ शत्रु सेना काटना चाहती थी जिसे पृथ्वीराज ने नहीं काटने दिया जो अभी तक जेसलमेर में विद्यमान है और पृथ्वीराज का बड़ कहलाता है।

संवत् १६१० में राव वीरमदेवजी के पुत्र जेमलजी को रावजी ने जोधपुर बुलाया, परन्तु वे उपस्थित नहीं हुए जिस से क्रुद्ध हो कर रावजी ने मेड़ते पर चढ़ाई की। जेमलजी ने अपने प्रतिष्ठित पुरुष के साथ रावजी को कहलाया कि मैं आप का ही राजपूत हूँ, मैंने ऐसा क्या अपराध किया है जिससे मुझ पर चढ़ाई की गई। परन्तु रावजी ने कुछ ध्यान नहीं दिया और मेड़ते पर हल्ला कर दिया। उस समय जेमलजी चारभुजा की सेवा कर रहे थे और मेड़ते की प्रजा शहर घिर जाने से घबरा गई तब चारभुजा ने जेमलजी का रूप

धारण कर घोड़े पर सवार हो स्वयं युद्ध किया और रावजी की सेना को मार भगाया। उस युद्ध में चारभुजी के कान का कुण्डल गिर गया था उस भूमि को अभी तक कुण्डल कह के पुकारते हैं। रावजी परास्त हो कर वापिस आ गये। इस विषय का प्राचीन पद्यार्द्ध अभी तक प्रसिद्ध है—

“जैमल जपी जाप जयमाला।

भागा राव मंडोवर वाला ॥”

इस लड़ाई में पृथ्वीराज अखैराज के हाथ मारा गया था जिस का बदला लेने के लिये पृथ्वीराज का भाई देवीदास जेतावत मेड़ते पर गया और अपने साथ रावजी से अर्ज करके राजकुमार चन्द्रसेनजी को साथ ले गया था। देवीदास ने प्रथम मेड़ते परगने का गांव कुड़की लूटा। फिर रीयां जा कर उसे लूटा। वहां से मेड़ते आया। जैमलजी युद्ध के लिये तैयार हुए। उसी अवसर में महाराणा उदैसिहजी वीकानेर जाते थे उन के भी डेरे मेड़ते में हुए। महाराणा ने देवीदास को समझा बुझा कर पीछा जोधपुर भेज दिया और जैमलजी को अपने साथ वरात में वीकानेर ले गये।

इसी वर्ष में बादशाह हुमायूँ ने दिल्ली को विजय किया और उस के सं० १६१२ में हुमायूँ के मरने पर अकबर दिल्ली के तख्त पर बैठा और उस ने पठान हाजीखां को पराजित करके निकाल दिया। जब वह राजपूताने की ओर आया और उस ने अजमेर व नागौर पर अपना अधिकार कर लिया। इस की खबर होने पर रावजी ने अपनी सेना हाजीखां पर भेजी। हाजीखां ने महाराणा उदयसिह से सहायता मांगी। महाराणा हाजीखां की सहायता करने सेना ले कर आये। हाजीखां की विजय हुई। उस के बदले में महाराणा ने हाजीखां से रगराय नामक वेश्या को मांगा, हाजीखां ने देने से इन्कार किया। तिस पर महाराणा ने हाजीखां पर चढ़ाई की। हाजीखां ने इस समय रावजी मालदेवजी से सहायता चाही और अजमेर दे देने का कहा। रावजी ने अजमेर हस्तगत होने का अच्छा अवसर जान सहायता के लिये अपनी सेना भेजी। इस समय सेना का नायक देवीदास था जिस को रावजी ने १५०० सवारों के साथ भेज कर यह कहा कि महाराणा की सेना में बालेचा सूजा शामिल है उसे हर उपाय से जीता न छोडना। देवीदास सेना ले कर हरमाड़े पहुंचा जहां महाराणा की सेना पहले से ही डेरा डाले हुए पड़ी थी। दोनों दलों के बीच घमासान युद्ध हुआ। देवीदास ने सूजा को जा ललकारा और उस का काम तमाम कर दिया। राठौड़ों की सेना के आगे महाराणा की सेना ठहर न सकी और भाग निकली। महाराणा वापिस चंताड

गये और हाजीख़ां की विजय हुई। उस ने रावजी को लिख भेजा कि इस विजय का श्रेय देवीदास को है जिस से प्रसन्न हो कर रावजी ने देवीदास को बगड़ी का पटा इनायत किया और जेतावत पृथ्वीराज के पुत्र सूरजमल को १२ गांवों के साथ पिचियाक का पटा दिया।

संवत् १६१३ में जब राव जेमलजी हरमाड़े के युद्ध से हट कर मेड़ते गये, परन्तु वहां राव मालदेवजी के राजपूतों का कब्ज़ा था जिस से जेमलजी महाराणा उदयसिंहजी के पास चीतोड़ चले गये। महाराणा ने उन को बल्लोर की जागीर प्रदान की जो आज तक जेमलजी के वंशधरों के अधिकार में है।

मेड़ता में रावजी ने अपने पुत्र जयमल को राठौड़ देवीदास के साथ भेज दिया। संवत् १६१५ का कँवर जेमल का लेख गांव रैण में मिला है। संवत् १६१४ में रावजी ने पुराने मेड़ता नगर को निर्मूल कर नया नगर बसाने का विचार कर अपने नाम से मालकोट बनवाने की आज्ञा दी। यह कोट सं० १६१६ में बन कर तैयार हो गया तब उस मालकोट के थाने पर जेतावत देवीदास को रहने की आज्ञा दी।

संवत् १६१६ में अजमेर का मुसलमान सुबहदार कासमख़ां बादशाही सेना ले कर जेतारण पर चढ़ कर आया। उस समय जेतारण पर राठौड़ खीवा का पुत्र रतनसी ऊदावत शासन करता था। उस ने सहायता के लिये रावजी को कहलाया किन्तु रावजी ने आना-कानी की। रतनसी बड़ा वीर पुरुष था। उस ने खूब तलवार बजाई किन्तु शत्रु सेना अधिक होने से वह मारा गया। मुगल सेना के भय से जेतारण नगर निर्जन हो गया।

संवत् १६१८ में जेमलजी अपनी पैतृक भूमि मेड़ता वापिस लेने के विचार से बादशाह अकबर के पास गये और अपना सब वृत्तान्त कह निवेदन किया कि मालदेवजी बादशाही अमलदारी में बिगाड़ करते हैं जिस से अकबर ने मिरजा शरफुद्दीन को सेना दे कर जेमलजी के साथ भेजा। जेमलजी मिरजा के साथ मेड़ता पर आये। देवीदास ने रावजी का कहला भेजा कि जेमलजी बादशाही सेना ले कर मेड़ता पर आत है सो यदि मुझे बुलाना हो तो अभी आ जाऊँ अन्यथा सेना के आ पहुँचने पर मैं नहीं आऊंगा। रावजी ने इस का कुछ प्रत्युत्तर नहीं दिया। थोड़े अर्से के बाद बादशाही सेना मेड़ते पर आ गई और मालकोट का घेर लिया। रावजी को इस की खबर लगी तब उन्होंने कुमार चन्द्रसेण को सेना दे कर भेजा। किन्तु वह बादशाही सेना का बलाधिक्य देख कर लड़ना नहीं चाहता था। और उस ने देवीदास

को जोधपुर चलने का कहा। देवीदास ने इन्कार कर दिया। तब चन्द्रसेण जी तो पीछे जोधपुर आ गये और देवीदास अपने राजपूतों के साथ युद्ध करने को सन्नद्ध हो गया। कई दिन लड़ाई होती रही। अन्त में बादशाही सेना ने एक सुरंग लगा कर मालकोट का एक भाग गिरा दिया और बादशाही सेना अन्दर घुस गई। राठौड़ सेना किले में से निकल गई। मिरजा ने उस का पीछा किया। गांव सोणा वास और मेड़ते के बीच इन की मुठभेड़ हुई जिस में देवीदास काम आया। बादशाह का मेड़ता पर अधिकार हो गया। तबकात अकबरी में इस युद्ध का वर्णन कुछ फेर-फार के साथ मिलता है।

मेड़ते में मुगलों का अधिकार हो जाने पर रावजी ने फिर मेड़ते पर सेना नहीं भेजा। क्योंकि बादशाह अकबर का प्रताप उस समय बहुत बढ़ गया था, अकबर ने अजमेर का सूबा कायम करके परबत सर, मेड़ता, जेतारण के परगनों में अपना अधिकार कर रखा था।

अकबर बादशाह ने चीतोड़ का किला विजय किया तब राठौड़ जयमल महाराणा की ओर से किले का अध्वक्ष था और वह बड़ी वहादुरी से लड़ कर बादशाह के हाथ से मारा गया था जिस से बादशाह ने उस के चिरस्मरणार्थ उस की हाथी पर मूर्ति बनवा कर आगरे के किले के द्वार पर स्थापित की थी।

राव मालदेवजी ने निम्न नवीन दुर्ग आदि का निर्माण कराया और प्राचीन दुर्ग आदि का पुनरुद्धार तथा परिमार्जन कराया—

- १ जोधपुर के किले को विस्तृत बनाया
- २ रानीसर तालाब का कोट बनवाया
- ३ शहर का प्राकार निर्माण कराया
- ४ झरने का प्रकार कराया
- ऊपर के कमठे में ६ नौ लाख फदिये खर्च हुए।
- ५ पोहकरण का नवीन कोट १६०८ में कराया
- ६ मेड़ते का मालकोट १६०४ में आरम्भ हो कर १६१६ में संपूर्ण हुआ।
- ७ सोभत का कोट पुरानी भित्ति पर बनवाया गया।
- ८ रायपुर में पहाड़ पर मालगढ़ का निर्माण
- ९ सिवाना के समीप कोट पीपलोद के पहाड़ में मालकोट का निर्माण
- १० गूदेच में कोटड़ी
- ११ भाद्राजण का प्राचार
- १२ रोयां का कोट

- १३ सिवाना का कोट
- १४ पीपाड की कोटड़ी
- १५ नाडोल का प्राकार
- १६ सिवाने के समीप कुण्डल में कोट
- १७ फलोधी का कोट
- १८ धूनाडा में कोटड़ी
- १९ नागौर के कोट का जीर्णोद्धार
- २० अजमेर के किले पर वीटली कोट, वुर्ज और जल यन्त्र
- २१ चाटसू का कोट
- २२ वोकानेर का कोट

रावजी की भाली रानी स्वरूपदेवी ने अपने नाम से स्वरूप सागर तालाव कराया जो अब वहूजी का तालाव कहलाता है और कागा से मण्डोर जाते वाम पार्श्व में प्राकार के बाहिर स्थित है।

राव मालदेवजी का स्वर्गवास संवत् १६१६ कार्तिक सुदि १२ शनिवार को मध्यह्न के समय हुआ। उस समय उन के पुत्र चन्द्रसेणजी सिवाना में था। खबर मिलते ही वे दूसरे दिन जोधपुर पहुंचे और उसी दिन (सुदि १३) मण्डोर जा कर अपने पिता की श्रौर्व-देहिक क्रिया की।

रावजी के २५ रानियाँ थी जिन में से १० उन के पीछे सती हुईं जिन में रूठी रानी ऊमादे भी शामिल थी। रावजी के २२ पुत्र थे जिन से नीचे लिखी शाखाएँ फटी :—

- १ राव रामसिंह—इस का वृत्तान्त ऊपर लिखा जा चुका है।
- २ मोटा राजा उदयसिंह—जोधपुर के राजा हुए
- ३ राव चन्द्रसेण—इन का इतिहास आगे आवेगा
- ४ रतनसिंह से रतनसिंहोत जोधा जिन के भाद्राजन आदि १२ ठिकाने हैं।
- ५ भोजराज से भोजराजोत—इन का भागासणी गाँव है
- ६ रायमल से ३ शाखाएँ फटी:—

- (अ) केसरीसिंहोत—के लाडलू आदि ६५ ठिकाने हैं
- (आ) अभैगजोत—के नीधी आदि ११ ठिकाने हैं
- (इ) विहारीदासोत—के रोईसी आदि २ ठिकाने हैं

- ७ माण से माणोत जोधा
- ८ विक्रमादित्य से विक्रमायत
- ९ भासकरण
- १० गोपालदास
- ११ जसवतसिंह

- १२ महेशदास से महेशदासोत—केलाणा आदि १३ ठिकाने हैं
- १३ तिलोकसी के तिलोकसीयोत—रावरिया व लूणावा २ ठिकाने
- १४ पृथ्वीराज
- १५ डूंगरसी के डूंगरोत जोवा
- १६ जेमल—इस का वृत्तान्त भेडता के प्रकरण मे ऊपर लिखा गया है
- १७ नेनसी
- १८ लिखमीदास
- १९ रूपसी
- २० तेजसी
- २१ ठाकुरसी
- २२ कल्याणदास

रावजी ने सेवड, पुरोहित, आचारज, श्रीमाली ब्राह्मण, चारण आदिकों को २२ गाँव शासन मे दिये थे ।

राव मालदेवजी के समकालीन बादशाह और राजाओं का विवरण—

दिल्ली के बादशाह

- १ हुमायूँ सवत् १५२७
- २ शेरशाह सूर १५६७
- ३ सलीमशाह १६०२
- ४ महमदशाह १६०५
- ५ सिकंदरशाह
- ६ हुमायूँ दुवारा १६११
- ७ जलालुद्दीन महम्मद अकबर १६१२

गुजरात के बादशाह

- १ मुजफ्फरशाह सुलतान महम्मद १५६८
- २ सिकंदरशाह १५८२
- ३ महम्मदशाह १५६१
- ४ बहादुरशाह १५६१
- ५ सुलतानमहम्मद १५६४
- ६ सुलतान अहमद १६११
- ७ सुलतान मुजफ्फर १६१८

सिंध के बादशाह

- १ शाह बेगूँ औरंग १५७८
- २ हुसेनशाह १५८१

३ मिरजा असतारखां १६१२

४ मिरजा बाकी १६१४

मुलतान का बादशाह

१ शाहहुसेन १५८१

चीतौड़ के महाराणा

१ महाराणा सांगा १५६५-१५८६

२ " रतनसिंह १५८६-१५८६

३ " विक्रमादित्य १५८६-१५९३

४ " उदयसिंह १५९७-१६२८

जयपुर के महाराजा

१ राजा पूरणमल्लजी १५८४-१५९०

२ " भीमसिंहजी १५९०-१५९३

३ " रतनसिंहजी १५९३-१६०४

४ " भारमलजी १६०४-१६३०

जैसलमेर के रावलजी

१ रावल लूणकरणजी १५८६-१६०७

२ " मालदेवजी १६०७-१६१८

सीरोही के महाराव

१ महाराव अखैराज १५८०-१५९०

२ " रायसिंह १५९०-१६००


३ " दुदा १६००-१६१०

४ " उदयसिंह १६१०-१६१६

२० राव चंद्रसेणजी—राव चंद्रसेणजी का जन्म जोधपुर के राठौड़ राजा राव मालदेवजी की भाली रानी के उदर से संवत् १५९८ श्रावण वदि ८ शुक्रवार को हुआ और राज्याभिषेक संवत् १६१६ मार्गशीर्ष वदि प्रतिपदा १ और स्वर्गवास संवत् १६३७ माघ शुक्ला सप्तमी को सोभत के गांव सारण और सिचियावास के समीप उपत्यका में हुआ था।

राव मालदेवजी भाली रानी से अत्यन्त प्रेम करते थे। और वह अपने ज्येष्ठ पुत्र उदयसिंहजी के व्यवहार से अप्रसन्न रह कर छोटे पुत्र चंद्रसेणजी से अत्यन्त प्यार करती थी। इसलिए मालदेवजी ने

उस के ज्येष्ठ पुत्र उदयसिंहजी को राज्य से वञ्चित रख कर अपनी परम वल्लभा रानी के छोटे पुत्र चंद्रसेण को अपना उत्तराधिकारी किया। इन के जन्म समय का ग्रहचक्र इस प्रकार है। जिस के साथ संवत् आदि का भी निदर्शन किया गया है।



राव मालदेवजी ने संवत् १६०० में कार्तिक वदि प्रतिपदा १ के दिन महाराज कुमार चंद्रसेण को गांव वीसलपुर और सिवाना जार्गार में दिया था। राव मालदेवजी का स्वर्गवास जोधपुर में हुआ उस समय चंद्रसेणजी सिवाने में थे। चंद्रसेणजी को रावजी के स्वर्गवास होने की खबर होते ही वे वहां से रवाना हो कर तुरन्त जोधपुर आए और मार्गशोर्ष वदि प्रतिपदा १ को राव चंद्रसेणजी सिहासनारूढ़ हो कर मारवाड़ के स्वामी हुए।

लिख आए है कि राव मालदेवजी के ज्येष्ठ पुत्र राव राम थे, परन्तु वे सापल माता उमादे के साथ मेवाड़ में गांव कलावे चले गये थे जिस से वे राज्य से वञ्चित रहे। और उन से छोटे महाराज कुमार उदयसिंहजी थे वे पिता की आज्ञा पालन में त्रुटि किया करत थे, पिता की इच्छा के अनुकूल नहीं चलते थे जिस से राव मालदेवजी ने उन्हें फलोधी का परगना दे कर पश्चिम की ओर भेज दिया था। और चंद्रसेण सिवाणा में थे वहां से जोधपुर आए। इधर उन की माता भाली रानी पति के साथ गमन करने की तैयारी कर रही थी।

१ "संवत् १५६८ रा शाके १४६३ रा श्रावण वदि = शुक्र इष्टम् ४२। ४४ सूर्य ३१६ लम् ०।१६ समये रावजी श्री चंद्रसेणजी जन्म"।

चंद्रसेणजी ने हाथ जोड़ कर माता से प्रार्थना की कि माता ! आप तो अपने प्राण प्यारे के साथ गमन करती हो, जिस से स्वर्ग सुख का अनुभव करोगी, परन्तु मुझे दुःख में क्यों डाले जाती हो, आप मेरा उद्धार करके फिर स्वर्ग को सिधारे । मेरी प्रार्थना यह कि आप मुझे सिंहासनारूढ़ करके फिर पति सहगमन करें, पुत्र का स्नेह ऐसा ही होता है । पति वियोग के दुःख को सहन करके भी भाली रानी ने पुत्र स्नेह से शरीर को कुछ समय के लिए धारण किया और सरदारों से कहा कि आप को रावजा ने आज्ञा की थी कि मेरे पीछे मेरा उत्तराधिकारी चंद्रसेण किया जाय, वह समय आ उपस्थित हुआ है; अब आप का कर्तव्य है कि अपने स्वामी के वचन का प्रतिपालन करके उन का इच्छानुसार कार्य करे । रानी के वचन सुन कर सरदारों ने कहा कि आप का कहना यथागत है, रावजी की आज्ञा ऐसी ही थी । उन की आज्ञा का पालन होगा । परन्तु जब तक इन का राज्याभिषेक का कार्य हो तब लों आप अपने इस शरीर को धारण करें । आप की विद्यमानता में किसी प्रकार का उपद्रव न हो सकेगा । सरदारों की प्रार्थना सुन कर रानी ने पुत्र प्रेम के आधोन हो कर पाँच दिन पर्यन्त शरीर को धारण किया । मार्गशीर्ष कृष्ण प्रतिपदा ५ दिन रावचंद्रसेणजी के राज्याभिषेक का कार्य निर्विघ्न समाप्त होने पर दूसरे ही दिन रानी ने पति वियोगालल की ज्वाला से दग्ध हुए इस शरीर को भस्मसात् करके स्वर्गीय दिव्य देह को धारण कर प्रियतम के पार्श्व में पहुँच दिव्य देवलोक के भोग भोगने का अनुभव प्राप्त किया ।

राव चंद्रसेणजी ने राजसिंहासन पर आरूढ़ हो कर अपने भाई रायमल्लजी का सिवाने की जागीर प्रदान की । राव चंद्रसेणजी बड़े वीर, साहसी और आत्माभिमानी थे, वे किसी की परतंत्रता में बँध कर रहना पसंद नहीं करते थे, एक दिन राव चंद्रसेणजी अपने एक दास पर अपसन्न हुए । तब वह भयभीत हो कर जेसा के पुत्र जैतमाल के डेरे पर शरणार्थी हो कर चला गया । रावजी ने अपने मनुष्य भेज कर उसे पकड़ कर रांक में रख दिया । रावजी चाहे उसे कुछ ही दंड देते, परन्तु जैतमाल ने अपना मनुष्य भेज कर कहलाया कि इस को अन्य कुछ भी दंड दिया जाय, परन्तु प्राण हरण नहीं किया जाय, रावजी ने अपने चाकर का दूसरे के पक्ष में हाना अनुचित समझ कर, अन्य को भी ईदृश काय न करने की शिक्षा हो जाय इस अभिप्राय से उसे प्राण दंड दे दिया । इस बात से जैतमाल और कूपाधत पृथ्वीराज आदि कितने एक सरदार रावजी से अपसन्न हो गये । और रावजी को ऐसे उग्र कार्य की शिक्षा होने के लिये यह षडयंत्र रचा कि राव चंद्रसेणजी के बड़े भाई राव राम के पास जो अपने पट्टे के गाँव

गूदेच में थे, और दूसरे बड़े भाई उदैसिंहजी के पास जो फलोधी में थे, तथा सिधाने के अधिपति रायमल्ल के समीप अपने पृथक् २ मनुष्य भेजे और उन को लिखा कि आप राज्य के दायी (हकदार) हैं, आप के रहते चन्द्रसेण राज्य का स्वामी बन बैठा है, यह सर्वथा अयोग्य है, आप एक स्थान में स्थित हो कर निरुद्योग कैसे बैठें ? आप यदि अपना राज्य प्राप्त करना चाहते हैं तो उद्योग करें, हम आप के साथ हैं। इस प्रकार उत्तेजित करने से तीनों भाई राज्य लोलुप हो कर देश में विगाड़ करने लगे। रामसिंहजी ने तो सोमप्रत प्रांत में लूट पाट करनी शुरू की जिस से वह प्रांत उपद्रुत हो कर अत्यन्त व्याकुल हो गया। रायमल्ल ने दूनाड़ा के प्रांत में उपद्रव मचाया। उधर फलोधी से आ कर उदैसिंहजी ने गाँव गांधाड़ी को लूटा; और गाँव वावडी व गांधाणी में कब्जा कर लिया। राव चन्द्रसेणजी को इस बात की दूतों ने आ कर सूचना की कि आप के बड़े भाई उदैसिंहजी ने गांधाणी और वावडी पर अधिकार कर लिया है, यह सुनते ही राव चन्द्रसेणजी सेना ले कर उन को दंड देने के लिये रवाना हुए। उदैसिंहजी ने गांधाणी में ठहरना उचित न समझ कर फलोधी की ओर प्रयाण कर दिया। गाँव लोहावट में जाते राव चन्द्रसेणजी उदैसिंहजी को पहुँचे, उदैसिंहजी भी राव चन्द्रसेणजी को पहुँचा देख कर वहाँ दट गए। लोहावट रणभूमि का क्षेत्र हुआ दोनों सेनाओं का साक्षात्कार हुआ। उधर से राव चन्द्रसेणजी की सेना आगे बढ़ी, उधर से उदैसिंहजी के वीर उप्रसर हुए। घोड़े उठायें गए। दोनों में तलवार चली, भालों की भरमार हुई, मस्तक कट कट कर गैद की भाँति आकाश में उड़ने लगे, कोई दो ढोल हो कर गिर पड़ता है, इस प्रकार घोर संग्राम हो रहा है। उदैसिंहजी ने ताल कर जो राव चन्द्रसेणजी पर प्रहार किया उसे इन्होंने अपनी रणकुशलता से बचा लिया, जिस से सामान्य आघात हुआ। तब राव चन्द्रसेणजी ने कुपित हो कर ऐसा कारगर प्रहार किया कि यदि उदैसिंहजी उस से न बच लेते तो जो घेड़े की दशा हुई वही उदैसिंहजी की होती, परन्तु उन्होंने भी उस प्रहार को अपने शरीर से बचा लिया, घोड़े पर प्रहार पडा, घोड़ा वहीं ढेर हो गया और उदैसिंहजी घोड़े सहित गिर गये तब खींची हटा उन को उठा अपने सवारी के घोड़े पर सवार करके ले गया।

लोहावट में युद्ध होने के अनंतर राव चन्द्रसेणजी तो जोधपुर आए और राव उदैसिंहजी फलोधी गये। राव चन्द्रसेणजी के चित्त

१ किसी इतिहास पुस्तक में जमोल राव मेवराज के हाथ की बरछी का प्रहार होता लिखा है।

को इस मुहिम से संतोष नहीं हुआ। उन्होंने फिर सेना तैयार करके फलोधी पर आक्रमण किया। उधर से राव उदैसिंहजी सन्नद्ध हो कर साम्हने आए। परस्पर बन्धु कलह में दोनों की दुबलता के सिवाय अन्य कोई फल नहीं है, इस बात को विचार कर विचारशील दूरदर्शी सरदारों ने राव चंद्रसेणजी को समझाया कि बड़े भाई की विद्यमानता में आप का हक न होने पर भी आप को जोधपुर का राज्य मिल गया है, और राव उदैसिंहजी को फलोधी का परगना राव मालदेवजी ने अपने हाथ से दिया है, इस पर आप का कोई हक नहीं है, यदि आप पिता की आज्ञा को उल्लंघन करते हैं तो हम को आप का पक्ष छोड़ कर दूसरे पक्ष का अलम्ब करना पड़ेगा, और आप अपने पिता की आज्ञा का पालन करेंगे तो हम आप की सेवा तन मन से करने में तत्पर हैं। हमारी समझ में आप पितृ आज्ञा को शिरोधार्य करके जोधपुर लौट जाइये, उधर राव उदैसिंहजी को हम समझा देंगे, वे आप के राज्य में किसी प्रकार का हस्तक्षेप नहीं करेंगे। इस व्यवस्था में आप दोनों का श्रेय और मंगल है। सरदारों के इस प्रकार समझाने पर राव चंद्रसेणजी फलोधी से पीछे जोधपुर लौट आये। इस कार्य में प्रधान निम्नलिखित सरदार थे -

जसवंतसिंह डूंगरसिंहोत १ रावल मेघराज जसोल का १ राठौड़ जैतमाल जैतावत
 राठौड़ पतौ जगा का पुत्र १ पृथ्वीराज कूपावत १ सोनिगरा रामसिंह
 राठौड़ तिलोकसी कूपावत

राव रामसिंहजी देश निर्वासन की आज्ञा होने पर मारवाड़ में ठहरना कठिन समझ कर महाराणा उदयसिंहजी के पास चले गये थे। परन्तु राव मालदेवजी के स्वर्गवासी होने पर महाराणा की मदद ले कर मारवाड़ में आए। और अपने पट्टे के गाँव गूंदोच में ठहरे। और वहाँ से चल कर गाँव धणला आदि लूट कर उपद्रव करने लगे। तब उधर से राव चंद्रसेणजी ने उन के समुख प्रयाण किया। नाडोल में दोनों की मुठभेड़ हो गई, वहाँ दोनों में युद्ध हुआ। राव चंद्रसेणजी की विजय हुई और राव रामसिंहजी पराजित हो कर अपने पट्टे में चले गए। तत्पश्चात् राव रामसिंहजी स्वतः १६२० में ज्येष्ठ सुदि १२ को जोधपुर आए और यहाँ एक दिन ठहर कर बादशाह अकबर के पास चले गए। बादशाह से अपना समस्त वृत्तान्त निवेदन करके अपनी दुःख कहानी कही। उन्होंने कहा कि मैं राव मालदेवजी का ज्येष्ठ पुत्र हूँ राज्य का अधिकारी हूँ, परन्तु राव चंद्रसेणजी की माता की शिफारिस से यह बड़ा भारी अन्याय हुआ है। मेरी विद्यमानता में राव चंद्रसेण राज्य का अधिकारी किसी प्रकार से नहीं है। मैं अपना दाय प्राप्त करने के लिये आप की शरण में आया हूँ। आप

सम्राट् हैं, अन्यायी को दंड और न्यायमार्गनुसारी पुरुष की रक्षा करना आप का धर्म है, ईश्वर ने भारतवर्ष की रक्षा का भार आप के हाथ में दिया है इसलिए मैं आशा करता हूँ कि आप न्याय पत्र का अवलंबन करके मेरा हक मुझे दिलावेंगे !

बादशाह अकबर को अपने पिता के परम वैरी राव मालदेवजी के राज्य को ध्वंस करने का यह उत्तम अवसर मिला । राव मालदेवजी के राज्य को छेदन करने के लिये राव रामकुठार हो गया है । बादशाह ने उस की सहायता करके जोधपुर का राज्य दिलाने के लिये अपने सेनापति हुसेन कुली को बड़ी सेना दे कर रवाना किया । उस ने जोधपुर आ कर नगर को घेर लिया । कई दिनों तक लड़ाइयाँ होती रहीं । अन्त में राव चंद्रसेणजी ने राव राम को सोभक्त देना स्वीकार करके बादशाही सेनापति के साथ सन्धि करके हुसेन कुली को पीछे लौटा दिया । सन्धि के समय फौज खर्च के रुपये चार लाख देन उठरे, परन्तु रावजो के पास रुपये कहाँ थे ? रुपयों की एवज में पाँच मनुष्य ओलर में दिये गये ।

१ पंचोली भाणो

१ पंचोली गोविन्द

१ मृतो उरजन

१ भंडारी नैतसी

१ ऊहड जैमल कोरणे का ओल में दिया गया था, परन्तु वह राव चंद्रसेणजी के कहने से उन के पास ही रक्खा गया । पंचोली भाणा नागोर के किले में से भाग गया, अवशिष्ट तीन जन वहाँ रहे ।

यद्यपि राव राम के साथ राव चंद्रसेणजी के सन्धि हो चुकी थी परन्तु उस का यथावत् पालन न होने से सवत् १६२१ में राव राम फिर बादशाह अकबर के पास गए और बादशाह से निवेदन किया कि आप ने कृपा करके मेरी सहायता में हुसेन कुली को सेना दे कर भेजा था और उस समय राव चंद्रसेण ने सोभक्त का परगना देना स्वीकार करके सन्धि भी कर ली थी, परन्तु वह अपने नियम पर दृढ़ नहीं है, उस ने नियम का उल्लंघन करके आशा भंग किया है इसलिये यह अवश्य दंडनीय है, यह सुन कर बादशाह ने कुपित हो कर हुसेन कुली को कहा कि तुम राव राम के साथ जा कर राव माल-

१ इस समय राव चंद्रसेणजी के अधिकार में ४ परगने रहें—१ जोधपुर १ जैतारण २ पोहकरण २ सिंवाणो ।

२ रुपये की एवज में प्रतिष्ठित पुरुष सौंप दिये जाते हैं उसे ओल में देना कहते हैं । जब रुपये वसूल हो जाते हैं तब वे मनुष्य अपने स्वामी के पास आ जाते हैं । रुपये वसूल होव तब तक वे मनुष्य शत्रु की सेवा में रह कर उस की आशा पालन करते हैं ।

देव के पुत्र राव चन्द्रसेण को जोधपुर के किले में से निकाल दो और राव राम के लिये जो नियत हुआ उस का प्रबन्ध करो। बादशाह की आज्ञा पा कर राव राम को अपने साथ में ले कर हुसेन कुली मारवाड़ की ओर चला। उस के साथ मुदफ्फर खान भी था। ये बादशाह के पास से रवाना हो कर संवत् १६२१ चैत्र सुदि १२ को जोधपुर पहुँचे और राव चन्द्रसेणजी को कहलाया कि बादशाह का हुक्म है कि तुम किला छोड़ कर चले जाओ, इस से तुम्हारी प्राणरक्षा हो सकती है, अन्यथा मारे जाओगे। राव चन्द्रसेण ऐसी विभीषिकाओं से भयभीत होने वाले नहीं थे, उन्होंने प्रत्युत्तर में कहलाया कि मुझे किला बादशाह ने नहीं दिया है, यह किला मेरा पितृपरंपरागत है, इस पर बादशाह क्या मँगते हैं? और हुक्म देने वाले कौन हैं? इस प्रकार का प्रत्युत्तर आने पर हुशेन कुली ने जोधपुर को घेर लिया; खान पान की वस्तु किले में जाने का प्रतिषेध कर दिया; और शहर को लूट लिया, और किले को घेर कर तोपों से उसे उड़ाने का यत्न किया। राव चन्द्रसेणजी किले में बैठे लड़ रहे हैं, हुशेन कुली बाहिर से किले का ध्वंस कर रहा है, इस तरह लड़ते २ दो मास हो गये परन्तु किला टूटने का कोई उपाय दृष्टिगोचर नहीं हुआ। यवन सेनापति ने इधर उधर से तलाश करके किले में प्रवेश करने का एक मार्ग सुगम जान कर संवत् १६२१ ज्येष्ठ सुदि ३ को राणीसर तालाब की ओर हल्ला किया। उस को राव चन्द्रसेणजी ने रोका जिस में उन के निम्नलिखित मनुष्य घायल हुए:—

जीतसिंह गाँव सेखाले का

१ राजा १५५५ नदास दुरजन सालोत

निम्नलिखित इस स्थान पर उपस्थित थे:—

१ गोगादे वीरमदे गाँव टीवड़ी (सेरगढ़) १ गोगादे रावत भीमसिंह गाँव खिरजाँ (सेरगढ़)
२ गोगादे महेशराज गाँव तैना (सेरगढ़) १ गोगादे उगमसिंह गाँव गड़ो (सेरगढ़)

अथ न तो कोई किले के अन्दर जा सकता है और न कोई बाहिर आ सकता है। इस तरह लड़ते २ बहुत समय हो गया है, किले के अन्दर भोज्य पदार्थ का सर्वथा अभाव है, परन्तु राणीसर तालाब किले के अन्दर होने से जल का कष्ट नहीं है, परन्तु केवल जल से निर्वाह नहीं हो सकता। इसलिये सोनगरा मानसिंह और कृपावत तिलोकसी ने राव चन्द्रसेणजी से प्रार्थना की कि राजपूत का लड़ कर मरना तो उचित है, परन्तु लुधा से व्याकुल हो कर मरना उचित नहीं, और अन्य किसी प्रकार से करगत होना अशक्य है। इसलिये हमारी समझ में वहाँ से निकल जाना ही उचित है।

और राव चन्द्रसेणजी ने भी अन्नाभाव के कारण उन की बात मान ली, रावजी ने किले से निकलते समय निम्नलिखित सुभटों को किले में रख दिया था :—

- १ भाटी गांगो नीवावत । १ भाटी जैमल आसावत । १ भाटी आसो जोधावत ।
 १ राठौड़ वैरसल पातलोत । १ राठौड़ रांणो वीरम । १ राठौड़ गांगो सूजावत ।
 १ राठौड़ विजो वीर राजोत । १ ईंदो रासो जोगावत । १ ईंदो रणधीर मेघावत ।
 १ ईंदो सूजो वरजांगोत । १ ईंदो जोगो आसावत ।

और संवत् १६२२ मार्गशीर्ष वदि १२ को किले से निकल कर सपरिजन भाद्राजण चले गये । किला खाली हो जाने पर हुशेन कुली ने जा कर वादशाही अधिकार कर लिया । हुशेन कुली ने किले में प्रवेश किया उस समय किले में कुछ मनुष्य विद्यमान थे उन्होंने शत्रु को किले में प्रविष्ट होता देख कर उस का साम्हना किया और लड़ कर काम आये तथा घायल हुए ; जिन में प्रधान ये थे:—

राठौड़ किसनदास दुरजनसाल का पुत्र मारा गया पहले यह स० १६२१ में राणी-सर पर के हल्ले में घायल हुआ था ।

निम्नलिखित घायल हुए:—

- १ करमसोत नेतसिंह, गाँव जाखणियो * (फलोधी)
 १ नायक खेतसी
 १ कान्हसिंह गागरिया राठौड़ गाँव भीचरलाई (जोधपुर)
 १ मांडण " " " (")
 १ महेशदास जोधा गाँव पाटोदी (पचपदरा)
 १ कल्याणसिंह मेड़तिया वावडलो † (मेडता)

वादशाही सेना के ३०० मनुष्य मारे गये जिन में एक सरदार दाऊद अलावत का बेटा नामी आदमी था । वह चौहान था । मुसलमान हो गया था । उस के साथ उस के चार मनुष्य मरे:—

राव चन्द्रसेणजी किले से निकले उन के साथ निम्नलिखित सरदार थे:—

- १ सोनगरा जसवन्तसिंह मानसिंह का पुत्र १ कूपावत पृथ्वीराज
 १ राठौड़ जैतमाल जैसा का पुत्र १ चदा वीरमदेव का पुत्र

* इन के वंशज पदमसिंह को महाराज अजीतसिंहजी ने संवत् १७६६ में जापणियो, इनायत किया ।

† इन के वंशज भगवानदास को इसी बंदगी से राव चन्द्रसेणजी ने संवत् १६२२ में बाँधडला इनायत किया ।

* राजाजी ने अपना स्थायी स्थान भाद्राजण नियत कर रक्खा था ; वहाँ से वे किसी प्रयोजन से, मुख्य प्रयोजन सेना संग्रह करना ही जाना जाता है, मूँडाड़ा, सीरोही, डूंगरपुर और वाँसवाड़े की तर्फ भ्रमण करके पीछे भाद्राजण आए ।

संवत् १६२४ में बादशाह अकबर ने मेवाड़ देश के प्रसिद्ध चित्तौड़ दुर्ग पर आक्रमण किया । उस का कारण यह बतलाया जाता है कि बादशाह मालवा देश को विजय करने में प्रवृत्त हुए थे उस समय महाराणा संग्रामसिंहजी के पुत्र उदयसिंहजी ने मालवा के अधिपति वाज बहादुर की सहायता की और जौनपुर के विद्रोहियों के भी प्रकट रूप से सहायक हुए, तथापि बादशाह ने उन के साथ मित्रता स्थापन करने की इच्छा प्रकट की, परन्तु महाराणा ने अस्वीकार किया—

चित्तौड़ का किला बनास नदी के किनारे पर ५०० फीट ऊँचा एक बड़ा पर्वत है । इस किले के विषय में जन श्रुति है “गढ़ तो एक चीतौड़गढ़ और सब गढ़इयां” उस में कई देवालय और राजमहल हैं । और महाराणा कुंभा का निर्माण कराया हुआ एक अति सुन्दर १२० फीट ऊँचा विजय स्तम्भ है । उस में एक प्रशस्ति खुदी हुई है

* पारसी इतिहास पुस्तकों में यह वृत्तान्त इस प्रकार लिखा मिलता है । साल = जलूस हि० सन् ९७१ (वि० सं० १६२०) “इस साल में अजमेर, नागोर, जालोर, और मेड़ता आदि का जागीरदार शर्फुद्दीन विरुद्ध हो गया था, बादशाह ने उस की जागीरें हुशेनकुलीवेग को इनायत करके उस पर खाना किया । उसने अजमेर, मेड़ता और जालोर आदि विजय करके मिरजा को भगा दिया । जब बादशाही अमीरों को मिरजा की तर्फ से संतोष हो गया तो जोधपुर का किला विजय करने की इच्छा हुई । जो उस देश के समस्त दुर्गों से अधिक दृढ़ है ।

राव मालदेव जो इज्जत, फौज और खानदान में हिन्दुस्तान के बड़े २ राजों में प्रथम कक्षा का समझा जाता था इस किले का स्वामी था और इसी में रहता था, उस की मृत्यु के अनन्तर उस का छोटा बेटा चन्द्रसेन गद्दी बैठ कर इस किले और देश का स्वामी हुआ और इस किले में रहने लगा । जब हुशेनकुलीवेग और बादशाही सेना ने आ कर किले को घेरा तो राव मालदेव का बड़ा बेटा राव राम आ कर शामिल हो गया , अमीरों ने उस को बादशाह के हुजूर में भेज दिया और उस ने वहाँ पहुँच कर बादशाह की कृपा से इज्जत पाई ।

बादशाह ने मुईउद्दीन अहमदखॉ, मुजफ्फर मुगल और दूसरे सरदारों को फौज के साथ हुशेनकुलीवेग की मदद पर जोधपुर भेजा और जोधपुर का किला थोड़े अर्से में विजय हो गया ।

जिस में महाराणा कुंभा के पूर्वजों सहित महाराणा कुंभा के विजय का वर्णन है।

महाराणा उदयसिंह ने चित्तौड़ त्याग कर निवास के लिये अपने नाम से उदयपुर नामक नगर बसाया और अधिकतर वहीं निवास करने लगे। राघु मालदेवजी के इतिहास में लिख आया है कि राठौड़ जैमलजी मेड़तिया वीरमदेव के पुत्र मेड़ता कूट जाने पर महाराणा उदयसिंहजी के पास चले गए थे। महाराणा ने उस के बल, पराक्रम, धैर्य और शौर्य आदि गुणों से मुग्ध हो कर अपना सेनापति नियत किया था, और किले का अध्यक्ष बना दिया था, इसी लिये जैमलजी शाश्वत चित्तौड़ के किले में ही निवास करते थे और महाराणा उदयसिंहजी कभी उदयपुर और कभी गोधून्दा में निवास करते थे। जिस समय अकबर ने किले को घेरा उस समय महाराणा गोधून्दा स्थान में थे। राठौड़ जैमलजी चित्तौड़ के किले में अध्यक्षता के पद पर नियुक्त हो कर किले के सरक्षण का कार्य करते थे।

बादशाह ने चित्तौड़ के पर्वत की प्रदक्षिणा करके उस की अवस्था से अवगत हो कर अपनी सेना को तीन भागों में विभक्त करके घेरा दिया। बादशाह ने एक स्थान का कार्यभार अपने ऊपर लिया, राजा पत्रदास आदि उस के सहकारी नियुक्त हुए। परन्तु कार्य प्रणाली का निरीक्षण स्वयं करने लगे। राजा भगवानदास, राजा टोडरमल आदि चित्तौड़ के पतन में प्रवृत्त हुए।

बड़े २ ढोल बनावये गए, गोला लगने से नष्ट न हो जायँ इस लिये उन के भीतर मिट्टी भर दी गई ऊपर मैस के चमड़े मढ़े गए। उन की आड़ में रह कर क्रम से उन को लुढ़काते हुए सुरंग खोदने वाले सुरंग खोद खोद कर किले के समीप पहुँचने लगे। सुरंग का ऊपरी भाग खुला हुआ और इतना विस्तृत था कि उस के भीतर १० सवार एक साथ जा सकते थे। इस सुरंग के खोदने में पाँच हजार मनुष्य लगाये गए थे। किले के भीतर के लोक महावीर राठौड़ जैमलजी और सीसोदिया पचाजी की अध्यक्षता में रह कर महापराक्रम से मुगल सेना को नष्ट करने लगे। सुरंग खोदने वाले मनुष्यों में से प्रायः प्रतिदिन दो सौ मनुष्य मरने लगे।

एक बार किले के एक स्थान से निरन्तर गोला गोली मुगल सेना में पड़ कर असह्य सेना को निहत करने लगे। बादशाह को इस बात की खबर होने ही उस विपद् के मध्य में पहुँचे। वह उम्मा का उपाय सोचते थे इतने में एक गोला उन के अति निकट आ कर गिरा, और उस ने २० सैनिकों को निहत किया। एक समय बादशाह और सेनापति इकट्ठे पड़े थे, अकस्मात् शत्रुओं की गोली से सेनापति

घायल हुआ। एक दिन एक राजपूत किले की दीवार पर खड़ा हुआ गोलियों से मुगल सेना को नष्ट कर रहा था बादशाह ने अमोघ सन्धान से ऐसी गोली मारी कि वह प्राकार से नीचे गिरा। राजा टोडरमल, राजा पत्रदास और राजा भगवानदास आदि असाधारण परिश्रम से कार्य करने लगे।

तीन सप्ताह के अविराम परिश्रम से सुरंग तैयार हो गई। उस के दोनों ओर किले के कोट के नीचे दो बड़े-२ खड्डे तैयार करके उनमें वारूद भरी गई। दोनों खड्डों को एक साथ विदीर्ण करने के लिये एक फलीते द्वारा आग लगा देने की आज्ञा दी गई, परन्तु कर्मचारी ने बादशाह का आशय नहीं समझ कर दो फलीते अलग-अलग लगाये। एक सुरंग तो नियत समय पर भीषण शब्द करके फट गई, उस के साथ ही कोट का कुछ भाग टूट गया। उस राह से साहसी राजपूत और मुगलों ने किले पर आक्रमण किया। महासाहसी राठौड़ जैमल और सीसोदिया पचा ७००० सात सहस्र सेना सहित किले की रक्षा में प्रवृत्त हुए। भयंकर युद्ध का आरम्भ हो गया। राजपूत-गण स्वदेश रक्षा के लिये अतुलनीय वीरत्व प्रदर्शन करने लगे। मुगल सेना के लोग कभी एक पद पीछे हट जाते थे और कभी अधिक वेग और अधिक पराक्रम से राजपूत सेना के ऊपर आक्रमण करते थे। इस प्रकार परस्पर युद्ध हो रहा था इतने में दूसरे खड्डे की सुरंग फटी जिस से बहुत सी राजपूत और मुगल सेना का लय हुआ।

चैत्र मास आ गया है दोनों ओर से युद्ध अविरत हो रहा है। बादशाह एक ऊँचे मंच पर बैठ कर शत्रुगण का कार्य देखते हुए अपनी सेना का कार्य सञ्चालन कर रहे हैं। उन्होंने देखा कि शत्रु सेना में एक पुरुष जिरह पहने बड़े साहस से सैन्य परिचालन कर रहा है। इसी समय अकबर ने अपनी सग्राम नामक बंदूक का उसे निशाना बना कर गोली चलाई। उस गोली के लगने से वह पुरुष गिर पड़ा; जो राठौड़ जैमल था। उस के गिरने से किले में हाहाकार मच गया। जैमलजी के विषय में यह प्राचीन गीत है:—

चरै राव जैमल चीतोड़ मत चल चलै, हटाऊँ अरीदल न दूँ हाथै ।
ताहरै कमल न चढै पग ताइयां, मांहरै कमल जो खवां माथै ॥ १ ॥
धड़क मत चित्रगढ़ माल इम धीरपै, गूँड ग़ोरी इला करूँ गजगाह ।
भुजा सँ मूज जुध कमल कमलां भिलै, पलै तो कमल पग दिये पतसाह ॥ २ ॥
दूद कुल आभरण वयण इम दाखवै, धीर मन धरै मत करै धोखो ।
प्रचारै रोद मो सीस पड़ियां पलै, जांणजे ताहरै सीस जोखो ॥ ३ ॥

साथ आगे कियां वार रौ सीगली, हांम चित पूरवै कोड़ हतवाह ।

पुर अमर कर्मध जैमल पाधारियौ, पछे पाधारियौ कोट पतसाह ॥ ४ ॥

जैमलजी के निहत होने से समस्त राजपूतों की आशा निराशा हो गई । और लड़ कर मरने का निश्चय कर प्रथम जौंहर करने की तैयारी की । जौंहर करना आत्मोत्सर्ग व्रत है । यह केवल हिन्दुओं में ही संभव है ।

पृथ्वी के बहुत से अंशों के बहुत से वीरों की वीर गाथाएँ पढ़ी हैं, परन्तु ऐसे भीषण, लोम हर्षण व्रत का जिक्र और कहीं भी नहीं पढा । बोध होता है कि भारतवर्ष के अतिरिक्त और कहीं, कवि की कल्पना में भी ऐसे भयकर व्रत की सृष्टि संभव नहीं है । जो जाति साहस में अतुलनीय है, सन्मान ज्ञान में दीक्षित है, स्वाधीनता रत्न में दृढ सङ्कल्प है, केवल उसी जाति में इस भीषण व्रत का होना संभव है । जिस समय अकबर की बन्दूक से राजपूत कुल का सूर्य राठौड़ जैमल निहत हुआ उस समय राजपूतों ने समझ लिया कि अब हमारे जीतने की आशा नहीं है । यह समझ कर उन्होंने निश्चय किया कि पराजित जीवन से क्या लाभ है ? स्वाधीनताहीन जीवित रहने में क्या सुख है ? उस समय उन्होंने आत्मोत्सर्ग के लिये उक्त महाव्रत धारण किया । भीषण अशिकुंडों की एक श्रेणी प्रज्वलित की गई । अग्नि की चपल जिह्वा गगन स्पर्श करने लगी और उसी में राजपूत बालाओं के दल के दल कूद कूद कर गिरने लगे । आत्म-विसर्जन के लिये एक भी पराङ्मुख नहीं हुई । अपने पास खड़ी हुई की ओर दृष्टि तक नहीं दी । इधर स्नेह बन्धन विमुक्त आशा और भयरहित राजपूतगण जीवन की ममता त्याग कर पीले वस्त्र पहन आत्मोत्सर्ग के लिये दृढ संकल्प हो गए ।

- १ अकबरनामा के जिलूस सन् १२ हि० सन् १७५ (विक्रम संवत् १६२४) पृष्ठ २२०—२१ दफ्तर दूसरे में लिखा है कि “चीतौड़ की लड़ाई में जैमल राठौड़ महाराणा की तर्फ से बादशाह के साथ युद्ध करता था । एक दिन बादशाह ने देखा कि एक मनुष्य कवच धारण किये किले पर फिर रहा है और युद्ध का प्रबन्ध करता है परन्तु यह ज्ञात नहीं होता कि यह कौन है ? इसलिये संग्राम नामक बन्दूक हाथ में ले कर उस को लक्ष्य करके गोली चलाई । राजा भगवन्तदास को कहा कि मुझे हाथ के अदाजे से ज्ञात होता है कि गोली लक्ष्य पर लगी है, खान जहाँन ने निवेदन किया कि यदि वह मनुष्य रात्रि भर प्रबन्ध के वास्ते न आवे तो जान लेना चाहिये कि वह मारा गया । एक घंटे के पश्चात् जन्नारकुली दीवाना खबर लाया कि उस दराड़ की तर्फ शत्रु की सेना में से कोई नहीं रहा है । उसी अवसर में किले में कई खलों में अग्नि की ज्वालाएँ दिवाईं दीं । बादशाही अमीर चकित थे । राजा भगवन्तदास ने निवेदन किया कि यह अग्नि

उसी रात्रि के अन्तिम प्रहर में बादशाह ने सैनिकों को आगे बढ़ने की आज्ञा दी। स्वयं एक हाथी पर सवार हो कर आगे बढ़े। मुगल सेना बड़ी सावधानता से बहुत धीरे धीरे आगे बढ़ने लगी, क्रम से किले में पहुँच गई, भीतर को बढ़ने लगी, परन्तु कोई दृष्टि-गोचर नहीं हुआ क्रम से उन लोगों ने नगर में प्रवेश किया। ज्योंही मुगल सेना नगर में घुसी त्योही राजपूतों ने टीडियों की तरह निकल कर चारों ओर से मुगल सेना पर भीम पराक्रम से आक्रमण किया और भीषण हत्याकांड आरंभ कर दिया। साहस से उत्साहित राजपूत सेना ने मत्त हो कर मुगल सेना पर आक्रमण किया और शत्रुओं का संहार करने लगी। उन्होंने कोई व्यूह रचना नहीं की और न किसी की सहायता ही चाही, केवल मार मार करके शेष में थक कर शत्रुओं के हाथ मारे गये। महाराणा के महल के साम्हने महादेव के मन्दिर के समीप रामपुरा नामक किले के दरवाजे पर भयंकर हत्याकाण्ड हुआ। मृत और मुमूर्खु लोगों से राजमार्ग बन्द हो गये। देखने से प्रतीत होता था कि यह लोग रक्त वस्त्र ओढ़े पड़े है।

एक स्थान पर महासाहसी, सीसोदिया पत्ता महापराक्रम से मुगल सेना को नष्ट कर रहा था, शत्रुओं ने उस को नष्ट करने में समर्थ न हो कर उस के ऊपर एक हाथी को बद्धा दिया। पत्ता क्या भागने वाला था? क्या वह पीछे हटता? पत्ता उस मदोन्मत्त महापराक्रमी हाथी को हटाने के लिये उस के ऊपर झपटा, हाथी ने उसे सूंड से पकड़ कर पैर के नीचे ला कर कुचल डाला। तथापि रात्रि के शेष प्रहर से दूसरे दिन सन्ध्या पर्यन्त यह भीषण युद्ध चलता रहा। अन्त में राजपूतों का पराक्रम रवि अस्त हो गया। अबुलफज़ल ने लिखा है "इस संग्राम में ८००० आठ हज़ार राजपूत सेना और ३०००० तीस हज़ार नगर के लोग थे। उन में से बहुत से मारे गए। बादशाह की सेना कितनी मारी गई उस का कुछ निश्चय नहीं है।

तदनन्तर बादशाह रणथंभोर का किला विजय करके बुंदेलखंड में गए; फिर क्रम से जयपुर, बीकानेर आदि के राजा बादशाही मन्सबदार हो गए। बीकानेर के राजा रायसिंह को चार हज़ार सेनापति का पद प्राप्त हुआ। राजा रायसिंह ने पीछे गुजरात, पंजाब, बंगाल, बलूचिस्तान, सिन्ध और मेवाड़ में अति साहस से वीरता

जौहर (आत्मोत्सर्ग) की प्रतीत होती है। प्रातःकाल ही खबर आई कि बादशाह की बंदूक की गोली से किले का सर्दार जैमल मारा गया, और सीसोदियों, राठौड़ों और चौहानों के डेरों में जौहर किया गया था। फिर किला विजय हो गया और बादशाही सेना उस में प्रविष्ट हुई।

पूर्वक बादशाह का कार्य संपादन किया। राजस्थान में मुगल वैजयन्तो उड़ने लगे। राजस्थान को विजय कर बादशाह पीछे आगरा गए, हिन्दुओं के चित्त आकर्षित करने के लिये बादशाह ने आगरा में उन महापराक्रमी वीर पुरुष राठौड़ जैमल और सीसोदिया पत्ता के नाम चिरस्थायी रहने के अभिप्राय से स्मृति चिह्न स्थापित करने का विचार किया। प्रवल शत्रु का नाम स्थिर होने से अपनी कीर्ति विस्तृत होती है इसलिये बादशाह प्रवल शत्रु के प्रति पूर्ण सन्मान प्रदर्शित करने के लिये अग्रसर हुए। उन्होंने महानगरी आगरा राजधानी के किले में सिंहपोल पर पाषाण के दो वृहत् हाथियों के ऊपर महावीर राठौड़ जैमल और पत्ता की वीरत्वव्यञ्जक मनोहर मूर्तियाँ बड़े समारोह से स्थापित कीं।

इस के पश्चात् दिल्ली के किले के द्वार पर स्थापित हुई। फ्रांसीसी वार्नियर साहब ने ईसा की सत्रहवीं शताब्दी के मध्यभाग में उन के दर्शन करके लिखा है “ये दो वृहत् हाथी और उन के ऊपर दो महावीरों की मूर्तियाँ ऐसी सुन्दर हैं और मेरे चित्त में उन्होंने ऐसी भक्ति और विस्मय उत्पन्न किया है कि जिस का वर्णन मैं कर नहीं सकता”।

इस समय उन दो स्मारक चिन्हों में से केवल एक हाथी, ऊपर की मूर्ति रहित, केवल महावत को पीठ पर लिये दिल्ली के सर्व साधारण विहार उद्यान में विराजमान है।

संवत् १६०५ में राव चन्द्रसेण फाल्गुन सुदि ५ को हाड़ा सूरजमल की पुत्री के साथ पाणिग्रहण करने के लिये रणथंभोर गए। सूरजमल ने वेद विधि से कन्यादान करके यौतक में घोड़े १५, हाथी १ सुवर्ण की सामग्री सहित और एक लक्ष पाँच सहस्र रुपये दिये। विवाह करके रावजी रणथंभोर से लौट कर मारवाड में आए और यहाँ फिर लूट पाट शुरू की। उस समय जोधपुर का प्रबन्ध वोकानेर के राव रायसिंह के आधीन था उस की सेना से रावजी के युद्ध हुआ जिस में इन की बहुत हानि हुई और युद्ध स्थल से लौट कर माद्राजण चले गए।

संवत् १६२६ मार्गशीर्ष शुक्ला ३ को महाराणा उदयसिंहजी गँव नवसर में हो कर जेसलमेर विवाह करने को जाते थे, मार्ग में राव चन्द्रसेणजी से भेट हा गई, महाराणा ने चन्द्रसेणजी से कहा कि रावल हरराजजी की कन्या श्रत्यन्त रूपवती और गुणवती है, उस की ओर से हमारे पास उस का चार भी आया है इसलिये हम वहाँ विवाह के लिये जात हैं आप भी हमारे साथ चलें। मुगलमानी

के दबाव से रावलजी ने मुसलमानों के परम वैरी उदयसिंहजी को अपनी कन्या देना अनुचित समझ कर किला और नगर के द्वार बन्द कर लिये और महाराणा को कहलाया कि आप हमारे बिना बुलाए आ गये हैं, यह आप को उचित नहीं था। यदि आप को हमारी कन्या का पाणिग्रहण करना था तो आप को केवल कन्या की सूचना पर ही नहीं आना था, हमारी इच्छा होती तो हम आप के पास सवन्ध का नारियल भेजते और धूमधाम से विवाह करते। परन्तु आप यकायक आ गये इसलिये आप को पीछे ही लौटना होगा, हम कन्या नहीं देंगे। महाराणा उदयसिंहजी महाराणा प्रताप के समान साहसी और स्वात्माभिमानी नहीं थे, बिना विवाह किये वहाँ से पीछे लौट गये। राव चन्द्रसेणजी उन्हीं के साथ थे। महाराणा को इस अपमान से अत्यन्त परिताप और दुःख हुआ और उस से अत्यन्त चिन्ता करने लगे तब राव चन्द्रसेणजी ने उन को बहुत समझाया और उन के साथ साथ भाद्राजण आए और वहाँ महाराणा उदयसिंहजी को अपनी कन्या प्रदान की। महाराणा विवाह करके उदैपुर चले गये।

जैतमालोत शुभकरण महादेव का परम भक्त था उसे कभी २ स्वप्न में महादेवजी का दर्शन भी होता था। और इसी वास्ते लोक उस को महादेव का भक्त मान कर उस से अपने भविष्य की वार्ता भी पूछा करते थे। राव उदैसिंहजी को किसी ने यह वार्ता कही। तिसपर रावजी ने उस के पास अपना मनुष्य भेज कर कहलाया कि आप महादेव के परम भक्त हैं आप पर महादेव की कृपा है, मैं महाविपति में हूँ, कभी मेरी भी यह आपदा दूर होवेगी और मुझे जोधपुर का राज्य मिलेगा? शुभकरण ने उस से कहा, तुम रावजी से कह दो कि आप को जोधपुर का राज्य मिल जायगा। परन्तु मिलेगा बादशाह अकबर के द्वारा। रावजी इस बात को सुन कर अत्यन्त प्रसन्न हुए और शुभकरण को अपने पास फलोधी बुला कर कहा कि मैं अपने कार्य के लिए आप को बादशाह के पास भेजना चाहता हूँ आप इस बात को स्वीकार करें। आप के बिना यह कार्य होना अशक्य है, आप के हाथ से सहज में हो जायगा। क्योंकि आप के पिता पृथ्वीराज ने बादशाह हुमायूँ की सेवा की थी उस बात को बादशाह अकबर जानते हैं। आप मेरे कार्य के लिए मंगल प्रयाण करिये। फिर उस को अपना वकील नियत कर बादशाह अकबर के पास भेजा। वह बादशाह के चरणों में उपस्थित हुआ और राव उदैसिंहजी का प्राथनापत्र निवेदित किया। बादशाह ने कहा कि हम अजमेर खाजा को यात्रा को

जाते हैं । वहाँ से नागोर जावेंगे, वहाँ राव उदयसिंह हमारे पास आवें ।

संवत् १६२७ में बादशाह अकबर ख्वाजा की यात्रा करने के लिए अजमेर गए और ४ जमादी अखीर को अजमेर से चल कर १६ को नागोर पहुँचे वहाँ पर जलाभाव के कारण प्रजा को दुःखित देख कर बादशाह ने १ तालाब बनवाया और उस का नाम शकर तालाब रखा । बादशाह नागोर में ५० दिन ठहरे । उसी अवसर में राव उदैसिंहजी उन की सेवा में उपस्थित हुए । और उधर वीकानेर के रावजी कल्याणमलजी अपने पुत्र रायसिंहजी के साथ आए । और उधर से राव चन्द्रसेणजी और उन के भाई रायमलजी भी गये । राव चन्द्रसेणजी बादशाह से मिले और उपहार के लिए कुछ वस्तु ले गए । बादशाह ने उसे स्वीकार की और प्रसन्न हुए कि राव मालदेव का पुत्र हमारे चरणों में आ कर उपस्थित हुआ है । राव चन्द्रसेणजी के और राव उदैसिंहजी के परस्पर विरोध था । बादशाह ने दोनों को समझा कर आपस में मैत्री करवा दी । और राव चन्द्रसेणजी से कहा कि यदि तुम हमारी आधीनता स्वीकार कर लो तो तुम को तुम्हारा मारवाड़ का राज्य दे दिया जाय । उस में दो बातों का नियम था । एक तो घोड़ों को बादशाही अक से अङ्कित करना और दूसरा मन्सव स्वीकार करना । परन्तु राव चन्द्रसेणजी बड़े स्वात्माभिमानी और वीर पुरुष थे । उन को परतन्त्रता में रह कर राज्य करना पसन्द नहीं था । उन्होंने उन दोनों बातों के लिए अस्वीकार किया । उस विषय का डिंगल भाषा में यह प्राचीन छंद है—

गीत साणोर

अण दगिया तुरी ऊजला असमर, चाकर रहण न डिगियौ चीत ।

सारे हिदस्थान तणौ सिर, पातल ने चन्द्रसेण प्रवीत ॥ १ ॥

पमंग अदग अदग पडियालग, खरहँड तणी न लागी खेह ।

राण उदैसी तणौ अरेहण, राव मालदे तणौ अणरेह ॥ २ ॥

तुरिये विगत त्वत्रिवट व्रजडे, असपन दल रहिया अणिया ।

कलक विना कुंभेण कलोधर, वाघ कलोधर कलंक विण ॥ ३ ॥

- २ राव कल्याणमलजी शरीर के बहुत मोटे होने से घोड़े की सवारो नहीं कर सकते थे इसलिए उन को वीकानेर जाने की आज्ञा हुई । और उन के पुत्र रायसिंहजी के साथ रहने की आज्ञा दी गई । बादशाह रायसिंहजी को भुरटिया राव कहत थे । क्योंकि वीकानेर प्रांत में भुरट जाति की आस बहुतायत से होती है और उस के काँटे बख में लगने से पीछे कठिनता से ब्रूटते ह ।

असवां लाड साह घर असमर, दियौ न दुहुवे हीणो दाव ।

रवि सिरखौ मेवाणौ रांणौ, रवि सिरखौ जोधपुरौ राव ॥ ४ ॥

इस गीत में महाराणा प्रताप और राव चन्द्रसेण की उन के गुणों से समानता दिखाई गई है। महाराणाप्रताप ने भी परतन्त्र हो कर राज्य लेना नहीं चाहा था। जैसे महाराणाप्रताप के पीछे वादशाही सेना लगी रहती थी वैसे इन के पीछे भी वादशाही सेना हरदम लगी रहती थी। राव चन्द्रसेणजी ने वादशाह के कथन पर ध्यान नहीं दिया किन्तु वे अपने स्वाभिमानता के विचार पर आरूढ़ रहे, और परतंत्रता में रह कर राज्य करना अनुचित और मान हानिकर समझ कर नागोर से पीछे भाद्राजण चले गये। वादशाह ने इस बात से अपनी मान हानि जान कर राव चन्द्रसेण के ऊपर सेना दे कर कलाखां को भाद्राजण भेजा। उस ने जा कर भाद्राजण को घेर लिया, भीतर भोजन की सामग्री नहीं थी। रावजी खाद्य वस्तु के न होने से वहां से निकल जाना उचित समझ कर वहां से सिवाना चले गये। भाद्राजण में जो रावजी के मनुष्य थे वे कलाखां से लड़े, इस युद्ध में चॉपावत छत्रसिंह गांव जेरण [जसवन्तपुरा] का स्वामी घायल हुआ। वहां गांव लोद्राऊ (जालोर) का स्वामी चॉपावत छत्रसिंह भी विद्यमान था।

कलाखां भाद्राजण में अपना अधिकार कर वहां से सिवाने को जा रहा था; मार्ग में गांव मेहली आया। वहां रावजी का राजपूत दासा प्रतापसिंह का पुत्र रावजी की ओर से था, उस ने कलाखां पर हमला किया; राव चन्द्रसेणजी भी वहां आ पहुंचे, घोर युद्ध हुआ जिस में बहुत से वादशाही सैनिक मारे गये, परन्तु सेना बहुत अधिक थी। राव चन्द्रसेणजी की सेना बहुत अल्प थी उस के क्षीण हो जाने पर राव चन्द्रसेणजी ने दश लाख रुपये फौज खर्च के देने स्वीकार करके सन्धि कर ली। परन्तु उन के पास इतने रुपये कहां थे? रुपयों के स्थान में अपने दो मनुष्यों को ओल (एवज़) में दिया। एक तो पंचोली सारण जैता का पुत्र। और दूसरा भंडारी डांवर का पुत्र। इस युद्ध के पश्चात् थोड़े ही अर्से में तुरन्त ही कलाखां मर गया तब वे दोनों कारागार से निकल कर रावजी के निकट चले आए।

कह आए हैं कि राव उदयसिंहजी वादशाह के चरणों में उपस्थित हुए थे। उन्होंने वादशाह की सेवा स्वीकार की। वादशाह ने उन को गुजरों के ठिकाने समावली नाम परगने में, जिस की आय रुपये ६००००) की थी, प्रबन्ध करने के लिये भेजा। और रावजी से

कहा कि यदि तुम इस का उत्तम प्रबन्ध करोगे और तन मन से सेवा करोगे तो तुम्हें जोधपुर का राज्य मिल जायेगा ।

रावजी ने वहाँ जा कर अमल करना चाहा परन्तु गूजर भी भीरु और कायर नहीं थे, उन्होंने साहस किया, रावजी ने उन को मार हटाया और वादशाह की आज्ञा प्रवृत्त की । रावजी कई वर्ष वहाँ रहे और वहाँ का उत्तम प्रबन्ध किया । इस मुहिम में रावजी के निम्न-लिखित सुभट मारे गए—

१ गेहलड़ो अचला धरमा का पुत्र

१ पूरविया वैस जांमणी माणकचद का पुत्र देवसेन का भाई ।

१ व्यास भोजराज तेजा का पुत्र ।

१ चांपावत मांडण गांव वाकरा (जालोर)

निम्नलिखित घायल हुए—

१ जैतमाल शुभकरण गांव पाल (जोधपुर)

१ चांपावत मांडण गांव सारासणी (नागोर)

निम्नलिखित युद्ध में उपस्थित थे—

१ जोधा रायसिंह लाडण (नागोर)

१ भदावत रामसिंह गांव खांवहत (सोभत)

१ चांपावत मांडण गांव दोवाणदी-जालोर

१ रायमलोत महेशदास गांव नेणाऊ

१ जोधा जैतसिंह गांव लोटोतो (जैतारण)

(नागोर)

राव उदैसिंहजी ने समावली में निवास करके प्रबन्ध किया, वहाँ शोभा कोतवाल था ।

वादशाह नागोर से सीरोही की तरफ होते हुए गुजरात जा रहे थे, सीरोही के मुकाम पर उन का विचार हुआ कि एक अमीर जोधपुर में तइनात कर दिया जावे कि जिस से उंधर की सदा के लिये कोई शिकायत न आवै, और उस का यह कर्तव्य समझा जावे कि वह वहाँ का प्रबन्ध रखता हुआ गुजरात के मार्ग की भी संभाल करता रहे कि जिस से गुजरात के मार्ग में सदा शान्ति रहे, किसी

१ इन के वंशज ठाकुर तेजसिंह को महाराज अजीतसिंहजी ने संवत् १७६३ में गांव सारासणी इनायत किया ।

२ इन के वंशज ठाकुर सुरताणसिंह को महाराज वखतसिंहजी ने संवत् १८०८ में गांव दोवाणदी इनायत किया ।

३ इन के वंशज ठाकुर सुदरसिंह को महाराज अत्रैसिंहजी ने संवत् १७६२ में गांव नेणाऊ इनायत किया ।

४ इन के वंशज ठाकुर जोधसिंह को महाराज वखतसिंह जी ने संवत् १८०८ में गांव लोटोतो इनायत किया ।

प्रकार का उपद्रव और अशान्ति न होने पावे इस कार्य पर वीकानेर के रायसिंह को रखना योग्य समझ कर बादशाह ने रायसिंह को जोधपुर में रख दिया और उस प्रदेश के समस्त अमीरों के नाम आज्ञापत्र लिख दिये गये कि जब रायसिंह किसी मुहिम पर जावे और वह जिस को बुलावे वह शीघ्र उस के पास जा कर उपस्थित हो जावे।

संवत् १६२८ में मिरजा इब्राहीम, जो बादशाह से विरुद्ध हो गया था, मेड़ते के समीप पहुंचा, उस समय एक संघ जो गुजरात से आगरे को जाता था, मेड़ते से ११ कोस पर उसे मिरजा ने लूट लिया, और वहां से वह नागोर पहुंचा, नागोर के किले में वहां का हाकिम फर्रुख्खां था, उस ने किले का दृढ़ प्रबन्ध कर रक्खा था। जिस से मिरजा किले में नहीं घुस सका, परन्तु उस ने किले को घेर लिया, फर्रुख्खां किले के अंदर घिर गया है, इब्राहीम ने किले में प्रवेश करने के लिये बहुत यत्न किया परन्तु वह सफल न होने से वह बाहिर बसने वाले गरीब आदिमियों के घर लूट कर वहां से चल दिया। उस समय शहर में बहुत से धनाढ्य पुरुषों की आवादी थी, परन्तु वह किले के समीप होने से मिरजा को उन के घर लूटने का मौका नहीं मिला।

राव राम, रायसिंह और दूसरे अमीर जो दस हजार सवारों के साथ जोधपुर के प्रबन्ध और गुजरात के मार्ग की रक्षा के निमित्त रहते थे, उन्हें इस बात की खबर हुई कि मिरजा एक संघ को लूट कर नागोर की ओर गया है; तुरन्त ये तैयार हो कर नागोर गये। वहां से फर्रुख्खां को साथ ले कर मिरजा के पीछे चले, मिरजा गांव कठोती में मुकाम किये था, जो नागोर से बीस २० कोस के अंतर पर है, बादशाही सेना को देखते ही वह वहां से भागा और दृष्टि से परे हो गया।

बादशाही सेना ने वहां तालाब पर अपना मुकाम कर दिया। अधिारी रात्रि थी, सैनिक लोग खा पी कर निःशंक शयन करते थे; मिरजा उन पर धावा मारने का यह उत्तम अवसर समझ कर पीछे लौट आया, और अपने सैनिकों के दो विभाग कर के बादशाही सेना के दोनों ओर हो कर दोनों तर्फ से तीर चलाने लगा। बादशाही सेना तीरों की सनसनाहट सुनते ही उठ खड़ी हुई और अपने २ शस्त्र संभाल कर तीरों के साम्हने तीर चलाने लगी, अन्त में दोनों का संयोग हो गया और खूब तलवार चली; मिरजा का बल क्षीण होने लगा और उस ने देखा कि अब यहाँ हानि के सिवा कुछ लाभ नहीं है; यहां निष्प्रयोजन मर जाना नीति और बुद्धिमानी से विरुद्ध है, रणंगण को छोड़ कर भाग गया, जोधपुर वालों ने उस का पीछा किया और

उस के बहुत से मनुष्यों को मार गिराया, और १०० के अनुमान पकड़े गये उन को भी मार डाला ।

संवत् १६२६ मे अख्तियारुल् मुल्क गुजराती और मोहम्मद-हुसेन मिरजा ने बीस हज़ार २०००० सवार गुजराती पठान और राजपूत एकत्र कर के अहमदाबाद की तर्फ़ आक्रमण किया, उसे ईडर के राजा ने भी सहयोग दिया था । जब ये अपनी सेना को लिये अहमदाबाद के समीप पहुँचे तो कुतुबुद्दीन मोहम्मदखाँ और खान आजम ने जो बादशाह की ओर से अहमदाबाद में हाकिम थे, किले का प्रबन्ध कर लिया । बाहिर शत्रु की सेना पड़ी है, और किले में बादशाही हाकिम घिरे हुए बैठे हैं, उन्होंने अपना वृत्तान्त लिख कर बादशाह के पास भेजा । बादशाह सुनते ही फ़तहपुर से खाना हो कर नौ ६ दिन में अहमदाबाद पहुँचे ।

बादशाह ने अहमदाबाद के समीप पहुँच कर खान आजम को कहलाया कि तुम खबराना मत, हम अभी शत्रुदल को दमन करते हैं, यद्यपि शत्रु की सेना बीस सहस्र के अनुमान और बादशाह के साथ केवल २००० दो हज़ार सवार थे और कुछ सेना अहमदाबाद की शामिल हो गई थी । बादशाह ने शत्रु सेना पर आक्रमण किया, दोनों में विकट युद्ध हुआ; युद्ध में बादशाह की विजय हुई, वागियों का सर्दार मिरजा महम्मद हुसेन पकड़ा गया, बादशाह ने उस को रायसिंह के सुपुर्द किया, मिरजा के पकड़े जाने पर उस के साथी निहत्साह हा कर भाग गये । इसी अवसर में अख्तियारुल् मुल्क गुजराती सेना को ले कर प्रकट में आया, और बादशाही सेना पर आक्रमण किया परन्तु बादशाही सेना ने उसे आता देख कर साम्हने प्रयाण किया, दोनों में युद्ध हुआ, जिस में बादशाही सेना का बल बढ़ जाने पर वह वहाँ से पड़ भागा, परन्तु बादशाही सेना ने उस का पीछा किया और रायसिंह के राजपूतों ने, जो मोहम्मदहुसेन मिरजा की निगहवानी पर नियत थे, उसे हाथी से उतार कर बरछों से मार डाला । इस विजय के अनंतर आजम और अन्य अमीर अहमदाबाद में आ कर बादशाह के चरणों में उपस्थित हुए ।

इसी वर्ष में राव चन्द्रसेणजी अपने अन्त-पुर के लोगों को ले कर गाँव काण्णजा में गये, और खीवा के पुत्र रत्नासेह को बुलाने के लिये अपना मनुष्य भेजा, परन्तु वह रावजी के बुलाने पर उपस्थित नहीं हुआ, क्योंकि उस ने मुसलमानों से मेल करके गाँव आसरलाई में अपना मुकाम कर दिया था, रावजी आशा प्रतिहत होने के कारण उस पर अत्यन्त क्रुद्ध हुए और उसी क्षण प्रयाण करके आसरलाई गये और गाँव लूट कर विध्वस्त कर दिया ।

स मुहिम में

१ ऊदावत कल्याणदास ठि० नीवाज (जैतारण) काम आया ।

२. जोधा महेशदास ठि० पाटोदी (सिवाणा) ने भी अच्छी तलवार बजाई ।

संवत् १६३० में अजमेर प्रान्तान्तर्गत भिणाय नगर में भील मादलिया शासन करता था, वह नामी डाकू था, इधर उधर की भूमि में जा कर लूटपाट किया करता था, राव चन्द्रसेणजी के पास आ कर प्रजावर्ग ने प्रार्थना की कि भिणाय के भील मादलिया ने देश में बड़ा उपद्रव मचा रक्खा है, हम सब उस के उपद्रव से महादुखी हैं, आप राव मालदेवजी के पुत्र हैं, हम आप की शरण आये हैं, आप का कर्तव्य है कि दुखी लोगों को दुःख से मुक्त करें। यह सुन कर राव चन्द्रसेणजी ने इस में दो लाभ होने की संभावना करके "एक तो प्रजा का दुःख दूर होना, दूसरा उस को मार देने से उस की भूमि हाथ आना" उस को दड देने के लिये उस की ओर प्रयाण किया, भील मादलिया भी बड़ा वीर पुरुष था, युद्ध करने के लिये सन्नद्ध हो गया। जिस दिवस राव चन्द्रसेणजी ने उस पर आक्रमण किया था उस दिन उस के यहां उत्सव होने के कारण भोज था, उस में दूसरे भी भील उस के संबन्धी और कुटुंबी एकत्र हो गये थे। राव चन्द्रसेणजी ने भीलों पर यकायक हल्ला कर दिया। भील भी शस्त्र ले ले कर साम्हने हो गये, दोनों में विकट युद्ध हुआ, जिस में मादलिया के बहुत से मनुष्य मारे गये और स्वयं मादलिया भी काल का कवल हुआ। भिणाय पर राव चन्द्रसेणजी ने अपना अधिकार कर लिया।

अंग्रेजी भाषा की "लीडिंग चीफ्स और फैमिलीज़् इन राजपूताना" (Leading Chiefs and Families in Rajputana) पुस्तक में लिखा है, कि बादशाह अकबर ने इस नौकरी से सात घरगनों के साथ राव चन्द्रसेण को भिणाय का राज्य दिया। परन्तु यह संभव नहीं, क्योंकि राव चन्द्रसेणजी ने न तो बादशाह के कहने से मादलिया भील को मारा था, और न बादशाह की वह नौकरी मानी जा सकती थी। यदि बादशाह ने भिणाय दिया होता तो चन्द्रसेण जी उस पीछे बादशाह से विरुद्ध कभी लड़ाई भगडे नहीं करते, और न सारण के पास सिचियावास के पर्वतपथ में बादशाही सेना से लड कर मारे जाते। पारसी इतिहास लेखक इसी प्रकार अपना गौरव दिखाते हैं, उसी के अनुसार उक्त पुस्तक में लिख दिया गया है।

संवत् १६३० में बादशाह सीरोही में पहुंचे, वहां अमीरों का प्रार्थनापत्र आया कि मिरजा इब्राहिम हुसेन पकड़ा जा कर अपने किये कर्म का फल पा चुका है। वह मिरजा पहिले पराजित हो कर

ईडर के समीप अपने भाइयों से जा मिला था, और अपने भाई मिरजा मसऊद हुसेन को साथ ले कर जालोर और जोधपुर की तर्फ हो कर नागोर पहुंचा था।

उस समय कलाखां का पुत्र फतहखां नागोर की हकूमत का निरीक्षण करने के लिये नियत था। वह किले के दरवाजे बंद करके किले के अंदर दृढ़ हो कर बैठ गया, और उस ने ऐसा प्रबल प्रयत्न किया कि किले को विजय कर लें, परन्तु बीकानेर के राव रायसिंह, मोर ककोलावी, मुहम्मद हुसेन और दूसरे अमीर जिन को बादशाह ने जोधपुर के प्रबन्ध व गुजरात पथ के निरीक्षणार्थ स्थापित कर रक्खा था, और राव मालदेवजी के पुत्र राव राम, जिन की जागीर में सोझत आदि प्रान्त थे, इन के अतिरिक्त नकीबखां और दूसरे अमीर, जो गुजरात की ओर जाते थे, सब मिल कर नागोर गये, मिरजा इतनी बड़ी सेना का आना सुन कर घेरा छोड़ कर चला गया। अमीरों ने उस का पीछा किया। गांव खातोली (परगना नागोर) में जाते मिरजा को संध्या के समय जा पहुँचे, और व्यूह रचना करके शस्त्र बांध कर खड़े रहे। प्रयोजन यह था कि मिरजा रात्रि में युद्ध करना चाहे तो ये भी तुरन्त तैयार हो जावें।

राव रायसिंह तो सेना के मध्य प्रदेश में स्थित हो गये, राव राम अपने सुभटों के साथ दाहिनी ओर खड़े हो गये, और दूसरे अमीर बाएं हाथ की तर्फ सन्नद्ध हो कर स्थिरता से डटे रहे, मिरजा के भाई ने समस्त तालाबों पर अपना अधिकार कर लिया था, प्रहर रात्रि व्यतीत होने पर तृपा ने बादशाही सेना को व्याकुल कर दिया, प्यास के मारे कंठ सूखने लगे, और हृदय में घबराहट ने स्थान कर दिया, तब कुछ वीर पुरुष प्यास के मारे मरना अनुचित समझ कर तालाबों की ओर दौड़े और उन्होंने पराक्रम करके तालाब शत्रुओं के हाथ से छुड़ा कर समग्र सेना को रक्षा की। मिरजा ने अपनी सेना तीन विभाग करके बादशाही सेना पर हमला किया और राव राम के सुभटों से संग्राम करके कुछ सफलता भी प्राप्त की, परन्तु राव राम अपनी सेना को विचलित देख कर आगे बढ़ा और उस ने शत्रुओं को परास्त करके भगा दिया, उस रात्रि में मिरजा को अत्यन्त असहनीय कष्ट हुआ, उस का घोड़ा मारा गया, उसे बहुत दूर तक पैदल भागना पड़ा, अन्त में उस के नौकर ने अपना घोड़ा उस के अर्पण किया जिस पर सवार हो कर वह अपने बच्चे हुए थोड़े से मनुष्यों से भाग गया।

इस असें में, जब कि बादशाह अकबर अजमेर में थे, ज्ञात हुआ कि राव मालदेवजी के पुत्र चंद्रसेणजी बादशाह से विरुद्ध है, इधर उधर देश में लूट पाट करके सिवाने के किले में चले जाते हैं, जो किला

अजमेर सूबे के समग्र किलों से अत्यन्त दृढ़ और दुर्गम है। उस को उन्होंने अब फिर नये सिर से जीर्णोद्धार करा कर और दृढ़ बना लिया है, और उसी को आत्मरक्षा का स्थान नियत कर लिया है।

राव चन्द्रसेणजी बड़े स्वात्माभिमानी और महावीर पुरुष थे, वे किसी के प्रलोभन में आ कर अपने विचार का बदलने वाले नहीं थे, उन के रक्त में क्षत्रियत्व की तीक्ष्णता और अभिमान इतना भरा हुआ था कि कभी वे शत्रु का भय नहीं खाते थे, और उसी हेतु वे राज्य प्राप्ति की परवाह न करके बादशाह से विरुद्ध आचरण करते थे, और न परतन्त्रता में रहना उन को अभीष्ट था। वे स्वतंत्र प्रकृति के थे और बादशाह उन को अपने पादावनत करना चाहते थे, बादशाह ने राव चन्द्रसेणजी के ऊपर शाहकुलीखां महरम, राव रायसिंह, शिमालखां, मेड़तिया जैमल का पुत्र केशोदास, राव धर्मचन्द का पुत्र जगतराय और दूसरे बहादुर अमीरों को खाने किया, और उन को यह आज्ञा सुनाई गई कि यदि चन्द्रसेण नौकरी करना स्वीकार कर ले तो उस को बादशाही जागीर पाने की आशा बधा देवें और उस की तसल्ली कर देवें कि बादशाह उसे उस का राज्य प्रदान कर देगे।

वह बादशाही सेना प्रथम सोभत की ओर गई, क्योंकि राव मालदेव का पौत्र रायमल का पुत्र कल्ला राठौड़ वहां था। जब बादशाह की सेना वहां पहुंची तो कल्ला कुछ समय तक तो लड़ता रहा, परन्तु बादशाही सेना अधिक होने से सोभत का किला छोड़ कर सिरियारी के किले में चला गया, जो पहाड़ में है। बादशाही सेना ने उस को चारों ओर से घेर लिया, परन्तु अंदर प्रवेश करने का कोई उपाय न देख कर उस के चारों ओर काठ चुन कर उसे जला दिया, जब अग्नि की कराल ज्वाला उस के अन्दर पहुँचने लगी तो कल्ला उस किले को छोड़ कर कोढ़ने के पर्वत में चला गया। सेना ने उस का पीछा नहीं छोड़ा और उस पर्वत में भी बादशाही सेना के मनुष्य रस्ते रोकने लगे तो कल्ला ने देखा कि अब मैं पकड़ा जाऊंगा तो उस ने सन्धि के लिये अपना दूत भेजा। बादशाही सेना नायक भी पूर्णतया हैरान और सतप्त हो चुके थे, सन्धि स्वीकार कर ली। कल्ला स्वयं तो बादशाही सेना में नहीं गया किन्तु अपने भाई केशोदास, महेशदास और पृथ्वी-राज राठौड़ को सेना में भेज दिया, और स्वयं कल्ला वही ठहर गया।

अकबरनामा सन् १६ जलूर हि० सन् ९८१ सफ़ा ८० दफ़तर ३ में यह वार्ता लिखी है—“बादशाह ने शाहकुलीखां महरम, राव रायसिंह, शिमालखां, केशोदास मेड़तिया जैमल का बेटा, जगतराय धर्मचन्द का बेटा और दूसरे बहादुर अमीरों को उधर खाने किया और उन को हुकम दिया कि जो चन्द्रसेण बदगी कबूल कर ले तो उस को बादशाही इनायतों का उम्मेदवार कर दें”।

जब यह बादशाही सेना का आक्रमण सफल हुआ; तब चन्द्रसेणजी का बल कुछ घट गया। बादशाही सेना ने विजय से गर्वयुक्त हो कर राव चंद्रसेणजी के निवासस्थान सिवाने पर आक्रमण किया। किले में राव चंद्रसेणजी की ओर से रावल महवेचा था, और किलेदार वही होने से किले का सर्व प्रबन्ध उसीके अधिकार में था। रावल मेघराज ने अपनी कुछ सेना दे कर गोपाल दास को सिवाने के परगने में लूटपाट करने के लिये भेजा कि खर्च के लिये कुछ द्रव्य ले आवै। राव चंद्रसेणजी वहां से कुछ दूरी पर थे, उन्होंने रावल मेघराज की सहायता के लिये राठौड़ सूजा और देवी दास को अपने बहादुर सुमट साथ में दे कर भेजा, जब गोपालदास कई गावों को लूट कर पीछे लौटा था उस समय रावल मेघराज उस के जा शामिल हुआ। बादशाही के साथ युद्ध हुआ जिस में दोनों ओर के वीरों ने बड़ा पौरुष और पराक्रम कर दिखाया।

सूजा, देवीदास और रावल मेघराज का भाई मान इस लड़ाई में काम आये। राठौड़ों ने अच्छी तलवार बजाई और बादशाही सेना को तलवार के बल छुका दिया, परन्तु राठौड़ों की संख्या अल्प थी, अन्त में बादशाही सेना की विजय हुई। राव रायसिंह युद्ध के समाचार सुन कर वहां आया, परन्तु उस के पहुंचने के पहले ही विजय हो चुकी थी। रावल मेघराज ने अब बादशाही सेना से फिर युद्ध करना अनुचित और हानिकारी समझ कर किनारा ले लिया और अपने पुत्र को बादशाही सेना में भेज दिया।

बादशाह अपने सेना नायकों के द्वारा राव चन्द्रसेणजी को प्रलोभन का जाल फैला कर फांसना चाहते थे, परन्तु जिन के हृदय में अपने कुल का अभिमान है, जिन की नसों में क्षत्रियत्व का तोष रुधिर का प्रवाह प्रवाहित है, जिन का मस्तक सदा आत्माभिमान से उन्नत है, जिन में इस लालच पिशाच का आवेश नहीं हुआ है, जो राज्य तृष्णा रूपी वायु के झकोरे से विचलित नहीं हुए हैं उन मेघ समान अचल विचार वाले पुरुषों के मन को कौन डिगा सकता है? बादशाह ने उन को फांसने का प्रयत्न किया था परन्तु वह निष्फल हुआ।

संवत् १६३१ में बादशाह वंगाल विजय करके अजमेर में आए वहां सिवाने के किले से आ कर इकल्ले राव रायसिंह ने अर्ज किया कि राव चंद्रसेणजी को आधीन करने के लिये बहुत यत्न कर चुके हैं परन्तु अब तक वह तो उसी ढंग पर है, वह बादशाही आज्ञा का पालन करना पाप समझना है, उस को दंडित करने के लिये हमारे पास जो सेना है वह पर्याप्त नहीं है, हम ने सिवाने पर अधिकार कर

लिया है तो वह रामपुरा की ओर जा कर उधर बादशाही प्रजा को पीड़ित करता है, वह बिना दंड के शान्त नहीं होगा, मैं हज़रत के चरणों में इस लिये उपस्थित हुआ हूँ कि हमें सेना की सहायता और दी जाय जिस से हम हज़रत की आज्ञानुसार कार्य करने में सफल हों। रायसिंह के इस प्रकार प्रार्थना करने पर बादशाह ने उस की सहायता के लिये फिर दूसरी सेना भेजी, जिस में सेना नेता तैयवरखां, सैयदवेग, सुवदीनकुलखां, तुर्क खुर्रम, अजमतखां और शिवदास इतने थे।

इन्होंने चन्द्रसेणजी जिधर थे उधर प्रयाण किया, उस समय राव चन्द्रसेणजी रामपुर की ओर थे, वहाँ पहाड़ी प्रदेश है, बादशाही सेना बड़ी कठिनता से वहाँ पहुँची। राव चन्द्रसेणजी केवल शूर वीर ही नहीं किन्तु बड़े विचक्षण, दूरदर्शी और नीतिनिपुण थे, उन्होंने देखा कि ये पहाड़ों में भटकते हुए यहाँ आ पहुँचे हैं, और निकलने के मार्ग अल्प हैं, यदि यहाँ घिर गए तो निकलना कठिन हो जायगा इस लिये मुकावला न करके यहाँ से निकल जाना ही अच्छा है, इस विचार से वे वहाँ से सघन भाड़ी वाले पहाड़ों की तरफ निकल गये; बादशाही सेना भी राठौड़ों से पूरी तग हो गई थी, उस ने चन्द्रसेणजी का पीछा किया, और वहाँ पहुँचे जहाँ पहाड़ों में रावजी थे; रावजी ने अब यहाँ से निकलने में असुविधा देख कर मुकावला किया; लड़ाई हुई, इस युद्ध में चन्द्रसेणजी के कुछ साथी मारे गये; और आप बादशाही सेना से लड़ कर विजय पाने की आशा न देख कर वहाँ से निकल गये, बादशाही सेना अब उन के पीछे जाने में अपनी हानि और प्राणों को संकट में डालना समझ कर पीछे लौट गई। बादशाह को इस बात की खबर लगी कि चन्द्रसेणजी पहाड़ों में अन्दर घिर गए थे परन्तु बादशाही सेना प्राणों के लोभ में आ कर पीछे लौट आई जिस से वे उस पर अत्यन्त अप्रसन्न हुए।

बादशाह ने जलालखां को सिवाने की सेना की सहायता पर भेजा जब जलालखां मेड़ते में पहुँचा, उस समय सुलतानसिंह और रामसिंह, जो राव रायसिंह का भाई होता था, और अलीकुली, जो शाहकुलीखां महराम का रिश्तेदार था, इन्होंने उस को कहलाया कि हम बादशाह की आज्ञा से राव चन्द्रसेण पर चढ़ कर जाते हैं, परन्तु उस के पास वीर और बहादुर राजपूत बहुत हैं, और वह पहाड़ में रहता है, इस लिये आप की सहायता की आवश्यकता है, आप हमें सहायता प्रदान करें। जलालखां ने उन के कहलाने पर तुरन्त उन के साथ

अपनी सेना भेज दो। राव चंद्रसेणजी को इस बात की खबर लगी कि वादशाही सेना बड़े वेग और समारोह के साथ आती है, अपने वीर राजपूतों को कहा कि वादशाही सेना अपने ऊपर बड़े समारोह के साथ आती है। सावधान रहना। उन के राजपूत भी वैसे ही उत्साही, साहसी और विक्रमशाली थे। उन्होंने कहा कि इन तुरकों का क्या सामर्थ्य है कि हम को विजय कर लें हम भी वीर कायर नहीं हैं कि ऐसी विभीषिका से भयभीत हो जावें आपन चला कर इन पर हमला करके इन को मार हटावेंगे। ऐसे वीर पुरुषों को साथ ले चंद्रसेणजी ने उन पर हमला करने का निश्चय किया। इतने में वादशाही सेना बिलकुल समीप आ पहुँची। वादशाही सेना को उन के अभिप्राय का किसी प्रकार पता लग जाने से इन के हमला करने से पूर्व ही उसने रावजी पर हमला कर दिया। राव चंद्रसेणजी उन से बड़ी बहादुरी से लड़े और यवन सेना के कई योधों को भूमिशायी कर दिया परन्तु वादशाही सेना बहुत अधिक थी, और इन के भी कुछ योधा मारे गये, युद्ध करते २ संध्या हो गई युद्ध का अवरोध हुआ। रात्रि हो जाने पर रावजी इस स्थान को पुनः युद्ध करने के योग्य न समझ कर अपने सुभटों को ले कनौज के पहाड़ों [मारवाड़ में के] में आगे चले गये। वादशाही सेना वहाँ भी आ पहुँची और वहाँ दोनों की मुठभेड़ हुई। दोनों ओर के वीर ललकार २ कर, युद्ध करने लगे। यहाँ भी महा-विकट संग्राम हुआ। वादशाही सेना के और रावजी के बहुत से मनुष्य मारे गये। संध्या हो जाने पर युद्ध बन्द हुआ वादशाही सेना पूरी थक गई थी। और रावजी के सुभट भी श्रान्त हो जाने से वहाँ से दूसरे पहाड़ में चले गए।

इस मुहिम में भी वादशाही सेना सफल नहीं हुई तब वादशाह ने वारह के सैयदों में से सैयद इखद अहमद और सैयद हासम आदि को मारवाड़ की ओर भेजा। वे लोग वादशाह की आज्ञा पा कर सेना ले मारवाड़ में आए और चंद्रसेणजी का पीछा किया परन्तु पर्वतों के पथ विकट होने से दुःखित हो कर पीछे लौट गए। उन को किसी प्रकार से सफलता प्राप्त नहीं हुई।

संवत् १६३२ में सैयदों की सेना को भी असफल देख कर वादशाह अत्यन्त कुपित हुआ और बंधु से बंधु को लडाने के लिए फिर बीकानेर के राव रायसिंहजी को बड़ी सेना दे कर भेजा। उन्होंने आकर सिवाने के गढ़ को घेरा राव चंद्रसेणजी कुछ दिन गढ़ में बैठे लड़ते रहे। परन्तु गढ़ में खाने की सामग्री कहाँ थी? और बाहिर में आ नहीं सकती थी। इस लिए किला छोड़ कर निलक गए और पीपलोद के पहाड़ों में चले गए। और गढ़ में राठौड़ नगा के पुत्र पता को

रख दिया। और उस की सहायतार्थ पता मुहता भी उस के शामिल था।

यद्यपि राव चन्द्रसेणजी सिवाने के किले में से, जो अजमेर के सूबह में के किलो में से सर्वोत्तम और मज़बूत समझा जाता था, निकल गए परन्तु उन के स्थानापन्न राठौड़ पता उस किले की रक्षा करता हुआ उस में विद्यमान था। जिस से बादशाही सेना सफल नहीं हुई। बादशाह ने इस वृत्तान्त को सुन कर कहा कि शाह—कुलीखां महरम् और राय रायसिंह ने, जो वहां नियत हैं बुद्धिमानी और दूर-दर्शिता से काम नहीं किया है। और बादशाही सेना के घोड़े दाना न मिलने से मर रहे हैं। तब बादशाह ने सैयद कासम और हासम और तथा जमालखां, शमालखां और अन्य अमीरों को आज्ञा दी कि शीघ्र सिवाने पहुंच कर उस किले को विजय करने का प्रयत्न करें, और वहां जां सेना है उसे पीछे लौटा दें। बादशाह की आज्ञा पाकर जलालखां कारचीना की अध्यक्षता में इस बड़ी सेना ने सिवाने की ओर प्रयाण किया। उस का मुकाम रामपुरा में था। उस समय एक मनुष्य ने आ कर कहा कि मैं देवीदास हूँ, कुछ लोग उस के साथ थे। बहुत से लोगों के ध्यान में यह था कि वह देवीदास मेड़ते में मिरजा शफ़ुद्दीन दुशेन से युद्ध हुआ उस में मारा गया था, और वह कहता था कि मैं उस संग्राम में अत्यन्त प्रहार जर्जरित हो कर धरणी पर गिर गया था। और मूर्च्छित दशा को पहुंच कर तड़पता था। उस समय एक सन्यासी वहां आया और मुझे अपने कंधेपर उठा कर ले गया और उस ने धावों की चिकित्सा की उस की करुणा भरी पूर्ण कृपा से मैं स्वस्थ हो गया, फिर उस के साथ तीर्थों में भ्रमण करता रहा। अब उस से आज्ञा ले कर इधर आया हूँ। कितने एक लोग उस के साथी भी हुए कि यह वार्ता सत्य है। किसी ने कहा कि हम ने यह वार्ता सुनी थी। और किसी ने कहा कि हम ने सन्यासी को इसे उठा कर ले जाते देखा था, और कितने एक कहने लगे कि नहीं यह सब कपट है, वह तो वहीं मर गया था। (देवीदास) जलालखां के समीप जा कर बादशाही सेना के शामिल हुआ, उस ने यह इच्छा प्रकट की कि मैं बादशाह की तन मन से सेवा करके हुजूर में पहुंचूं।

बादशाह की सेना जो राव चन्द्रसेणजी की तलाश में लगी हुई थी और उन का पता नहीं पाती थी उक्त देवीदास ने कहा कि “चन्द्रसेण अपने भतीजे कल्ला की जागीर में छिपा हुआ है” बादशाही सेना कल्ला की जागीर में गई, परन्तु कल्ला ने अस्वीकार किया कहा कि “चन्द्रसेण यहां नहीं है” बादशाही सेना के अध्यक्षों ने समझा कि इसने हम से कपट किया है, हम को वृथा दुःख दिया है इस लिये इस को इस का प्रतिफल मिलना चाहिये, इस विचार से उन्होंने

शिमालखां को कहा कि तुम कपट से धोखा दे कर इस से मिलावट करके इस का पीछा करो और इस को मारने का प्रयत्न करो। उन के कथनानुसार शिमालखां ने उन को मिहमानी के बहाने अपने डेरे पर बुला कर पकड़ना चाहा, परन्तु वह उसके कपट से परिचित हो जाने के कारण उस के षड्यंत्र से बच कर बहादुरी से निकल गया। जब उस को यह ज्ञात हो गया कि ये स्तेच्छुमुझे कपट करके पकड़ना चाहते हैं और मेरो खराबी करेंगे तब वह उन बादशाही शर्मियों का आश्रय छोड़ कर कल्ला के पास चला गया कल्ला ने उस का आदर करके अपने पास रख लिया और उस की बुद्धिमत्ता और वीरता को देख कर अपना मुत्ताहिव बना लिया। जिस दिन बादशाही सेना के बहुत से सिपाही इधर उधर चले गये थे। यह चन्द्रसेन को सूचना करके उन पर चढ़ा लाया। और उस ने नम से जलालखां के डेरे को शिमालखां का डेरा समझ कर जलालखां के डेरे पर आक्रमण कर दिया। जलालखां असावधान था, अकस्मात् आक्रमण हो जाने से वह सहल न सका; और उस के योधा भी एकत्र नहीं थे तथापि युद्ध करने को उद्यत हुआ और उसी युद्ध में मारा गया। यह जलालखां बादशाह के मुसाहिबों में से एक था। जलालखां को मार कर राव चन्द्रसेनजी देवीदास को साथ ले कर शिमालखां के डेरे पर गये; परन्तु मेड़तिया जैमलजी के पुत्र केशवदास ने जिस का डेरा उस के समीप में ही था, शिमालखां के डेरे पर जा उस की सहायता करके शिमालखां को वहाँ से भगा दिया।

जब बादशाह को इस बात की खबर हुई तब कोप के मारे काँपता हुआ बोला कि क्या कोई हमारे सेनापतियों में ऐसा नहीं है कि महसत के जंगली राजपूत को पकड़ लावे और उस के आत्मरक्षा के स्थान को विजय करके बादशाही कब्जा कर ले समीप में शहबाज वौह वैठा हुआ था उस से कहा कि तुम जाओ और सिवाना गढ़ को विजय करके शीघ्र समाचार भेजो। बादशाह की आज्ञा पा कर शहबाज वौह सेना ले कर सिवाने की ओर चला। मार्ग में खबर लगी कि राव मालदेवजी का पौत्र राठौड़ कल्ला और वहाँ के राजपूत देवकोर (देवलयाली) के किले में जो सिवाने से सात कोस की दूरी पर उत्तर की ओर है, एकत्र हुए हैं। और बारह के सैयद और दूसरे सिपाही उस मुहिम पर खाना हो गये हैं और देवलयाली के किले को घेरे हुए हैं, शहबाजवाँ परम उत्साह के साथ धैर्य धारण करके पहले वहाँ पहुँचा और उस किले को विजय कर लिया। किले के बहुत से मनुष्य मारे और पकड़े गये। शहबाजवाँ कुछ सेना उस किले के घाने पर छोड़ कर सिवाने की ओर खाना हो गया। वहाँ से साठ ७ कोस पर दूनाड़े का किला था, कुछ राठौड़ उस किले में

। एकत्र हो कर बैठे थे, उन को बादशाही आज्ञा पालन करने के लिये कहा गया तो उन्होंने सेवा करना स्वीकार नहीं किया। तब यवनों ने उन पर आक्रमण कर दिया किले में के राजपूत बड़ी बहादुरी से लड़े, परन्तु उतनी बड़ी सेना के आगे मुट्ठी भर मनुष्य क्या कर सकते थे? मर कर अपना धर्म निवाहा, यवनों ने उस किले पर भी अपना अधिकार कर लिया। इस किले के विजित हो जाने से सिवाने वालों के मन में विचार उत्पन्न हुआ कि अब हमारी पारी है, अवश्य अब सेना इधर ही आवेगी। थोड़े ही असें मे यवन-सेना सिवाने के समीप पहुँची और सिवाने को घेर लिया; और पहले की सेना जो वहाँ थी उस को वहाँ से खाना कर दिया।

इस सेना ने उद्यम और उपाय व तलवार के बल सिवाने वालों को अत्यन्त पीड़ित किया। परन्तु राजपूत भी तो बड़े बहादुर और रणकुशल थे, किले में बैठे लड़ते रहे। इन का सेनापति पता बड़ा वीर और रणदत्त था। इस ने कई दिनों तक युद्ध किया। इस युद्ध में राठौड़ पता का साथी मुहता पता बड़ी बहादुरी से लड़ कर मारा गया?।

बादशाही सेना युद्ध से पूर्ण परिश्रान्त हो गई थी, परन्तु उस ने किले का ऐसा प्रतिरोध किया कि किले के अन्दर न तो कोई जा सकता है और न आ सकता है; खान पान सब बन्द है, कोई भी पदार्थ किले के अन्दर नहीं जा सकता है, इस दशा में किले के अन्दर की सामग्री निवट गई और नयी मिलने की कोई आशा नहीं रही तब अंत में बादशाही सेना के सेनापति शहबाजखॉ से बातचीत करके राठौड़ पता सिवाना खाली कर अपने सुभटों को ले कर राव चन्द्र-सेणजी के पास चला गया। शहबाजखॉ वहाँ बादशाही अधिकार कर उस किले को रणकुशल और वीर अमीरों के सुपुर्द करके बादशाह के चरणों में उपस्थित हुआ। इस युद्ध में संवत् १६३२ के कार्तिक मास

- १ इस मुहता पता के संबंध का शिलालेख गोडवाड़ प्रान्त के गाँव नांणा में जैन मन्दिर में मिला है, उस में लिखा है कि अर्जुन का पुत्र मुहता पता सिवाने के किले में युद्ध करके स्वर्ग को सिधारा। उस के साथ यह भी लिखा है कि मुहता पता के पुत्र नारायण ने जैन मन्दिर में एक रहँट सहित कूप दिया था। जिस नारायण को महाराणा अमरसिंहजी ने गाँव नाणा दिया था। लेख की प्रतिलिपि—

“उरजन तत्पुत्र मुहता पता गढ़ सिवाणै साको करि मूआ। पता पुत्र मुहता श्रीनारायण १ सादूल २ सूजा ३ सिंघा ४ सहसा ५। मुहता श्रीनारायण नुं रांणा श्री अमरसिंहजी मया करैने गांम नांणो दोधो। मुहते नारायण अरहट १ साइ सुद्धौ देव श्री महावीर नुं रुतरभेद पूजा सारु केसर दीवेल सारु दीधो (स० १६५६ भाद्रवा सुदि ७ शनिवार)”

में जेसलमेर के रावल हरराजजी ने सात सहस्र ७००० सेना ले कर पोहकरण पर आक्रमण किया, उस सेना में सेनापति भाटी खेतसी था। उस समय पोहकरण में राव चन्द्रसेणजी का सेनाध्यक्ष पचोली अण्दराम था; रावल हरराज ने पोहकरण को घेर कर युद्ध का आरम्भ कर दिया। पचोली अण्दराम भी किले में बैठा लड़ने लगा। इन के परस्पर युद्ध होते चार मास हो गये तथापि किसी को जय विजय का कुछ पता नहीं है। परन्तु इतना समय हो जाने से खाते-अन्न का अभाव हो गया, और सोर शीशा भी नहीं रहा, तब पचोली ने हरराजजी से सन्धि के लिये कहलाया तो उन्होंने प्रत्युत्तर में कहलाया कि हम पोहकरण सर्वथा नहीं छोड़ेंगे; इस के लिये यदि द्रव्य चाहते हो तो अवश्य दिया जाय। अण्दराम ने ये समाचार रावजी के पास भेजे, रावजी के द्रव्य की सदा अपेक्षा रहती थी, उन्होंने इस बात को स्वीकार किया परन्तु उस के साथ यह नियम रक्खा गया कि जब हम यह द्रव्य वापिस दे दे उस समय पोहकरण का कब्जा तुम्हें छोड़ना पड़ेगा। हरराजजी ने यह सुन कर उक्त नियम को स्वीकृत कर लिया, क्योंकि वे जानते थे कि ये इधर उधर पहाड़ों में मारे मारे फिरते हैं, इन के पास द्रव्य कहाँ? जब तक जोधपुर इन के हाथ नहीं आवे तब तक ये द्रव्य किसी प्रकार नहीं दे सकते। और यदि जोधपुर इन के हाथ आ गया तो फिर ये पोहकरण सर्वथा नहीं छोड़ेंगे, चाहे यह द्रव्य पीछा दें अथवा न दें, इस विचार से हरराजजी ने द्रव्य देना स्वीकार कर लिया। दोनों के परस्पर उक्ति नियम का अंगीकार होने पर परस्पर सन्धि ठहर गई, और हरराजजी ने राव चन्द्रसेणजी को पोहकरण गिरवे रख कर एक लाख फदिये दे दिये, और कहा कि जब आप को जोधपुर का राज्य प्राप्त हो तब हमें हमारा द्रव्य दे देना हम पोहकरण से अपना अधिकार उठा लेंगे। जब उक्त नियमानुसार सब तय हो गया राव चन्द्रसेणजी ने अपने विश्वासपात्र मनुष्य मांगलिया भोजा को भेजा। हरराजजी ने उस को एक लाख फदिये दे दिये और उस ने उन के साथ जा कर पोहकरण का कब्जा करवा दिया वह उक्त द्रव्य ले कर फाल्गुन वदि चतुर्दशी को राव चन्द्रसेणजी के निकट पहुँचा।

लिख आये हैं कि संवत् १६२६ में राव चन्द्रसेणजी ने गाँव आम्बरलाई को लूट कर विध्वस्त कर दिया था। रावजी की इस कार्यवाही से कितने एक सरदार उन से अप्रसन्न हो गए थे, और उसी अवसर में रावजी ने जोधपुर नगर के व्यापारी लोगों से कर देने के लिये कहा कि हमें इस समय द्रव्य की अत्यन्त आवश्यकता

है, हमारे घोड़े और राजपूत लुधा से पीड़ित हैं, इसलिये हमें रुपये दे, परन्तु याचना मात्र से कौन देता है ? उस समय वे जोधपुर के शासक नहीं थे, कि जिस से वे उन का ध्यान रखें। जब रावजी को उन से द्रव्य नहीं मिला तब उन्होंने उन को पीड़ित करना शुरू किया। व्यापारियों ने विचार किया कि इस वला से विना बलवान् की सहायता के मुक्त होना कठिन है ; और इस समय मुसलमान प्रबल है। उन से जा कर मिलें। फिर लूंकड़, संकलेचा और भड-साली जाति के कुछ प्रतिष्ठित पुरुष मुसलमानों से जा कर मिले। ये ते नये शिफायती खड़े हुए और वीकानेर वाले तथा मेड़तिया राठौड़ पहले से ही इन से विरुद्ध थे, उन के अतिरिक्त ऊदावत भी रावजी से अप्रसन्न होने के कारण उन के शामिल हो गये। अब सब शामिल हो कर बादशाही सेनाध्यक्षों के पास जा कर बोले कि राव चन्द्रसेण बादशाह के अधिकृत जोधपुर की प्रजा को व्यथित करता है और सताता है। आप का कर्त्तव्य है कि उस को दंडित करें, हम उस की खोज में आप को पूर्ण सहायता करेंगे। यह सुन कर बादशाही सेनाध्यक्ष तुरन्त तैयार हुए, जिन को प्रथम से ही चन्द्रसेणजी को पकड़ने अथवा मारने के लिये आशा हो चुकी थी। वे अमीर बड़ी सेना ले कर पीपलोद के पहाड़ की ओर चले जहाँ राव चन्द्रसेणजी का निवास था। घर फूटे लोगों ने रावजी का पता लगा कर सेनाध्यक्षों से कहा कि इस समय रावजी चन्द्रसेणजी पीपलोद के पहाड़ों में अमुक स्थान पर हैं। बादशाही सेना वहाँ पहुँची। रावजी उसे आती देख सज कर तैयार हो गये ; दोनों दलों के योधा बड़ी बहादुरी से लड़े। इस युद्ध में रावजी के बहुत से योधा मारे गये। जिस से रावजी रात्रि का मौका देख वहाँ से निकल गये। इस युद्ध में राठौड़ रणधीर का पुत्र और दूसरे कई नामी सरदार मारे गये। बादशाही सेना गाँव गुड़े को लूट कर पीछे लौट गई। इस समय रावजी के पास मेर जाति का रावत पचायण था उस ने रावजी की तन मन से सेवा की और अष्ट प्रहर चरणों में रहा।

राव चन्द्रसेणजी ने अब वहाँ रहना अयोग्य समझ कर वहाँ से गाँव कारूँजा की ओर प्रयाण किया। वहाँ मुकाम करके वहाँ से फिर सीरोही की ओर चले गये। डेढ़ वर्ष पर्यन्त वहाँ निवास किया। तदनन्तर अन्तःपुर को वहाँ रहने दिया और रावजी वहाँ से खाना हो कर डूंगरपुर के रावल आसकरणीजी के पास गये। बादशाही सेना को इस बात की सूचना मिली कि राव चन्द्रसेणजी के अन्तःपुर के लोग सीरोही में हैं, इस खबर को पाते ही कुछ यवन अधिकारी और वीकानेर के राव रायसिंहजी अपनी सेना ले कर उधर की ओर गए, और चाहा कि अन्तःपुर के लोगों को पकड़ लिया जाय, परन्तु

उन लोगों को सूचना हो गई कि बादशाही सेना आती है; तुरन्त साथ के सरदारों ने जनाने को तो पहाड़ी दुर्गम स्थान में पहुँचा दिया और वे स्वयं मार्ग रोक कर युद्ध करने को तैयार हो गये, इन में राठौड़ पत्ता नगावत और चांपावत भानीदास देवीदासोत अग्रणी थे। बादशाही सेना जहाँ अन्तःपुर के लोग थे वहाँ पहुँच नहीं सकी, क्योंकि सरदारों ने उस मार्ग को रोक रक्खा था। तब बादशाही सेना उपत्यका भूमि में लूटपाट करके पीछे लौट गई। सेना के वारिस लौट जाने पर सरदारों ने पूर्ण प्रबन्ध करके अन्तःपुर के लोगों को वहाँ से निकाल कर डूंगरपुर पहुँचा दिया।

रावल आसकर्णजी का पुत्र सहेँसमल्ल महाराणाप्रतापसिंहजी के चरणों में उपस्थित हुआ और उस ने महाराणा से कहा कि यदि आप पिता आसकर्णजी को डूंगरपुर से निकाल कर मुझ को डूंगरपुर की गद्दी बिठा दें तो मैं आप की उत्तम रीति से सेवा करूँगा और वनता द्रव्य की सहायता दूँगा। तिसपर महाराणा ने अपनी सेना भेजी और सहेँसमल्ल को कहा कि तुम इस के साथ जाओ और कार्य सिद्धि होने पर अपना वचन पूरा करो। फिर सहेँसमल्लजी गाँव चाँवडे से महाराणाप्रतापसिंहजी की सेना ले कर डूंगरपुर गये। इस सेना के वहाँ पहुँचने पर रावल आसकर्णजी अपने अन्तःपुर के लोग डूंगरपुर छोड़ कर निकल गये। अब वहाँ केवल राव चन्द्रसेणजी के अतःपुर के लोग डूंगरपुर में रह गये। तब उन्होंने राव चन्द्रसेणजी को "जो वहाँ से कुछ ही दूरी पर पहाड़ों में थे" कहलाया कि एक प्रतिष्ठित पुरुष को यहां भेजें, जो हम को यहां से निकाल कर ले जावें। उस की आवश्यकता इस लिये है कि हमारे पास भार बहुत अधिक है, बिना वैसे प्रबन्धकारी पुरुष के वह निभ नहीं सकता। इस खबर को पाते ही राव चन्द्रसेणजी ने पंचोली सुरतान को भेजा, उस से कहा गया कि उन के पास भार बहुत अधिक है इस लिये उस का प्रबन्ध प्रथम कर लेना। पंचोली आक्षानुसार उचित प्रबन्ध करके अन्तःपुर को ले आया। उस अवसर में रावल आसकर्णजी के पुत्रों ने जो सहेँसमल्ल के साथी नहीं थे, अपना मनुष्य भेज कर राव चन्द्रसेणजी को कहलाया कि इतने समय तक तो हमने किले को सम्हाल रक्खा है। अब आप शीघ्र आ जावें, नहीं तो हम तो किला छोड़ कर निकल जायेंगे। राव चन्द्रसेणजी और क्या चाहते थे, तुरन्त रवाना हो कर डूंगरपुर पहुँचे। किले के अन्दर मनुष्यों की धूमधाम सहेँसमल्लजी से राणा के मनुष्यों ने कहा कि आप ने कहा था कि रावल किले में से निकल गया है, फिर इतनी धामधूम किले में कैसे दीख पड़ती है, सहेँसमल्ल ने मनुष्य भेज कर जिज्ञासा की तो हात

हुआ कि रावल आसकर्णजी तो किले में से निकल गये हैं परन्तु राठौड़ राव चंद्रसेणजी किले के अन्दर हैं। इस का परिज्ञान होने से सहस्रमल्ल सेना सहित यही ठहर गया और राव चंद्रसेणजी को कहलाया कि आप डूंगरपुर छोड़ कर चले जावें। रावलजी तो पहले ही यहां से निकल गया है, अब आप को यहां रहना उचित नहीं है; क्योंकि महाराणा ने मुझ को आज्ञा दे दी है कि तुम जा कर राज्यासन ग्रहण करो। तब चंद्रसेणजी ने उस के उत्तर में कहलाया कि हम यहां आ गये हैं अब हम यहां से निकल कर कैसे जा सकते हैं? आप को अंदर आना है तो आ जावें। तब सेनाध्यक्ष ने मनुष्य भेज कर कहलाया कि सहस्रमल्ल के वास्ते महाराणा की आज्ञा है कि इन को गद्दी बिठा दो, इस लिये एक वार तो इन को गद्दी बिठा दिया जाय, फिर जैसी आप की इच्छा हो वैसा करें इस में दोनों ओर की मर्यादा रह जायगी। रावजी ने इस कथन को स्वीकृत नहीं किया और कहला दिया कि रावल आसकर्णजी के पुत्रों ने हमें बुलाया है और उन्होंने हम को रत्नार्थ यहां ठहराया है इस लिये यह संभव नहीं कि सहस्रमल्ल गद्दी बैठ कर राज्याधिकारी हो जावै और रावल आसकर्णजी राज्याधिकार से वंचित रह जावें। इस मामले की खबर रावल आसकर्णजी को हुई तब रावल आसकर्णजी ने राव चंद्रसेणजी के पास अपना प्रतिष्ठित पुरुष भेज कर कहलाया कि आप का धर्म यही है, परन्तु मैं महाराणा से विरोध करना नहीं चाहना, इसी लिये मैं किला छोड़ कर निकल गया हूँ। महाराणा प्रतापसिंहजी के पास यह खबर पहुंची तब महाराणा ने सेनाध्यक्ष को लिख भेजा कि राव चंद्रसेणजी किले के अंदर है तो तुम वहां से पीछे चले आओ। क्योंकि ये बड़े वीर और हठी मनुष्य है, कहने से सर्वथा नहीं मानेंगे, और युद्ध करने में दोनों की हानि है, प्रथम ही दुर्बल तो हो ही रहे हैं, और यवन लोग अवसर देख रहे हैं, उन को यह बड़ा अच्छा मौका मिल जायगा इस लिये तुम चले जाओ। महाराणा की आज्ञा पा कर सेनाध्यक्ष सेना ले कर पीछे लौट गया और सहस्रमल्ल भी निराश हो कर चल दिया। रावल आसकर्णजी को ज्ञात हुआ कि महाराणा की सेना वापिस लौट गई है तब अपने अतःपुर के लोगों को साथ में ले कर वे डूंगरपुर में प्रविष्ट हुए।

संवत् १६३३ में बादशाद की सेना ने महाराणा पर चढ़ाई की। महाराणा प्रतापसिंहजी को खबर लगी कि बादशाही सेना आती है तब वे साम्हने गये और हलदी घाट स्थान पर दोनों की मुठभेड़ हुई।

इस युद्ध में बादशाही सेना के ३५० और महाराणा की सेना के ५०० योधा मारे गये। महाराणा के मनुष्य अधिक मरने का कारण यह हुआ कि यवन सेना ने पहले आ कर अच्छे मोर्चा देख कर उस का आश्रय ले लिया था और महाराणा की सेना पहुंची ही थी। इस को वैसा युद्ध के उपयुक्त स्थान नहीं मिला था। जिस से उन की पराजय हुई। इस युद्ध में मेड़तिया जैमलजी का पुत्र मारा गया।

बादशाह की सेना इस युद्ध को विजय करके आगे बढ़ी और गाँव चावंड को घेरा, वहाँ महाराणा की सेना के जो मनुष्य थे उन को निकाल कर यवनों ने अपना अधिकार कर लिया। राव चंद्रसेणजी को सूचना मिली कि बादशाही सेना महाराणा की सेना के परास्त करके आगे बढ़ती हुई चावंड तक आ पहुंची है और आगे बढ़ने की विचार करती है; केवल विचार ही नहीं, आगे का प्रस्थान भी कर दिया है। यह सुन कर राव चंद्रसेणजी बादशाही सेना अधिक होने के कारण वहाँ रहना उचित न समझ कर डूगरपुर छोड़, वांसवाड़े में चले गये। वहाँ के रावल प्रतापसिंहजी ने उन का स्वागत किया और पूर्ण आदर और सन्मान के साथ अपने यहाँ रक्खा, इतना ही नहीं किन्तु घोड़े बांधने के लिये पांच चार गाँव भी दिये। तदनन्तर रावलजी राव चंद्रसेणजी के डेरे पर आये। और परम प्रीति प्रकट की। रावजी ने भी उन को मिहमानी दी और उन के साथ पूर्ण प्रेम प्रदर्शित करके उन की प्रशंसा की।

राठौड़ कल्ला, जो राव राम का पुत्र था, सोभत का प्रान्त राव राम के अधिकार में होने से सोभत में शासक था। इस ने देश में बहुत उपद्रव किया और उत्पथ चलने लगा, उस की शिकायत बादशाह के पास पहुंची तब बादशाह ने नाडोल के थानेदार शेख इमराम को लिख भेजा कि राठौड़ कल्ला की शिकायत हमारे पास आई है यदि वह सत्य हो तो उस को मार देना ही उचित होगा। थानेदार ने बादशाह की आज्ञानुसार कल्ला को सोभत से किसी यहाने नाडोल बुला कर मरवा डाला। और बादशाही सेना भेज कर सोभत पर बादशाही क़ब्ज़ा करके थाना विठा दिया।

बादशाह के इस हत्य से महेशदास के पुत्र सादूल कूपावत और देवीदास के पुत्र आसकर्ण जैतावत आदि कितने एक सरदारों ने एकत्र हो कर परामर्श किया कि यवन लोग राठौड़ों की भूमि छीने जाते हैं इस लिये इस का कुछ उपाय होना चाहिये, किसी ने कहा यदि राव चंद्रसेणजी को बुला लिया जाय तो अपनी भूमि अपने अधिकार में रह सकती है। इस में सब सहमत हो गये। तब

सर्व संमति से राव चंद्रसेणजी के पास विश्वासपात्र मनुष्य भेज कर कहलाया कि यवन लोग अपना अधिकार बढ़ाये जाते हैं, यदि ऐसा ही रहा तो राठौड़ों का मारवाड़ में नाम निशान नहीं रहेगा इस लिये यहाँ आ जावै। राव चंद्रसेणजी उन के कथन पर मेवाड़ से मारवाड़ में चले आए। गांव सरवाड़ में उन का मुकाम हुआ वहाँ बादशाही थाना था। उसे लूट लिया। तब थाने का अग्रज सज कर आया दोनों में युद्ध हुआ। थानेदार राठौड़ों के आगे ठहर नहीं सका वहाँ से भाग गया। तब इन्होंने वहाँ अपना अधिकार कर लिया। यह वृत्तान्त संवत् १६३६ का है।

इस युद्ध में रावजी के निम्नलिखित सरदार काम आए—

१ ऊहड़ जैमल	१ राठौड़ रामसिंह	१ राठौड़ डूगरसिंह
१ राठौड़ किसनदास	१ राठौड़ करमसिंह	१ " सांगो
१ भाटी सुरताण	१ ईंदो वैणो	१ " कंसो
१ " महेश	१ राठौड़ महेश	और उसके १० सुभट
१ राठौड़ जसूत	१ देवड़ा विजैराज	
२ सोनमरे	१ मूहणोत अचला	

संवत् १६३६ के श्रावण वदि ११ के दिन रावजी ने सौभत पर अधिकार कर लिया। रावजी का परिजन और अन्तःपुर के लोग गांव बीजापुर में थे उन को वहाँ से बुला लिया और सारण की पर्वत श्रेणी में रहने लगे। जब राठौड़ों का सूचना हुई कि रावजी सारण की पर्वत श्रेणी में अन्तःपुर के साथ निवास करते हैं। बहुतसे राठौड़ सरदार उन की सेवा में आ उपस्थित हुए। राठौड़ वैरसल और कूपावत उदयसिंह अपने निवास-स्थान में थे वे सेवा में उपस्थित नहीं हुए। रावजी ने उन की उद्धतता से अप्रसन्न हो कर उन पर चढ़ाई की,

१. पारसी इतिहास लेखक लिखते हैं कि राव चंद्रसेणजी राव मालदेवजी के पुत्र थे। वे एक वार बादशाही हज़ूर में उपस्थित हो गए थे, परन्तु फिर भी वागी हो गए, और बादशाही सेना के भय से गुप्त रहा करते थे, और इस प्रतीक्षा में थे कि अवसर मिल जाय तो जोधपुर पर पुनः अधिकार कर लें, संवत् १६३६ में मौका पा कर अजमेर प्रांत में उपद्रव करने लगे। बादशाह ने पायंदा मोह-मदखॉ, सैयद कासम, सैयद हासम और वहाँ के दूसरे जागीरदारों के नाम आज्ञा दी गई कि सब मिल कर राव चंद्रसेणजी को दंड दें। उन्होंने एकत्र हो कर रावजी पर चढ़ाई की। राव चंद्रसेण ने उन का साम्हना किया और बड़ी बहादुरी से लड़ा। परन्तु अन्त में भाग कर पहाड़ों में चला गया।
२. जोधपुर के दीवान महता विजैमल का पूर्वज।

रावजी वैरसल के ठिकाने गांव दूदोड़ पर गये। उस समय देवीदास के पुत्र राठौड़ आसकर्ण ने निवेदन किया कि यदि वैरसल को मारने की ही इच्छा होवै तो मैं उसे मार दूंगा। परन्तु वह आप ही का राजपूत है। सेवक के ऐसे जुद्ध अपराध पर सेवक को मारना मेरी समझ में अनुचित प्रतीत होता है। मैं उसे समझा दूंगा, यदि वह नहीं मानेगा तो वह अपने अपराध का फल आप ही भोगेगा। आशो-ह्वयन करके वह जीवित कब रह सकता है। आप अभी त्वरा न करें, यह भाग कर कहां जा सकता है? रावजी को कुछ शान्त करके आसकर्ण वैरसल के पास गया और उस को कहा कि आप ऐसा मा-समझना कि मुझ को मारने वाला नहीं है, या तो आप रावजी के पास चलिये, नहीं तो आप की मृत्यु मेरे हाथ होगी। वैरसल इस की विभीषिका से डर गया और उस के साथ रावजी के पास गया परन्तु उस ने रवाना होते समय आसकर्ण से कहा कि मुझे रावजी का भय है, यदि रावजी मेरे घर पर भोजन करें तो मुझे विश्वास हो जावे। आसकर्ण ने रावजी से कहा कि यह आप की सेवा में उपस्थित हो गया है, और आप को मिहमानी देना चाहता है, यदि आप क-स्वीकार हो जाय तो इसे भी तसल्ली हो जावे। रावजी ने स्वीकार कर लिया, उस ने बड़े ठाठ के साथ मिहमानी दी, रावजी भोजन करके पीछे डेरे पर गये, और तुरन्त ही उन का स्वर्गवास हो गया जिस से जनता अनुमान करने लगी कि वैरसल ने रावजी को वि-प्रयोग किया था। रावजी का अन्तकाल गांव सारण के समीप सवि-यास के पर्वतीय प्रान्त में संवत् १६३७ के माघ सुदि ७ सप्तमी क-हुआ था।

उन के दाहस्थान पर एक शिलालेख मकराने के पत्थर में खुद-हुआ विद्यमान है। उस में एक तो घोड़े पर सवार पुरुष की मूर्ति। और पांच स्त्रियां उन के साम्हने खड़ी हैं। यह चित्र बतलाता है कि राव चंद्रसेणजी के साथ पांच रानियों ने पति प्रेम के वश हो क-स्वर्ग को प्रयाण किया था। उस के नीचे शिलालेख भी है। उस में लिखा है कि संवत् १६३७ शक संवत् १५०२ के माघ मास की सप्तमी के दिन राव चंद्रसेणजी के साथ पांच रानियां सती हुईं।

राव चंद्रसेणजी के वंशज अजमेर प्रान्त में भिणाय के राजा हैं

१ शिलालेख की प्रतिलिपि—“श्रीगणेशायनम. ॥ संवत् १६३७ शके १५ [०] २ माघ मासे सु. शुक्लपक्षे सातवि (सप्तमी) दिने राव, श्री चंद्रसेणजी देवी कुला सती पंच हुई ॥ यं ब्रह्मा वरुणैर्द्र रद्र मरुत सतवति (स्तुन्वन्ति) दिव्यैः स्वर्गवेदे सांगपदकमोप।

वे चंद्रसेणोत जोधा कहलाते हैं।

राव चंद्रसेणजी बड़े वीर और साहसी पुरुष थे। इन्होंने अपने स्वात्माभिमान रखने के हेतु जोधपुर जैसे महाराज्य की परवाह न रख कर बादशाह के साम्हने कभी अपने मस्तक को नत नहीं किया। बादशाह अकबर समस्त क्षत्रिय राजाओं को अपनी मुद्रा से अंकित करना चाहते थे परन्तु इन्होंने अपने घोड़ों के दाग नहीं लगाया। सीसोदियों में महाराणा प्रताप और राठौड़ों में राव चंद्रसेण दोनों एकसी प्रकृति के थे। महाराणा प्रताप और राव चंद्रसेण में इतना ही अन्तर था कि महाराणा ने तो अन्त में अत्यन्त खिन्न हो कर बादशाह के नाम एक पत्र लिख भेजा था। जिस से प्रतीत होता है कि वे अन्तिम समय में कुटुम्ब की दुर्दशा देख कर घबरा गये थे और वश्यता सूचक पत्र भी बादशाह अकबर के नाम लिख कर भेज दिया था। जिसे बादशाह ने बीकानेर के राठौड़ पृथ्वीराज को दिखलाया था। पृथ्वीराज उस पत्र को पढ़ कर अत्यन्त चिन्तित हुआ और उस ने राणा प्रताप को पुनरुत्साहित और उत्तेजित करने के लिये दोहे लिख भेजे, उन में का उदाहरणार्थ एक दोहा दिखाया जाता है—

दोहा

“अकबरिये इण वार, दागल की सारी दुणी
अण दागल असवार, रहियो राण प्रतापसी” ॥ १ ॥

जिन से प्रताप पुनः उत्साहित हुआ। यह घाता कर्नल टाड साहिब ने लिखी है। और चन्द्रशेखर लिखित महाराणा प्रतापसिंह नामक पुस्तक में भी है। उस के साथ (पृष्ठ १४३ में) यह भी लिखा है कि “प्रतापसिंह वश्यता सूचक पत्र भेज कर सुखी नहीं थे, जिस तरह चिन्ता से उन का मस्तिष्क जर्जरित हो रहा था। उसी तरह यह पत्र भेज कर भी उन्होंने अपने इन सभी जर्जरित स्थानों पर और भी आघात पहुंचा लिया था। प्रताप को इस के लिये परिताप हुआ था, प्रताप अपने कर्म पर लज्जित थे और यदि सच पूछा जाय तो प्रताप अपने इतने दिनों के लक्ष्य को त्यागने के कारण बड़े ही मर्माहत हो रहे थे, परन्तु अब उपाय क्या था ?

यहां पर यह कहा जा सकता है कि जैसे महाराणा प्रतापसिंह विपद् के कारण अन्त में विचलित हो गये थे वैसे राठौड़ चंद्रसेण विपद् पर विपद् आ जाने पर भी कभी विचलित नहीं हुए थे। अन्तिम समय तक बादशाह अकबर की सेना से लड़ते ही रहे। परन्तु वश्यता का पैगाम उन्होंने अपने जीवनकाल में कभी नहीं भेजा। प्रत्युत बादशाह ने राव चंद्रसेणजी को शान्त करने के लिये अपने

सेनाध्यक्षों को कहा था कि यदि चंद्रसेण वश्यता स्वीकार कर ले तो उस को बादशाही इनायतों का उम्मीदवार कर दें ।

इस लेख से प्रतीत होता है कि बादशाह उन से सन्धि करना चाहते थे । परन्तु राव चंद्रसेणजी ने अपने जात्यभिमान को त्याग कर सन्धि नहीं की, किन्तु जोवनकाल पर्यन्त बराबर लड़ाई करते रहे ।

राव चंद्रसेणजी के ग्यारह ११ रानियां और तीन पुत्र थे—

- १ रानी कल्याण देवी । चौहान वीका के पुत्र हम्मीर की पुत्री । यह रावजी के जीवन काल में ही स्वर्गगामिनी हुई । इन के एक पुत्र हुआ । नाम
१ उग्रसेन जिन का जन्म संवत् १६१६ भाद्रपद वदि चतुर्दशी १४ को हुआ ।
- २ रानी कछवाही सौभाग्य देवी । फागी के स्वामी नरूका सबलसिंह की पुत्री । इन के एक पुत्र हुआ । नाम
१ रायसिंह । जिन का जन्म संवत् १६१४ भाद्रपद सुदि त्रयोदशी १३ को हुआ ।
- ३ रानी भट्टियाणी सौभाग्यदेवी । पीहर का नाम कनकादेवी । जेसलमेर के रावल हरराजजी की पुत्री । यह राव चंद्रसेणजी के साथ अग्निस्तान करके स्वर्ग को सिधारी ।
- ४ रानी सीसोदयडी सूरजदेवी । पीहर का नाम चदा । राणा उदयसिंह की पुत्री । इन का विवाह संवत् १६१६ के चैत्र मास में हुआ था । यह रानी संवत् १६१७ में तीर्थयात्रा करने को मथुरा गई वहां इन का स्वर्गवास हुआ । इन के पुत्र १ हुआ । नाम
१ आसकरण । इन का जन्म संवत् १६१७ के श्रावण वदि प्रतिपदा को हुआ था ।
- ५ रानी कछवाही कुंजुमदेवी । कछवाहा जोगसिंह की पुत्री ।
- ६ रानी श्रौंकारदेवी । सीरोही के देवडा मानसिंह की पुत्री । इन का विवाह संवत् १६२३ में सीरोही में हुआ था । संवत् १६५६ में मथुरा में इन का वैकुण्ठवास हुआ ।
- ७ रानी भट्टियाणी प्रेभलदेवी । वीरुमपुर के राव डूगरसिंह की पुत्री । संवत् १६२६ में स्वर्गवासिनी हुई ।
- ८ रानी भट्टियाणी सहोदरा । ससुगल का नाम हरखम देवी । वीरुमपुर के स्वामी केलण भाटों, चचायण के पुत्र रामसिंह की पुत्री । यह अपनी जागीर के गांव गोपालवासणी में संवत् १६६७ में स्वर्ग को सिधारी ।
- ९ राणी भट्टियाणी जगीसा । ठिफाने देरावर के स्वामी मेहा तेजसिंहोत की पुत्री । यह रावजी के सती हुई ।

- १० राणी सोढी मैयां, ऊमरकोट के स्वामी सोढा पाता के पुत्र हेमराज की पुत्री । यह रावजी के साथ सती हुई ।
- ११ राणी चौहान पूगंदेवी । देवलिया प्रतापगढ के स्वामी मोकल के पुत्र इन्द्रसिंह की पुत्री । रावजी के साथ सती हुई ।

राव चंद्रसेणजी स्वर्गवासी हुए थे उस समय पट्टाधिकारी पुत्र रायसिंहजी काबुल में बादशाह अकबर के पास थे । और उन के छोटे भाई उग्रसेनजी बूंदी गये हुए थे । दोनों भाई, जो आसकर्णजी के अग्र जन्मा थे, मारवाड़ में विद्यमान न हाने से आसकर्णजी को राजतिलक करके राज्याधिकारी बना दिया । इन को राज्याधिकारी करने में निम्नलिखित सरदार अग्रणी थे ।

- १ आसकरण ईसरदास का पुत्र ।
 १ रामसिंह रत्नसिंह का पुत्र ।
 १ सादूलसिंह महेशदास का पुत्र ।
 १ भोपतसिंह देवीदास का पुत्र ।

राव चंद्रसेणजी के स्वर्गगमन के समाचार बूंदी में उग्रसेनजी को मिले । तब वे वहां से तुरन्त बूंदी नरेश से आज्ञा ले कर मारवाड़ को रवाना हुए, और मेड़ता में आ कर मुकाम किया । वहां वे बादशाही लोगों से मिले । और उन के साथ बातचीत करके देश में उपद्रव करने का उद्योग किया । इस बात की खबर राव आसकर्णजी के सरदारों को हुई, तब उन्होंने एकत्र हो कर सलाह की कि इस समय उग्रसेनजी से सन्धि कर लेना ही उचित है, यदि उन से सन्धि नहीं की जायगी तो देश में उपद्रव उठ कर देश का विध्वंस हो जायगा । और परस्पर के विरोध से दोनों दुर्बल हो जायेंगे । इस में सर्वनाश होने की संभावना है । इस प्रकार परस्पर सलाह करके यह निश्चय किया गया कि ज्यों त्यों उग्रसेनजी से मेल कर लेना चाहिये । फिर अपने विश्वासपात्र प्रतिष्ठित पुरुष उग्रसेनजी के निकट भेज कर कहलाया कि आप अपने स्वाभाविक शत्रु मुसलमानों का आश्रय लेने का विचार करते हैं । ऐसा हमने सुना है, परन्तु इन धर्मद्रोही स्वभाव वैरी मुसलमानों का आश्रय ले कर क्या आप अपने श्रेय की आशा रख सकते हैं ? कदापि नहीं । क्या मूषक मार्जार का स्वाभाविक विरोध मिट सकता है ? इस लिये आप इन स्वभाव वैरियों का साथ छोड़ कर आ जाइये, सब आप की इच्छानुसार होगा । सरदारों का विचार दोनों भाइयों में भूमि बाँट देने का था । उस की उन्हें कुछ सूचना भी कर दी थी, जिस से सरदारों के कहने से, उग्रसेनजी, आसकर्णजी के पास सारण पहुँचे ।

संवत् १६३८ के चैत्र सुदि प्रतिपदा के दिन गाँव सारण दूसरे मजले पर बैठे हुए दोनों भाई चौसर खेलने लगे। उस खेल हार जीत के ऊपर आपस में विवाद हो गया। और वह बढ़ता इतना बढ़ गया कि भाई के प्राण हानि की नौबत जा पहुँची। आसकर्णजी के कुछ असह्य वचनों पर उग्रसेनजी को क्रोध ने इतन उत्तेजित कर दिया कि उन्होंने आसकर्णजी के ऊपर कटारी का प्रहार किया, वह ऐसे मर्मस्थल में लगा कि आसकर्णजी का काम तमाम हो गया। उग्रसेनजी के मन में आसकर्णजी राज्य के स्वामि हो जाने से क्रोध तो भरा हुआ था ही, और यह इन को बहाना मिल गया। आसकर्णजी की वह दशा देख कर उन के सरदार राठौड़ शकर के पुत्र सेखा ने उग्रसेनजी के हाथ में से कटारी छीन कर उग्रसेनजी पर प्रहार किया, जिस से उग्रसेनजी का भी प्राण पलकलेवर पंजर से निकल कर परलोक को प्रयाण कर गया। इस लड़ाई में आसकर्णजी का सुभट मेड़तिया मानसिंह घायल हुआ था।

राव आसकर्णजी के स्वर्गवास करने पर उन के साथ उनकी धर्मपत्नी पति वियोग की दुःसह कराल दुःखानल के संताप को सामान्य लौकिकानल की ज्वाला के ताप से अति तुच्छ समझ कर प्रियतम के शरीर के साथ चिता में बैठ कर इस अस्थिर मांसादिमय लौकिक शरीर को दग्ध कर दिव्य देह को प्राप्त हो पति के साथ स्वर्ग को सिधारीं। आसकर्णजी का शिलालेख संवत् १६३७ शक संवत् १५०३ का मिला है। उस में लिखा है कि राय आसकर्णजी देवलोक को सिधारे उन के साथ १ सती हुई।

राव आसकर्णजी और उग्रसेनजी के इस प्रकार एक ही दिन में मारे जाने पर इन दोनों के सरदारों ने परस्पर परामर्श करके राय

- १ इस शिलालेख में संवत् १६३७ और शक संवत् १५०३ लिखा है और शक संवत् के और वि० संवत् के १३५ वर्ष का अंतर है जिस से तो संवत् १६३७ नहीं, संवत् १६३८ होना चाहिये। परन्तु मारवाड़ देश में वर्षारंभ श्रावण वदि प्रतिपदा से माना जाता है और पंचांग का वर्षारंभ चैत्र सुदि प्रतिपदा से गिना जाता है। जैसा कि पंचांगों में देखने में आता है। इस लिये यहां संवत् १६३७ मारवाड़ी संवत् समझना चाहिये। शिलालेख में उसी हिसाब से संवत् १६३७ और शक संवत् १५०३ लिखा गया है।

शिलालेख की प्रतिलिपि—

“श्रीगणेशायनमः ॥ संवत् १६३७ वर्षे शाके १५०३ [- -] मासे सु (शु) ऋषद्वे पडिवा १ राय श्री आसकर्णजी (जी) देवलोक पधारा (रि) या तत् समये सती १ हुई ॥

चंद्रसेणजी के ज्येष्ठ पुत्र रायसिंहजी के पास अपना मनुष्य भेज कर कहलाया कि यहां तो दैव घटना ऐसी हुई है, राठौड़ों का कोई नेता नहीं है आप शीघ्र आ कर अपने देश की रक्षा करें। बिना स्वामी के सेना कुछ नहीं कर सकती। नीति वाक्य है "हतं निर्नायकम् सैन्यम्" उस समय रायसिंहजी बादशाह अकबर की आज्ञा से काबुल की ओर अकट पार थे। सरदारों के मनुष्य ने उन के पास पहुंच कर कहा कि मारवाड़ इस समय आप को चाहती है। आप के भाई आसकर्ण और उग्रसेन की तो दैव से यह दशा हुई है, और राठौड़ बिना शिर के शरीर की भांति हो रहे हैं, आप मारवाड़ में चल कर अपनी भूमि को संभालें।

रायसिंहजी ये समाचार सुन कर अत्यन्त शोकाकुल हुए और देश को जाने के लिये अत्यन्त उत्कण्ठित हुए, परन्तु बादशाह की आज्ञा बिना आना उन के हाथ थोड़े ही था, बादशाह से सीख के लिये प्रार्थना कराई गई। बादशाह ने कृपा करके उन को देश में आने के लिये आज्ञा प्रदान की, और उस के साथ राव पदवी प्रदान करके सोभत जागीर में दिया। बादशाह की आज्ञा पा कर राव रायसिंहजी काबुल से सोभत आए।

संवत् १६३६ में ये गद्दीनशान हुए। कुछ समय के अनन्तर बादशाह काबुल का देश विजय कर के पीछे आए। बादशाह का मुकाम फतहपुर में था, वहां राव रायसिंहजी संवत् १६४० में उन के चरणों में उपस्थित हुए। उस समय उदयपुर के महाराणा उदयसिंहजी का छोटा पुत्र जगमाल बादशाह के पास हाज़िर हुआ, जिसे बादशाह ने सीरोही का आधा राज्य का प्रदान किया था, परन्तु सीरोही के राव सुरताण ने उसे कब्जा नहीं दिया, बादशाह ने उसे सीरोही के आधे राज्य का कब्जा दिलाने के लिये राव रायसिंहजी को उस के साथ भेजा, और अपनी सेना साथ में दे कर आज्ञा दी कि इसे सीरोही के आधे राज्य का कब्जा दिला दो। ये दोनों बादशाह से बिदा हो कर सीरोही के देश में आए। बादशाह ने इन को तो भेजा ही था, परन्तु गुजरात के हाकिम एतमादखां के नाम भी आज्ञा लिख भेजी थी कि जब ये वहां पहुंचें तो सीरोही का परगना जगमाल को सौंप दें। और कुछ विलम्ब देखें तो कुछ सेना जगमाल की सहायता के लिये छोड़ कर चला जावै। एतमादखां ने वहां पहुंच कर आज्ञानुसार व्यवहार किया। वह रायसिंह, विजा देवड़ा, और जालोर वालों को जगमाल की सहायता के लिये छोड़ गया। एतमादखां के

जाने के पश्चात् देवड़ा राव वापिस आया। विजा देवड़ा और जालोर वाले उस से लड़ने को गये।

सीरोही का देश पर्वतमय है, राव सुरतान ने अचानक रात्रि में इन पर आक्रमण किया, इन्हें यह मालूम नहीं था कि राव सुरतान रात्रि में हमला करेगा, ये कुछ असावधान थे, और वह सज धज कर आया था, गांव दताणी में इन दोनों का मुकाबला हुआ, दोनों में महाघोर युद्ध हुआ; इस युद्ध में बादशाही सेना के सेनापति राव रायमलजी और जगमाल दोनों २८ मनुष्यों के साथ मारे गए। और दांती वाड़े का कोली सीह १५ मनुष्यों के साथ मारा गया।

उस समय उन का समस्त परिजन और अन्तःपुर सोभत में था। संवत् १६४० के मार्गशीर्ष वदि २ को रायसिंहजी के स्वर्गवासी होने के समाचार सोभत पहुँचे उस समय उन की दो रानियाँ सती हुईं।

१ कछुवाही रानी राजांजी। कछुवाहा आसकरणजी की पुत्री।

२ सोनगरी

। सोनगरा भानजी की पुत्री।

राव चन्द्रसेणजी के वंशज अजमेर प्रान्त में भिणाय के राजा हैं। वे चद्रसेणोत जोधा कहलाते हैं। राव चद्रसेणजी के पौत्र, कर्मसेन के पुत्र श्यामसिंह को भिणाय का राज्य बादशाह अकबर ने दिया था। लिख आए है कि अजमेर प्रान्त में भीलों का सरदार मादलिया लूटपाट करता था। राव चद्रसेणजी ने अपनी राठोड़ सेना ले जा कर उस पर आक्रमण किया। भीलों का सरदार अपनी सेना ले साम्हने आया। दोनों में विकट सग्राम हुआ। उस युद्ध में मादलिया रावजी के हाथ मारा गया। सेना नायक के मारे जाने पर भील भाग गये। रावजी ने भिणाय पर अपना अधिकार कर लिया था। परन्तु उस दौड़-धूप के समय में रावजी वहां स्थिर हो कर ठहर नहीं सके। रावजी के अनन्तर उन के पौत्र कर्मसेन ने जा कर फिर भिणाय पर अधिकार कर लिया था। उन के पश्चात् उस के पुत्र श्यामसिंह ने वहां स्थिर रह कर उस प्रान्त में जो उपद्रव था उस को बिलकुल मिटा दिया। तब बादशाह अकबर के पास अजमेर के सूबहदार ने श्यामसिंह की प्रशंसा करके अर्ज किया कि राठोड़ श्यामसिंह बड़ा बहादुर है, इस ने लुटेरों को मार कर अजमेर प्रान्त को निरुपद्रव कर दिया है। बादशाह ने सूबहदार के शिफारिस करने पर उस की अनुपम सेवा से प्रसन्न हो कर श्यामसिंह को छ. परगनों के साथ भिणाय का राज्य प्रदान किया जिस में ८४ गांव थे। श्यामसिंह के उदयभाण और उस के भाई गिरधारीसिंह के अखैराज पुत्र हुआ।

यामसिंह ने इन दोनों में उस जागीर को विभक्त कर दिया। उदयभाण के अधिकार में ४६ गांव और अखैराज के बंट में ३८ गांव रक्खे गये।

✓ उदयभाण का पट्टस्थान भिणाय और अखैराज का पट्टस्थान देवलिया नियत हुआ। उदयभाण ने पुत्र न होने के हेतु अपनी छोटी अवस्था में अखैराज के पुत्र नरसिंहदास को अपने गोद ले लिया था। उसे गोद लेने के पश्चात् उदयभाण के दो पुत्र हुए। केसरीसिंह और सूरजमल। केसरीसिंह भिणाय का पट्टाधिकारी हुआ। जिस के अधिकार में चौबीस ग्राम रहे। सूरजमल को दश १० गावों के साथ वांदनवाड़ा दिया गया। और नरसिंहदास को तीन ३ गावों के साथ टांटोती ठिकाने का अधिकारी किया गया।

इस समय भिणाय राज्य के अन्तर्गत २५ ग्राम हैं। सालाना आय उस का ८०००० असी सहस्र है। तीन ठिकाने इस राज्य के मातहत हैं। सोलियां, सारण, और संतोला। एक कोटड़ी चारण को दी गई है।

संतोला का ठिकाना किसनगढ़ महाराज के गिरखे है।

भिणाय के राजा को गवर्नमेंट को सालाना सात हजार सात सौ सत्रह ७७१७ रुपये देने पड़ते हैं।

भिणाय के राजा को राजा की पदवी और छत्र चमर जोधपुर महाराजा विजयसिंहजी ने संवत् १८४० युद्ध में अत्युत्तम सेवा करने के कारण दिये थे। वह वंश परंपरा प्राप्त पूर्ववत् यथावत् है।

वर्तमान राजा कल्याणसिंह हैं। इस का जन्म ई० सं० १८६१? ता० ३ मार्च (वि० सं० १६३५) में हुआ था। यह सादूलसिंह का पुत्र है। सादूलसिंह राजा मंगलसिंह का पुत्र था।

राजा मंगलसिंह सी० आई० ई० यह आनरेरी मजिस्ट्रेट और नायब जज था। इसे ई० सं० १८७७ में राजा बहादुर की पदवी गवर्नमेंट से मिली थी।

ई० सं० १८६२ (१६४६) तारीख २६ जून को मंगलसिंह के स्वर्गवास करने पर ज्येष्ठ पुत्र उदैसिंह राज्याधिकारी हुआ। उदैसिंह ई० सं० १८६७ (१६५४) तारीख २६ जून को स्वर्गवासी हो जाने पर उस का छोटा भाई सादूलसिंह ई० सं० १८६७ ता० १२ जुलाई को राज्याधिकारी हुआ। इस ने अजमेर में कालेज में शिक्षा प्राप्त की थी। और ई० सं० १६१२ (१६६६) में राज्याधिकार प्राप्त हुआ था।

मोटाराजा उदयसिंहजी—इनका जन्म विक्रम संवत् १५६४ माघ शुक्ला त्रयोदशी १३ (ई० सन् १५३८ ता० १४ जनवरी) रविवार को हुआ था। इन के जन्म समय का ग्रहचक्र इस प्रकार है:—

राव मालदेवजी ने इन को अपनी विद्यमानता में फलोधी का परगना दे दिया था इसलिए यह बहुधा वही रहा करते थे। और राव चन्द्रसेणजी पिता के पास ही रहा करते। राव मालदेवजी के सं० १६१६ में स्वर्गवास करने पर राव चन्द्रसेणजी जोधपुर के स्वामी हो गए। तब ये संवत् १६१६ में ही सेना ले कर जोधपुर की ओर चढ़े राव चन्द्रसेणजी भी जोधपुर से सेना ले कर साम्हने गए। गाँव लोहावट में, जो

जन्म कुण्डली			
मं ४	३	२ रा	१ वृ
५	वं		
६ श		१२	
७	६ शु		११
८ के		१० सू	९ कु

जोधपुर से २५ कोस के अनुमान है, दोनों में संग्राम हुआ। जिस में हार जीत किसी की नहीं हुई। उदयसिंहजी को लौट कर पीछे फलोधी जाना पड़ा। और चन्द्रसेणजी जोधपुर आए।

तेपश्चात् फलोधी में निवास करते मोटा राजा ने पश्चिम की तरफ पार्श्ववर्ती भाटियों से विरोध करना शुरू किया। कारण यह कि सिंध और थटा से जो माल इधर को आता वह वीकूपुर हो कर आता था। व्यापारियों ने आराम देख कर वही मार्ग नियत कर रखा था जिस से वीकूपुर वाले भाटियों को अच्छा लाभ था। मोटाराजा ने दबाव डाल कर कहा कि सिंध और थटा से माल आता है वह फलोधी में हो कर जायगा। वीकूपुर हो कर नहीं जा सकता। इस के अलावा वीकूपुर के कितने ही गाँव फलोधी प्रांत के अंतर्गत कर लिए। इस बात से क्रुद्ध हो कर भाटियों ने फलोधी में आ कर उपद्रव किया। केलहण भाटी जोधा का पुत्र रायचंद फलोधी में निवास करता था, उस की गाँव फलोधी के कोट में से ले गए। उन को वापिस लाने के लिए मोटाराजा के मनुष्य गए। दोनों का मुकाबला हुआ। लड़ाई हुई भाटी भाग गए और मोटाराजा के मनुष्य गाँव पीछे ले आए। इस लड़ाई में मोटाराजा के निम्न लिखित सुभद्र मारे गए:—

१ भाटी सूरजमल, किसनावत

१ भाटी हमीर साकरोत

१ भाटी सुरतारण दुर्जन सालोत । यह केल्हण भाटी मोटा राजा का साला था ।

१ राठोड़ रायसल दुर्जनसालोत मांडणोत १ राठोड़ कान्हो दुरजन सालोत ।

शत्रुदल के कितने मरे इस का पता नहीं चलता । इसी सिलसिले में मोटाराजा ने सुना कि सिध से माल ले कर ऊँटों की कतार आती है और माल भी बहुत है । मोटाराजा अपने वीर भट्टों को ले कर लूटने चले । उधर से भाटियों का १००० दल आया । जिस का नेता भाटी दुरजणसाल का पुत्र भानीदास था । इस समय मोटाराजा के साथ केवल २५ वीर क्षत्रिय थे, परंतु इन्होंने भाटियों के दल को मार भगाया और शत्रुदल का नेता भाटी भानीदास इस लड़ाई में मारा गया ।

भाटी भानीदास के मारा जाने पर उस का छोटे भाई डूंगरसी ने भाई का बदला लेने के लिए सेना एकत्र की । जब उस का बल बँध गया तब उस ने फलोधी पर चढ़ाई की । इधर से मोटा राजा अपने वीर सुभट्टों को ले कर साहने गए । दोनों में घमासान युद्ध हुआ । हार जीत किसी की नहीं हुई । इस युद्ध में मोटा राजा के निम्न लिखित सरदार मारे गए:—

१ राठोड़ वैरो जैसा का पुत्र चांपावत.

१ राठोड़ हॉंगोलो वैरि-
साल का पुत्र.

१ भाटी हमीर आसावत.

१ राठोड़ जोगीदास
भाण का पुत्र रूपावत.

१ भाटी रतनो पीथावत.

१ भाटी रामचंद जोधावत

१ साहणी नेतसी जैसिंहोत.

राठोड़ जैमल भाण का पुत्र घायल हो कर निकला ।

शत्रुदल में—भाटी कान्ह किसनावत घायल हो कर गिर गया था उसे उठा कर लाए । राव डूंगरसी का पुत्र राव मांडा वैरसलपुर का अधिपति मारा गया ।

वि० संवत् १६२७ के श्रावण में अकबर बादशाह ख्वाजा की यात्रा के निमित्त अजमेर आया और वहाँ से नागोर पहुँचा उस समय जोधपुर राज्य के आकांक्षी निम्न लिखित भूपाल बादशाह के पास हाजिर हुए । जिन में राव चंद्रसेणजी को बादशाह का इशारा भी था । राव चंद्रसेणजी १ उन का भाई रायमल २ बड़े भाई उदयसिंहजी और बीकानेर के राजा कल्याणसिंहजी अपने पुत्र रायसिंहजी सहित ।

राज चंद्रसेनजी ने तो बादशाह की सेवा करने से अस्वीकार किया और पीछे चल दिए। मोटाराजा उदयसिंहजी ने बादशाह की सेवा स्वीकार की और वे बादशाह के साथ रहने लगे। इनको बादशाह की सेवा में रहते कुछ समय हो गया था।

वि० संवत् १६२५ में हुंदेलखंड में श्रीरक्षा के स्वामी हुंदेला मधुकरगुहा ने हुंदेलखंड में उपद्रव किया। उस को दंड देने के लिए बादशाह अकबर ने अपने सेनानायक सादिकखानों को सेना दे कर संवत् १६२५ के चैत्र शुद्ध पक्ष (ई० सन् १५७२ मार्च) में हुंदेलखंड पर भेजा। उस की सहायता से मोटाराजा उदयसिंहजी भेजे गए। इन्होंने वहां अपने बल और पराक्रम से शत्रुओं को पराजित कर देश को निरुपद्रव कर दिया। नरवर का किला, जो असें से विजित नहीं होता था, उस को विजय करने में आप ही प्रधान नायक थे। मोटाराजा की इस वीरता को देख कर जहां कहीं कठिन काम पड़ता बादशाह इन्हीं को भेज दिया करते थे। ग्वालियर प्रांत में समावली प्रदेश में गूजरों का बड़ा जोर था, वे हर समय लूट पाट करते और उपद्रव किया करते थे। बादशाह के पास उन की शिकायत गई तब बादशाह ने उस उपद्रव को शांत करने के लिए मोटाराजा को भेजा। इन्होंने वहां जा कर गूजरों को तंग किया। गूजर लोग भी बड़े वीर थे, लान्हने आ कर डट गए। दोनों में लड़ाई हुई। गूजर राठोड़ों की तलवार का ताप कब सह सकते थे? कितने ही भाग गए और जो रतनूनि में डटे रहे वे मारे गए। मोटाराजा की विजय हुई। इस लड़ाई में मोटाराजा का कृपापात्र वीर गैहलड़ा अचला धुरमा का पुत्र मारा गया। महाराज ने समावली प्रदेश में अपना अधिकार कर लिया और वहां की कोतवाली का अधिकार सोभा को दे दिया गया।

वि० संवत् १६३६ के चैत्र वदि ? (ई० सन् १५९३ ता० ६ मार्च) को बीरखानों के पुत्र मिर्जाखानों (खानखाना अबदुर्रहमान) को बादशाह ने गुजरात के बागी मुजफ्फरशाह का उपद्रव मिटाने के लिए भेजा। उसकी सहायता के लिये मोटाराजा भेजे गए। बादशाह ने मोटाराजा को मिर्जाखानों के साथ जाने की आज्ञा देने के साथ राजा पदवी और एक हजारगी जात व सवार का मन्सब दे कर जोधपुर दे दिया। और उस के साथ मानवाड़ के ४ परगने दिये।

१ कोजत १ सिवाणा १ जैनारण १ और चौथा ।

और हाडोनी का कोटा व चमारी । मोटाराजा को जार्गीर मिलते ही कोटा पर अधिकार करने के लिए भडारी मना को भेजा।

वहाँ वालों ने मुकाबला किया। लड़ाई हुई जिसमें मोटा राजा का मुभट हुलवंशी कमा मारा गया।

मोटाराजा बादशाह के मन्सबदार बन, उस से आज्ञा पा कर जोधपुर आए। और संवत् १६४० के भाद्रपद मास की वदि १२ (ई० स० १५८३ ता० १५ अगस्त) को अपने पितृसिंहासन पर विराजमान हुए। म.गशीर्ष मास में मिर्जाखाँ का मुकाम सोजत के समीप हुआ उस समय मोटाराजा भी उन के शामिल हुए। उस समय सोजत में राव चद्रसेणजी का परिजन और राव मालदेवजी के आश्रित मनुष्य भी सोजत में थे। उन में से कुछ मनुष्य आ कर मोटा राजा से मिले। और उन्होंने अपना दुःख निवेदन किया। तब मोटाराजा ने उन को धैर्य दे कर कहा कि तुम घबराओ मत हम सब प्रबध करे देते हैं।

मोटाराजा ने यह वृत्तांत नवाब से कहा तब नवाब ने सोजत का अधिकार मोटा राजा को दे दिया। और कहा कि अब तुम अपनी इच्छानुसार प्रबध कर सकते हो।

✓ उस समय वगडी का अधिकार राठोड़ पृथ्वीराज के पुत्र बाघ को बादशाह का दिया हुआ था।

✓ कटालिये पर राठोड़ देवीदास के पुत्र भोपत का अधिकार था।

इन ठिकानों के सिवा सर्व प्रांत पर मोटाराजा का अधिकार हुआ। तब मोटाराजा ने सोजत के निम्नलिखित ठिकाने अपने सामंतों को दिए:—

१ पीपाड़ का ठिकाना राम? को दिया गया।

१ आसकरण ने जो मांगे वे गांव दिए।

१ धिणले का ठिकाना प्रयागदास को दिया गया।

राठोड़ खीवा का बरताव ठीक न रहने से उसे निकाल दिया।

कह आए हैं कि राव चद्रसेणजी का परिजन वही था उन में से कुछ नाम लिखे मिलते हैं:—

१ ठाकुर राठोड़ आसकरण देवी दासोत, १ राठोड़ खीयो मांडणोत

१ राठोड़ राम रतनसीयोत १ पचोली नेतो

१ राठोड़ प्रयागदास मांडणोत १ भडारी मनो

ये लोग जब तक राव रायसिंहजी विद्यमान रहे तब तक उन के साथ रहे। और वि० सं० १६४० के कार्तिक मास में दताणी के मुकाम पर सीरोही के राव सुरताण के मुकाबले में उन के मारा जाने

) राव मालदेवजी का पुत्र रतनसिंह और उस का पुत्र यह राम है।

पर सोजत में चले आए थे। मोटाराजा ने इन को मार्गशीर्ष मास में जोधपुर पहुँचा दिया। इन के साथ राव मालदेवजी के मनुष्यों को भी, जो मलियाकोट में थे, जोधपुर पहुँचा दिया।

वि० सवत् १६४० के मार्गशीर्ष मास में नवाब और मोटाराजा सोजत से रवाना हो कर गुजरात की ओर बढ़े। पौष वदि ८ को इन दोनों सेनानायकों ने सेना ले कर मुजफ्फरशाह पर आक्रमण किया। राजपीपली के मुकाम पर घोर युद्ध हुआ। मुजफ्फर भाग गया। बादशाह की विजय हुई। इस युद्ध में मोटाराजा अग्रणी थे। इन के निम्नलिखित सुमट मारे गए :—

१ भाटी सादूल मानावता यह भाटी गोविन्ददास का भाई था।

१ भाटी गोपालदास राणावत रूपसीयोत।

वि० सवत् १६४१ के ज्येष्ठ मास में मैणा हरराजिया १६ मनुष्यों के साथ मरवा दिया गया। कारण यह हुआ कि यह किले की चौकी पर था, मोटाराजा को उस के विषय में संदेह हो गया था।

इसी वर्ष में मोटाराजा ने सीरोही के राव सुरताण पर चढ़ाई की। उस का कारण पहले कहा जा चुका है कि उक्तराव ने राव चद्र सेणजी के पुत्र रायसिंह को मार डाला था। उस का बदला लेने के लिए मोटाराजा ने उस पर चढ़ाई की। मोटाराजा ने जालोर के शासक जामवेग को सहायता में चाहा। बादशाह अकबर ने उसे आज्ञा दे दी। फिर चढ़ कर दोनों सीरोही पर गए। राय सुरताण ने इस समय उन से मुकाबला करने में अपना कल्याण न समझ कर प्रणत हो दंड देना स्वीकृत किया। ख्याती में लिखा है कि दो लाख फीरोजी और १३ घोड़े दंड में दिये। और दो आसामी ओल में दीं। एक तो देवड़ा सोवतसी तोगा की माता राठोड किसर्ना। और दूसरा देवड़ा सूजा का पुत्र सामदास, जो देवड़ा पृथ्वीराज का भाई था। इन ओल की आसामियों को मोटाराजा ने अपने विश्वासपात्र ऊहड गोपालदास और राठोड पता के पुत्र भोपत के साथ जोधपुर भेज दिया था।

(१) मिर्जावां को बादशाह ने संवत् १६३६ के चैत्र मास में गुजरात पर जाने की आज्ञा दी थी परंतु सेना की तैयारी करने में उसे विलम्ब हुआ। और मोटाराजा को भी सेना एकत्र करने के लिए समय की आवश्यकता थी। मार्गशीर्ष मास में इनका मुकाम सोजत में हुआ।

(२) यह वृत्तान्त महाराजा जसवतसिंहजी प्रथम के समय की (वि० सं० १७२४—२५) लिखी पुरानन पुस्तक से लिया गया है। पंडित गौरीशकरजी

वि० संवत् १६४२ के भाद्रपद वदि १० को बादशाह अकबर लाहोर से काबुल गया उस समय मोटाराजा और उन के पुत्र सूरसिंहजी बादशाह के पास लाहोर मे थे । बादशाह के कहने से मोटाराजा ने अपने प्रिय पुत्र सूरसिंहजी को बादशाह के साथ काबुल भेज दिया । और महाराजकुमार के साथ राठोड, देवीदास के पुत्र आसकरण को भेजा । महाराज कुमार को बादशाह की सेवा में भेज कर महाराज जोधपुर आए ।

वि० संवत् १६४३ में मोटाराजा का जनाना फलोधी से आ रहा था । रथ के बैल थक गए । तब राजकीय मनुष्य एक चारण की बैलों की जोड़ी ले आया । चारण उस समय कूप पर नहीं था । यह कूप पर आया और जोड़ी नहीं देखी तो अपने मनुष्य से पूछा कि बैल की जोड़ी कहां गई ? उस ने कहा कि राजकीय मनुष्य ले गया । सुनते ही वह तुरंत रथ के पास पहुँचा और बलात्कार करके अपनी जोड़ी ले गया । राजकीय पुरुषों ने चारण समझ कर उसे छोड़ दिया । जब जनाना जोधपुर पहुँचा और मोटाराजा को चारण की धृष्टता ज्ञात हुई तो चारण को बुला कर धमकाया । जिस पर उस ने और बदमाशी की । और अन्य चारणों को उत्तेजित किया कि आज मेरे साथ यह बरताव हुआ है, कल आप लोगों के साथ होगा । जिस पर चारणों ने मोटाराजा के विषय में अश्लील और निन्द्य कविता निर्माण की । मोटाराजा को ज्ञात होने पर चारणों के गांव जप्त कर लिए । उनमें से जिन गांवों के नाम मिले है वे लिखे जाते है :—

१ दुणलो २ रीसांणियो ३ जोगडावस ४ पलासलो ५ गुजरावस
६ विठोरो खुर्द ७ बुटेला ८ हापित ९ जाइबो १० कोटडे ।

चारणों ने अपने गांव जप्त होने पर आउवे के ठिकाने में, जहाँ मोटाराजा का मुकाम था, एकत्र हो कर मोटाराजा से प्रार्थना की कि हम आप के याचक हैं आप को हमारी ओर कृपा दृष्टि रखनी चाहिए । परन्तु मोटाराजा ने उन की प्रार्थना पर ध्यान नहीं दिया । तब चारणों

ओभा ने इस घटना को तो छोड़ दिया है और वि० सं० १६४३ की घटना को सीरोही के इतिहास में लिखा है (देखो पृष्ठ २३४) । पंडितजी ने जो घटना लिखी है वह दूसरी वार की है । फरिस्ता इस घटना का समय १६५० लिखता है । और वीरविनोद इतिहास का लेखक कविराजा श्यामलदास इस घटना को संवत् १६४३ में बतलाता है ।

ने आउवे के ठाकुर चांपावत गोपालदास मांडणीत से कहा कि आप महाराज से अर्ज करें और हमारा सकट निवृत्त करें। चांपावत गोपालदास ने भी महाराज से अर्ज की परन्तु वह निष्फल हुई। तब उस ने चारणों से कहा कि मैं तुम्हारे शामिल हूँ, अब तुम्हारी इच्छा हो वह करो। तब आउवे के महादेव के मंदिर में, जो बहुत पुरातन है, सब चारण एकत्र हुए। उस मामले में चारणों ने राजगुप्त पुरोहितों को भी अपने शामिल कर लिया था। सब एकत्र हुए। और चांदी याने आत्मघात (खुदकुशी) करने का निश्चय किया। इन चारणों में चारण अखा और आढा दुशसा अग्रणी थे। इन्होंने अपने गले में छुरी मारी। अखा तो कारणीर लगने से मर गया और दुशसा नहीं मरा। वह मारवाड छोड़ कर सीरोही के राज्य में चला गया। चांपावत गोपालदास ने कहा था कि मैं तुम्हारे शामिल हूँ इस लिए वह भी मारवाड छोड़ कर चला गया। चारणों के इस हठ पर मोटा राजा ने उन के और ब्राह्मणों के भी, जो उन के शामिल हो गए थे, गांव जप्त कर लिए। उन गांवों के नाम ये लिखे मिलते हैं:—

१ बाहडसा २ मोघावस ३ आकडावस ४ रैहनडी ५ नेवली
६ वासणी ७ वोरनडी ८ खारियो ९ गोडांगढी १० सुमालियो
११ गिरवरियो १२ विणवाडे ये १२ वारह गांव ब्राह्मणों के जप्त किये गए। और अन्य गांवों में दंड लेना नियत किया।

(१) कविराजा श्यामलदास ने वीरविनोद नामक इतिहास ग्रंथ में आउवे में एकत्र होने वाले चारणों की संख्या दो हजार २००० लिखी है।

(२) पंडित गौरी शंकरजी श्रीभा सीरोही के इतिहास (पृष्ठ २३२) में लिखते हैं कि “चारण कवि आढा दुशसा को, जो राव रावसिंहजी के साथ था, जखमी हुआ पाया। महाराव के एक राजपूत ने उस को देख कर कहा कि इस सर्दार को भी दूध पिलाना (मार डालना) चाहिए। इस पर दुशसा ने कहा कि मैं राजपूत नहीं, किन्तु चारण हूँ, राजपूतों को मेरा मारना उचित नहीं है। इस पर महाराव ने कहा कि यदि तुम चारण हो तो इस समरा देवड़ा की तारीफ में, जो अभी मारा गया है, कोई दोहा कहो। इस पर उस ने तत्क्षण यह दोहा कहा—“धर राजा जस डूंगरा, ब्रह्म पोता सत्रहाण। समरै मरण सुधारियो, चहुँ थोकां चहुँवाण” यह दोहा सुनते ही महाराव बहुत प्रसन्न हुए और उस की यहां तक कदर की कि उस को पालनी में बिठला कर अपने साथ ले गए और उस के घावों का इलाज करवाया। फिर उस के आराम होने पर उस को अपना पोलपात बना कर अच्छी जागीर दी।” यह असंभव है कि सीरोही का पोलपात चारण मारवाड में आकर खुदकुशी करे। यदि वह उस समय मारवाड में आ गया हो तो कदाचित् संभव है।

वि० संवत् १६४३ में राजकुमार भगवानदास, भोपत दलपत और जैतसिंह मोटा राजा की आज्ञा से कर सीधलों पर चढ़ कर गए। सीधलों के महाराणा की मदद थी उसी से वे जोधपुर राज्य में उपद्रव किया करते थे। राज कुमारों ने उन पर आक्रमण किया। सीधल मुकावला में आए और लड़ाई हुई। अन्त में सीधल भाग कर मेवाड की तरफ चले गए। उन की भूमि पर राजकुमारों ने अपना अधिकार कर लिया। इस लड़ाई में ऊहड़राम जैमलोत ग्राम का द्वार तोड़ना मारा गया। इसी वर्ष में राठोड़ कूपा के पुत्र मांडण को आसोप की जागीर दी गई।

वि० संवत् १६४४ में बादशाह अकबर ने कछुवाहा दुर्जनसाल को कहा कि मोटाराजा का पुत्र सूरसिंह होनहार है और तुम्हें अपनी कन्या योग्य वर को देनी है यह संबन्ध करने योग्य है। बादशाह के कहने से दुर्जनसाल ने अपनी कन्या सौभाग्यदेवी सूरसिंहजी को लाहोर में व्याह दी।

इसी वर्ष में देवड़ा विजा को बादशाह ने सीरोही का फरमान लिख दिया। और उस की सहायतार्थ मोटाराजा उदयसिंहजी और जालोर के शासक जामवेग को भेजा। ये दल बल सहित सीरोही पर गए। फाटपुन सुदि ५ को इन्होंने नीतोड़ा गांव लूटा। एक मास पर्यंत उन्होंने वही मुकाम कर दिया। राव सुरताण इन का प्रबल आक्रमण और दृढ़ विचार देख कर सीरोही छोड़ पहाड़ों में चला गया। और उस ने मोटाराजा से सधि करने के लिए उन के पास अपने सरदारों को भेजा। उन्होंने बगडी के ठाकुर जैतावत पृथ्वीराज के पुत्र वैरसल से मिल कर निश्चय कर लिया था कि मोटाराजा के समीप जाने में इन को किसी प्रकार की हानि नहीं होगी। परन्तु मोटाराजा ने कावू में आये हुए शत्रु को छोड़ना उचित न समझा और राम रतनसिंहोंत को इशारा कर दिया कि ये जीते न चले जायं। राम ने मोटाराजा की इच्छानुसार उन को अपने वीरसुभदों से घेर लिया और वही मार डाला। उन के नाम ये हैं:—

- | | |
|------------------------|-----------------------|
| १ देवड़ा सांवतसी सूरवत | १ देवड़ा तोगा सूरवत। |
| १ देवड़ा पता सूरवत | १ राडधरा हमीर कुभावत, |
| १ राडधरा वीदा सिकरावत | १ चीवा जैता, |

राठोड़ वैरसल की इच्छा के विरुद्ध यह कार्य हुआ जिस से वैरसल पेट में छुरी मार कर मर गया। उस वैरसल का स्मारक चिन्ह (चबूतरा) गांव नीतोड़ा में विद्यमान है।

तत्पश्चात् विजा ने सुरताण का पाप काटने के लिए जामवेग से कहा कि राव सुरताण आवू पहाड़ में छिपा हुआ है उस का अंत न हो जाय तब तक सीरोही पर अधिकार करना कठिन है इस लिए उसे किसी प्रकार मार डालना चाहिए। यह विचार कर दोनों सेना लेकर वास्थानजी के पास पहुंचे, जहां महादेव का मंदिर है। इन्होंने वहां जाकर मुकाम किया। राव सुरताण वही कहीं छिपा हुआ बैठा था। रात्रि में अचानक इन के ऊपर आ पड़ा। रात्रि का समय था, ये असावधान थे, सुरताण सज कर आया था, विजा सुरताण के हाथ मारा गया। और जामवेग का भाई घायल हुआ। जिसे डोली में डाल कर लाए। बादशाही सेना वहां से लौट आई ॥

मोटाराजा ने विजा के मारा जाने पर राव कल्ला को सीरोही की गद्दी पर दुवारा बिठा दिया। और अपनी सेना को लेकर पीछे मारवाड़ चले आए।

मूहणोत नैणसी इस वृत्तांत को इस भांति लिखता है। "फिर देवड़ा विजा हरराजोत बादशाह के पास पुकारने गया। और मोटाराजा को जोधपुर मिला जिस से इन का भी दावा था। बादशाह ने जालोर के शासक जामवेग और मोटाराजा को सीरोही पर भेजा। इन्होंने सीरोही के राज्य में आकर उपद्रव किया। और देश को लूटा। देवड़ा पता सांवतसीयोत, तोगो सूरघत, सूर नरसिंहोत, चीबो जैतो र्खावावत इन को दगे से मरवा डाला इसी मौके पर राठोड़ वैरसल पृथ्वीराज का पुत्र (वगड़ी ठाकुर) कटारी खाकर मरा। उस समय देवड़ा विजा और जामवेग मोटाराजा से अलग फौज लेकर गए वहां देवड़ा विजा राव सुरताण के हाथ मारा गया।"

मोटा राजा ने बादशाह अकबर की सेवा करते वीरता के कार्य किये थे परन्तु उसी वीरता को रखते हुए यवनों से लड़ कर जोधपुर का राज्य पुनः प्राप्त करते तो इन का भी नाम मेवाड़ के महाराणा प्रतापसिंह के समान चिरस्मरणीय होता। इन्हीं के समय (वि० सं० १६३४ में) मारवाड़ पर मुसलमानों का आंतरिक प्रभाव पड़ा। और उसी से कल्ला रायमलोत अप्रसन्न हुआ।

कल्ला (कल्याणदास) अपने पिता रायसिंह की जागीर नागोर पर अधिकार करता था। वह नागोर छिन जाने पर बादशाही नौकर हुआ। बादशाह ने उसे लाहोर में रख दिया था। कल्ला स्वतंत्र प्रकृति का वीर पुरुष था। मुसलमान अधिकारियों की वह परवाह नहीं करता था। लाहोर के किसी बादशाही मन्सबदार यवन ने कल्ला की छेड़ छ़ाड़ की। कल्ला को यह कब सहन हो सकता था? कल्ला ने उस को ललकारा। उस ने भी कल्ला को कुछ दुर्बचन कहे

जिस से क्रुद्ध हो कर कल्ला ने उसे मार दिया । और वह वहाँ से चल कर सिवाने के किले में आ बैठा । बादशाह को यह ज्ञात हुआ तब बादशाह ने सिवाना मोटा राजा को लिख दिया और कहा कि कल्ला को जा कर मार दो । मोटा राजा ने राजकुमार सूरसिंहजी और भंडारी मना को वही वार्ता लिख भेजी । और लिखा कि बादशाह का कल्ला के ऊपर अत्यंत अधिक कोप है और उसे मारने की आज्ञा दी है इसलिए शीघ्र सेना भेज कर सम्राट की आज्ञा का पालन करो । महाराजकुमार ने सेना एकत्र कर सिवाना पर भेजी । जिस में ये अग्रणी थे :—

- १ कूँपावत भोपत । १ कूँपावत जैतसिंह १ रावल मेघराज ।
१ राठोड़ नरहरदास मानसिंहोत १ राठोड़ आसकरण देवीदासोत ।
१ राठोड़ किशोरदास रामोत । १ राठोड़ भोजराज कलावत
१ देवड़ो भोजराज जीवावत
१ महमदखाँ जालोरी १ भंडारी मनो ।

मोटा राजा की सेना ने जा कर किले को घेरा । कल्ला किले के अंदर था । वह अचरस ताकने लगा कि शत्रु सेना पर ऐसा धावा किया जाय कि इन के पैर उखड़ जायँ । बाहर की सेना यथासाध्य लड़ती रही । और भीतर के लोग भी उस का प्रतीकार करने लगे । इस तरह लड़ाई होते कुछ दिन हो गए । एक दिन कल्ला ने रात्रि के समय शत्रु सेना पर ऐसा प्रबल आक्रमण किया कि शत्रु सेना सम्हल न सकी, बहुत से वीर योधा मारे गए । तब उस को किले का घेरा छोड़ कर भागना पड़ा । इस रात्रि के आक्रमण में निम्नलिखित योधा मारे गए :—

- १ राठोड़ राणो मालावत पातावत
१ राठोड़ कलो जैसा का पुत्र खांपावत
१ राठोड़ कलो वैरसल का पुत्र कूँपावत ।
१ देवड़ो पर्वतसिंह मेहाजलोत, राव कल्ला का भाई ।
१ राठोड़ पीपाड़ो कान्हो दुर्जनसाल का पुत्र भोपत का चाकर ।
१ राठोड़ ईसरदास नेतसीयोत ।
१ राठोड़ जसौ जगमाल का पुत्र, वीदा का पौत्र बालाउत
और कल्ला की ओर का भायल कुल का लाला मारा गया ।

जब बादशाह के पास यह खबर पहुंची तो बादशाह ने मोटा राजा से कहा कि तुम खुद वहाँ जाओ और जहाँ तक हो सके कल्ला

को मार आओ। बादशाह की त्वरा देख कर मोटा राजा मारवाड में आए और सेना पकड़ करके सिवाना पर गए। जाते ही किले को घेर लिया। और कल्ला को कहला भेजा कि सावधान रहना अब तुम्हारी मृत्यु निकट आ गई है। कल्ला ने उत्तर में कहा कि कल्ला ऐसी विभीषिकाओं से डरने वाला नहीं है। आप से ही वह कर लीजिए। यह सुन कर मोटा राजा ने घेरा बहुत सख्त लगाया और चारों ओर से तोपें लगा कर किले को ध्वंस करना चाहा। परन्तु यह किला बड़ा बिकट है उस को विजय करना मज़ाक नहीं है। मोटा राजा ने कई उपाय किये एक भी सफल नहीं हुआ। मोटा राजा विचार में पड़े कि अब क्या करना चाहिए। मोटा राजा का दैव अनुकूल था। जब दैव अनुकूल होता है कोई द्वार भी मिल जाता है। किले के अंदर एक नाई नौकर था। उस की ससुराल सिवाणा के पास गांव पादरडी में थी। वह कभी २ ससुराल जाया करता तब एक गुप्त मार्ग से जाया करता। मोटा राजा के मनुष्यों ने उसे आते जाते देखा और स्वार्थ-सिद्धि के लिए उस से प्रेम पूर्वक वार्तालाप किया। बातों ही बातों में उसे पूर्ण लोभ देकर किले में जाने का गुप्त मार्ग पूछा तो उस ने कहा कि मैं जिधर से आता जाता हूँ उधर से भीतर जाने की सुविधा है। आप के मनुष्य उस स्थान पर आवें छीकों द्वारा वे अंदर ले लिये जायेंगे। मोटा राजा के मनुष्यों ने वह वार्ता अपने स्वामी से कही। मोटा राजा और क्या चाहते थे, उन्होंने अपने मनुष्य उस स्थान पर भेज दिये। नाई ने उन को छीकों द्वारा किले के अंदर ले लिया। जब कुछ आदमी अंदर पहुँचे तो द्वार खोल कर सेना को जाने का मार्ग खोल दिया। कल्ला ने मोटा राजा की सेना को किले के अंदर प्रविष्ट देख कर सोचा कि अब क्या करना चाहिए। घर फूट गया है, शत्रु सिर पर आ गया है ऐसा न हो कि कहीं स्त्रियों को पकड़ कर न ले जायँ। इस विचार से उस ने स्त्रियों के तो अपने हाथ से मस्तक काट दिए। और आप अपने वीर सुभटों को साथ में लेकर मोटा राजा के मनुष्यों पर बाज की तरह टूट पड़ा। दोनों में घोर संग्राम हुआ। कल्ला की तलवार से कई योधा मारे गए। मोटा राजा की सेना में जीची गणेशदास भी था, जिस की उम्र १४-१५ वर्ष की थी, तलवार उठा कर कल्ला पर चला। उसे देकर कल्ला हँसा और बोला कि तू बच्चा है अगाड़ी क्यों आता है? मारा जायगा। परन्तु गणेशदास ने उस के कहने पर ध्यान नहीं दिया और कहा कि यहाँ उम्र से क्या प्रयोजन है? आप अपना कार्य करिये। परन्तु कल्ला वालक समझ उसे छोड़ आगे बढ़ गया। बड़ी जोर की तलवार चली। कई मनुष्य मारे गए। मोटा राजा की

सेना बहुत अधिक थी और कल्ला के पास मनुष्य अल्प थे तथापि उन ने सेना को भती भँति थका दिया और अन्त में कई भटों को स्वर्ग का मार्ग दिखला कर वीरगति को प्राप्त हुआ। मोटा राजा की विजय हुई। कहा जाता है कि कल्ला का मस्तक कट जाने पर भी वह ५० पैड तलवार लिए चला और उस की तलवार से एक मनुष्य उस दशा में मारा गया। कल्ला के वंशज ठिकाना लाडरू आदि में शासन करते हैं। कल्ला के पौत्र नरसिंहदास के पुत्र केसरीसिंह से केसरीसिंहोत शाखा चली। केसरीसिंहोत जोधों के ६३ ठिकाने हैं:—

वि० सवत् १६५० में मोटा राजा ने मालानी प्रांत के राव वीरमदेव को जसोल से निकाल दिया और वहाँ पर अपना अधिकार कर लिया।

तत्पश्चात् वालोतरा नगर के समीप लूनी नदी के तट पर, जिसे तलवाडा कहते हैं, रावल मल्लिनाथजी के नाम से एक मेला लगवाना शुरू किया। इसे तलवाड़े का मेला कहते हैं। यह मेला लगवाने का प्रयोजन यह था कि भिन्न भिन्न प्रांतों के चौपाए एकत्र हो जावें जिस से सब प्रांतों के निवासी मनवांछित चतुष्पद प्राप्त कर सकें। यह मेला हर साल चैत्र मास में कृष्णपक्ष की एकादशी से लगता है पन्द्रह दिन बराबर रहता है इस मेले में बैल, ऊँट, घोड़े हर प्रांत से आते हैं और उन का क्रय विक्रय होता है।

१. लाडरू २ खीवताणो ३ लेड़ी ४ गोरऊ ५ सांमपुरो आधा ६ सामपुरो आधा ७ तीतरी ८ तुवंरो वडो ९ तुवंरो वडो १० गोदरास ११ बालसमंद १२ मडाम १३ वीठूडो १४ छाजोली १५ धानणी दो भाग १६ तिपनी १७ वांठड़ी १८ खंगार आधा १९ खंगार आधा २० धुड़लो २१ धानणी षष्ठ भाग २२ धानणी षष्ठ भाग २३ छुपारो आधा २४ छुपारा आधा २५ पाटण २६ नंदवाणी २७ रणसीसर आधा २८ आसोटो २९ वामणो आधा ३० वामणो आधा ३१ भैणावाद ३२ भवादियो ३३ कल्लुवी ३४ टालणियाऊ ३५ खारडियो आधा ३६ खारडियो आधा ३७ लोडसर ३८ सीकराली ३९ मांजरो आधा ४० मांजरो आधा ४१ भडारी आधी ४२ कुंवासियो ४३ रायधणो आधो ४४ भडारी आधी ४५ हीरावती ४६ कांगंसियो ४७ लाळुडी ४८ रायधणो आधा ४९ सिंगरावट ५० भांडासरी ५१ सावां ५२ जाणी ५३ गिरधारी पुरो ५४ वीचावो ५५ खुणखुरडो ५६ गुरारे ५७ हुसनपुरो ५८ थाणु आधा ५९ थाणु आधा ६० रायसिंहपुरो ६१ खाटू खुर्द तृतीयांश ६२ खाटू खुर्द तृतीयांश ६३ खाटू खुर्द तृतीयांश।

लाडरू न० १ को हात का कुरव और लेड़ी न० ३ व गोरऊ न० ४ को वांह-पसाव का कुरव है।

- (१) मेले का प्रबन्ध एक कमेटी द्वारा होता है जिस में परगनात के हाकिम, सुपरि-टेंडेंट आदि संमिलित होते हैं। इस मेले में अनुमान १ लक्ष रुपये राज्य में आते हैं।

वृद्धावस्था में इन महाराज का शरीर बहुत मोटा हो गया था, यहाँ तक कि बादशाह के दरबार में खड़े होते तब इन को सहारे के लिए आसा (काष्ठ का एक प्रकार का यंत्र) रखना पड़ता था। बादशाह ने इन का बदन अत्यंत मोटा देख कर इन को मोटा राजा कहा तब से ये जगत् में मोटा राजा के नाम से विख्यात हुए। कई लोग ऐसा भी कहते हैं कि इन्होंने ब्राह्मण और चारणों के शासन जब्त किए थे जिस से इन का नाम न लेकर मोटा राजा कहते थे।

उस दशा में भी मोटा राजा बादशाह की सेवा में तत्पर रहते थे। यहाँ तक कि आप का स्वर्गवास बादशाह की सेवा करते लाहौर में ही हुआ था। वि० संवत् १६५२ आषाढ़ सुदि १५ (ई० सन् १५९५ ता० २३ जोलाई) को प्रतिपदा के सूर्योदय से ४ घड़ी पूर्व श्वास रोग से आप का अंतकाल हुआ। दूसरे दिन (प्रतिपदा को) नदी के तट पर दाह क्रिया हुई। यहाँ तीन ३ रानियों ने अग्नि स्नान करके पति के साथ गमन किया। बादशाह अकबर को यह सुन कर बड़ा विस्मय हुआ। उस दृश्य को देखने के लिए वह नाथ में बैठ कर उस स्थान पर गया, जहाँ सतियों गई थी। परन्तु बादशाह उस दृश्य को देख नहीं सका। क्योंकि बादशाह उस स्थान पर पहुँचा जिस से पूर्व चिता जला दी गई थी। बादशाह ने राजकुमार सूरसिंहजी को अपने पास बुला कर सांत्वना की और धैर्य बँधाई। और कहा कि तुमारे जो कार्य करना हो वह करो और जब उस कार्य से निवट लो तब हमारे हुजूर में हाज़िर होओ।

ये महाराजा बड़े वीर और स्वामिभक्त थे। इन्होंने कई लड़ाइयाँ लड़ी थी। और जहाँ गए वहाँ सफलता प्राप्त हुई।

इन के १७ पुत्र हुए :—

१ नरहरदास—इस का जन्म वि० संवत् १६१३ माघ वदि १ (ई० सन् १५५६ ता० १९ दिसंबर) को हुआ था। नरहरदास के पुत्र जगन्नाथ से जगन्नाथोत्त शाखा चली। इस शाखा का १ ठिकाना मोररा मेड़ता प्रांत में है।

२ भगवान्दास—इस का जन्म वि० संवत् १६१४ आश्विन वदि १४ (ई० सन् १५५७ ता० २३ सितंबर) को हुआ था। इस के पुत्र गोविन्ददास से गोविन्ददासोत्त शाखा फाटी। इस शाखा के खेरवा आदि ६ ठिकाने हैं:—

(१) प्राचीन ख्याति पुस्तक में उक्त संवत् है, परन्तु जन्मपत्रियों के संग्रह में वि० सं० १६१४ कार्तिक वदि २ लिखा गया है।

१ खैरवो २ बलाड़ो आधा ३ खारड़ी ४ घूटिवस ५ बाबरो
६ रोईसो ।

खैरवा ठिकाने को हाथ का और बाबरा ठिकाने को बांहपसाव
का कुरव है ।

भगवानदास के पुत्र गोपालदास से गोपालदासोंत शाखा हुई ।
इस का १ ठिकाना खातोलाई मेड़ता प्रांत में है ।

३ सगतसिंह—इस का जन्म वि० संवत् १६२४ पौष सुदि १४
(ई० सन् १५६७) सोमवार को हुआ था । इस से सगतसिंहोंत शाखा
चली । इस शाखा का अजमेर प्रांत में ताजीमी इस्तमरारदार ठिकाना
खरवा है । और कृष्णगढ़ राज्य में रघुनाथपुरे का ठाकुर है ।

४ दलपत—इस का जन्म वि० संवत् १६२५ श्रावण वदि ६
(ई० सन् १५६८ ता० २१ जोलाई) को हुआ था । यह बादशाह का
मन्सबदार था । इस को जालोर में जालोर मिला था । इस के वंशज
दलपतोंत जोधा है । इस के पुत्र महेशदास हुआ । इस ने भी कितने
ही अर्से तक जालोर पर राज्य किया । महेशदास का पुत्र रतनसिंह ।
पहले यह पैतृक जालोर पर शासन करता रहा । इस का शिलालेख
वि० संवत् १७०४ का और ताम्रपत्र उसी संवत् का परगना जसवंत-
पुरा के गांव कासतां मे मिले है जिस से प्रमाणित होता है कि
पहिले इन का अधिकार जालोर पर था । वहां से मालवे में गए ।

(१) ताम्रपत्र की प्रतिलिपि :— श्री

श्री रामजी



सही

स्वस्तश्री महाराजाधिराज महाराजा श्री रतनजी वसनाइतें मइ
करिनो गांव १ परगना जालोरी मोजा कासतां पटी हवेली रो श्री
जलधर जी रै थान सडायो पुन रो वासते उदक करी थान सडायो
आपह दतु जो मेड़ता वेसंधरा ते नरका नरका जावत जव लग ओ
दत्त देकर हुकम हा ॥

नुर परवानगी आयस रघुनाथः । संवत् १७०४ रा पौस सुद २
श्री दत उथापेतो सरजं गरणचंद्र गरण ऊपर लोबोज उठावः ॥
लीपती मेहता जगसी ॥ मुकाम भमराणी ॥ सेवग जोगी वडनाथ ॥
(पोठ में) श्री ॥

सम्राट् शाहजहाँ की इन पर पूर्ण कृपा थी उसी ने इन को मालवे भी जागीर दी। जहाँ इन्होंने वि० सं० १७०६ में अपने नाम से रतलाम नगर बसाया। रतलाम राज्य से दो राज्य और फटे। सीतामढ़ और सेलाना। सीतामढ़ का संस्थापक केशवदास और सेलाना का संस्थापक जयसिंह। सीतामढ़ राज्य की स्थापना वि० सं० १७१२ में और सेलाना राज्य की स्थापना वि० सं० १७६३ में हुई। परन्तु उससे पूर्व वि० सं० १७८७ में रावटी राज्य की स्थापना हुई थी।

रतलाम राज्य के संस्थापक राठौड़ रतनसिंह वि० संवत् १७१४ में उज्जैन की लडाई में महाराजा जसवंतसिंहजी प्रथम के स्थानापन्न हो कर शाहजादा औरगजेव के मुक़ाबला में गये थे और वहाँ यही वीरता से लड़ कर स्वर्ग को सिधारे।

५ भोपत—इस का जन्म विक्रम संवत् १६२५ फार्निक वदि ६ (ई० सन् १५६८ ता० २६ अक्टोबर) मंगलवार को हुआ था। इस के वंशज भोपतोंत जोधा हैं। कृष्णगढ़ राज्य में इन के दो ठिकाने हैं। नराणा और भड्डम।

६ सवाई राजा सूरसिंहजी—इन का जन्म वि० सं० १६२७ वैशाख वदि अमावास्या ३० (ई० सन् १५७० ता० ४ अप्रैल) को हुआ था। इन का इतिहास क्रमानुसार आगे लिखा जायगा।

७ मावोसिंह—इस का जन्म वि० संवत् १६३८ फार्निक वदि ५ (ई० सं० १५८१) का हुआ था। इस के वंशज मावादासोंत जोधा हैं। और सुजाणसिंहोंत जावा शाखा भी इसी से फटी है। मावादासोंत जोधा अजमेर प्रांत में जूनियां, पिमांगण और मरू के इस्तमसरदार हैं।

८ कृष्णसिंहः—इन का जन्म वि० संवत् १६३६ ज्येष्ठ वदि ३ (ई० सन् १५८२ ता० १० मई) को हुआ था। इन के वंशज कृष्णसिंहोंत जोधा हैं। इन को बादशाह जहांगीर ने अजमेर के निकट जागीर दी थी। उसी स्थल में इन्होंने अपने नाम से वि० संवत् १६६६ में कृष्णगढ़ नामक नगर बसाया। उन्हीं के वंशज राठौड़ वहाँ के राजा हैं।

९ जेतसिंह—इस का जन्म समय नहीं मिला। जेतसिंह के गोप रतनसिंह से रतनोत शाखा चली। इस शाखा को नोप्रा आदि २० ठिकाने दे।

(१) जेतसिंह का पुत्र हरिसिंह, उस का पुत्र रतनसिंह।

(२) १ नोप्रा २ वांभवासी ३ पटाणोंत वास आवा ४ पटाणोंत वास आवा ५ दुडोली ६ झाडोली ७ नौवाटो ८ कमेटियो ९ दुगोली १० गोत्रा ११ चांयली १२ गुडा रोयली आवा १३ गुडा रोयली आवा १४ गारी १५ टावडी १६ चांय १७ चांमियाव १८ लोटोती १९ वांजा कूडी २० रावटियास। इन में दो ठिकाने हाव क कुम्ब वाले हैं। दुगोली नं० ६ और लोटोती नं० १८।

१ गांव वरसडांरी वासणी तर्फे हवेली, वरसडा गोपालरामदासेत को दिया ।

१ गांव चारणवासणी तर्फे हवेली, जिडिया भैरवदास हरखावत को दिया ।

१ गांव आंगदेस परगना सोजन, वारठ सांकर तेजसीयत को दिया ।

दसौधी भाट को १ गांव:—

१ बुभडे तर्फे पीपाड, भाट मदनरूपसीयत को दिया ।

राठोड लेड को १ गांव:—

१ गांव डेलाणो परगना फलोधी, राठोड शिवराज देवीदासेत लेड को वि० सं० १६१६ में कवरपदा में दिया ।

मोटा राजा उदयसिंहजी के समकालीन:—

दिल्ली का बादशाह

बादशाह अकबर स० १६१२ से १६६० तक

बीजापुर का बादशाह

इब्राहीम आदिलशाह स० १६३७ से १६७४ तक

बुरहानपुर का बादशाह —

हशनबां फासकी । सवत् १६३३ से १६५३ तक ।

उदयपुर के महाराजा:—

प्रतापसिंहजी (प्रथम) संवत् १६२२ से १६५३ तक

आंबेर के महाराजा:—

राजा भगवानदासजी स० १६३० से १६४६ तक

राजा मानसिंहजी स० १६४६ से १६७१ तक

जैसलमेर के रावल:—

रावल हरराजजी संवत् १६१८ से १६४७ तक

रावल भीमसिंहजी संवत् १६४७ से १६८० तक

सीरोही का महागध

राव सुरताणजी संवत् १६२८ से १६६७ तक

वीकानेर का राव—

राव रायसिंहजी संवत् १६०८ से १६६८ तक

बूंदी का राव —

राव सुरजजी सवत् १५६८ से १६४१ तक

राव भोज सवत् १६४१ से १६६८ तक

सवाई राजा सूरसिंहजी

जन्म कुण्डली	
१२ शु	के १०
बु १ म सू	११ वृ
२ चं	६
३	५
४ रा	७ श
	६

इन महाराज का जन्म वि० संवत् १६२७ वैशाख वदि ३० (ई० सन् १५७० ता० ४ अप्रैल) चंद्रवार को हुआ था। जन्म-पत्री सग्रह में यह ग्रह चक्र है :—

मोटा राजा उदयसिंहजी का स्वर्ग-वास लाहोर में हुआ उस समय महाराज-कुमार सूरसिंहजी जिन को सूरजसिंहजी भी कहते थे, लाहोर में पिता के चरणों में विद्यमान थे। पिता की औंधं दैहिक क्रिया करके उस से निवृत्त होने पर ये बादशाह के हुजूर में हाज़िर हुए। वि० संवत् १६५२ के श्रावण वदि १२ को राज्याधिकारी किये

गए। इन के राज्याधिकार का तिलक बादशाह अकबर ने अपने कर कमल से किया था। और उस समय इन को दो हजारी जात व सवा हज़ार सवार का मनसब देकर राजा का खिताब दिया गया। और गुजरात की सूबहदारी दी गई।

तत्पश्चात् ये लाहोर से जोधपुर में आए और राजपूताने की प्रधानुसार माघ सुदि ५ को राज्याभिषेक का कार्य हुआ।

यद्यपि बादशाह ने इन को शुरू में दो हज़ार का मनसब दिया था परंतु फिर इन का मनसब बढ़ते २ पांच हजारी जात व पांच हज़ार सवार हो गया था। जो इन महाराज की अंतिमावस्था तक बना रहा। इन महाराज की जागीर का व्यौरा:—

मारवाड़ में :—
जोधपुर, मेड़ता, सोजत, फलोधी, जैतारण, सिवाणो, जालोर, सांचोर, पोहकरण, तेरवाड़ो।

अजमेर में—
पीसांगण, समेल, नाड, भडसूरियो, जडवासी, अड़वालो, मेरवाड़ो।

गूजरो का:—
घडनगर,
गुजरात में:—खिरालू
मालवे में:—धराड़
दक्षिण में:—
भालोद, बोरगांव, बोरगांव खुर्द,

लिख आए हैं कि महाराज को वि० सं० १६५२ में गुजरात की सूबहदारी दी गई थी। वि० संवत् १६५३ में बादशाह अकबर ने

सुलतान मुराद को गुजरात की हकूमत पर नियत किया। उस समय गुजरात का शासक मुजफ्फरखां था। वह उत्पथ चलने लगा तब उस को शासित करने के लिए बादशाह अकबर ने काजी हसन दीवान और अबदुल्ला खां बख्शी को आज्ञा की कि मुजफ्फरखां आज्ञोत्तरण करता है इसलिए उसे वहां से हटा दिया जाय। और इसी कार्य के लिए बादशाह ने आम दरबार करके पान का बीड़ा ग्रहण करने के लिए कहा। वह बीड़ा वही ग्रहण कर सकता था, जो मुजफ्फरखां पर चढ़ कर जावै और उसे उस स्थान से हटा देवै। बीड़ा सब के साम्हने किया गया परन्तु किसी का हियाब नहीं हुआ कि उस बीड़े को ग्रहण करै। राठोड़ राजा सूरसिंहजी ने उस बीड़े को बड़े आदर के साथ ग्रहण किया। बादशाह राठौर राजा पर अत्यंत प्रसन्न हुए और उसी समय उन के सन्मानार्थ कड़ा, किलगी, मोतियो की माला और अमूल्य रत्न तथा फ़ौज खर्च के लिए दस लाख रुपये देकर इन को रवाना किया। महाराज बादशाह की आज्ञा पाकर वहां से रवाना हुए। इन के साथ बादशाही सेना तो थी, परन्तु महाराज ने अपने मौलिक वीर सामन्तों को साथ में लेना आवश्यक समझ कर मारवाड़ में आए। और एक मास मारवाड़ में ठहरे। यहां से अपने सामंत और परीक्षित वीर सुभटों को लेकर गुजरात को रवाना हुए। मार्ग में सीरोही का राज्य पड़ता है। वहां महाराज का मुकाम हुआ। उस समय किसी ने राव चंद्रसेणजी के पुत्र रायसिंह के वध का स्मरण दिला दिया। उस का स्मरण होते ही क्रोधाविष्ट होकर महाराज ने सीरोही का प्रांत लूट लेने की आज्ञा दे दी। बड़ी भारी लूट हुई। उस समय महाराज के साथ तीस हजार सेना थी। जिस में आधी तो बादशाही और आधी राठोड़ सेना थी। सीरोही का राव सुरताण घबराया और भयभीत हो कर पैरो पड़ा। वैर के बदले में महाराज ने एक रुपये और अपनी बेटी व्याह कर? वैर का प्रतिशोध किया। महाराज ने पूर्ण प्रेम दिखाते महाराज का भलीभांति आतिथ्य किया। महाराज ने भी उसे अभय देकर कहा कि आप प्रसन्न रहना हम गुजरात को जाते हैं। महाराज सीरोही से रवाना हो कर गुजरात गए।

महाराज ने अहमदाबाद पहुँच कर नगर को घेर लिया। मुजफ्फरखां भी बड़ा वीर पुरुष था, वह अपनी सेना को सज्ज कर युद्धार्थ रणांगण में आ उपस्थित हुआ। उस के साथ तीन लडाइयों

(१) मूदियाड की ख्यात में सूरसिंहजी के १६ रानियां लिखी है उन में एक देवडों भी है। परन्तु उसे देवडा कल्ला की बेटी लिखी है। इस का उल्लेख उस में नहीं है। और उस का विवाह सं० १६६० में मथुरा में होना लिखा गया है।

हुई। परन्तु सफलता एक में भी नहीं हुई। चौथी लड़ाई अत्यंत भीषण हुई, जिसमें राठौड़ों ने ऐसी तलवार बजाई कि मुजफ्फरखां की बहुत सी सेना तो मारी गई और शेष रही वह मुजफ्फरखां के साथ भाग गई। महाराज की विजय हुई। युद्ध के पश्चात् लूट की गई जिसमें बहुत सी अमूल्य वस्तु हाथ लगी वे बादशाह के पास भेजी गईं। बादशाह ने सहर्ष स्वीकृत की। अब तो गुजरात में बादशाह का पूर्ण अधिकार हो गया है, महाराज सूबह का कार्य करते हैं। इस युद्ध में महाराज के साथ प्रधान पुरुष ये थे :—

करमसोत हरिदास, ठिकाना आसोप, खीवसर और कंटालिया।

करणोत नीधकरण ठिकाना कोरणा (परगना पंचपदरा में)।

शेखावत अजबसिंह गांव लालासरो परगना डीडवाणा)।

जोधरा हरिसिंह, ठिकाना दुगोली (परगना नागोर)।

मेड़तिया जगतसिंह।

वि० संवत् १६५४ में मुजफ्फर के ज्येष्ठ पुत्र बहादुर ने गँवारों की सेना एकत्र करके वहाँ के गाँवों को लूटना शुरू किया। तब उसे दंड देने के लिए महाराजा सूरसिंह उस के पीछे गए। महाराज के प्रबल प्रताप के आगे वह ठहर नहीं सका। कानर की तरह रणभूमि छोड़ कर भाग गया। महाराज की विजय हुई।

सुलतान मुराद के साथ महाराज सूरसिंहजी गुजरात में थे और सूबहदारी का कार्य करते थे। सुलतान मुराद का संवत् १६५४ में अंतकाल हो गया तब बादशाह ने उस के स्थान पर सुलतान दानयाल को भेजा। और उस की सहायता के लिए भी महाराज सूरसिंहजी नियत हुए। महाराज गुजरात में चार वर्ष सूबहदार रहे। वि० संवत् १६५४ में सुलतान दानयाल दक्षिण की तरफ गया तब महाराजा सूरसिंहजी भी उस के साथ दक्षिण में गए। जहाँ अहमदनगर वालों के साथ सुलतान दानयाल के घोर युद्ध हुआ था। उस युद्ध में राठौड़ राजा ने बड़ी वीरता का कार्य किया जिस से बादशाह की विजय हुई और शत्रु अपना स्थान छोड़ कर भाग गए।

इस के पश्चात् राजू दक्षिणी ने दक्षिण में बड़ा उपद्रव किया, देश को लूटना शुरू किया। उस को दंड देने के लिए शाहजाह ने महाराजा सूरसिंहजी को भेजा। इन्होंने उस का अनुधावन कर क उस को पराजित किया जिस से देश में शांति स्थापित हुई इस मुहिम में दौलतखां लोदी भी था।

वि० संवत् १६५५ में महाराज अहमदाबाद के सूबह पर थे। बादशाह की आज्ञा से आप दक्षिण की ओर जाते समय सोभत

आए। और कई दिन सोझत में ठहरे। बादशाह महाराज जो इस शिथिलता के कारण महाराज पर अप्रसन्न हुआ। और सोझत का परगना उन के भाई सकतसिंह को दे दिया। उस समय सोझत में मना भंडारी था। यह अवसर देख कर सोझत सगतसिंह के आशय कर जोधपुर चला आया। सोझत पर एक वर्ष पर्यंत सगतसिंह का अधिकार रहा। उस समय सकतसिंह सोझत का राव कहलाना रहा।

बादशाह अकबर उस समय बुरहानपुर (दक्षिण) में था। भाटी गोविंददास मानसिंह का पुत्र और राठौड़ राम रतनसिंह का पुत्र बादशाह के पास गए और बादशाह से सोझत का परगना महाराज सूरसिंहजी के नाम लिखा कर ले आए। परवाना के आते ही सकतसिंह को सोझत छोड़ कर जाना पड़ा। महाराजा सूरसिंहजी ने बादशाह की आज्ञा उपलब्ध होने से पूर्व ही सोझत पर अपनी सेना भेज दी थी। उस ने जाकर सोझत को घेर लिया। सकतसिंह के मनुष्य किले के भीतर थे, उन के साथ युद्ध हुआ। कुछ दिन युद्ध होता रहा। अंत में महाराजा की सेना ने अंधोर हो कर रात्रि में शत्रुओं पर आक्रमण किया। परंतु किले के भीतर राठौड़ विलनदास बड़ा वीर पुरुष था उस ने उस समय तो किले की रक्षा की। परंतु अंत में उन को सोझत छोड़ना पड़ा।

वि० संवत् १६५८ में दक्षिण को तर्फ हबशी (अमरचंपू) का उपद्रव उठा। उस का दमन करने के लिए बादशाह ने नवाब खानखाना अबदुर्रहीम और उस के पुत्र एलच सरदार को बादशाही सेना देकर भेजा। और महाराजा सूरसिंहजी के नाम आज्ञापत्र लिखा गया कि तुम दक्षिण में जाने के लिए तैयार हो जाओ और नवाब खानखाना के पुत्र एलच के शामिल होओ। अब गुजरात में शांति है। दक्षिण में यह नया बखेड़ा उठ खड़ा हुआ है उसे निदान चाहिए बादशाह की आज्ञा पाकर महाराजा सूरसिंहजी अपनी सेना ले कर अहमदाबाद दक्षिण में गए। अहमदाबाद से सूरत पहुंचे। वहां से आगे बढ़े तो शत्रुओं का पूर्ण उपद्रव दृष्टिगोचर हुआ। उन में अग्रणी अमरचंपू है। और उस के साथी फरहतखान और सरदारग आदि हैं। उस के पास बारह हजार सवार हैं। बादशाही सेना ऐसी तैयार नहीं कि जैसा शत्रु दल था। परंतु महाराज के साथ एक हजार सवार ऐसे थे कि जो विजती का सा कार्य करें। हर समय लड़ाई होती रहती है छः माल हो गए हैं। नवाब खानखाना और

(१) कविराजा श्यामलदासजी वीरविनोद नामक इतिहास में खुदाबखान नाम लिखते हैं। मारवाड की ख्याती में अमरचंपू नाम मिलता है।

सुलतान दानयाल घिर गए है । सामान सब क्षीण हो गया है, यहां तक कि भाजन के लिए अन्न मिलना कठिन हो गया है, खर्ची विलकुल खूट गई है, राजपूत सब जुधा के मारे अत्यंत व्याकुल हैं । धान्य रुपया १) का तीन पाव विकता है । वह भी हाथ आना कठिन हो गया है । योधा लोग बकरे खा खाकर अपना निर्वाह करते है । इस दशा मे बाघ के पुत्र कुंभकर्ण ने महाराज के समीप आ कर कहा कि हम लोग जुधा के मारे अत्यंत पीड़ित है आज आठवां लंघन है । चाहे तो आप आक्रमण करे चाहे हमें आज्ञा दें कि हम करै । यह सुन कर महाराज ने अपने भोजन करने का थाल और तीन रकेबी, जो सुवर्ण की थी, राजपूतों को दिया । और कुंभकर्ण से कहा कि यदि तुम भूख के मारे मरते हो तो शत्रु दल पर जाओ । भूख से मरने की अपेक्षा युद्ध करके मरना अत्यंत श्लाघनीय है । यह सुनते ही कुंभकर्ण अपने ५ सवारों के साथ शत्रु सेना पर बिजली की तरह दूट पड़ा । उस के हाथ से शत्रु सेना के ५० मनुष्य मारे गए । और कुंभकर्ण घायल हुआ । महाराज के मनुष्य उसे पालकी में बिठा कर ले आए । और महाराज ने अपने वीर की यह गति देखकर शत्रु सेना पर आक्रमण किया ।

वि० संवत् १६५८ के ज्येष्ठ वदि अमावस्या के दिन महकर स्थान पर दोनों दलों में घोर युद्ध हुआ । बादशाही सेना पीछे पड़ने लगी उस समय महाराजा ने अवसर समझ कर अपनी राठौड़ सेना को अगाड़ी लेकर शत्रु सेना पर एक साथ हल्ला कर दिया और ऐसी तलवार चलाई शत्रु सेना के पैर उखड़ गए । और अमरचंपू भाग गया । बादशाह की विजय हुई । अमरचंपू का नीशान महाराजा सूरसिंहजी छीन कर ले आये तब से जोधपुर के नीशान में लाल रंग मिश्रित हुआ है । इस विजय से प्रसन्न हो कर बादशाह ने महाराज को सवाई राजा की पदवी प्रदान की । उसी अवसर पर भाटी गोविन्ददास मानसिंह के पुत्र और भडारी मना ने बादशाह से विनय पूर्वक निवेदन किया कि बादशाह की आज्ञानुसार दक्षिण का प्रवध हो गया है । अब हमें घर जाने की आज्ञा मिलनी चाहिए । जब देश जाने की आज्ञा हुई उस समय दोनों ने करबद्ध हो, थाल मे भुरट (जगली अन्न) रख, खूमपोश से आच्छादित कर बादशाह को दृष्टि-गोचर करा कर निवेदन किया कि यह धान्य रुपये एक का एक मन बेच कर चावल सात सेर खरीद कर खाते हैं और हज़रत की नौकरी करते है यह अर्ज सुन बादशाह ने कृपा करके जेतारण का परगना

इनायत किया। और मेड़ता आधा तो पहले मेड़तिया जगन्नाथसिंह से ज्वत करके महाराजा को दे दिया गया था। इस समय कि आधा मेड़ता किसनदास से छुड़ा कर महाराजा को दिया गया। पूरा मेड़ता महाराजा के अधिकार में हो गया—

इस के पश्चात् नवाब खानखाना नासिक अम्बक की तर्फ सेना ले कर गया। महाराजा सूरसिंहजी उस के साथ थे। उस प्रांत में पीडारा नामक किला था शत्रुदल उस में जा घुसा। महाराज ने उस किले को विजय कर के बादशाह की आज्ञा प्रवृत्त की। इस विजय में खानखाना को एक विष्णु की मूर्ति मिली। खानखाना ने वह मूर्ति महाराज को दी। महाराज कुछ समय तक तो उस मूर्ति को अपने साथ लिये रहे। वि० संवत् १६६२ में महाराज जोधपुर आए तब उस चतुर्भुज मूर्ति को चैत्र वदि ५ के दिन किले में स्थापित किया। उस का पुजारी सेवग लोटण था।

वि० संवत् १६६० माघ वदि ६ पष्ठी को पुष्करणा ब्राह्मण श्रीपत दामोदर जोधपुर में आया और उस ने महाराजा को यज्ञ करवाया जिस में एक लाख रुपये व्यय हुए। और उतना ही ब्रह्मभोजन हुआ।

इस साल में महाराजा जोधपुर में आए तब भंडारी मना को भेज कर जैतारण और मेड़ते पर अपना अधिकार किया। और जैतारण में कोट करवाया। तब से जैतारण में हाकिम रहता है। प्रधान स्थान जैतारण और कुछ गांव खालसे में रखे गए। और अन्य भूमि ऊदावतों के अधिकार में रखी गई।

वि० संवत् १६६१ कार्तिक सुदि १४ (ई० सन् १६०५ ता० २५ अक्टोबर) को बादशाह अकबर का अंतकाल हो गया तब दिल्ली के राजसिंहासन पर बादशाह जहांगीर बैठा। बादशाह अकबर के समय में गुजरात के समस्त वागी शांत हो गए थे परन्तु उस के मरने ही वहां पुनः उपद्रव उठ खड़ा हुआ। उसे शांत करने के लिए बादशाह जहांगीर ने महाराज सूरसिंहजी को गुजरात का सूबहार नियत करके गुजरात पर भेजा। बादशाह वहादुरशाह ने मांडव का मेवासा (लुटेरो का स्थान) बांध रखा था। प्रथम उसे नष्ट करना आवश्यक समझ कर महाराजा अहमदाबाद पहुंच कर वहां मांडवा स्थान पर सेना ले कर गए। मांडवे के निकट पहुंचते ही आप ने अपनी सेना के दो विभाग किए। उन में से एक विभाग का अध्यक्ष भाटी गोविंददास और दूसरे संव का अध्यक्ष राठोड़ जैतमल का पुत्र सूरजमल चांपावत आउवे का स्वामी नियत किया गया।

दोनों अनियों में और भी बडे २ सरदार शामिल थे । महाराज ता अपने डेरे में थे और इन्होंने दोनों ओर से कोलियों पर हमला किया जिन में लाला नाम का कोली अग्रणी था । कोली भी सज कर आए और युद्ध हुआ । बहुत से कोली मारे गए और जो अवशिष्ट रहे वे झाड़ी जंगलों में भाग गए । राठोड़ों ने उन का पीछा करना चाहा उस समय राठोड़ गोपालदास ईडरिया ने उन से कहा कि अपनी विजय हो गई है, शत्रु भाग गए हैं पीछा करने में लाभ तो कुछ नहीं, हानि की संभावना अवश्य है । मेरी तो इस में संमति नहीं है । क्योंकि स्थान बड़ा विकट है । इस प्रकार गोपालदास के मना करने पर भी राठोड़ों ने उन का पीछा किया । आगे बहुत गहरी सघन झाड़ी थी, शत्रुदल को उस का आश्रय मिल गया जिस से शत्रुदल का बल बढ़ गया और राठोड़ बहुत से उस युद्ध में मारे गए और घायल हुए । कोली लोग पैदल थे और राठोड़ घोड़ों पर सवार थे जिस से राठोड़ों का दाव नहीं लगा चृत्या मारे गए । इस मुहिम में निम्न लिखित सुभट मारे गए:—

राठोड़ सूरजमल चांपावत आउवे का ठाकुर ।

„ गोपालदास मांडण जैतावत । पाली ठाकुर ।

„ जयसिंह कर्मसिंह का पुत्र चांपावत ।

मेड़तिया, राठोड़ हरिसिंह बलूँदा ठाकुर चांदावत ।

राठोड़ गोपालदास ईडरिया ।

राठोड़ राघवदास पाली ठाकुर गोपालदास का पुत्र ।

ईसरदास नींवावत करणोत ।

जसवंत कला का पुत्र, जैसा का पौत्र ।

किसनसिंह मेहाजल का पुत्र ।

रायसिंह ईसरदासोत

इन सरदारों के मारे जाने से महाराज को अत्यंत शोक हुआ, परन्तु भवितव्य जो होता है ही जाता है । महाराज आषाढ सुदि पूर्णिमा को वहां से अहमदाबाद आए ।

और बादशाह के पास प्रार्थना पत्र लिख भेजा कि आप के प्रताप से कोलियों का मेवासा लूटा गया है । अब गुजरात के सूबह में कोई उपद्रव नहीं है । मैं एक बार घर जाना चाहता हूँ आज्ञा हे तो घर जा आऊँ । बादशाह ने प्रार्थना स्वीकार करके घर जाने की आज्ञा दी । महाराज अहमदाबाद से सवत् १६६३ की पौष सुदि पूर्णिमा को प्रयाण कर फाल्गुन सुदि ७ को जोधपुर आए । आते ही महाराज ने

उन सरदारों के ठिकानों में, जो मांडवे के युद्ध में मारे गए थे, अपने कृपापात्र जोशी पता के पुत्र गोपाल और मुहता सुखदत्त को भेज कर खातिर की।

इसी वर्ष में महाराज ने भाटी गोविन्ददास के द्वारा सूरसागर तालाब करवाया और उस तालाब के तट पर महल और उस के साथ वाग भी करवाया गया। तदनंतर सूरजकुंड नामक बावड़ी करवाई गई।

महाराज ने इसी वर्ष में चार लाख पसाव दिये।

- | | |
|-------------------|---------------------|
| १ एक लाख बारहठ को | १ सादूँ माला को |
| १ एक भट गोपाल को | १ कवियट भानीदास को। |

प्रत्येक लाख पसाव में पचीस हजार रुपये नकद दिये गए।

सं० १६६३ के फाल्गुन सुदि ७ को महाराज मांडवा विजय करके जोधपुर आए उस समय बादशाह जहांगीर आगरा में था। वहाँ से बादशाह ने महाराणा अमरसिंहजी पर सेना भेजी। और सीसोदिया सगर को, जो महाराणा उदयसिंह का पुत्र था, अपने मुख से कहा कि हम तुम को उदयपुर का स्वामी बना देंगे। इसलिए उस सेना में अग्रणी सगर था। मोहबतखाँ की अध्यक्षता में सेना मेवाड़ पर खाना हुई, मोहबतखाँ ने मेवाड़ में पहुँच कर जिज्ञासा की कि महाराणा का परिजन भाग कर कहाँ गया है? जिन को ज्ञात था उन्होंने मोहबतखाँ से कहा कि महाराणा का परिजन अंतःपुर सहित सोभत में है। यह सुनते ही मोहबतखाँ ने सोभत पर सेना भेजी। परंतु वहाँ महाराणा का लोक बहुत था और मारवाड़ का लोक भी शामिल हो गया था। इसलिए मोहबतखाँ ने बादशाह के चरणों में प्रार्थनापत्र लिख भेजा कि महाराणा का परिजन सोभत में है। और यहाँ महाराणा का लोक बहुत है और मारवाड़ के राजपूत भी उन के शामिल हैं। इसलिए इस समय सोभत ज़ब्त होने की आज्ञा होनी चाहिए। क्योंकि जब तक सोभत जोधपुर महाराज के अधिकार में है तब तक उन का बल क्षीण होना कठिन है। बादशाह ने उस के अर्ज करने पर उसी की शिफारिस से सोभत का परगना राव चन्द्र सेणजी के पुत्र कर्मसेन के नाम वि० संवत् १६६४ के वैशाख सुदि ३ को महाराज सूरसिंहजी से ज़ब्त करके लिख दिया। तब महाराणा का परिजन वहाँ से चला गया। महाराजा उस समय आगरा में थे। वहाँ से दक्षिण को भेजे गए। मार्ग में जाते महाराजा को खबर मिली कि सोभत कर्मसेन को दे दिया गया है। तब महाराज ने भाटी गोविन्ददास को मोहबतखाँ के पास भेजा उस ने मोहबतखाँ से बहुत

कुछ कहा सुनी की परन्तु उस ने कुछ भी ध्यान नहीं दिया। सोभत पर कर्मसेन का अधिकार छः ६ मास और दो दिन रहा। वि० संवत् १६६५ के कार्तिक सुदि ५ को मोहवतखां सूबह के अधिकार से हटाया जा कर उस के स्थान में अबदुल्ला सूबहदार नियत हुआ। उस समय कर्मसेन सोभत में था। उसे जाने का कहा गया परन्तु वह नहीं निकला। अबदुल्ला ने सेना भेज दी। कर्मसेन के पास छः सौ के अनुमान सवार थे। सोलही कुभा कर्मसेन के पास बड़ा वहादुर सरदार था वह बादशाही सेना से बड़ी वीरता से लड़ कर स्वर्ग को सिधारा। उस के साथ उस की स्त्री सनी हुई जिस के हाथ का चिन्ह सोभत के भीतरी प्राकार के द्वार के पार्श्व में विद्यमान है। कर्मसेन ने भी बड़ी वीरता से युद्ध किया। अंत में अपना टिकाव होता न देख कर वहाँ से चला गया। और सोभत पर बादशाही अधिकार हो गया।

महाराजा सूरसिंहजी विशेषतया दक्षिण के युद्ध स्थल में ही रहा करते थे। वहाँ शत्रु को विजय करने से लूट में द्रव्य भी मिलता था जिस से महाराजा को यश और द्रव्य दोनों का लाभ हुआ करता था। वि० संवत् १६६५ में महाराजा के कोष में नानावे लाख रुपये जमा हो गए थे। और दैव अनुकूल था जिस से मारवाड़ में भी वर्षा अच्छी होती थी। दोनों ओर से अच्छा द्रव्य संग्रह हुआ।

इसी वर्ष में महाराज बादशाह जहांगीर के हुजूर में आगरा में हाज़िर हुए। बादशाह ने इन को सेवा से प्रसन्न हो कर चार हज़ारी जात व दो हज़ार सवार का मन्सब कर दिया।

महाराज बादशाह के हुजूर में गए तब आप के साथ अमरसिंह जी के चचे का पुत्र श्यामसिंह भी था। और एक चारण कवि भी था। बादशाह ने इन दोनों व्यक्तियों का उल्लेख करते हुए लिखा है कि "सूरजसिंह दरबार में हाज़िर हुआ। अमर के चचे के पुत्र श्याम को साथ लाया। यह कुछ योग्यता रखता है। हाथी की सवारी करता है। सूरजसिंह एक चारण कवि को भी साथ लाया था। उस ने मेरी प्रशंसा में इस विषय का एक कवित्त बना कर कर्णगोचर कराया। यदि सूर्य के कोई पुत्र होता तो सदा दिन ही बना रहता। कभी रात्रि होती ही नहीं। क्योंकि जब सूर्य छिप जाता है तो उस का पुत्र उस के स्थानापन्न हो जाता और जगत को प्रकाशित रखता। ईश्वर को धन्यवाद है कि उस ने आप के पिता को ऐसा पुत्र दिया कि उस की मृत्यु के अनंतर जनता को शोक का दुःख जो रात्रि के समान है, नहीं उठाना पड़ा। सूर्य संतप्त होता है कि यदि मेरे ऐसा पुत्र होता तो मेरे स्थान में स्थित हो कर रात्रि नहीं होने देता। जैसा कि आप के

भाग्य और न्याय रूप प्रकाश से ऐसी महती घटना (अकबर की मृत्यु) होने पर भी जगत् ऐसा प्रकाशित और आनंदित है कि दुःख-रूप रात्रि का कहीं बिन्ह भी दृष्टिगोचर नहीं होता ।

मैंने ऐसे अनुपम विषय की कविता कम सुनी है । इस के पारि तोपक मे चारण को एक हाथी दिया गया ।

बूंदेला दला बादशाह की आज्ञा पालन करने में त्रुटि करता था और उत्पथ चलता हुआ देश में उपद्रव करता था । उसे दंड देने के लिए बादशाह ने मोटा राजा उदयसिंहजी के पुत्र भगवानदास को आज्ञा की कि दला को दंड दे कर सीधा कर दे । भगवानदास आज्ञानुसार दला पर गया । वह अत्यंत उद्दण्ड और उद्धत था । भगवानदास ने उस पर आक्रमण किया । संग्राम हुआ । उसमें भगवानदास मारा गया । वह राठौड़ों के मन में बहुत खटकता था । परन्तु श्रवसर की प्रतीक्षा कर रहे थे । एक दिन दला बादशाही दरवार में जाने को घर से निकला उस समय उस के नकीब ने दला की बड़ाई में यह कहा "भगवानदास के भुजों का भांगणहार" और वह दरवार में चला गया । भगवानदास का पुत्र गोविन्ददास भी दरवार में गया । वहाँ से पीछे लौटे उस समय किसी ने गोविन्ददास से कहा कि आज तो दला के नकीब ने ऐसे अक्षर कहे थे "भगवानदास के भुजों का भांगणहार" यह सुनते ही गोविन्ददास आगववूला हो गया । और उसे वही अंधखास के द्वार के बाहिर ही मारने का विचार किया । परन्तु मुकुन्ददास साङ्गलोत ने कहा कि यह बादशाह के अंधखास का द्वार है, यहाँ पर ऐसी घटना न होनी चाहिए । श्रीमों यहाँ से चलिये । इस का उत्तर दे देंगे । दला तुरत ही बुंदेलखंड चला गया । गोविन्ददास और मुकुन्ददास दोनों महाराज के पास गए । महाराज से निवेदन किया तो महाराज ने गोविन्ददास के साथ जाने के लिए मुकुन्ददास से कहा । ये दोनों बुंदेलखंड में जा गंगा को पार कर दला के डेरे पर गए । वहाँ पहरेदार खड़ा था उसे मार कर दला के समीप पहुँचे । वह निद्रा में था । जाते ही लात मार कर जगाया । और कहा कि हम भगवानदास के वैर का बदला लेने आए हैं, उठ खड़ा हो । वह भी बड़ा वीर पुरुष था तुरत उठ खड़ा हुआ और गोविन्ददास के ऊपर कटार का प्रहार किया, परन्तु वह छिलती सी लगी । इतने में मुकुन्ददास ने उस पर पेशफस का प्रहार किया जिस से दला का काम तमाम हो गया । ये दोनों वीर अपना काम कर उसी रास्ते पीछे लौट आए । दला के मनुष्यों ने उन का पीछा किया था परन्तु उन्हें पहुँच नहीं सके । वे दोनों उदयपुर हो कर

(१) यह बादशाही मन्सवदार था । पांच सौ जात और ढाई सौ सवार का मन्सव था ।

मारवाड में आए। उस समय महाराज मारवाड़ में थे। ये दोनों महाराजा के चरणों में उपस्थित हुए तब महाराजा ने उन की बहुत प्रशंसा की और योग्य सन्मान से सन्मानित किया।

वि० संवत् १६६७ में भाटी गोविन्ददास को बुला कर सूबहदार ने कहा कि महाराजा सूरसिंहजी तो दक्षिण में बादशाह की सेवा में लगे हुए हैं। यदि महाराजकुमार गजसिंहजी सेवा करें तो इस समय उन को सोभत मिल सकता है। सेवा यह है कि महाराजकुमार नाडोल के थाने पर जाना स्वीकार करें और हम से मिलें। गोविन्ददास ने महाराजकुमार के पास आकर समस्त वृत्तान्त कहा। महाराजकुमार सूबहदार के कहने से गोविन्ददास को साथ में ले कर अबदुल्लाखां के पास मुकाम मोही गए और अबदुल्लाखां से मिले। अबदुल्लाखां ने महाराजकुमार से कहा कि तुम्हारे पास सेना का संग्रह अच्छा है यदि तुम नौकरी करना स्वीकार करो और नाडोल के थाने पर जाओ तो सोभत तुम को दे दिया जाय। महाराजकुमार उस के कथन से नाडोल के थाने पर गए जहाँ जालोर के शासक गजनीखान के मनुष्य थे। महाराज कुमार गजसिंहजी संवत् १६६७ आश्विन सुदि ५ को नाडोल पहुँचे। गजनीखान के मनुष्य महाराजकुमार को आए देख कर जालोर से अबदुल्लाखां के पास चले गए। महाराजकुमार ने थाने पर अपना अधिकार कर लिया।

बादशाह जहांगीर के समय का गजनीखान का शिलालेख वि० संवत् १६६६ का गोडवाड़ परगने के नाडोल नगर में नीलकण्ठ महादेव के मंदिर की पूठ में गोख में लगा हुआ मिला है। उस में लिखा है कि गजनीखान ने नाडोल के थाने के आगे कोट करवाया और नगर का नाम नूरपुर रखा।

महाराजकुमार ने थाने पर अधिकार करके वहाँ पर छोटे बड़े ५६ अधिकारी रखे। और उन के साथ ६०० सवार, ५०० तोपची और ६०० पैदल रखे गए।

वि० संवत् १६६८ वैशाख वदि ४ को महाराजकुमार गजसिंहजी नाडोल से पाणिग्रहण करने के लिए रामपुरा गए। और भाटी गोविन्ददास गूँदेच गया उस समय नाडोल के थाने का प्रबन्ध इन तीन मनुष्यों के आधीन किया:—

१) शिलालेख की प्रतिलिपि:—“संवत् १६६६ व (व) बै जे (ज्ये) ष्ट सुदि १५ बुधवार पातसाह श्री सलेमसाह नूरदी महमद ज्यांहगिरराज्ये जाहलोरपति महाखांन की गजनी खांनजी उबरा १०० संयुक्त नाडोल थाणे आगा कोट करावी गांम नो नाम नूरपार राखू छै। आसु वद ११ वार वसपति छै।

राठोड़ जैतसिंह उदयसिंहोत १ भाटी ईसरदास हरदासोत १ पचोली चतुभुज । और उन की आधीनता में २४०० सवार और २०० तोपची रखे गए । विवाह करके महाराजकुमार और भाटी गोविंददास जोधपुर आए । मेड़ता, सोभत व जैतारण का प्रबन्ध किया ।

इसी वर्ष में पौष सुदि ११ को सीसोदिया भीम गांव ईसाली को लूट कर निकला, तब उस के पीछे राठोड़ लक्ष्मण, नारायणदास और अमरसिंह सांकरोत गए । ये उसे मार्ग में ही पहुंच गए, वहां दोनों में युद्ध हुआ । जय पराजय किसी की नहीं हुई । भीम अपने स्थान को लौट गया ।

इसी वर्ष में एक घटना फिर वैसी ही हुई । जिस समय महा राजकुमार गजसिंहजी तो जोधपुर में थे । और भाटी गोविंददास नाडोल के थाने में था । अहमदाबाद से एक कतार आगरे को जा रही थी । महाराणा अमरसिंहजी ने उसे लूट लेने के लिये प्रथम से ही अपने जासूस लगा रखे थे । जब वह कतार मारवाड़ राज्य की सीमा में पहुँची उस समय महाराणा ने अपने पुत्र अर्जुनसिंह को दो हजार सवार दे कर भेजा । और वे दूनाड़ा तक आए । दैवी घटना ऐसी हुई कि कतार तो आगे निकल गई और ये पीछे पहुँचे । इन के हाथ कुछ न लगा खाली हाथ पीछे लौटे । पीछे जाते ये लोग गांव मूलेवां, मालगढ़ पहुँचे, जो भाद्राजण के समीप है, भाटी गोविंददास को नाडोल के थाने में सूचना मिली कि महाराणा का लोक आगरे जाने वाली कतार को लूटने आया था । वह तो उन के हाथ नहीं लगी और पीछे जाते है । यह सुनते ही भाटी गोविंददास तुरन्त उन क पीछे गया और जा लिया । दोनों में संग्राम हुआ । गोविंददास बड़ी वीरता से लड़ा, महाराज की विजय हुई । इस युद्ध में उरजनोतभाटी आसकरण का पुत्र गोपालदास भी था । और उस ने बड़ी वीरता का कार्य किया था जिस से प्रसन्न हो कर महाराजा ने उस को खेजडला का पटा इनायत किया । और राठोड़ खीवा मांडणोत को मेड़ता प्रांत का गांव ईडवा, और खिदमतगार मान को जैतारण का गांव रतनपुरा दियो गया ।

वि० संवत् १६६६ में भाद्रपदि ११ को वादशाह स्वयं सेना ले कर उदैपुर पर आक्रमण करने के लिए रवाना हुआ और अजमेर में आ कर ठहरा ।

उस समय महाराजा सूरसिंहजी नाडोल के थाने में थे । वहां एक शिल्पकार विष्णु की मूर्ति महाराज के दृष्टिगोचर कराने को लाया । वह पचोली जीव राज से मिला । उस ने भाटी गोविंददास

से कहा कि एक शिल्पकार विष्णु की मूर्ति लाया है। महाराज के दृष्टिगोचर कराना चाहता है। मूर्ति अत्यंत ही सुन्दर है। गोविंददास ने महाराज से अर्ज किया तो महाराज ने कहा कि हम देखेंगे। मूर्ति को देख कर महाराज अत्यंत प्रसन्न हुए। और वह मूर्ति रख ली। शिल्पकार को पारितोषिक दिया गया। वह मूर्ति जोधपुर के किले में स्थापित की गई। ठाकुरजी का नाम आनन्दघनजी रखा गया। पहले शालिग्राम शिला लक्ष्मोनारायण की मूर्ति थी। आनन्दघनजी के पुजारी व्यासनाथो, तापो, रघुपत और पद्मनाभ नियत हुए।

भाटी गोविंददास का सहोदर भाई सुरताण महाराणा का मातहत था। उस पर संवत् १६६६ में राठोड गोपालदास भगवानदासोत, राठोड रामदास चांदावत, सबलसिंह, सुन्दरदास, सूरसिंह और नरसिंह केसरीसिंहोत जोधा चढ़ कर गए। सुरताण भी अपने सुभटों को ले मुकाबला में आया। गांव वर के समीप युद्ध हुआ जिस में सुरताण भाटी मारा गया परन्तु मरता २ राठोड सुन्दरदास, सूरसिंह और नरसिंह को ले बैठा। गोपालदास घायल हो कर निकल गया। भाटी गोविंददास को खबर लगी कि गोपालदास सुरताण को मार कर जाता है। तुरन्त महाराजकुमार गजसिंहजी को ले कर गोपालदास के पीछे गया। मेड़ते के गांव खाखड़की के पास जाता उसे पहुंचा। और उसे मार लिया। इस युद्ध में नरसिंह के ५० और सुरताण के ५३ मनुष्य मारे गए।

महाराजा नाडोल के थाने में थे वहां महाराजकुमार गजसिंहजी और भाटी गोविंददास महाराज के पास थे। सीरोही के राव राजसिंहजी ने चंद्रसेणजी के पुत्र रायसिंहजी का वैर मिटाने के लिए अपने छोटे भाई सूरसिंह के द्वारा यत्न किया। और उस से पूर्व भाटी गोविंददास से परामर्श भी कर लिया था। राव ने सूरसिंह के द्वारा कहलाया कि चंद्रसेणोत रायसिंह के वैर को मिटाने के लिये मैं प्रस्तुत हूं। किसी प्रकार उस वैर की शुद्धि हो जानी चाहिए। अब तो उसे समय भी बहुत हो गया है। सूरसिंह के यह प्रस्ताव करने पर भाटी गोविंददास ने महाराज से अर्ज किया कि राव का कथन उचित ही है। समय बहुत हो गया है रूठे कौन से नहीं मनाये जाते हैं। वैर की शुद्धि हो जाना भला ही है। इस प्रार्थना पर महाराज ने गोविंददास के लिहाज से स्वीकार किया। परन्तु उस के साथ इतनी शर्तें तय हुईं। महाराजकुमार गजसिंहजी को कन्या दी जावै।

और दताणी के युद्ध में जो रायसिंहजी के साथ २६ सरदार मारे गए थे उन को देवडा को कन्या व्याही जावै । इस के सिवा ब्रारहठ दुरसा और कल्याणराय के द्वारा राव के छोटे भाई सुरसिंह ने जो महाराज को लिख दिया है उस की तामील की जावै । और सुरताण के समय की चांदों की चौकी दी जावै । यह लेख वि० सबत् १६६६ फाल्गुन वदि पष्ठो को हुआ था । इस में हस्ताक्षर देवडा पृथ्वीराज और भैरोदास के हैं । सुरसिंह के द्वारा यह लेख लिख कर राव राजसिंह ने महाराजा को मिहमानी दी ।

और महाराज की ओर से भी उसी विषय का विश्वासार्थ लेख लिखा गया जिस में गढवी (चारण) दुरसा और जोसी कल्याण के हस्ताक्षर हैं ।

(१) पंडित गौरीशंकरजी हीराचंदजी ओझा सीरोही के इतिहास में इस लेख को स्वीकार करते हैं परन्तु उक्त लेख का हाना महाराज राजसिंह की ओर से नहीं, किंतु उस के छोटे भाई सुरसिंह की ओर से कहते हैं । उन का लेख यह है—
 “राव राजसिंह सीधे साधे भोले राजा थे । जिस से इन का छोटा भाई सुरसिंह इन से राज्य छीनने का प्रपंच करने लगा—और सीरोही का राज्य छीनने के लिए जोधपुर के महाराज सुरसिंह को अपना सहायक बनाना चाहा । महाराज सुरताण ने दताणी की लड़ाई में राव रायसिंह चद्रसेणोत को मारा था जिस का वैर उस ने मिटाना चाहा । और उस के लिए यह बात तय हुई कि महाराज (ज) सुरसिंह के कुंवर गजसिंह का विवाह देवडा सुरसिंह की लडकी से हो और उसी दिन २६ दूसरे राजपूतों के, जिन के रिश्तेदार दताणी की लड़ाई में मारे गए थे । सुरसिंह के पत्न के राजपूतों की लडकियों से हो । देवडा विजा का जड़ाऊ कटार कुंवर गजसिंह के नज़र किया जाय । और राव रायसिंह के डरे का सब सामान तथा उनका नक्कारा, जो महाराज सुरतान ने छीना था, पीछा दे दिया जावै । इस की एवज में महाराज सुरसिंह देवडा सुरसिंह को सीरोही की गद्दी पर बिठलावै । और बादशाह के पास ले जाकर उस को बादशाही सेवा में दाखिल करावै । और उस (सुरसिंह) का पुत्र सीरोही के राज्य से कभी न निकाला जाय इस का प्रबंध करै । यह बात आपस में तय हुई । जिस की तहरीर वि० स० १६६८ (ई० सन् १६११) के फाल्गुन महीने में हुई । और जोधपुर के महाराज सुरसिंह ने देवडा सुरसिंह को सीरोही का मालिक कबूल कर लिया । इस खटपट से महाराज सुरसिंह और सुरसिंह के बीच द्वेषभाव बढ़ता गया । उक्त लेख को पंडितजी केवल देवडा सुरसिंह की ओर से होना लिखते हैं परन्तु उक्त लेख के अंत में हस्ताक्षर देवडा पृथ्वीराज और भैरवदास दोनों के हैं । जिस से यह लेख केवल सुरसिंह की ओर से ही हुआ हो यह नहीं कह सकते । क्योंकि स्वयं पंडितजी देवडा पृथ्वीराज को महाराज के पत्न में और भैरवदास को

... १६७० में महाराज अजमेर जाकर बादशाह की सेवा में उपस्थित हुए उस समय बादशाह ने पांच हजारों जात व सवार का मन्सब दिया। और आज्ञा की कि शाहजादा खुर्रम महाराणा को पथ पर लाने के लिए उदयपुर गया है तुम भी जाकर उन के शामिल होओ। महाराज ने आज्ञा को शिरोधार्य करके मेवाड़ की ओर प्रयाण किया। और शाहजादा की सेवा में जा उपस्थित हुए। शाहजादा खुर्रम ने मेवाड़ के प्रबंध के वास्ते वहाँ चार पांच थाने रखना निश्चित किया। और एक थाना गांव सादड़ी में रखा गया। वहाँ का जल वायु अस्वास्थ्यकारी होने से थाने के लोग अत्यंत व्याकुल हुए। तथापि महाराजकुमार गजसिंहजी और भाटी गोविन्ददास ने उस थाने में एक मास पर्यन्त निवास किया। जिससे सरदारों को भी रहना पड़ा। जब वहाँ का प्रबंध उत्तम हो गया तब शाहजादा ने कहा कि इस समय नाडोल में जो थाना है उसके तीन विभाग कर दिये जायें। नाडोल, साई और राणपुर। इन तीनों थानों में दृढ़ प्रबंध हो जाने से महाराणा ने विचार किया कि मारवाड़ का राजा सूरसिंह शाहजादा के साथ है और उधर बादशाही कब्जा हो गया है इसलिए महाराजा सूरसिंह से बात चीत करके संधि का यत्न किया जाय। तदनुसार महाराणा ने सूरसिंहजी द्वारा संधि का प्रस्ताव किया। शाहजादा ने महाराजा सूरसिंहजी के बीच में पड़ने से संधि करना स्वीकार किया जब संधि की वार्ता निश्चित हो गई तब महाराणा अमरसिंहजी गांव गोघूंदे में आकर शाहजादा से मिले। जहाँ पहले से बैठक की रचना कर रखी थी। शाहजादा तख्त पर बैठा। महाराणा उसके पार्श्व में बैठे। महाराजा सूरसिंहजी और अबदुल्ला खां भी इस सभा में विद्यमान थे। महाराणा की शाहजादा से मुलाकात हुई। दोनों ओर से कुशल प्रश्न पूछे गए। तत्पश्चात् साधारण वार्तालाप होकर संधि विषय की वार्ता हुई और महाराणा अपने डेरे पर गए। जो वहाँ से दो कोस की दूरी पर था। तदनन्तर महाराजकुमार करन शाहजादा के पास अजमेर में हाज़िर हुआ। तब मेवाड़ में जो बादशाही थाने थे उठा दिये गए।

सूहणोत नैणसी लिखता है कि महाराणा अमरसिंह शाहजादा खुर्रम से गांव गोघूंदे में मिले और एक हजार १००० सवार की

सूरसिंह के पक्ष में बतलाते हैं। और उक्त लेख के अंत में दोनों के हस्ताक्षर हैं जिससे तो यही जाना जाता है कि उक्त लेख महाराज राजसिंह और छोटा भाई सूरसिंह दोनों भाइयों की ओर से हुआ था। और इसी मामले में दोनों भाइयों के पास में अनबनत हो गई हो और उसके पश्चात् सूरसिंह ने राज्य छीनने का प्रयत्न किया हो।

चाकरी स्वीकार की। और उस के साथ यह भी लिखा है कि अमर सिंह शाहजादा खुर्रम से गोघूँदे में मिले तब महाराणा को मेवाड़ में मांडलगढ़, बदनोर और नीमच आदि कई परगने जागीर में देकर महाराणा का पचहजारी सवार का मन्सब किया गया। महाराणा अमरसिंह ने ६ वर्ष विपत् में व्यतीत किये। अंत में उपर्युक्त सधि हुई। तत्पश्चात् महाराजकुमार करण शाहजादा के साथ अजमेर गया और बादशाह की सेवा में उपस्थित हुआ।

इसी वर्ष में पुरोहित करण नाडोल से शाहपुरे को जा रहा था राणपुर के मंदिर के निकट नवाब अबदुल्लाखां का डेरा था, उसने अपने मनुष्यों से पूछा कि यह जो इधर से जा रहा है कौन है उन्होंने नवाब को कहा कि यह करण जा रहा है। नवाब ने करण सीसोदिया के भ्रम से मंदिर के बाहिर निकलते उसे मार डाला उस के साथ उस के १३ मनुष्य मारे गए।

इसी वर्ष में भाटी गोविंददास को महाराजा सूरसिंहजी ने प्रधानामात्य नियत किया। यह पुरुष महाबुद्धिमान्, नीतिविशारद और प्रवध के कार्य में अत्यंत ही निपुण था। इस ने बादशाहत के प्रवधानुसार जोधपुर के राज्य का प्रवध किया। दीवान, वख्शी, हाकिम, कारकून, पोतदार, वाकानवीश, खानसामा, प्यादवख्शी आदि ओहदेदार नियत करके समस्त कार्य को एक तंत्र में बांध कर राज्य कार्य की प्रणाली का परिवर्तन कर नवीन युग प्रवृत्त किया। और मारवाड़ राज्य के अधीश रावरणमलजी, जोधाजी आदि की सतान, जो विस्तृत हुई, उस को यथायोग्य सम्मान सूचक चिन्ह (कुरब) देकर राज्य के उमराव (सामंत) पद से अलंकृत किया। और उन उमरावों की बाईं और दाहिनी दो पंक्ति (मिसल) नियत की। जिन में रावरणमलजी के वंशज तो दाहिनी पंक्ति में बैठने के अधिकारी बनाए गए। और जोधाजी के वंशजों को वाम भाग में बैठने का अधिकार दिया गया। और दाहिनी पंक्ति में शीर्ष स्थान (सिरो) आउवा के अधिपति चांपावतों को, और वाम भाग की पंक्ति में शीर्षस्थान रीयां के ठाकुर मेडतिया को इनायत किया गया। इस के सिवा प्राचीन यह रीति चली आती थी कि जब कभी कोई रईश स्वर्गगामी होता तो सहानुभूति के लिए सरदार और मुत्सदियों की स्त्रियां राती हुई किले पर जाती थीं। जैसे साधारण प्रजा के घर पर संबन्धी और मित्र वर्ग को स्त्रियां जाती हैं। उस रीति को भाटो ने विलकुल बदल कर दिया। और खवास पासवान भी नियत किये गए। जिन में खीची तो रईस को तलवार बंधावे। अथवा अपने हाथ में रखे। धांधल चमर धारण करें। इत्यादि अनेक प्रकार के कार्य पृथक् २ नियत कर दिये गए। राव मालदेवजी आदि के समय में मारवाड़ का राज्य पूर्ण संपन्न और

समृद्ध था तथापि राज्य रीति कोई प्रचलित नहीं थी। भोमीचारे के समान सब रीत रक्ष्य थी। भाटी ने सब का परिवर्तन कर के बादशाहत की रीति के अनुसार जोधपुर राज्य का प्रबंध बांध दिया। तब से जोधपुर राज्य में वह प्रबंध अविच्छिन्न चला आता है। राज्य में सुविधा के साथ इस प्रकार का परिवर्तन कर के बादशाहत की शोभा दिखाना उसी बुद्धिमान् प्रधानामात्य का काम था। उस समय के प्रबंध के विषय में एक प्राचीन निशानी छद्म का वाक्य मिलता है :—

“गोविन्ददास गरजियौ सूर हदै वारै ।

के थापे के जथपे मेवासा मारै ॥

इसी वर्ष में फलोधी का परगना महाराजा सूरसिंहजी को बादशाह ने उनकी सेवा से प्रसन्न हो कर लिख दिया। जो वीकानेर के अधिपति राव रायसिंह के पुत्र सूरसिंह के अधिकार में किया गया था। इस प्रांत के प्राप्त होने पर महाराजा ने कार्तिक सुदि पूर्णिमा को चंद्रग्रहण में रौप्य का तुलादान किया। यह तुलादान सूरसागर में किया गया था।

वि० संवत् १६७१ में महाराज शाहजादा के पास उदयपुर में थे उस समय महाराजकुमार गजसिंहजी और भाटी गोविन्ददास को साथ में ले कर सीरोही पर गए और सीरोही के राव राजसिंह से दंड लिया। इस बात की शाहजादे को खबर हुई तब शाहजादा इन पर अप्रसन्न हुआ, परंतु महाराज की सेवा के कारण इस अपराध को क्षमापन किया।

बादशाह जहाँगीर पुष्कर में था और महाराजा सूरसिंहजी अजमेर में थे। महाराजकुमार गजसिंहजी और भाटी गोविन्ददास भी महाराजा के पास थे। लिख आए है कि भाटी गोविन्ददास ने महाराजा उदयसिंहजी के पौत्र, भगवानदास के पुत्र गोपालदास को, जो कृष्णसिंहजी का भतीजा होता था, मार-दिया था। कृष्णसिंहजी ने उस का बदला लेने के लिए भाटी गोविन्ददास को मार डाला। और उसी सिलसिले में स्वयं कृष्णसिंहजी भी मारे गए। प्रथम कृष्णगढ़ के महाराज कृष्णसिंहजी, राव चंद्रसेणजी का पौत्र— उग्रसेन का पुत्र कर्मनेन, और मोटा राजा उदयसिंहजी का पौत्र—सगतसिंह का पुत्र करणसिंह आदि अपनी सेना सज कर गोविन्ददास के डेरे पर गए। अहणोदय का समय था, गोविन्ददास सोया था, ये लोग वहाँ पहुँचे। और गोविन्ददास को घेर लिया।

गोविन्ददास बड़ा वीर पुरुष था, उस समय भी तलवार उस के पास थी। तुरंत तलवार ले कर साम्हने चला, इतने में उसके राजपूत भी आः पहुँचे। परस्पर तलवार चली, गोविन्ददास मारा गया। जिस समय यह घटना हुई थी महाराजा निद्रा में थे। आप जागृत हुए और इस घटना के समाचार सुने तो अत्यंत चिन्ताग्रस्त हुए और विचार करने लगे कि अब क्या करना चाहिए। इतने में महाराज-कुमार गजसिंहजी प्रणामार्थ आए। उन्हें देख कर महाराज ने कहा कि हमारे प्रधानामात्य भाटी गोविन्ददास को कृष्णगढ़ाधीश कृष्णसिंह मार कर चला गया है। तुम उस का अनुसरण करो और उसे पकड़ो। यदि पकड़ा न जाय तो मार डालो। महाराजकुमार कृष्णगढ़ महाराज के डेरे पर गए परंतु वे वहाँ से कृष्णगढ़ की तरफ चल पड़े थे। महाराजकुमार ने उन को मार्ग में ही जा लिया। कृष्णसिंहजी वहीं डट गए। और दोनों में तलवार चली। इस लड़ाई में कृष्णसिंहजी महाराजकुमार के हाथ मारे गए। महाराज की विजय हुई।

तुजक जहांगीर में यही वृत्तान्त इस भाँति लिखा है। "एक अद्भुत घटना हुई कि राजा सूरसिंह का भाई कृष्णसिंह राजा सूरसिंह के वकील भाटी गोविन्ददास से विरोध रखता था। क्योंकि उस ने उस के भतीजे गोपालदास को किसी कारण से कुछ समय पहले मार डाला था। उस का वृत्तान्त बड़ा विस्तृत है। कृष्णसिंह के मन में विश्वास था कि गोपालदास जैसे मेरा भतीजा था राजा सूरसिंह का भी भतीजा था। उस के वैर का बदला लेने में राजा सूरसिंह भी सहानुभूति प्रकट करेंगे। इतना ही नहीं, किन्तु उसे वे स्वयं मार डालेंगे। परंतु राजा ने गोविन्ददास को योग्यता पर ध्यान रख कर उस बात से उदासीनता धारण की। कृष्णसिंह ने महाराज को उदासीन देख कर विचार किया कि मैं अपने भतीजे के वैर का बदला लूँ। इस प्रकार का विचार उस के मन में कई दिनों से था परंतु उस के सिद्ध होने का अवसर भी तो मिलना चाहिए। अतः मैं एक रात्रि में अपने भाई बधु और नौकर चाकरों को एकत्र कर के कहा कि आज ही रात्रि में गोविन्ददास को मारने के लिए जाना चाहिए। जो हो सा हो। उस के ध्यान में यह बात ठसी हुई थी कि महाराज को कुछ हानि पहुँचावे। परंतु महाराज को इस बात की एवद नहीं थी।

- (१) कविराजा श्यामलदास इस घटना का होना वि० स० १६७२ ज्येष्ठ सुदि = को मानते हैं। और ख्यातों में स० १६७१ लिखा है वह मारवाड़ी संवत् के अनुसार है। मारवाड़ी संवत् का आरंभ श्रावण वदि १ से हाता है।
- (२) यह पुस्तक स्वयं बादशाह जहांगीर की रचो हुई है।

पिछली रात्रि मे अपने भतीजे करण और दूसरे साथियों को लेकर कृष्णसिंह रवाना हुआ। जब महाराज की हवेली के समीप पहुँचा तब अपने साथियों में से कई बहादुर और रणकुशल मनुष्यों को पैदल करके गोविन्ददास के घर पर, जो राजा की हवेली के पास था, भेजा और आप दरवाजे पर खड़ा रहा। उन पदाति मनुष्यों ने गोविन्ददास के घर में जा कर पहरेदार सिपाहियों को, जो पहरे पर थे, मार डाला। इस मारकूट में गोविन्ददास जागृत हुआ और घबरा कर तलवार उठा कर बाहर निकला कि वह घर के बाहर चाँकीदारों तक पहुँच जावे। वे पदाति जब पहरेवालों का वध कर चुके तो गोविन्ददास के अन्वेषण में इधर उधर दौड़ने लगे इतने में गोविन्ददास मिल गया। उन्होंने उस को मार डाला। कृष्णसिंह गोविन्ददास के मारे जाने की सूचना पहुँचने से पूर्व घोड़े से उतर कर हवेली में जाने लगा, तब उस के साथियों ने उसे बहुत समझाया कि इस समय पदाति होना योग्य नहीं है परंतु उस ने उन के कथन पर ध्यान नहीं दिया और हवेली में चला गया। यदि वह कुछ विलम्ब करता और शत्रु के वध के समाचार सुन लेता तो सम्भव था कि अपना कार्य सिद्ध कर के सवार होने के हेतु अखंड निकल जाता। परंतु उस के भाग्य में तो उसी समय उस की मृत्यु लिखी थी। जब यह पैदल होकर हवेली में पहुँचा तो, उस के पहुँचते ही महाराज सूरसिंह सोया था, सहसा कोलाहल सुन कर नगी तलवार लेकर बाहर आया और उस के सैनिक सावधान होकर चारों ओर से आ एकत्र हुए। और उन लोगों पर जो भीतर गए थे, हमला कर के कृष्णसिंह के घोड़े से मनुष्यों को घेर लिया और एक एक मनुष्य पर दस दस दूट पड़े। इस आक्रमण में कृष्णसिंह और उस का भतीजा महाराजा के भवन के बराबर पहुँचते ही मारे गए। इस समय कृष्णसिंह ने ७ और करण ने ६ मनुष्यों को खड्ग से आहत किया था। इस लड़ाई में ६६ मनुष्य मारे गए। ३० महाराज के और ३६ शत्रु पक्ष के। प्रातःकाल होने पर वह वार्ता विदित हुई कि महाराज ने अपने भाई भतीजे और ऐसे सेवक को, जिसे वे अपने प्राणों से भी प्रिय समझते थे काल के गाल में फँसे देखा। अन्य लोग इधर उधर भाग गए।

यह समाचार मुझ को पुष्कर में मिले। मैंने उस समय यह आज्ञा दी कि शत्रुओं की उन उन की रीत्यनुसार दाह क्रिया की जावे और मुकद्दमे की जांच हो। यह उपरि लिखित सर्व वृत्तांत निर्णय कराने पर ज्ञात हुआ।

महाराजा सूरसिंहजी बादशाह की सेवा में उपस्थित हुए उस

समय उन्होंने अपूर्व उपहार अर्पण किया। बादशाह ने उस में केवल १३ हजार रुपये की भेट स्वीकार की, अन्य सब महाराज ने पीछे लौटा दिया गया। (तुजक: जहांगीरी पृष्ठ १३०)।

इसी पुस्तक में फिर लिखा है कि रायनूरसिंह ने अपनी जागी से हाज़िर होकर एक हजार १००० मुहरों नज़र कीं। और एक बहुत बड़ा हाथी, जो उस के नामी हाथियों में से था, रणरावल जिस कानन था, लाकर अर्पण किया। वास्तव में यह अत्यंत प्रशस्त हाथी है। खाला हाथियों के शामिल किया गया। फिर राजा सुरसिंह ने साठ हाथी और नज़र किये। जो सब खाला हाथियों में रखे गए।

फिर कई दिन पीछे उस ने एक हाथी आगरा में भेट किया। यह हाथी भी उत्तम है। और खाला हाथियों में शामिल भी किया गया। परंतु पहले जो भेट किया था वह और ही वस्तु है। संसार की अद्भुत वस्तुओं में से है। बीस हजार रुपये के मूल्य का है। इन्हीं दिनों में फौज़सिंगर हाथी के बदले में एक खाला हाथी, जो दस हजार रुपये के मूल्य का है राजा सुरसिंह को इनायत हुआ।

उसी पुस्तक में लिखा है कि महाराजा सुरसिंह दक्षिण की युद्ध यात्रा में भेजे गए उस समय उन को कानों में पहनने के वालों नोटियों को जोड़ी और परमतरम खाला इनायत किया गया। युद्ध यात्रा में जाने से प्रथम महाराज द्रो नास की लुट्टी लेकर अपनी जन्म-भूमि नारवाड़ में गए। और द्रो नास के अनन्तर पीछे बादशाह के हुज़ूर में हाज़िर हुए। उस समय उन्होंने एक हजार मुहर और एक हजार रुपये नज़र किये। बादशाह ने महाराज को खाना करते समय तीन हजार सवारों का मनसब दिया। अब महाराज का मनसब पांच हजारों ज़ात तीन हजार सवार हुआ। बादशाह ने जो खिलत दिया था, लेकर दक्षिण को खाना हुए। और वहां पहुंच कर बादशाह के शत्रुओं को ध्वस्त करके वहां का अत्युत्तम प्रबंध किया और जीवन पर्यंत वहीं निवास किया।

नागौर नगर पर महाराजा सुरसिंह जी का अधिकार था। उस से पूर्व उस पर बादशाही अधिकार था। बादशाह जहांगीर ने उस पर बादशाही अधिकार होना उचित समझा। क्योंकि यह नगर जोधपुर और बीकानेर राज्य के मध्य में है। इसीलिए बादशाह ने नागौर पर बादशाही अधिकार कर के प्रबंध के लिए आसफखान को रख दिया। दूसरा कारण यह भी था कि महाराज प्रायः बाहिर सूबा पर रहा करते थे।

(१) सन् १० हि० सन् १०२३ (वि० सं० १६३१)।

(२) तुजक जहांगीरी पृष्ठ १३० जलूस १० हिजरी सन् १०२३ (वि० सवन् १६३१)।

महाराज गुजरात के सूबह पर थे। प्रबन्ध के लिए आप ने अपने विश्वासपात्र योग्य पुरुषों को रख छोड़ा था। जैसे बड़नगर गुजरात में) के थाने पर मूहणोत जैमल भेजा गया था। जो मूहणोत नैणसी का पिता था। इस ने नाडोल, नारलाई, फलोधी और जालोर आदि नगरों में जैन की मूर्तियां स्थापित की थी और उन के साथ शिलालेख भी खुदवाए थे। इस के सवत् १६८६ के जालोर के शिला लेख से जाना जाता है कि महाराजा गजसिंहजी ने इस को राज्य के कार्य का सर्वाधिकार दे दिया था और जिस समय इस ने नाडोल में जैनमूर्ति स्थापित की थी उस समय नाडोल में महाराणा जगतसिंह का आधिपत्य था।

इसी वर्ष में भडारी माना को दीवान का कार्य सौंपा गया। उस ने अपना कार्य बड़ी बुद्धिमानी से किया जिस से राज्य की आय में वृद्धि हुई।

वि० संवत् १६७३ में बादशाह जहांगीर अजमेर में आया। वहां महाराजकुमार गजसिंहजी सेवा में उपस्थित हुए। बादशाह ने महाराजकुमार से कहा कि जालोर का परगना तुम को देते हैं तुम वहां जा कर विहारी पठानों को निकाल कर अपना अधिकार कर लो। बादशाह की आज्ञा पा, सेना एकत्र करके महाराजकुमार ने जालोर पर चढ़ाई की। जालोर को घेर लिया। विहारी भी बड़े वीर और साहसी थे, उन्होंने महाराजकुमार के साथ युद्ध करना ठाना। कई दिनों तक लड़े। अंत में राठोडों की तलवार के ताप से तप्त हो गए और जालोर छोड़ कर पालनपुर चले गए। जालोर विजय के विषय में यह प्राचीन दोहा मिलता है —

“बारह वरस अलावदी, पड़ फीटौ पतशाह।

चढियां घोड़ां सोनगढ, तै लीधौ गजसाह ॥”

इस युद्ध में विहारियों के ६ सरदार और महाराजकुमार के १६ सुभट मारे गए।

महाराजा सूरसिंहजी को जालोर मिला। तब महाराज ने उस का प्रबन्ध करने के लिए भाटी गोपालदास आसावत और भाटी गोविंददास के पुत्र दयालदास को जालोर में नियत किया। इन्होंने राव राजसिंह के कहने से देवड़ा पृथ्वीराज को निकालना स्वीकृत किया। परन्तु इन्होंने राव से कहा कि पृथ्वीराज को निकालने में

ननुष्य नरोंगे उस के बदले में क्या देते हो ? तब राव ने खूनी परगने के चौदह १४ गांव महाराज को देना स्वीकार किया। देवड़ा पृथ्वीराज ने राव को गद्दी से अलग कर दिया था इसी से उस ने १४ गांव देने का स्वीकार किया था।

गांवों के नाम ये लिखे मिलते हैं—

१ कोरठो २ कातंडी ३ पालडो ४ नाटघणो ५ देजगले ६ भ्राडोलो ७ रादपुर = विरानणो ८ विलोडो ९ चाडीवाल १० मोचीली ११ रांबडा १२ नावी १३ सेलवाडो।

भाटी दयालदास राजसिंह से इन गांवों के देने की शर्त कर कर सेना ले कर देवड़ा पृथ्वीराज पर चढ़ कर गया दोनों में बिकट संग्राम हुआ। देवड़ा पृथ्वीराज भी सहज की बला न था, जिस के अगाड़ी राव राजसिंह को राज्य करना कठिन हो गया था, परन्तु राठौड़ों की सेना के आगे उस की डुङ्गी नहीं चली और उस को रामभूमि छोड़ कर पहाड़ों में जाना पड़ा। उस के साथ जाने पर दयालदास ने राजसिंह को लीरोही की गद्दी पर बिठा दिया।

इन गांवों की आय बात चांत होने से पूर्व लीरोही तन्त्र के कोष में जमा हो चुकी थी इसलिए नौ हजार ६००० फांटियों और तेरह सहस्र मन गेहूँ महाराज को दिये गए।

इसी वर्ष में बादशाह जहांगीर ने फतेही का परगना दोऊदे के राजा मुत्तसिंहजी को दे दिया था। और बीकानेर को और से मुहता भागवंद और कल्याणदास सेना ले कर अपना अधिकार करने के लिए फतेही गए। उस समय फतेही में महाराज की और से मूहरोत जैनल था। उस ने खिला नहीं छोड़ा और युद्ध के लिए संतुष्ट हो गया। दोनों में संग्राम हुआ जिस में महाराज की विजय हुई। मुहता पराल्त हुआ।

वि० संवत् १६७५ में इल्लिह में फिर उपद्रव उठा। तब महाराज बादशाह के पास गये। बादशाह ने महाराज को इल्लिह की मुहिन पर जाने की आज्ञा दी। महाराज इल्लिह को खाना हुए। पोलंगण के मुकाम पर महाराज ने राज्य का कार्य निरोहण करने के लिए महाराजकुमार गजसिंहजी को आज्ञा की और उन के साथ अपने कर्ता मूहरोत जैनल रखा गया। महाराज नारवाड़ से खाना हो कर

(१) पंडित गौरीचंद्रजी अंब्या ने लीरोही के इतिहास में (पृ० २४ =) उक्त गांवों के नाम लिखे हैं कोरठो, पालडो, नावी, गंदाडा, नांबाल, अल्या, पोलालदा, वांडक, वांडक, खंड, डिआ, मेव, अरदंग अरवाडा और नागदरा।

दक्षिण में पहुँचे। जहाँ दक्षिणी पठानों ने बुरहानपुर को घेर लिया था। महाराज बादशाही सेना के शामिल हुए नवाब खानखाना सेना-नायक था। बादशाही सेना उन से लड़ती रही परन्तु जब लड़ते-२ अर्सा हो गया किले के अंदर का सामान खूट गया। महाराज ने नवाब खानखाना से कहा कि अब भोजन की सामग्री विलकुल नहीं है, लोग भूख के मारे घबड़ा रहे हैं अब इस तरह भूख से मरना तो अच्छा नहीं, शत्रु पर धावा करना चाहिए जो होना है होगा। खानखाना ने उन का कहना मान लिया और किले के बाहिर निकल कर पठानों पर ऐसा हल्ला किया कि पठान भाग निकले। इस हल्ले में महाराज ने बड़ी वीरता का कार्य किया और उसी से बादशाह की विजय हुई।

महाराज अंतिम अवस्था में विशेषतया दक्षिण में रहे और वहीं बुरहानपुर जिले के महकर नामक स्थान में वि० संवत् १६७६ की भादों सुदि ६ (ई० सन् १६१६ ता० १६ सितम्बर) को स्वर्गवास हुआ।

ये महाराज बड़े वीर, साहसी, बुद्धिमान्, प्रजा वत्सल और उदार प्रकृति के थे।

बादशाह जहाँगीर को इन का बड़ा भरोसा था। और वह इन का बड़ा आदर और सन्मान करता था। बादशाह को इन के स्वर्गवासी होने के समाचार मिले उस समय उस ने अत्यंत शोक किया और कहा कि मुझे राजा सूरसिंह की दक्षिण में मृत्यु होने का समाचार मिला। यह राजा राव मालदेवजी का पौत्र था। इस ने अपने वीर्य और पराक्रम से अपना नाम प्रसिद्ध करके दर्जा स्वयं हासिल किया था। इस के पिता और पितामह के समय से भी इस के समय में अच्छी उन्नति हुई। इस ने अपने पुत्र गजसिंह को अपने जीवन काल में ही राज्य की देखभाल करने का कार्य सौंप दिया था।

इस का मुख्यामात्य भाटी गोविंददास भी बड़ा बुद्धिमान्, नीति निपुण और दूरदर्शी था। उस ने इस राजा के राज्य का प्रबंध बादशाह के ढंग पर बांध दिया था। मारवाड़ में सब से प्रथम सरदारों के कुरब और बैठने ऊठने के नियम प्रभृति सब प्रकार की रीति का आरंभ इसी ने किया था। वही प्रबंध और नियम आज तक बराबर चले आ रहे हैं ॥

बादशाह ने महाराजा सूरसिंहजी के लिहाज़ से उन के ज्येष्ठ पुत्र गजसिंहजी के राज्याभिषेक का तिलक अपने हाथ से खुला कर किया।

और डोंठे डोंठे लखतसिंहजी को दो हजारों जठ व डेढ़ हजार
जठार का मन्तव्य और मुजरात में जायोर दी थी। और महापद्म
नूरसिंहजी ने हजी लखतसिंह को फलोथी का परगना दे रखा था।

एव महापद्म ने जोधपुर शहर में तलहटी के महक, मूरजकुंड
वासी और मूरसागर वासाव करवाया था।

इन्होंने राज्य या कर जैसे अन्य उन्नोत्तन कार्य किए थे जैसे
राज्य दे कर रखेक का साधन ही अच्छा कर लिया था।

इन्होंने १३ पाँच दास दिए थे, जिन में ब्राह्मणों को २—

१ पाँच पैसावत, ठकै दुवाड़ा, परगना जोधपुर श्रीमाली ब्राह्मण जायोर
जिलकनास के मुज को दिया।

२ पाँच सोलावत, ठकै अजक, परगना मेड़वा ब्राह्मण प्रतापनल नांदरा के
मुज को सं० १३३३ में दिया।

चारणों को १३—

१ पाँच डिड़ियो, ठकै लडेटा, परगना जोधपुर पांडरा साइर
जुदावत को दिया।

२ हरैदाई बीरुं को हरकावात, ठकै ओयसां, परगना जोधपुर रतनू सांर
मेहदावत को दिया।

३ पाँच बाहिया मडागेवात, ठकै ओयसां परगना जोधपुर, लंदावत तीकर
पनावत को सं० १३२२ में दिया।

४ पाँच सोलावतणों, ठकै दुवाड़े, परगना जोधपुर, रतनू इना मोआवत को
दिया।

५ पाँच तिकरी ठकै हवेली, परगना जोधपुर, सं० १३२२ में सोलरा जीवा
मेहदावत को दिया।

६ पाँच कौबेदाहोड़ी, ठकै सोलाजा, परगना मेड़वा, बारहट दाखा नांदरांत
को सं० १३३२ में दिया।

७ पाँच नडूवत, ठकै पांडिया, परगना मेड़वा, बारहट सांर मेजलीयत को
दिया।

८ पाँच रैनवा, ठकै पांडिया, परगना मेड़वा, रतनू इना हरदावत को
सं० १३३२ में दिया।

९ पाँच मुजोत, ठकै देवाणों, परगना मेड़वा सांर नासा जुदावत को संवत्
१३३२ में दिया।

१० पाँच पैलडों, परगना सोअर, बारहट दाखा नांदरांत को संवत् १३३० में
दिया।

- १ गांव नापावस परगना सोजत, दधवाड़िया माधोदास चूडावत को दिया ।
१ गांव लोलावसरो वधारो परगना सोजत आसिया वैरा करमसीयोत की
स्त्री देवी लिंगा आढी को संवत् १६६४ में दिया ।

- १ सीघणानडी, परगना जैतारण का बारहठ लाख नांदणोत को सं० १६७२
में दिया ।

दसौंधी भाट को १—

- १ गांव मोघावस, तफै देघाणो, परगना मेड़ता दसौंधी भाट दमन रूपसीयोत
को सं० १६६२ में दिया ।

इन महाराजा के समकालीन राजा:—

दिल्ली के बादशाह:—

बादशाह अकबर संवत् १६१२ से १६६२ तक

बादशाह जहांगीर संवत् १६६२ से १६८४ तक

बीजापुर के बादशाह:—

इब्राहीम आदिल शाह दूसरा संवत् १६३७ से १६७४ तक

मोहम्मद आदिलशाह दूसरा संवत् १६७४ से १७०७ तक

बुरहानपुर के बादशाह

राजा अलीखां और उसका पुत्र बहादुरखां । राजा अलीखां से
संवत् १६५६ में अकबर की सेना ने आसेर का किला ले लिया ।

अहमदनगर के बादशाह

बहादुरशाह सं० १६५२ से १६५५ तक

मुरतिजा सं० १६५५ से

गुजरात के भूतपूर्व बादशाह:—

मुजप्फरशाह और उस का पुत्र बहादुर । (बागी)

उदयपुर के महाराजा:—

प्रतापसिंहजी (प्रथम) सं० १६२८ से १६५३ तक

अमरसिंहजी संवत् १६५३ से १६७६ तक

जैपुर के महाराजा:—

मानसिंहजी सं० १६४६ से १६७१ तक

मिर्जा राजा भावसिंहजी सं० १६७१ से १६७८ तक

जैसलमेर के रावल:—

भीमसिंहजी संवत् १६४७ से १६८० तक

सीरोही के महागवः—

राव सुरनाणजी संवत् १६२८ से १६६७ तक

राव राजसिंहजी संवत् १६६७ से १६७७ तक

वीकानेर के रावः—

राव रायसिंहजी संवत् १६२८ से १६६८

राव दलपतसिंहजी संवत् १६६८ से १६७० तक

रावःसूरसिंहजी सं० १६७० से १६८८ तक

कृष्णगढ़ के राजाः—

कृष्णसिंहजी संवत् १६६६ से १६७१ तक

सहसमलजी सं० १६७१ से १६८५ तक

दक्षिण का वीर

हवशी अमर चंपू

बूंदी के रावः—

राव भोज संवत् १६४१ से १६६४ तक

सर्वलन्द राव रत्नसिंहजी सं० १६६४ से १६८८ तक ।

॥ महाराजा गजसिंहजी ॥

ये महाराजा सूरसिंहजी के पट्टाधिकारी थे। इन का जन्म संवत् १६५२ कार्तिक सुदि अष्टमी = (ई० सन् १५९५ ता० ११ नवंबर) गुरुवार को हुआ था। इन के जन्म समय का ग्रहचक्र यह हैः—

जन्मकुंडली			
१०	६	शु	७
चं		के	६
	११	बु	५
		श	
१२		२	४
बु			
१	मं	रा	३

इन्होंने अपने पिता की विद्यमानता में अनेक वीरता के कार्य किये थे। जालोर का किला विहारी पठानों से कवरपदे में इन्होंने ही लिया था। और दक्षिण की लड़ाइयों में भी इन्होंने पिता के साथ रह कर बादशाह की सेवा करने में कमी नहीं रखी थी।

महाराजा सूरसिंहजी महकर के थाने में बीमार हुए। इन को इस बात की खबर हुई तब बादशाह जहांगीर से अज्ञ किया कि मेरे पिता दक्षिण में बीमार हैं मुझे

आज्ञा हो जाय कि मैं पिता के चरणों में उपस्थित होऊँ। बादशाह ने दक्षिण में जाने को आज्ञा दी और कहा कि अब तुम वहीं रहना। ये दक्षिण में गए जहाँ संवत् १६७६ के भादों सुदि ६ को इन के पिता का स्वर्गवास हो गया। इन्होंने पितृ-भक्ति से उन की और्ध्वदैहिक क्रिया की।

बादशाह जहांगीर को श्रात हुआ कि महाराजा सूरसिंहजी का स्वर्गवास हो गया है और गजसिंहजी वहाँ पहुँच गये हैं तो बादशाह ने नवाब खानखाना के पुत्र दुराबखां को लिखा कि राजा सूरसिंहजी के पुत्र गजसिंहजी के राज्य का तिलक कर देना । और टीकें के लिए आगगा से सिरोपात्र, हाथी, घोडा सेने की सागत तोंग और नक्कारा बुरहानपुर भेजे गये । दुराबखां ने बादशाह की आज्ञा के अनुसार वि० सवत् १६७६ के आश्विन सुदि १० को महाराज को बुरहानपुर में गद्दी धिठा कर राज्याधिकार का तिलक किया । और बादशाह ने इन को राजा पद के साथ तीन हजारो जात व दो हजार सवार का मन्सब दे कर निम्नलिखित जागीर दी ।

८ मारवाड़ के परगने ८ जिन में जालोर भी शामिल था ।

७ गुजरात के ७ सात । १ मसूदा और १ भिल्लाय । सब मिला कर १७ परगने थे ।

महाराजा सूरसिंहजी के स्वर्गवासी होने पर हसम लेने के लिए बादशाही मनुष्य आए परंतु राठोड देवीदास के पुत्र आसकरण ने हसम देने से इन्कार किया । और दूसरे राजपूत भी सहमत रहे । बादशाह के पास शिकायत गई तो बादशाह ने हसम इनायत कर दी ।

उस समय दिल्ली की बादशाहत महकर तक थी । आगे अहमदनगर के बादशाह अलीबुराहन निजामुल्मुल्क का अधिकार था । उस का सेनानायक अबरचपू नामक हवशी जाति का एक बड़ा वीर योधा था । महकर के थाने में दुराबखां सेनानायक था । पचास साठ हजार के अनुमान उस के पास सेना थी । अंबरचंपू के पास भी तीस हजार के अनुमान सेना थी । अबरचपू ने आकर दुराबखां को घेर लिया । तीन महीने हो गए परंतु घेरा उठने की कोई सूरत नहीं है । हमेशा लड़ाइयां होती रहती है । पांच सात लड़ाइयां बड़ी ज़ोर की हुईं जिस के हरवल (अग्रभाग) पर महाराजा गजसिंहजी थे । जब कभी संग्राम होता, हरवल (अग्रभाग) में महाराजा गजसिंहजी ही रहा करते थे ।

संवत् १६७६ और १६७७ दो वर्ष पर्यंत बराबर संग्राम होता रहा । जिस में समस्त बादशाही सेना के अग्रभाग पर महाराजा गजसिंहजी ही दिखाई देते थे । और इन्हीं की वीरता और रणकुशलता से बादशाह की विजय हुई और अंबरचपू परास्त हुआ ।

१) जोधपुर, सोजत, जंतारण, सिवाणो, सातलमेर, पोकरण, सूरचंद और जालोर ये मारवाड़ के ८ ।

इस समय अंबरचंपू को रण छोड़ कर जाना पड़ा परन्तु वह भी एक बड़ा साहसी और कट्टर वीर था। फिर उस ने बगावत शुरू की। परन्तु महाराजा गजसिंहजी ने उस को सब तरह से स्तब्ध कर दिया जिस से प्रसन्न हो कर बादशाह ने इन को चार हजारी जात व तीन हज़ार सवार का मन्सब दिया और शत्रु सेना को रोकने से बादशाह ने इन को 'दलथंभन' पद प्रदान किया। इस विषय में यह प्राचीन दोहा पढ़ा जाता है:—

“गजवंधी आलोत्रियो,१ करि भेला वरियामर ।
पतसाही राखूं पगै, तो दलथंभण नाम” ॥

महाराजा गजसिंहजी ने महावली योधों को एकत्र करके विचार किया कि यदि मैं बादशाहत को कायम रखूं तो मेरा नाम दलथंभन कहा जाय ।

वि० संवत् १६७६ में बादशाह ने शाहजादह खुर्रम को दक्षिण में भेजा। उस ने अंबरचंपू से संधि कर ली।

जब अंबरचंपू के साथ संधि हो गई और किसी प्रकार का झगड़ा नहीं रहा तब महाराजा गजसिंहजी खुर्रम से आज्ञा ले कर बादशाह के पास फतहपुर सीकरी में आए। बादशाह ने इन का बहुत सन्मान किया और तारीफ़ की। इन को बाहर रहते बहुत समय हो गया था इसलिए इन्होंने बादशाह से घर जाने के लिए प्रार्थना की। बादशाह ने प्रसन्न हो कर घर जाने की आज्ञा दी। संवत् १६७६ के भाद्रपद सुदि १० को ये जोधपुर आए।

बादशाह ने इन को रवाना करते समय कहा कि जालोर का परगना तुम को इनायत किया गया है। इन्होंने प्रणाम करके स्वीकार किया। परन्तु उस समय जालोर पर शाहजादह खुर्रम का अधिकार था। महाराजा के मनुष्य फ़रमान ले कर वहां पर अधिकार करने गए परन्तु खुर्रम के मनुष्यों ने ख़ाली करने से इन्कार कर दिया और कहा कि हम तो खुर्रम के आज्ञाकारी हैं उस की आज्ञा हो तो हम ख़ाली कर सकते हैं। गजसिंहजी के मनुष्यों ने आकर वहां का वृत्तांत कहा तो सुन कर चुप लगा गए। क्योंकि वह अवसर वैसा ही था।

बादशाह ने फिर महाराजा गजसिंहजी को खुर्रम के पास जाने की आज्ञा दी। तब ये वहां से रवाना हो कर खुर्रम के पास गए। उस समय वह गुजरात में था। यहां गुजराती लोगों ने उपद्रव कर

रखा था उसे शांत करने के लिए ही खुर्रम दक्षिण से यहाँ आया था। महाराजा ने इस उपद्रव को मिटाने में बड़ी सहायता की जिस से खुर्रम इन पर अत्यन्त प्रसन्न हुआ और उस ने जालोर तो दिया ही, जो पहले बादशाह दे चुका था, परन्तु उस के साथ साचोर का परगना भी दे दिया।

बादशाह जहाँगीर और शाहजादा खुर्रम के परस्पर नूरजहाँ बेगम के निमित्त वैमनस्य हो गया। खुर्रम बादशाह को तंग करने और दुःख देने के लिए बागी हो गया और जहाँ तहाँ लूट पाट करने लगा। बादशाह ने उसे दवाने के लिए संवत् १६८० ज्येष्ठ वदि ५ (ई० संवत् १६२३ ता० १६ मई) को शाहजादह परवेज और महावतखां को तैयार किया। और उन के साथ बड़ी सेना दे कर महाराजा गजसिंहजी को सहायतार्थ भेजा। इन को खाना करते समय इन का मन्सब पांच हजारी जात व चार हज़ार सवार कर दिया गया और पहली तरकी में जालोर और दूसरी तरकी में फलोधी का परगना दिया गया। और इसी वर्ष में शाहजादह परवेज की शिफारिस से इन को मेड़ता भी मिल गया।

इसी वर्ष में महाराजकुमार अमरसिंहजी का विवाह उदयपुर भेवाड़ में हुआ जिस समय अमरसिंहजी की उम्र ६ वर्ष की थी। वि० संवत् १६८१ के कार्तिक सुदि १५ (ई० सन् १६२४ ता० २६ नवम्बर) के दिन गंगा के तट पर हाजीपुर पटने के पास दोनो भाइयों का मुकाबला हो गया। उधर खुर्रम की सेना में तो अग्रणी महाराणा अमरसिंहजी का पुत्र भीम था। और बादशाही सेना में

) मेड़ता अजमेर के अंतर्गत है। और अजमेर परवेज की जागीर में था। उस की इच्छा मेड़ता सैदां को देने की थी। परन्तु मोहवतखां ने परवेज से अर्ज करके महाराज को दिलवा दिया। संवत् १६८० मे राठोड़ कान्हो खीवावत और भडारी लूणा ने धहाँ जा कर कब्ज़ा किया। कर्नल टाड साहिव अपने इतिहास में लिखते हैं "गजसिंह के उत्साह और धैर्यप्रद वचनों से बादशाह जहाँगीर का हृदय बहुत कुछ शांत हुआ। वह राठौर राजा पर इतना संतुष्ट हुआ कि उस से केवल हाथ ही नहीं मिलाया वरन उस के हाथ को चूमा भी। (वैकटेश्वर प्रेस में मुद्रित भाग २ का पृष्ठ ७४) एक ख्याति पुस्तक में लिखा है कि महाराज को इस मन्सब के साथ बराड़ परगने का जलगाँव भी जागीर में मिला था। जिस की आय दो लाख की थी। महाराज ने वहाँ पर भाटो रूपसिंह के पुत्र सिंघ को फौजदार नियत करके भेजा था।

सेनामुख पर आमेर के राजा जयसिंहजी को रखा। कारण यह कह जाता है कि उस समय उन के पास सेना का संग्रह बहुत अधिक था। महाराजा गजसिंहजी को, जो हमेशा सेनामुख पर रहा करते हैं, उन के स्थान पर दूसरे को नियत कर दिया जिस से महाराजा गजसिंहजी नाराज हो गए और अपने ४००० हजार सवारों को लेकर अलहदा गंगा के तट पर जा खड़े हुए। खुर्रम और पर्वेज के परस्पर महाघोर युद्ध हुआ। उस में एक वार तो पर्वेज और जयसिंहजी का पक्ष विजयी हुआ, परन्तु फिर खुर्रम की ओर से जो आक्रमण हुआ उस में शाहजादह खुर्रम का पक्ष प्रबल रहा और पर्वेज श्रुति लीण हो गया। यहाँ तक कि बादशाही सेना भाग निकली। भीम शत्रुदल में अग्रणी था उसी के पराक्रम से शत्रु पक्ष की विजय हुई थी, उसे इस बात से बड़ा गर्व हुआ। और उस गर्वान्वित भीम ने महाराजा गजसिंहजी को गंगा तट के एक कोने में अलूत देख कर खुर्रम से कहा कि शत्रु की अन्य सेना तो भाग गई है परन्तु राजा गजसिंहजी अपनी सेना के लिए नदी के किनारे अलहदा खड़े हैं, इन को ललकारना चाहिए। खुर्रम ने देखा कि ये हिन्दू आपस में लड़ कर मरते हैं, हम को तो लाभ ही है। यह समझ कर उस ने भीम से कहा कि यदि तुम्हारी इच्छा है तो जाओ। भीम ने महाराजा गजसिंहजी की वाग मोड़ी। उस समय महाराजा गजसिंहजी पेशाब को बैठे थे और शत्रु की सेना सिर पर आन पहुँची। महाराज को उठते न देख कर कूपावत गोरधन ने महाराज से कहा कि आप पेशाब करने को कब बैठे थे, क्या पेशाब ही करते रहेंगे? यह सुन कर महाराज उठे। और अपने सामत पर अप्रसन्न न हो कर उस से कहा कि मैं देखता था कि आप की मन्शा कैसी है? महाराज तुरत घोड़े पर सवार हुए। और भीम को आता देख कर अपनी सेना को आज्ञा दी। फिर क्या देरी थी, शत्रु सेना पर एक साथ दूट पड़े। सीसोदिया भीम हाथी पर सवार था। महाराजा ने उसी को लक्ष्य बनाया। उस समय महाराज के साथ तीन सामत वीर थे। कूपावत गोरधन, खीची शकरदास और गोविंददास हाथी से कुछ दूर रह गया और शत्रुओं से लड़ता मारा गया। कूपावत गोरधन तलवार चलाता हुआ महाराज के आगे बढ़ा। खीची शकरदास दोनों हाथों में दो तलवार रखता और दोनों तलवारों से काम लेता। कूपावत गोरधन शकरदास से हमेशा मज़ाक किया करता कि यह दुगुना लोहे का भार क्यों उठाते हो? वह उत्तर में हँस कर कहता कि कभी काम पड़े तब देख लेना। यहाँ तलवार चलाते २ महाराज की तलवार दूट गई तब शकरदास ने अपने बाएँ हाथ की तलवार महाराज को दे दी। यद्यपि सिलहखाने का दारोगा लवेरा ठाकुर साथ में था

परंतु वह उस मारामारी में पीछे रह गया था। महाराज ने भीम को पीछे से हाथी पर से गिरा कर उसी खीची की तलवार से भीम का काम तमाम किया। बादशाह की विजय हुई। खुर्रम भाग गया। महाराज ने उस सेवा से प्रसन्न हो कर खीचियों के अधिकार में सिलहखाना (शस्त्रागार) दिया। वह अब तक खीचियों के अधिकार में है।

महाराज वहाँ से पीछे लौट कर प्रयागराज में आए और त्रिवेणी में स्नान किया। और वहाँ पर रौप्य का तुलादान किया।

खुर्रम, भीम के मारे जाने पर भाग कर उड़ीसा के पहाड़ों में होता हुआ दक्षिण में पहुँचा। वहाँ राजपोपले के पहाड़ों में कई दिन रहा। फिर वहाँ से आकर उस ने लूट पाट करनी शुरू की तब उस के पीछे बादशाह ने महागजा गजसिंहजी और बूंदी के हाडा राव रतन को भेजा। ये बुरहानपुर में ठहरे। और कितने ही योधों को आगे भेजा। उस समय शाहजादह खुर्रम ने कहीं से आकर बुरहानपुर के कसबों पर धावा मारा। राव रतन उस के मुक़ाबला में गया, लड़ाई हुई जिस में राव रतन के कई योधा मारे गए। महाराज को खबर लगी तब महाराजा गजसिंहजी चढ़ कर गए खुर्रम महाराज को आते देख भाग गया।

आसेर का किला निकट था खुर्रम आसेर के किले में जा चुसा। गोड़ गोपालदास खुर्रम से मेल रखता था। इस लिए इस अवसर पर अपने १४ पुत्रों के साथ आसेर के किले में खुर्रम के पास पहुँचा। उस के साथ तीन हजार सवार थे। आसेर का किला बड़ा विकट है, खुर्रम अंदर बैठा लड़ रहा है। बादशाही सेना उसे घेरे लड़ रही है। दो वर्ष का असा हो गया और अंदर का सामान खूट गया तब खुर्रम दस्वाजे खोल कर बाहिर निकला उस के साथ गोड़ भी समरांगण में आए। घमासान युद्ध हुआ जिस में गोड़ गोपालदास और बलराम मारे गए। और महाराजा गजसिंहजी के भी सुभट स्वर्ग को सिधारे। बादशाह की विजय हुई।

(१) एक ख्याति में लिखा है कि खुर्रम आसेर का किला छोड़ कर भागा उस समय उस के जनाना के साथ गोपालदास और बलराम थे। इन्होंने खुर्रम के जनाना को विठ्ठलदास गोड़ के साथ बूंदी और मेवाड़ की तरफ भेज दिया। खुर्रम और गोपालदास आदि बुरहानपुर आए। यहाँ हाडा राव रतन सेना लिये बैठा था। राव रतन से इन के युद्ध हुआ। वहाँ से चल कर ये कुरमघाट गए। वहाँ भी बादशाही सेना पड़ी थी। उस के साथ युद्ध हुआ। इस युद्ध में गोड़ गोपालदास और उस का पुत्र बलराम मारे गए। खुर्रम वहाँ से भाग कर जुनेर गया। रामदास ने तो पिता और भाई की और्ध्वदेहिक क्रिया की और विठलदास २००० सवार से खुर्रम के पास जुनेर गया।

(१) गोपालदास का पुत्र।

वि० संवत् १६८२ में महाबतखां की ओर से बादशाह के मन में संदेह उत्पन्न हो जाने से बादशाह ने महाबतखां को तो दरगाह बुलाया और उस के स्थान में फिदाईखां को भेज दिया। महाबतखां की प्रबल शक्ति थी, शाहजादह परवेज आदि सब उस की शक्त मानते थे। महाबतखां ने ऐसा षड्यंत्र रचा कि उस के बिना दक्षिण में रहना किसी को मजूर नहीं हुआ। महाबतखां के रवाना होते ही समस्त अमीर और स्वयं शाहजादह परवेज महाबतखां के साथ रवाना हो गए। केवल एक महाराजा गजसिंहजी अपने डेरे में अपने राजपूतों के साथ बैठे रहे। इन्होंने स्वामि भक्ति के वशवर्ती हो कर महाबतखां के विरुद्ध प्रयत्न किया कि महाबतखां के साथ एक भी न जावै। महाराज के समझाने से शाहजादह परवेज, राजा जयसिंहजी, हाडा राव रतन राव चांदा और राजा वरसिंह आदि, जो महाबतखां के साथ रवाना हो गए थे, मार्ग में से लौट कर पीछे आए।

महाबतखां दरगाह को रवाना हुआ तब महाराज ने फिदाईखां से कहा कि यह हम से पूरा नाराज़ है, बादशाह के पास ज़रूर बुराइयां करेगा, यदि आप उस मौके वहां जाय ता ठीक होगा। फिदाईखां महाराज का कहना यथार्थ समझ बादशाही कार्य के बहाने से कूपावत राजसिंह को साथ में ले कर दरगाह में पहुंचा। महाबतखां ने महाराज के मन्सब का हिसाब देखने के लिए दीवान खोज अबदुलहुसेन से कहा, वह भी महाराज से राजी नहीं था। उस ने महाराज के मन्सब में मेड़ता नहीं रखा। तब राजसिंह ने फिदाईखां कहा तो उस ने बादशाह से दक्षिण का समस्त वृत्तांत कह कर कहा कि यदि महाराजा गजसिंह वहां नहीं होते और यदि प्रयत्न न करते तो दक्षिण से शाहजादह और अमीर सब आ जाते और दक्षिण का देश शत्रुओं के हाथ में चला जाता। महाराजा वहां थे, और उन्हीं के प्रयत्न से शाहजादह आदि सब वहां ठहरे हैं। ऐसे स्वामिभक्त सेवक की जागीर यदि ज़ब्त की जायगी तो फिर नौकरी कौन करेगा? बादशाह ने फिदाईखां के कहने से मेड़ता बहाल रखा। तब दीवान ने मेड़ता दो लाख की आय का था। उस की आय चार लाख लिखी। तब फिर अर्ज होने पर ढाई लाख की आय में मेड़ता रखा गया। और राजसिंह अपने घर गया।

तदनंतर महाबतखां ने आसफखां वज़ीर की अदावत से बादशाह जहांगीर को कैद कर लिया। बड़े पुरुषों की कैद नाम मात्र की होती है। उन के आदर मान आदि में किसी प्रकार की न्यूनता थोड़ी ही

होती है। इस अवस्था में बादशाह के हस्ताक्षर नहीं होते थे। वाकी काम सब पूर्ववत् होता था।

इस के कुछ दिनों पीछे महावतखां बादशाह को कश्मीर ले गया। यद्यपि महावतखां जहांगीर का अदब बादशाह के समान ही रखता है परन्तु क्रैद का नाम ही बुरा। बादशाही नौकरो का वह बहुत बुरी लगती थी परन्तु बश नहीं चलता था। एक दिन महावतखां के मनुष्यों के और बादशाही शिकारी लोगों के आपस में लड़ाई हो गई और बादशाही लोग आपे से बाहिर हो गए, महावतखां की क्या सामर्थ्य थी कि उन को रोके, बस बादशाह का इसी मामले में छुटकारा हो गया।

वि० संवत् १६८३ के कार्तिक मास में शाहजादह परवेज़ की मृत्यु हो गई और महावतखां बादशाही दरवार से निकाल दिया गया। परन्तु वह बड़ा चालाक और प्रपची पुरुष था उस ने बाहिर निकल कर उपद्रव करना शुरू किया। तब उस के पीछे बडगूजर अणीराव और आगानूर को सेना देकर भेजा। और उन की सहायता के लिए महाराजकुमार अमरसिंहजी और राठोड़ राजसिंह कूपावत को जाने की आज्ञा दी गई। और अमरसिंहजी को जागीर में नागोर दिया गया। ये दोनों १५०० सवार ले कर उन के साथ गए। नागोर में हाकिम मुहता रामा रखा गया।

देवलिया में डेरे हुए वहां तक तो ये दोनों उन के साथ रहे, फिर क्या हुआ ये दोनों बडगूजर और आगानूर से इजाज़त ले कर पीछे चले आए। और उन के साथ मूहणोत जैमल को भेज दिया। बाद में जैमल को तो बुला लिया और उस के स्थानापन्न राठोड़ माधोदास पूरणमलोत और सिंघवी सुखराज को भेजा। मदसोर के पास गांव लखमाड़ी में खानाजगी हुई जिस में माधोसिंह मारा गया।

कंवर अमरसिंहजी और राठोड़ राजसिंह बादशाही सेना में से चले आए इस बात की खबर बादशाह को हुई तब बादशाह उन पर अप्रसन्न हुआ। और नागोर की जागीर ज़ब्त कर ली। और उस परगने की छः ६ पटी बीकानेर के राजा सूरसिंहजी को दे दी।

संवत् १६८४ की कार्तिक वदि १३ को काश्मीर से पीछे आते मार्ग में ठिकाना भभोर में बादशाह जहांगीर का अंतकाल हो गया।

बज़ीर आसफ़खां, ने जो नूरहजहां का भाई और खुर्रम का श्वसुर था, बादशाह जहांगीर के अनन्तर शाहजादह दावरबख़्श

को तख्त पर बिठा दिया। परन्तु यह कार्य उस की इच्छानुकूल नहीं हुआ था। उस ने गुप्त रूप से खुर्रम को सूचना भेजी। जिस समय खुर्रम जुनेर के किले में था। सूचना मिलते ही खुर्रम जुनेर से रवाना हुआ। महावतखां भी उस के पास आ पहुँचा। ये दोनों बुरहानपुर को दाहिना रख कर गुजरात में आए। वहाँ से ईडर होन हुए उदयपुर पहुँचे। और महाराणा करण से मिले। महाराणा ने इन को प्रसन्न रखने के लिए अपने पुत्र जगतसिंह को इन के साथ भेजा। ये तीनों अजमेर आए। उस समय नागौर महावतखां के अर्ज करने से महावतखां को दिया गया। उस ने अवसर देख कर खुर्रम से कहा कि महाराजा गजसिंहजी को नागौर की जागीर मेरा मस्तक काटने के लिए मिली थी इस लिए नागौर मुझे मिलना चाहिए। नागौर उसे मिल जाने पर उसने अपने मनुष्य भेज कर नागौर पर अपना अधिकार कर लिया। राजा वीठलदास गोड अजमेर में खुर्रम के पास हाज़िर हुआ। खुर्रम ने इस को राजा पर देकर अजमेर दिया। वहाँ से ये सर्वाड गए। वह भी वीठलदास को दिया गया। वहाँ से मालपुरा होते हुए गढ़रोहे पहुँचे। वह भी वीठलदास को दिया गया। वहाँ से रणथभोर के पास हो कर आगरा नगर पहुँचे। सवत् १६८३ के माघ सुदि १० को खुर्रम तख्तनशीन हुआ। और अपना नाम शाहजहाँ रखा।

इस ने तख्त पर बैठते ही अपने चचा और चचेरे भाई १८ शाहजादों के प्राणहरण किये। किसी कविने ऐसे अवसर पर एक दोहा कहा था:—

“सबल सगाई ना गिणै, नहिँ सबलां में सीर।

खुर्रम अठारै मारिया, के का का के वीर” ॥ १ ॥

जबर्दस्त मनुष्य रिश्तेदारी की परवाह नहीं करते। उन से रिश्तेदारों को कोई लाभ नहीं होता। दखिये, खुर्रम ने १८ बंधुओं को मार डाला। जिन में कई चचा और कई भाई थे।

शाहजहाँ बादशाह हो जाने पर दक्षिण का सूबहदार खानजहाँ उस से विरह्व हो गया। और उस ने वालाघाट का समस्त इलाका अहमदनगर के शासक निजामुलमुल्क को दे दिया। महाराजा जयसिंहजी और गजसिंहजी उस के पास थे। जब इन दोनों महाराजों को खबर लगी कि खुर्रम अजमेर पहुँच गया है इन्होंने खानजहाँ का साथ छोड़ दिया। राजा जयसिंहजी तो अजमेर पहुँचे। और महाराजा गजसिंहजी जोधपुर चले आए। और खानजहाँ मालवे की तर्फ चला गया।

(१) रणथभोर भी वीठलदास को दिया गया।

महाराजा गजसिंहजी का बादशाह शाहजहां के पास न जाने का रण यह था कि महाराज ने बादशाह की स्वामिभक्ति के यश हा कर खुर्रम के साथ हमेशा विरोध किया और उसे परास्त किया था । परन्तु शाहजहां इस बात को जानता था कि महाराजा गजसिंहजी स्वामिभक्त हैं । उन का अलग रहना भला नहीं है । बादशाह के इस अभिप्राय की सूचना मिलने पर महाराज आगरे गए फाल्गुन वदि ३ को डेहर के वाग में डेरा किया । महाराज के साथ राठोड़ राजसिंह, महेशदास पृथ्वीराज और भोंव कल्याणदासोत आदि सामंत थे । फाल्गुन वदि ४ को बादशाह शाहजहां के पास हाजिर हुए । बादशाह ने इन की खातिर की और महाराज से कहा कि तुम गद्दी के स्वामिभक्त हो, तुम्हारे बरताव से हम प्रसन्न हैं । तुम ने जैसी सेवा हमारे पिता की की है वैसी ही हमारी करोगे । स्वामिभक्त सेवक का यही धर्म है कि गद्दी से विमुख न होवै । इस प्रकार पूरी खातिर करके हाथी, घोड़े, जड़ाऊ शस्त्र और खिलत वगैरा देकर पहले मिले हुए मन्सब को बहाल रखा ।

संवत् १६८४ में महाराज गजसिंहजी बादशाह की हुजूर में आगरा में थे । उस समय खानवा के पवार राजपूत भोमियों ने आगरा के इर्द गिर्द आ कर लूटपाट करनी शुरू की । तब बादशाह ने उन का दमन करने के लिए मुगल सिरदारखां की अध्यक्षता में सेना भेजी । और महाराजा गजसिंहजी को भी कहा कि तुम्हारी ओर से राठोड़ भेजो । महाराज ने बगड़ी ठाकुर भगवानदास वाघोत और पंचोली बलु को सेना देकर उस के साथ भेजा । हाडा राव रतन ने अपने पुत्र माधोसिंह को सेना सहित भेजा । इन्होंने जा कर गढ़ को घेरा । उधर पवार सज कर युद्धार्थ तैयार हो गए । इन्होंने गांव को जला दिया । और गढ़ पर हल्ला करने के विचार में थे । परन्तु आग जल रही थी जिस से ये कुछ ठहर गए । सगदारखां ने ताकीद की जिस से ये जलती आग के साम्हने गए, पीछे से पवार एक दम आकर दूट पड़े जिस से बादशाही सेना के पैर उखड़ गए । इस युद्ध में भगवानदास वाघोत बगड़ी ठाकुर मारा गया । और दूसरे भी बहुत से राठोड़ मरे और घायल हुए ।

पहले हल्ले में तो यह दशा हुई । फिर बलु पंचोली ने अग्रणी हो बड़ी सेना ले कर गद्दी पर आक्रमण किया और गढ़ ले लिया । पवार मारे गए और बादशाह की विजय हुई । बादशाह से विजय की अर्ज की गई तो बादशाह ने महाराज से कहा कि वहां बादशाही थाणा रख दिया जावै और उस में तुम अपने भगोसे के आदमी को रख दो । तब महाराज ने शंकरदास को वहां रखा और गढ़ की मरम्मत

संवत् १६२५ के वर्ष में एक अद्भुत घटना हुई। अद्वैत राजा लवाहे जयसिंहजी पुष्कर यात्रा के लिए संवत् १६२२ में पुष्कर पर थे। मान के महलों में डेरा किया था। समय पर दरवार हुआ जिस में बहुत से सामंत बैठे हैं, इधर उधर की बातें हो रही हैं। बात ही बात में किलों ने कह दिया कि आज बदला लेने में राठोड़ों के तुल्य कोई नां नहीं है। राठोड़ इस बात में बड़े पक्के हैं। कछुवाहों में यह बातों नहीं है। अनी गोड़ों ने कछुवाहा बीजत को मारा उस का बदला किलों ने नहीं लिया। गोड़ हनेया दिल्ली और आगरा जाते हैं तब अपनी नूतने में हो कर आते जाते हैं। परन्तु किलों कछुवाहा ने बदला लिया? राजा जयसिंहजी को यह घुरी लगी और कहा कि हम ने किस को मना किया? तब सामोद ठिकाने के स्वामी नाथावत श्यमसिंह ने निवेदन किया कि राठोड़ों के तो यह रीति है कि नला हुंग कोई कर आवें, चाहे जुंटे जुंजे का नां क्यों न हो? जोधपुर का राजा उसे अंगीकृत कर लेता है। यह सुन तनक में आ कर लवाहे राजा ने कहा कि हम ने किस को अंगीकृत नहीं किया, और किस को निकाल दिया? दरबार बरखास्त हुआ। सब अपने २ ठिकाने गए।

बादशाह शाहजहां दिल्ली के तल्ल पर बैठा और गोड़ों का दल बड़ा उस समय में गोड़ किलसिंह ५० सवारों के साथ आगरे जाता हुआ हुंडाड़ की सरहद में सामोद के पास २ कोस की दूरी पर ठहरा। उस समय सामोद के रावल रामसिंह के पास आकर किलों ने कहा कि गोड़ किलसिंह आगरे जाता है आज उस ने सामोद के पास मुकाम किया है। यह सुनते ही रामसिंह उठा और २०० सवार और ५०० पयदे घोड़ों को ले कर किलसिंह के ऊपर गया। उस के मनुष्यों ने दल का विरत डंग देख कर पूछा कि आप कौन हैं और कहाँ जाते हैं? तब रामसिंह के मनुष्यों ने कहा कि ये सामोद के रावल रामसिंह हैं। पहले गोड़ों ने कछुवाहा बीजत को मारा था उस वैर का बदला लेने आये हैं। यह सुनते हैं गोड़ सब तैयार हो गए और परस्पर तलवार चली, महाधोर टुड़ हुआ, किलसिंह बड़ी बहादुरों से लड़ा परन्तु नाथावतों के मनुष्य बहुत अधिक थे, गोड़ सिर्फ ५० ही थे, किलसिंह मारा गया। रणक्षेत्र कछुवाहों के हाथ रहा।

अद्वैत के राजा जैसिंहजी ने यह बातों सुनी तब वे मन में बहुत खबरपाए उन के मन में इस बात का नय पैठ गया कि आज बादशाह के पास गोड़ों का चलन है, बादशाह उन पर प्रसन्न हैं, ऐसा न हो कि कहीं बादशाह तुल पर अप्रसन्न न हो जावें। और गोड़

आंवेर पर चढ़ कर न आ जावै । इस घबराहट के मारे जैसिंहजी ने सामोद के रावल रामसिंहजी को कहलाया कि तुम ने यह बहुत बुरा काम किया है इस लिए हमारे राज्य में से चले जाओ । हमारे घर में ऐसा उपद्रवी नहीं रह सकता । उस के उत्तर में रामसिंहजी ने आंवेर राजा को कहलाया कि हम ने पहले ही कहा था कि आप राठोड़ों की तुलना नहीं कर सकते । यदि किसी राठोड़ ने ऐसा काम किया होता तो जोधपुर का राजा उस के साथ ऐसा व्यवहार कभी नहीं करता, बल्कि उस को अपने घर में रखता और उस का मान बढ़ाता । और हमारा तो जैसा होना है होगा हमारा अन्न जल ही इस भूमि से उठ गया है तो हम यहां कैसे रह सकते हैं । परन्तु यदि दरगाह में न्याय है तो आंवेर का बोल कभी ऊंचा नहीं रहेगा । इतना कह कर सामोद का स्वामी अपने परिजन को लेकर मेवाड़ में चला गया ।

राजा जैसिंहजी बादशाह की हुजूर में गए तब उन्होंने अपनी क्षफाई के लिए बादशाह से अर्ज किया कि सामोद के रावल रामसिंह ने गोड़ किसनसिंह को निष्कारण मार डाला उस अपराध के हेतु हम ने उसे अपने देश से निकाल दिया है ।

उधर थोड़ विठ्ठलदास ने अपने बन्धु का मारा जाना सुना कि सामोद के रावल रामसिंह ने निष्कारण किसनसिंह को मार दिया है । सुनते ही उस के हृदय में क्रोध की ज्वाला व्याप्त हो गई । तुरन्त ही उस ने रणथंभोर में गोड़ों को निमंत्रित कर इकट्ठा किया । आंवेर का राजा उस समय आगरे में था उस पर विठ्ठलदास ने चढ़ाई की । किसी ने बादशाह के पास यह बात कह दी तब बादशाह ने विठ्ठलदास को लिख भेजा कि आंवेर के राजा का इस में कुछ भी अपराध नहीं है, तुम किसी प्रकार का बखेड़ा मत करना । सामोद के रावल ने किसनसिंह को हमारी सेवा में आते हुए को मारा है यह तो उस ने हमारा अपराध किया है उसे हम दंड देंगे, तुम सब करो । विठ्ठलदास को बादशाह की आज्ञा मान कर पीछे रणथंभोर में जाना पड़ा ।

नाथावत रामसिंह राणा जगतसिंहजी के पास मेवाड़ में है । महाराणा ने उस को जागीर दे दी है । और उस का बड़ा आदर मान रखता है । मेवाड़ के राज्य में यह गीति है कि आश्विन सुदि १० दसहरे के दिन मिट्टी की आंवेर बनाई जाकर उस का विध्यंस किया जाता है । उस समय भी सदा की रीति के अनुसार मिट्टी की आंवेर बनाई गई और महाराणा ने उस का विध्यंस करने के लिए सवारी

की तैयारी की। नाथावत रामसिंह ने यह सुना तब उस ने कहा कि आंवेर हमारी जन्म भूमि है, हमारी माता है उस पर दूसरा आक्रमण करै और उस का विध्वंस करै यह हम कैसे देख सकते हैं। हम तो खड़े रहें और हमारी माता की यह दशा हो, यह कभी नहीं होगा। ऐसा कह कर रामसिंह शस्त्र धारण कर सन्नद्ध हुआ और उस के साथी राजपूत भी तैयार हो गए और जहां मिट्टी की आंवेर बनाई थी वहां जा खड़े हो गए। और कहा कि अब जिसे आना है आ जावै हमारे जीते जी आंवेर के साहने कोई नहीं देख सकता। महाराणा ने इस बात की खबर लगी तब उन्होंने कहलाया कि यह रीति परंपरा से चली आती है, कोई नई बात नहीं है, आप को इस पर ऐसा विचार नहीं करना चाहिए। आंवेर के राजा जैसिंहजी ने तो आप के साथ वह वरताव किया और आप उस के लिए मरने को तैयार हुए हो आप वृथा मत मरो। अब आप के आंवेर से क्या प्रयोजन? इस के उत्तर में रामसिंह ने कहलाया कि जैसिंहजी ने हमारे साथ किया उसी से तो हम आप के पास आए और आप ने जो आश्रय दिया उस के लिए हम आप के ऋणी हैं, ईश्वर करै और हम ऋण से अनूण हों। आप ने फ़रमाया वह सब कुछ ठीक है परन्तु हमारी विद्यमानता में आंवेर का विध्वंस हो यह हम नहीं देख सकते। यह सुन कर महाराणा ने रामसिंह के प्रसन्न रखने के लिए कहा कि आज से न तो मिट्टी की आंवेर बनाई जायगी और न कभी ऐसा दृश्य दिखाया जायगा। आप आ जाइये। महाराणा के इस कथन पर रामसिंह महाराणा के पास चला आया। और आंवेर का वह बखेड़ा उसी दिन से उठा दिया गया। यद्यपि महाराणा ने आंवेर का दृश्य बद तो कर दिया परन्तु मन में कुछ खटका रहा। रामसिंह के कहने से महाराणा ने सन्न कर ली, परन्तु रामसिंह के मन में भी खटका उत्पन्न हो गया कि कभी शायद महाराणा इस का बदला न लें। रामसिंह ने महाराणा से वहाँ से जाने के लिए आज्ञा मांगी तो महाराणा ने बहुत आग्रह किया और रहने के लिए समझाया भी परन्तु रामसिंह आज्ञा ले कर चल दिया।

अब वह अपने राजपूतों के साथ आगे आया। महाराजा गजसिंहजी की फ़ौज के निकट डेरा किया। समीप में रहने से आउवा ठाकुर उदयभाण चांपावत के साथ प्रीति का व्यवहार हो गया। एक दिन नाथावत रामसिंह और आउवा ठाकुर उदयभाण चांपावत घोंडे फेरने और सैर करने गये थे। गोड़ विट्टलदास ने इन को देख लिया तब उस ने बादशाह से अर्ज किया कि मेरे बन्धु किसनसिंह गोड़ को मारने वाला यहां आ गया है तब बादशाह ने हुक्म दिया कि रामसिंह को पकड़ लाओ। और फ़ौजदार को हुक्म भी दे दिया। जब रामसिंह

कां ज्ञात हुआ कि बादशाह का मुझ को पकड़ने का हुक्म हुआ है उसने चांपावत उदयभाण आउवा ठाकुर से कहा कि अब आप तो यहां से जाइये और हमारी तों आ लगी है यदि जीते रहे तो फिर मिलेगे । परन्तु इस समय एक मेरा यह कहना है कि मैं मर जाऊ तो दाह किया आप करना, महाराज जैसिंहजी के हाथ से न हो । तब उदयभाण ने नाथावत से कहा कि ठाकुर ! आप को छोड़ कर हम कहाँ जाय ? अब तो आप और हम शामिल हैं, अच्छा बुरा जो होना है साथ होगा । फिर उदयभाण ने एक सवार भेज कर डेरे पर कहलाया कि मेरे सब राजपूत सज कर जल्दी आ जावें । आउवे के डेरे के राजपूत सज कर सन्नद्ध हुए तब दूसरे चांपावत भी उन के साथ सज कर तैयार हो गए । महाराजा गजसिंहजी को इस बात की खबर लगी तब महाराजा ने कहा कि मेरे सामत मेरे प्राण हैं मैं उन से अलग कैसे रह सकता हूँ, नकारा बजा दो और फौज तैयार करो । हम उन के साथ हैं । रामसिंह को कोई पकड़ने न पावे । बादशाह को इस बात की खबर लगी कि रामसिंह के वास्ते मामला बहुत बढ़ गया है । राठौड़ सब उस के साथ हो गए हैं । और महाराजा गजसिंहजी ने भी अगर मामला पड़ जाय तो फौज को हुक्म दे दिया है । और दूसरे हिन्दू राजा भी गजसिंहजी के शामिल हैं । बादशाह ने मामला बढ़ता देख कर उस हुक्म को मुलतवी रखा । और गजसिंहजी को कहलाया कि तुम दरबार में आओ तब रामसिंह को लेते आना । रामसिंह ने महाराजा गजसिंहजी की इस कृपा से अत्यन्त नम्र हो कर निवेदन किया कि आप लोगों को मेरे वास्ते इतना परिश्रम हुआ जिस के लिए मैं क्षमा चाहता हूँ । इस के साथ मेरी एक यह प्रार्थना है कि मेरा और आंवेर नाथ का मुकाबला बादशाह के रोबरू हो जाना चाहिए । जिस से प्रकट हो जाय कि इसमें अपराध किस का है ? महाराज ने कहा कि ठीक है । महाराजा जैसिंहजी भी वहीं थे । महाराजा गजसिंहजी दरबार में गए । रामसिंह को साथ ले गये । बादशाह से उस का मुजरा हुआ । बादशाह ने रामसिंह से पूछा कि तुम ने मार्ग जाते गोड़ किसनसिंह को क्यों मारा ? तब हाथ बांध कर रामसिंह ने निवेदन किया कि यदि हज़रत इस बात को स्वीकार करें कि इस मामले में सजा किसी को नहीं दी जायगी तो मैं सत्य २ हाल अर्ज करूँ । बादशाह ने स्वीकार किया तब उस ने आदि से अन्त तक सब वृत्तांत कहा । और अन्त में स्पष्ट कह दिया कि मैंने यह काम महाराजा जैसिंहजी की अनुमति से किया था । यदि सजा देनी हो तो मुझे दिरावें, महाराजा जैसिंहजी को इस मामले में कुछ भी न कहें । मैंने जो इतनी बात कही है वह भी मन के ऊपर हो कर कही है । क्योंकि महाराजा जैसिंहजी हमारे मालिक हैं और आप मालिक के

भी मालिक हैं। इस वृत्तांत को सुन कर बादशाह ने जान लिया कि वास्तव में बात यही है। इस में रामसिंह का कोई अपराध नहीं है। क्योंकि राजपूतों में वैर का बदला लेने की रीति परंपरा से चली आती है। फिर गोड़ों को समझाया और इन के परस्पर के वैर का अंत करके दोनों को आपस में राजी कर दिया। और रामसिंह को उस की जागीर सामोद दे दी गई। और हाथी सिरोपाव दे कर रखसत दी गई।

इसी अर्से में बादशाह ने महावतख़ां को दक्षिण की सूबहदारी पर भेजा। और खानजहां लोदी को मालवे का सूबहदार नियत किया। परन्तु बादशाह को इस के विषय में कुछ संदेह उत्पन्न हो गया था जिस से अपने पास बुलाया। उस समय तो वह बादशाह की हुजूर में हाज़िर हो गया। परन्तु उस का मन साफ़ नहीं था, और बादशाह को भी अंधेसा था जिस से वह संवत् १६२६ के फाल्गुन वदि ६ को रात्रि के समय भाग कर निजामुल्मुल्क के पास दक्षिण में पहुंचा। बादशाह ने उस के वहां जाने से दक्षिण का प्रबंध विगड जायगा इस भावना से दक्षिण में जाने को स्वयं प्रयाण किया। और उस से पहले महाराजा गजसिंहजी, बूंदी का हाडा राव रतन और बीकानेर का राजा सूरसिंह, इन को पन्द्रह पन्द्रह हज़ार सेना दे कर अगाड़ी भेजा। ये सब फौजें बुरहानपुर में एकत्र हुईं। और शाहजहां भी वहां पहुंच गया।

५—(१) इस वृत्तांत में कई बातें शिक्षाप्रद हैं। प्रथम तो राठोड़ वैर का बदला लेने में अग्रसर है। राजपूतों का कर्त्तव्य है कि वे राठोड़ों का अनुसरण करे दूसरा अपना सामंत अथवा भृत्य जो कुछ कर आवै स्वामी को उस के पक्ष का अवलंबन कर उस का मन बढ़ाना चाहिए। तीसरा स्वामी को ऐसा न चाहिए कि अपनी इच्छानुसार कार्य करने वाले को आश्रय न दे कर उस को स्थान भ्रष्ट कर देवै चौथा किसी से मैत्री हो जाय तो उस का साथ न छोड़े चाहे प्राण जाय परन्तु प्रीति को निवाहै। पांचवां जहां एकता होती है वहां ज़वर्दस्त भी कुछ नहीं कर सकता। छठा राजा का धर्म है कि यदि कोई प्रतिष्ठित बड़ा आदमी कहीं से स्थान भ्रष्ट हो कर अपने पास आ जावै तो उस को आश्रय देवै और उस का सत्कार करै। सातवां मुख्य उपदेश ग्रहण करने योग्य यह है कि किसी सामंत अथवा भृत्य का स्वामी नाराज़ हो कर उसे निकाल देवै तो भी सामंत और भृत्य का कर्त्तव्य है कि परोक्ष में भी कहीं यदि अपने पूर्व स्वामी का अपमान होता हो तो उसे सहन नहीं करै और उस को मिटाने का प्रयत्न करै। जैसे आवैर के विषय में रामसिंह नाथावत ने किया था।

शाहजहां ने आसरे के किले से हिन्दू मुसलमानों की सेना को बुला कर महाराजा गजसिंहजी के आधीन किया। और उन को दौलताबाद की ओर भेजा। जहां खानजहां लोदी था। उस ने महाराजा गजसिंहजी को आते देख कर किले का आश्रय लिया। खानजहां के और महाराजा गजसिंहजी के अनेक लड़ाइयां हुईं। खानजहां भी बड़ा वीर पुरुष था। परन्तु राठोड़ों की तलवार के आगे किस की चली? उसे वहां से भागना पड़ा।

बादशाह की आज्ञा बड़ी कठिन थी कि खानजहां को जहां मिले मार दिया जावे। वह इधर उधर भ्रमण करता संवत् १६८७ में कालंजर के पास पहुंचा। वहां राव रतन हाडा का पुत्र माधवसिंह कहीं समीप में था उस ने इस पर आक्रमण किया बड़ा घोर संग्राम हुआ जिस में हाडा माधवसिंह के हाथ खानजहां लोदी मारा गया।

संवत् १६८६ के वर्ष में काबुल की सेना हिन्दुस्तान की तर्फ आई, पंजाबी सिख भी उस सेना के शामिल हो गए जिस से वह सेना बहुत अधिक सख्या में हो गई। बादशाह शाहजहां के पास इस बात की खबर पहुंची तब बादशाह अपनी सेना ले कर उमरावों के साथ मुक़ाबला में गया। महाराजा गजसिंहजी भी बादशाह के साथ थे। जब दोनों सेनाओं का मुक़ाबला हुआ, तलवार चली और बाणों की वर्षा होने लगी वीर लोग आगे बढ़ बढ़ कर अपना २ पराक्रम दिखाने लगे। महाराजा गजसिंहजी सेना के वामभाग में थे। और सेना के दक्षिण भाग की तर्फ युद्ध का आरंभ हुआ दक्षिण भाग शिथिल हो जाने से सेना भागने की नौबत पहुंची। बादशाह हाथी पर सवार है, सेना चल विचल हो गई है उसे देख बादशाह ने हाथी को पीछे हटाने का इरादा किया उस समय एक सवार बादशाह के हाथी के पास पहुंचा। यह मेडतिया राठोड़ है, रघुनाथसिंह उस का नाम है। पूंढलोता गांव के जागीरदार का पुत्र है। वाप बेटों के आपस में अनबनत हो गई जिस से यह नाराज हो गांव छोड़ कर दिल्ली आया। यहां एक नवाब के यहां सवारों में नौकर हो गया। नवाब की फौज में एक यह भी था। इस ने बादशाह की यह गति देखी तब हिम्मत करके बादशाह के हाथी के समीप गया और हाथी के मत्थे में तीर का प्रहार किया जिस से हाथी रुक गया। उस समय राठोड़ रघुनाथसिंह ने बादशाह को कटुवचन कहे। चरखा! भाग कर कहां जाता है? तेरे रहने के लिए कौन सा स्थान है। पीछा फिर और सेना को संभाल। मारवाड़ में कहावत है “धरणी बिना ढोर सूना” यह दशा आप की सेना की हो रही है। जल्दी सम्हलो। बादशाह ने सोचा कि यह सत्य कहता है मैं चला जाऊंगा तो सेना का एक मनुष्य भी नहीं

ठहरेगा। इस विचार से बादशाह हाथी को सम्हाल कर ठहर गया। खनथसिंह लोथा महाराजा गजसिंहजी के पास पहुंचा जहां ५००० सवार लिये महाराज खड़े थे। उस ने महाराज से कहा कि यह श्रवसर खड़े २ देखने का नहीं है। आज वह दिवस फिर आ गया है जो भीम लीलोदिया को मारने का था। यह सुनते ही महाराज वाम भाग में ५००० सवारों से खड़े थे, घोड़ों को बागें उठाई और एक साथ शत्रु सेना पर दूट पड़े। और दामिनी सी दमकती हुई तलवारों से शत्रु सेना का संहार किया। शत्रु भाग निकले। बादशाह को विजय हुई। बहुत सा धन माल हाथ लगा। बादशाह महाराज गजसिंहजी पर अत्यन्त प्रसन्न हुआ और महाराजा कहने का हुक्म दिया। और इजाफा तीन हजार का मन्सब देने के लिए कहा तब महाराज ने अर्ज किया मैं विचार कर समय पर निवेदन करूंगा।

बादशाह जनाना में गया वहां रघुनाथसिंह की चर्चा की तो दुरम लोगों ने कहा कि ऐसे आदमी को श्रवश्य एवजाना मिलना चाहिए कि जिस के वचन से आप को इतना लाभ हुआ। बादशाह ने कहा कि बहुत अच्छा। दूसरे दिन बादशाह ने दरवार किया और वदशी से कहा कि हम को जिस ने रणांगण में कटुवचन कहे थे उसे हम देखना चाहते हैं। वदशी ने हाथ जोड़ कर निवेदन किया कि उस का क्या पता? यदि आप उसे पहचानते हैं और पहचान सकें तो समग्र सेना हज़रत के साम्हने आ जावे यह हो सकता है। बादशाह ने कहा कि हम उसे पहचान सकते हैं परंतु वह उसी वेप में आवे। वदशी ने सब सेना में आज्ञा प्रवृत्त कर दी कि सेना के सब लोग रणांगण में जिस वेप से गए थे उसी वेप को धारण कर के बादशाह के हुज़ूर में हाज़िर होवें। बादशाह हाज़री लेंगे। तदनुसार सब आए। रघुनाथसिंह भी उसी वेप से आया। घोड़े पर सवार हैं, डोवड़ का धुमाला मुंह पर बंधा हुआ है। उसे दूर से देखते ही बादशाह ने पहचान लिया। और उसे अपने निकट बुलाया। वदशी ने रघुनाथसिंह से कहा कि चलो, बादशाह बुलाते हैं। रघुनाथसिंह मन में विचार करने लगा कि बादशाह मुझे क्यों बुलाते हैं? परंतु वह बड़ा निर्भीक और साहसी पुरुष था बादशाह के पास गया। बादशाह ने उस से कहा कि तुन को स्मरण है रणांगण में तुम ने मुझ को क्या कहा था? वह वाक्य मैं फिर सुनना चाहता हूँ। तब रघुनाथसिंह ने हाथ जोड़ कर बादशाह से कहा कि वह वाक्य उसी समय का था, अब उस से क्या प्रयोजन? तब बादशाह ने विशेष आग्रह कर के रघुनाथसिंह को कहा कि तुम उरो मत, हम तुम से खुश हैं, वह वाक्य पीछा कइो। तब उस ने कह दिया। बादशाह

उस के निडरपन से बहुत प्रसन्न हुआ और ११२ गांवों से मारोठ की जागीर दी। और सांभर के १८ गांव दिये। और तीन हजारी मन्सवदार बना दिया।

सं० १६८७ में शाहजहां ने बुरहानपुर से बीजापुर के बादशाह मोहम्मद आदिलशाह पर सेना भेजी। इस सेना में भी अग्रणी महाराजा गजसिंहजी थे। इन्होंने जा कर बीजापुर को घेर लिया आदिलखां मुकावला में आया। घोर युद्ध हुआ। जिन में आदिलशाह परास्त हुआ। महाराज के पराक्रम से शाही सेना विजयिनी हुई। इस युद्ध के पश्चात् महाराज जोधपुर आए।

संवत् १६८६ के वर्ष में बादशाह लाहोर गया तब महाराजा गजसिंहजी उस के साथ लाहोर गए। महाराजा के ज्येष्ठ पुत्र अमरसिंहजी महापराक्रमी और रणकुशल थे। इन्होंने दक्षिण की मुहिम में पिता के साम्हने कई ठौर वीरता के कार्य किये थे। परंतु इन का स्वभाव तीक्ष्ण बहुत था, हर एक को तुच्छ वचन कह देते जिस से महाराजा गजसिंहजी का विचार ऐसा हुआ कि जोधपुर का राज्य तो इन के छोटे भाई जसवंतसिंह को दिया जाय और इन को दूसरी जागीर दिला दी जाय। इसी विचार से महाराजा ने अमरसिंहजी को लाहोर बुलाया। महाराज इन के स्वभाव को भली भांति जानते थे कि अमरसिंह जोधपुर में है वहां से लाहोर आवै या न आवै। इसलिए उन्होंने प्रथम अमरसिंहजी को लिखा कि तुम मेड़ते जाओ। अमरसिंहजी संवत् १६६० में मेड़ते गये। वहां उन के पास कूपावत राजसिंह था। महाराज ने लाहोर से कूपावत राजसिंह को लिखा कि अमरसिंह के वास्ते हम ने बाकशाह को कह लिया है बादशाह ने उसे जागीर देने का स्वीकार कर लिया है इसलिए अमरसिंह को ले कर तुम जल्दी लाहोर आ जाओ। राजसिंह ने अमरसिंहजी से कहा कि आप के वास्ते महाराजा ने बादशाह से कह कर जागीर का तज़बीज की है चलना चाहिए। अमरसिंहजी संवत् १६६१ आश्विन सुदि १० को मेड़ते से लाहोर जाने के लिए रवाना हुए। कार्तिक सुदि १२ को गांव पदमावती कलां डेरे हुए। पदमावती के डेरों से राठोड़ राजसिंह रुखसत ले कर मेड़ते चला आया। और महाराजकुमार अमरसिंहजी अपने नौकरों के साथ लाहोर की तर्फ रवाना हुए। संवत् १६६१ के पौष वदि ६ को लाहोर पहुँचे। और पिता के चरणों में जा कर प्रणाम किया। दूसरे दिन महाराज अमरसिंहजी को अपने साथ बादशाह के दरबार में ले गए। बादशाह इन को देख कर बहुत प्रसन्न हुआ और महाराज की शिफारिस से

ढाई हज़ारी जात व डेढ़ हज़ार सवार का मन्सब और जागीर में ५ पांच परगने दिए । १ वाज़ुपो, २ आंतरोल ३ खारोल ४ जीपाल ५ वेहरोल । यह जागीर उस के एवजाने में मिली थी, जो काबुल की सेना के मुकाबले में महाराजा गजसिंहजी ने विजय पाई थी और बादशाह ने उस समय तीन हज़ार का मन्सब देने का कहा था । जब अमरसिंहजी मन्सबदार हो गए और जागीर भी पूरी मिल गई तब महाराज ने उन के जनाना को अमरसिंहजी के पास भेजने के लिए लिखा कि अमरसिंह को यहां अच्छी जागीर मिल गई है इसलिए उस के जनाना को यहां भेज दो । महाराज की आज्ञानुसार स० १६६१ के चैत्र वदि ६ को जोधपुर से जनाना रवाना हो कर लाहोर को चला । लाहोर के अतर्गत वेहरोल का प्रांत अमरसिंहजी को जागीर में मिला था वहां आया । जब महाराज की इच्छानुसार अमरसिंहजी को जागीर और मन्सब मिल गया तब महाराज इसी वर्ष में बादशाह से आज्ञा ले कर जोधपुर आए । सवत् १६६२-६३ दो वर्ष महाराज ने जोधपुर में निवास किया । और सवत् १६६२ में महाराजकुमार जसवतसिंहजी का विवाह जेसलमेर के रावल भाटी मनोहरदास की कन्या से हुआ ।

संवत् १६६४ में बादशाह ने महाराज को बुलाया । महाराज सेवा में उपस्थित हुए । बादशाह महाराज पर अत्यंत प्रसन्न है । महाराज सदा दरबार में उपस्थित होते हैं । उन का बड़ा मान किया जाता है । महाराजकुमार जसवतसिंहजी महाराज के साथ हैं । महाराज की मन्शा अपना उत्तराधिकारी जसवतसिंहजी को करने की है । महाराज अकस्मात् आगरा में ही बीमार हो गए । ज्वर की बीमारी थी । जब बीमारी ज़्यादा बढ़ गई और रोग असाध्य प्रतीत होने लगा तब बादशाह महाराज का आराम पूछने के लिए महाराज के डेरे पर आया । और उस ने कुशल पूछ कर कहा कि शरीर सब का नाशवान् है चाहें आज पड़े चाहें १० वर्ष के बाद पड़े चिन्ता नहीं करनी चाहिए । और इस समय आप के मन में जो कुछ हो कहिए । तब महाराज ने बादशाह से कहा कि मेरे मन में यही है कि मेरा उत्तराधिकारी जसवतसिंह होना चाहिए । इस के लिए मैंने पहले भी अर्ज़ किया था । और अब भी वही प्रार्थना है । इस पर बादशाह ने कहा कि पट्टाधिकारी ज्येष्ठ पुत्र होने से अमरसिंह है । परतु तुम्हारी यही इच्छा है तो वैसा प्रवध कर दिया जायगा । तुम अपने मन में तसल्ली रखो । तुम्हारी इच्छानुसार ही होगा । ऐसे महाराज को तसल्ली कर के बादशाह वापिस गया । उस ने दूसरे ही दिन अमरसिंहजी को बुलाया और प्रसन्न चला कर उन से कहा कि तुम को अपने बुजुर्गों के नाम याद हैं ? तो अमरसिंहजी ने कहा हां,

याद है। बादशाह ने कहा कि अच्छा उन के नाम बतलाओ। तब अमरसिंहजी ने अपने पिता का नाम कहा 'राजा गजसिंहजी' दादे का नाम कहा, राजा सूरसिंहजी, परदादे का नाम कहा राजा उदयसिंहजी और उन के पिता का नाम कहा 'राव मालदेवजी' तब बादशाह ने कहा कि आप के खानदान की असली पदवी क्या है? तो राव अमरसिंहजी ने कहा कि असली तो राव पदवी है। तब बादशाह ने कहा कि हम तुम को तुम्हारे खानदान की असली राव पदवी देते हैं और तुम्हारे छोटे भाई जसवंतसिंह को राजा पदवी देते हैं। अमरसिंहजी इस बात से राजी हो गए। तब बादशाह ने अमरसिंहजी को तो राव पदवी दे कर नागोर की जागीर दी और चार हजारी जात व तीन हजार सवार का मन्सबदार किया। और जसवतजी को राजा की पदवी और जोधपुर का राज्य दिया।

महाराजा गजसिंहजी ने बादशाह से तो महाराजकुमार जसवंतसिंहजी को जोधपुर मिलने का प्रबन्ध कर दिया था परंतु अपने सामंतगण को भी साक्षी करने और उन के पक्ष में रहने के लिए यह तजवीज की कि अपने सामंतगण और मंत्रिवर्ग को अपने पाल बुला कर कहा कि मेरी इच्छा जसवंतसिंह को उत्तराधिकारी करने की है और मैं अपने मन से उसे अपना उत्तराधिकारी कर चुका हूँ, इस का कारण तुम जानते ही हो अब आप लोगों को मेरा कहना यह है कि जसवतसिंह मेरा उत्तराधिकारी किया जाय। यदि किसी प्रकार का मामला भी आ पड़े तो जसवंतसिंह के पक्ष में रहना यही मेरी अंतिम शिक्षा है। सरदार और मुत्सद्दी प्रभृति ने महाराज के वचन को शिरोधार्य किया और प्रतिज्ञा की कि चाहे कुछ भी हो हम जसवतसिंहजी के पक्ष में रहेंगे और राज्याधिकारी जसवंतसिंहजी ही होंगे। यह सुन कर महाराज प्रसन्न हुए और कहा कि मुझे भरोसा है कि तुम अपने वचनों का यथावत् पालन करोगे।

फिर महाराज ने बहुत कुछ दान पुण्य किया। हाथी दान दिये। बारहठों को १४ लाख पसाव दिए। और आठ ६ गांव शासन दिए।

(१) लाखपसाव का व्यौरा कविराजा श्यामलदास ने इस प्रकार लिखा है। "राजपूताना में लाखपसाव देने का यह क़ायदा है कि पांच हजार का ज़ेवर अपने पहनने का, पांच हजार का ज़ेवर घोड़े हाथियों का और एक हाथी व घोड़े, जो दो से कम न हों। और नक़्द पचीस हजार से ले कर पचास हजार तक, बाँकी

संघत् १६६५ के ज्येष्ठ सुदि ३ (ई० सन् १६३८ ता० २७ मई) रविवार को आप का स्वर्गवास हो गया । उस समय महाराजकुमार जसवंतसिंहजी आगरा में पिता की सेवा में विद्यमान थे । राजरीत्यनुसार दाह क्रिया की गई । जहां दाह क्रिया हुई थी वहां यमुना के तट पर उन के चिरस्मरणार्थ एक छतरी बनाई गई थी वह वहां अब तक विद्यमान है । प्राचीन ख्यात में यह भी लिखा है कि उस के चारों ओर बाग है । और महाराज के साथ सतियां हुईं उन की पूजा जोसी त्रीकम के सुपर्द की गई थी । और महाराजा जसवंतसिंहजी प्रभात के समय में जोसी भगता पूजा करता था ।

ये महाराजा बड़े वीर दानी और प्रतापशाली हुए । इन्होंने छोटी बड़ी ५२ लड़ाइयों में अग्रणी रह कर विजय प्राप्त की थी । पांच हजार सवार सदा इन के साथ रहते थे । ये सारी सेना के मनुष्यों को उन के नाम से पहचानते थे । क्योंकि सेना की हाज़री माहवार स्वयं महाराज रोबरू बैठ कर लेते थे । इसीलिए तुभट सब महाराज से परम प्रसन्न थे । और सेना में जो सामत बंधुगण में से होता उस का बड़ा आदर करते और भोजन के समय उन को अपने शामिल ले कर भोजन करते जिस से परस्पर दिन पर दिन प्रेम बढ़ता रहना ।

बादशाह के दरबार में भी इन का बड़ा मान था । बादशाह ने इन को महाराजा की पदवी दी थी और घोड़ों के जो बादशाही चिह्न लगाया जाता था इन के वास्ते वह भी मुआफ़ कर दिया गया था ।

के एवज़ में गांव एक हजार रुपये सालाना की आमदनी से पांच हजार रुपये सालाना तक की आमदनी का दिया जाता है । और उस कवि को हाथी पर राजा खुद हाथ पकड़ कर सवार कराता है । बाज वक्त अपने कंधे पर कवि का पैर दिला कर भी चढ़ाते थे । और जलेब में मर्जी हो तो कुछ दूर तक राजा चले । घर्नह अपने बड़े सरदार या प्रधान के मकान तक जलेब में भेजे । यह बर्ताव राजा की मर्जी पर कम या ज़ियादह हो सकता है । लेकिन दान में कमी करने का क़ायदा नहीं है ।

(२) ऐसा भी लिखा मिलता है कि महागजा गजसिंहजी के अनारंग नामक प्रीतिपात्र खवास थी । उस का जसवंतसिंहजी पर प्रेम था । उस ने भी जसवंतसिंहजी के लिए महाराजा गजसिंह को शिफ़ारिस की थी । अनारंग के विषय में कहा जाता है कि वह किसी नवाब की स्त्री थी । उस ने महाराजा को राज मार्ग में जाते देखा, और महाराज की भी उस की ओर दृष्टि गई । बस परस्पर प्रेम बंधन हो गया । और वह महाराज के पास चली आई । महाराज ने उस को जोधपुर भेज दिया । वह महागज के जनाना में रही ।

इन्होंने नौ ६ गाँव शासन दिये थे:—

- १ गाँव रूपावास तफैपाली । परगना जौधपुर, बारहठ राजसी अखावत को दिया ।
- २ गाँव जालीवाड़ा खुर्द, तफै पीपाड़ परगना जोधपुर, बारहठ राजसी प्रताप मलोत को दिया ।
- ३ गाँव वसी तफै भाद्राजण, परगना जोधपुर, आसिया मना रामावत को सं० १६८२ में दिया ।
- ४ गाँव हीगोलो खुर्द, तफै खैरघा, परगना जौधपुर, आढा किसना दुरसावत को सं० १६८८ में दिया ।
- ५ गाँव भाटेलाई, तफै कोरणा, परगना जोधपुर, लालस घारण खेतसी परवतोत को दिया ।
- ६ गाँव पीथावस, तफै मोकालो, परगना मेड़ता, बारहठ राजसी प्रतापमलोत को सं० १६८६ में दिया ।
- ७ गाँव पांचेटियो, परगना सोजत, आढा-दुरसा मेहाउत को और किसना दुरसाउत को सवत् १६७७ में दिया ।
- ८ गाँव राजगियावास, परगना सोजत, दधवाडिया खेमराज जैतमलोत को सं० १६९४ में दिया ।
- ९ गाँव सोभड़ास, परगना सोजत, गाडण केशोदास सादूलोत को सं० १६८३ में दिया ।

इन महाराजा के तीन पुत्र हुए । १ अमरसिंह २ जसवंतसिंह ३ अचलसिंह । यह बाल्यावस्था में पित्रीश्वरों की गति को गया ।

इन महाराजा के समकालीन राजा:—

दिल्ली के बादशाह:—

- १ जहांगीर सं० १६१२-१६८३
- २ शाहजहां सं० १६८४-१७१४

बीजापुर के बादशाह:—

- १ मोहम्मद आदिलशाह सं० १६७४-१७०७

अहमद नगर के बादशाह:—

- १ मुरतिजा निजामशाह सं० १६५५
- २ अलीवुराहन निजामुल्मुहक सं० १६८० तक
- ३ अम्बरचम्पू । यह मुरतिजा निजामशाह का वज़ीर और सेनानायक था ।

यपुर के महाराणा:—

महाराणा करणसिंहजी १६७६-१६८४

महाराणा जगत्सिंहजी १६८४-१७०६

महाराणा अमरसिंहजी का पुत्र भीम कवरपदे में ।

बीकानेर के राजा:—

सूरसिंहजी १६७०-१६८८

करणसिंहजी १६८८-१७२४

जयपुर के राजा:—

भावसिंहजी १६७१-१६७८

जयसिंहजी १६७८-१७२४

कृष्णगढ़ के राजा:—

सहस्रमलजी संवत् १६७२-१६८५

जगमालजी सं० १६८५

हरिसिंहजी संवत् १६८५-१७००

जैसलमेर के रावल

भीमसिंहजी सं० १६३४-१६८०

कल्याणसिंहजी सं० १६८०-१६९०

मनोहरदासजी १६९०-१६०६ तक

बूंदी के महाराव

सर्वलन्द राव रत्नसिंहजी सं० १६६४-१६८८

राव शत्रुसालजी सं० १६८८-१७१५

सीरोही के राव:—

राव राजसिंहजी १६६७-१६७७

अखैराजजी दूसरे १६७७-१७३०

गोड़ गोपालदास

महाराजा-गजसिंहजी के समय के ६ शिलालेख मिले हैं। उन में से संवत् १६८६ के दो, संवत् १६८८ का एक, संवत् १६८९ का एक और संवत् १६९० के दो।

राव अमरसिंहजी

य महाराजा गजसिंहजी के ज्येष्ठ पुत्र थे। इन का जन्म वि० स० १६७० पौष सुदि १० को हुआ था। इन के जन्म समय का ग्रहचक्र यह है। संवत् १६६१ के आश्विन सुदि १० को ये बादशाही नौकर हुए। उस समय इन को ५ परगने दिये गए उन का उल्लेख पहले कर चुके हैं।

महाराजा गजसिंहजी का आगरे में स्वर्गवास हुआ। उस समय बादशाह ने इन को राव पदवी और नागौर का परगना चार लाख की आय का जागीर में दिया था। बादशाहनामा आदि फ़ार्सी

जन्म कुरुडली				
५	४	३	२	१
			चं	रा
	६	१२	श	
७	८	९	१०	११
क	वृ	सू	मं	बु
			शु	

इतिहासों में लिखा है कि महाराजकुमार अमरसिंहजी शाहजादा सुलतान शुजाअ के साथ काबल गए थे जिस से उन को तीन हजारी जात व तीन हजार सवार का मन्सब मिला था। राव अमरसिंहजी महावीर और उद्द वहुत थे। किसी की परवाह नहीं करते थे। यदि किसी ने कुछ कह दिया तो उस का बदला उसी क्षण भुगता देते। और राजा को नर्म गर्म अवसर देख कर व्यवहार करना चाहिए। अमरसिंहजी में यह बात नहीं थी। केवल उद्दता ही भरी थी, जिस से सब को तृण समान समझते थे। और व्यभिचार का भी दोष था। फविराजा श्यामलदास ने वीरविनोद इतिहास में वीकानेर के इतिहास का हवाला देकर लिखा है कि "रीवां के राजकुमार के साथ गजसिंह की बेटी की शादी हुई थी वह जोधपुर आया और जवानी तक़ार में अमरसिंह के हाथ से मारा गया। और उस ने यह भी लिखा है कि "अमरसिंह ज़ियादह बदकार था उस की दोस्ती किसी शाहजादी के साथ हो गई, महाराजा ने उस का ऐसा बुरा काम देख कर उसे गद्दी से ख़ारिज किया।"

राव अमरसिंहजी अधिकतर बादशाह के पास ही रहते थे। संवत् १६६६ में रावजी बादशाह के पास आगरा में थे। नागौर और वीकानेर की सीमा सटी हुई है। गांव जाखणियो सीमा पर आ गया है। उधर वीकानेर के राजा कर्णसिंहजी ने महेश्वरी जाति के महाजना मुंता कल्याण के पुत्र रामचंद्र को सेना देकर भेजा। उस के पास सवार और पैदल मिल कर चार तथा साढ़े चार सेना थी। उधर से अमरसिंहजी का दीवान सिधवी भैरव का पुत्र सीहमल सेना ले कर गया। इस के पास तीन हजार के अनुमान सेना थी। सीहमल बद्ध

कर शत्रु सेना पर गया। गांव सीलवे में युद्ध हुआ। कार्तिक वदिरविवार को यह युद्ध हुआ था। एक प्रहर तलवार चली। इस नागौर की सेना का पराजय हुआ। रणखेत वीकानेर वालों के हा रहा। नागौर की सेना के २५ सुभट खर्ग को सिंधारे। जिन में नामी वीर थे। सीहमल के ३ तीर लगे। किसी के बरछी, किसी तलवार, किसी के तीर ऐसे बहुत से सुभट घायल हुए।

वीकानेर वालों के और अमरसिंहजी के इस प्रकार वैर भा चलता था। करणसिंहजी के और बख्शी सलावतखां के परस्पर मित्रता थी जिस से सलावतखां हर बात में करणसिंहजी का प लेता था। परन्तु अमरसिंहजी किसी की परवाह नहीं करते थे।

संवत् १७०१ के श्रावण सुदि २ गुरुवार को राव अमरसिंहजी बादशाह के दरवार में मुजरा करने गए। सध्या का समय था अमरसिंहजी ने बख्शी सलावतखां से कहा कि हमारा मुजरा मालू करो। वह ठहरो कह कर अदर गया परन्तु उसे मौफ़ा न मिला जिस से देरी हो गई। अमरसिंहजी ने उसे पीछे आते न देखा तब खुद अन्दर चले गए और ६ मुहर नज़र करके अपनी मिसल पर ख हो गए। सलावतखां वीकानेर के राजा करणसिंहजी के सबब से पहले ही से अदावत रखता था, उस ने करणसिंहजी का पत्त ले कर नागौर पर अमीन भेजने की तजवीज ठहराई थी। क्योंकि वह इन पर जलत ही रहता था? उसे इन का अपमान करने का यह अच्छा अवसर मिल गया। एक दम मुंह से 'गँवार' शब्द कह दिया। उस वीर पुरुष को यह कब सहन हो सकता था, उस लुद्र वचन के मुख से निकलते ही अमरसिंहजी ने उस के कलेजे में कटार भोंक दिया। सलावतखां वहीं ढेर हां गया। बादशाह भाग कर अन्दर घुस गया और हुक्म दिया कि जाने न पावै। परन्तु उस भूखे सिंह के सदृश उस वीर के

(१) अदावत रखने का कारण कहीं यह भी लिखा है कि अमरसिंहजी सलावतखां के जनाना में पहुंच गए थे। इसे उस बात की सूचना भी हो गई थी। परन्तु बिना देखे क्या कर सकता था? मन में अवश्य जला करता था।

(२) इस विषय में प्राचीन यह दोहा पढ़ा जाता है:—

उन मुख तैं गागो कळ्यौ, उन कर लियौ कटार ।

'वार' कहन पायो नहीं, जमधर हो गइ पार ॥ १ ॥

बख्शी अमरसिंह को 'गँवार' कहना चाहता था। परन्तु उस के मुख से प्रथम अक्षर 'ग' निकला और 'वार' ये पिछले अक्षर कहने न पाया, इतने में तो वीर अमरसिंह ने कटार से उसे यमलोक की पहुंचा दिया।

साम्हने जाने को किस का साहस था । राव अमरसिंहजी दरवार में से निकल कर जाने लगे । उन के पीछे पठान खलीलुल्लाहखाँ लपका और तलवार का प्रहार किया परन्तु वह निष्फल गया । फिर गोड़ विट्टलदास का पुत्र अर्जुन रावजी के पीछे आया । रावजी ने पीछे फिर कर देखा तो गोड़ अर्जुन आ रहा है । रावजी ने टेढ़ी नज़र से देखा तो उस ने कहा कि मैं तो आप ही का हूँ । रावजी ने उस की परवाह नहीं की और चल दिये । गोड़ ने अपना दाव देख कर तलवार का प्रहार किया वह कारगीर हुआ उस समय भी रावजी ने कटार से दो तीन मनुष्यों को मारा और अर्जुन गोड़ के भी कान के पास कटारी लगी । इतने में गुर्जवर्दारों का दल आ पहुँचा रावजी उन से लड़ कर वीर गति को प्राप्त हुए ।

बादशाह को अमरसिंहजी के मरने की खबर हुई तब हुकम दिया कि अमरसिंह के आदमियों को कह दो वे उस का शव उठा ले जावें । रावजी के मनुष्य उस स्थान पर पहुँचे जहाँ अमरसिंहजी मरे पड़े थे । देखते ही उन के मन में बड़ा क्रोध हुआ और तलवारें म्यान वारे ले कर बादशाही लोग पर दूट पड़े । रावजी के १४ राजपूत बादशाही ३६ मनुष्यों को मार कर स्वर्ग को सिधारे । उन में एक मीरखान तीन हजारी मन्सबदार था और दूसरा पचोली मलूक-चंद नामी मनुष्य था ।

अमरसिंह की कटारी जगत् में प्रसिद्ध हो गई । जोधपुर के राजा बखत-सिंहजी ने जयपुर के सवाई राजा जयसिंहजी को, जिन के पास एक लाख सेना थी, पाँच हजार सवारों से परास्त किया था । उस समय किसी कवि ने बख्तसिंहजी तलवार की प्रशंसा में एक दोहा कहा उस समय भी उसे अमर सिंहजी की कटारी का स्मरण हो आया था ।

दोहा यह है:—

“एक कटारी आगरै, हर वाही अमरेस ।
गगवांणारै गोरवै, खग वाह्यौ वगतेस ॥”

इसी कटारी के विषय में किसी कवि ने यह कवित्त कहा है:—

“शाह को सलाम करि माख्यौ थो सलावतखां,
दिखाई मरार सूरवीर धीर आगरो ।
मीर उमरावन की कचेरी धुजाय सारी,
खेलत सिकार जैसै मृगन में वाघ रो ।
कहै पानराय गजसिंह के अमरसिंह,
राखी रजपूती मजबूती नव नागरो ।
पाव सेर लोह तै हिलाई सारी पातसाही
होती समशेर तो छिनाय ले तो आगरो” ॥ १ ॥

रावजी के मनुष्य मारे जाने पर बादशाह ने उन का शव जमाना, में फेंकवा दिया और उन के डेरे पर बादशाही लश्कर भेजा। इधर चांपावत बलू, गोपालदासोत, कूपावत भावसिंह कान्होत, व्यास गिरधर गांगावत देरासरि पोकरणो ब्राह्मण, और राठोड़ नरहरदास रामसिंहोत मेडतियो आदि समस्त सरदार और राजपूत केसर से रंगे बल्ल पहन, मरणान्मुख हो, अपने सवारी के कीमती घोड़ों को समाप्त कर हाथ में तलवारें ले बादशाही सेना के साम्हने चले। महाविकट संश्राम हुआ। राठोड़ सरदार और उन के राजपूत प्रायः सब स्वर्ग को सिधारे। उन की सख्या ६४ कही जाती है। और बादशाही २५० मनुष्य मारे गए। जिन में सैयद खानजहां का भतीजा विजली खान तीन हजारी मन्सबदार था। और दो दो दो हजारी मन्सबदार मारे गए। और १०० घायल हुए।

(१) बलू चांपावत बड़ा वीर पुरुष था। उदयपुर के महाराणा जगत्सिंहजी के समय में यह नाराज हो कर मारवाड़ से मेवाड़ में चला गया था। महाराणा ने इस का बड़ा सन्मान किया। और जागीर भी दे दी। एक दिन महाराणा शिकार गए। वहां के सामंत महाराणा के साथ थे। बलू भी साथ में था। एक सिंह वन में दृष्टिगोचर हुआ। महाराणा ने उस पर गोली चलाई। वह उस से बच गया और महाराणा के ऊपर लपका। सामंत सब चित्र के से खड़े रह गए। उस के साम्हने जाने की किसी की हिम्मत नहीं हुई। बलू उस के ऊपर गया। और उसे मार गिराया। महाराणा इस बात से बलू पर अत्यन्त प्रसन्न हुए और जागीर में और कुछ बढ़ती की। फिर वहां से मारवाड़ में चला आया। और अमरसिंहजी के पास रहने लगा। इन दोनों की प्रकृति एक सी थी जिस से इन के परस्पर परम प्रीति हो गई। कहा है:—“समानशील-व्यसनेपुमैत्री।” मित्रता एक सी प्रकृति वालों में ही होती है। जब बलू आगरा में अमरसिंहजी के पास था तब महाराणा ने एक बहुमूल्य घोड़ा बलू की सवारी के लिए भेजा था। उस के उत्तर में बलू ने कहलाया कि कभी आप के काम पड़ेगा तब बलू इसी घोड़े पर सवार हो कर सेवा में उपस्थित होवेगा। बलू के घशज बलू ओत चांपावत है। इन के हरसोलाव आदि ७ ठिकाने हैं हरसोलाव ठिकाने को हाथ का कुरव है।

(१) कूपावत भावसिंह इस युद्ध में जीवित रह गया था। अमरसिंहजी का सब सामान उसी के पास रहता था उस ने वह सामान अमरसिंहजी के छोटे बेटे ईसरसिंह के पास पहुंचा दिया।

(२) किसी ने अमरसिंहजी के सरदारों पर सेना भेजने का कारण यह बतलाया है कि अमरसिंह के सरदारों ने अपने डेरे से अर्जुन गोड के डेरे पर बदला लेने को जाना चाहा था। उन के रोकने को बादशाह की फौज आई थी।

और वह उसी दिन से "अमरसिंह फाटक" के नाम से प्रसिद्ध हुआ। उस दिन से वह द्वार बहुत दिनों तक बंद रहा था। अन्त में जाज स्टील नामक एक अंग्रेज ने सन् १८०६ में उसे खोला। इस वृत्ति में फिर यह लिखा है कि "इस के विषय में कप्तान स्टील साहब ने टॉड महोदय से कहा था कि जब वह अमरसिंह नामक फाटक खुलवाते थे तब नगर वालों ने उन को रोक कर कहा "आप इस को न खुलाइये इस में एक बड़ा भारी अजगर इस का रक्षक बन कर रहता है। फाटक खोलने से निश्चय ही आप को विपद में पडना होगा।" कप्तान साहब ने इस को उन सब मनुष्यों की भूल समझ कर उस बात पर ध्यान नहीं दिया। फाटक तुड़वाते २ थोड़ा सा रह गया कि उसी समय एक बड़ा भारी सर्प उस के भीतर से बाहर को निकला और उस ने स्टील साहब पर आक्रमण किया। साहब बड़ी मुश्किल से उस के काटने से छुटकारा पा कर भागे और दूर जा खड़े हुए।

परन्तु मारवाड़ का इतिहास और शाहजहां की तवारीख के अनुसार यह घटना किले में आम खास में नहीं हुई किन्तु यमुना के तट पर शाहजादह द्वारा शिकोह की हवेली में हुई थी। जहां बादशाह कुछ दिन पहले कारण विशेष से जा कर रहा था। राव अमरसिंहजी की और इन के वंशजों की छत्रियां नागोर नगर के झुंडां नामक तालाब के तट पर अब तक विद्यमान हैं। उन में कोई शिलालेख नहीं मिला।

अमरसिंह के दो पुत्र हुए। रायसिंह और ईसरसिंह।

रायसिंह का इतिहास लिखा जायगा। ईसरसिंह बादशाही नौकर हुआ। पांच सदी ३०० सवार। इस को राजा को पदवी थी। संवत् १७१५ में फतियावाद के युद्ध में बड़ी वीरता से लड़ कर स्वर्ग को सिधारा।

ईसरसिंह के दो पुत्र हुए। अनोपसिंह और हठीसिंह। हठीसिंह का मन्सब सात सदी और ५०० सवार था। इस की जागीर में बचावाणों और रडमोड़ा था।

अनोपसिंह भी बादशाही नौकर था। इस का मन्सब पांच सदी और ३०० सवार था। नागोर की दो पटी इस की जागीर में थी।

अमरसिंहजी के वंशज अमरसिंघोत जोधा है। उन के अधिकार में डीडवाणा परगने का केवल १ पेवा नामक ग्राम है। इस गांव में प्रतीहार [पड़िहार] क्षत्रिय भोज का वि० संवत् ६०० का ताग्रपत्र

मिला था। इस ताम्रपत्र में प्रतीहारों की ५ पीढ़ी का नाम है देव-शक्ति, वत्सराज, वाग्भट, रामभद्र और भोजदव। इस ताम्रपत्र से वह नवीन वार्ता जानी जाती है कि डीडवाणा नगर जो मारवाड़ में जाता है उस समय [संवत् ६०० में] गुजरात की भूमि थी। उसने यह लेख है:— 'गुर्जरत्राभूमौ डेरड्वानक विषय संवद्ध सिव. ग्रामा-ग्रहारे'। यह ताम्रपत्र महाराजा श्री सरदारसिंहजी साहिव ने अजमेर म्यूजियम में उपहार रूप दे दिया था। इस समय वह अजमेर अद्भुतालय में है।

राव रायसिंहजी

इन का जन्म संवत् १६६० के आश्विन सुदि १० बुधवार को हुआ था। इन के जन्म समय का ग्रहचक्र यह है।

जन्म कुंडली			
श =	वु के ६		
६	७	शु	५ म
१०	सू	४	
चं			
११	१	३	वृ
१२	रा	२	

संवत् १७०२ में रायसिंहजी बादशाह की हुजूर में हाज़िर हुए। इन को अपने पिता की जागोर नागोर की ४ पटी जागोर में मिली। रूण, जायल, कोलू, उदैपुर। ये जब से नौकर हुए बादशाह शाहजहां की पूर्ण प्रेम के साथ सेवा की। संवत् १७१५ बादशाह शाहजहां औरंगज़ेब के विगडी और औरंगज़ेब शाहजहां को कैद करके बादशाह बन गया तब उसने संवत् १७१५ में रायसिंह की वीरता और स्वामिभक्ति को देख कर पूरा नागोर का

प्रांत दे दिया। जिस की आय चार लाख गिनी जाती थी। तदनंतर प्रयाग के पास गांव कुरड़ा में शाहजादह सूजा के साथ औरंगज़ेब के युद्ध हुआ। उस में सूजा का पक्ष कुछ प्रबल होने लगा उस समय रायसिंह ने अपने घोड़े उठा कर सूजा की सेना पर आक्रमण किया इसी हल्ले में सूजा की सेना छिन्न भिन्न हो कर भाग निकली और औरंगज़ेब की विजय हुई जिस से प्रसन्न हो कर औरंगज़ेब ने इन को पारितोषिक में हाथी, हथनी, मोतियों की माला, डुगडुगी, घोड़ा और खोजा मुश्की इतना दिया। इन का मुख्य सुभट ईदा दयालदास इस लड़ाई में पूर्ण घायल हुआ। उस के तरह घायल लगे थे।

तत्पश्चात् महम्मद अमीखां के साथ इन को जोधपुर पर भेजा। जिस सेना में बाईस उमराव थे। राव रायसिंहजी ने बंधु भाव से महाराजा जसवंतसिंहजी को समझाया कि दिल्ली का मालिक औरंगज़ेब हो गया है और आप सदा से गद्दी के भक्त हो इसलिप

आप को अपने धर्म पर अटल रहना चाहिए। स्वामिभक्ति में विमुख न होना चाहिए। इस प्रकार महाराजा जसवंतसिंहजी को समझा कर राव रायसिंहजी ने बादशाह के साथ महाराज का मेल करवा दिया। जिस से बादशाह इन पर बहुत प्रसन्न हुआ। और इन को साढ़ा चार हजार का मन्सव दिया। राव से राजा पदवी दी और तोग व नकारा इनायत किया।

संवत् १७२१ में महाराजा जसवंतसिंहजी दक्षिण से सवह से वापिस बुलाये गए? और उन के स्थान में जैपुर के राजा जयसिंहजी को भेजा। उन की सहायता में राव रायसिंहजी गए थे।

संवत् १७२७ में दलेलखां गुजरात भेजा गया तब रायसिंहजी उस के साथ थे। जब दलेलखां गुजरात पहुँचा तब रावजी वहाँ से पीछे लौट आए। इस से बादशाह कुछ नाराज हुआ परंतु वेतन में किसी प्रकार की हानि नहीं हुई।

तत्पश्चात् उसी वर्ष में फाल्गुन वदि ७ को रावजी नागौर ने रवाना हो कर दक्षिण में बहादुरखान के शामिल हुए। वहाँ पाँच सात बड़ी लडाइयां हुईं जिन में बादशाह की विजय हुई।

संवत् १७३१ में रावजी के पास मूहणोत करमसी उपस्थित हुआ। रावजी ने उसे नौकरी में रख लिया। रावजी की उस पर पूर्ण कृपा है। वह भी पूर्ण प्रेम से सेवा करना है। संवत् १७३३ में रावजी का मुकाम शोलापुर के गाँव पेड में था। रावजी को अकस्मात् मृत्यु हो गई। लाग कठिन विचार में पड़ गये कि यहयका यक कैसे हुआ? रावजी के पास एक गुजराती वैद्य नौकर था। उस ने साधारण भाव से अपनी भाषा में कहा कि “करमानो दोष छै” अर्थात् रावजी की अकस्मात् मृत्यु हो जाना यह कर्मों का दोष है। तात्पर्य यह है कि इन के कर्म ऐसे ही थे। लोगो ने उक्त वाक्य का अर्थ यह तो नहीं समझा किन्तु यह समझ लिया कि इस में करमसी मंत्री का दोष है अर्थात् इस ने राव रायसिंहजी को विष प्रयोग से मार दिया है। फिर तो इस का विचार कौन करे? तत्क्षण करमसी पकड़ा जा

(१) औरंगज़ेब नामा में लिखा है (पृष्ठ ६१) कि “महाराजा जसवंतसिंह ने सेना को सजा देने और उस के किलों को फूट कर देने में मिहनत तो बहुत की थी लेकिन जो बात बादशाह चाहते थे वह नहीं हुई इस वास्ते राजा जैसिंह को दूसरे नामी अमीरों के साथ उस के ऊपर विदा किया।” इस लेख से स्पष्ट है कि महाराजा सेवा से मिल नहीं गए थे।

(२) औरंगज़ेब नामा में लिखा है कि राजा जैसिंह का बेटा रामसिंह जो हज़ूर में था, दिलेरखा, दाऊदखां, रायसिंह और कोर्तिसिंह वगैरः पर भोमिहरधानियां हुईं।

कर मारा गया और उस का कुटुंब भी उसी गति को गया। राजर्जी का स्वर्गवास दक्षिण में संवत् १७३३ आषाढ वदि १२ सोमवार को हुआ था।

इन के स्वर्गवासी होने के समाचार नागोर में आषाढ सुदि १५ गुरुवार को मिले। उस समय इन के पुत्र इन्द्रसिंहजी गांव रातगा में थे, जो नागोर से १० कोल की दूरी पर है। वहां से ये नागोर आए। और इन की जो रानियां सती हो गई थी उन का ऋण इंद्रसिंहजी ने अपने सिर लेकर सफाई की।

आषाढ वदि १३ के दिन दाह क्रिया होने के पश्चात् नवाब वहादुर खान राव रायसिंहजी के डेरे पर आया और उस ने समस्त राजपूतों को धैर्य वधाते हुए आश्वासनाजनक वचनों से सांत्वना की। उन की जागीर बहाल रखी गई। और प्रधान स्थान पर राठोड प्रतापसिंह को नियत किया। वहां जितने राजपूत थे सब को आश्वासना दी गई और उन के निर्वाह के लिए २१०००) रुपये नक्द दिये गए। नवाब ने उन के ५०० सवार वहां रख कर ३२ उमरावों के हाथ में उन का प्रबंध कर दिया। और डेरे पर चला गया।

राजपूत बड़े विचार में पड़े हुए हैं कि अब क्या करना चाहिए। विचार इस बात का है कि हसम देवें या नहीं? कोई कहता है हम हसम नहीं देवेंगे, कोई कहता है देनी चाहिए। इसी अवसर में नवाब वहादुरखान को खबर मिली कि बीजापुर के बादशाह का उमराव बहलोलखां २२०० घोड़ों से भीवडा नदी के परली तर्फ आया है। तब वहादुरखान ने अपने साथी समस्त उमरावों को बुला कर कहा कि शत्रु सेना भीवडा नदी के परले तट पर आ गई है अब मेरी लज्जा आप लोगों के हाथ है, शीघ्र उस का प्रबंध होना चाहिए। नवाब के ऐसे प्रेम भरे कोमल वचन सुन कर सब हिन्दू मुसलामान तैवार हो गए, मुसलमानों में रोमी पिता पुत्र और दूसरे बहुत से उमराव हरावल हुए। हिन्दुओं में:—

- | | |
|---------------------------------|---------------------------|
| १ राठोड़ अनोपसिंह करण का पुत्र, | १ राठोड़ प्रतापसिंह करणोत |
| १ राठोड़ केसरीसिंह करणोत | १ बुंदेला इंद्रमण |
| १ कछवाहा भोजराज खंगारोत | १ राठोड़ राइसिंह रतनोत |

राठोड़ गोवर्धन चदावत के पौत्र २ १ राठोड़ जूंभारसिंह

१ चाहवाण सकतसिंह

१ राठोड़ राव रायसिंहजी के सवार ५०

यह सब समुदाय भी बड़ा नदी के तट पर एकत्रित हुआ। उध शत्रुदल भी सजा हुआ था। दोनो ओर से बाणो की वृष्टि होने लगी वीरगण बढ़ बढ़ कर शत्रुदल पर आक्रमण करते है। तलवार चर रही है, मुंड उड़ उड़ कर आकाश में गैद का दृश्य दिखा रहे है लोथो से रणांगण छा गया है। गिद्ध आदि पत्नी मांस के खंडले तै कर जा रहे है। शृगाल आदि मांस भक्षक पशु अनूठा भोजन पा क नाच रहे है। लोहू से सारी भूमि सिंची जा कर रक्तवर्ण हो गई है कई कबंध हाथ मे तलवार लिए रणांगण में भूम रहे है। इस महाघो युद्ध मे तुरकों की अनी पर शत्रुओं का दबाव पड़ा और वीर शिरो मणि रोमी पिता पुत्र मारे गए उस समय बादशाही सेना भयभीत हो भागने लगी और शत्रुदल सिर पर आने लगा उस समय राव रायसिंहजी के ५०० सवार और राठोड़ अनोपसिंहजी करणसिंहजी के पुत्र ने अपने घोडे उठाए और शत्रुओं पर एक साथ दूट पडे इस आक्रमण से शत्रु सेना ५० कदम पीछे हटी, तब तो राठोड़ो का बल और बढ़ा और जय के उत्साह से आगे बढ़ कर बादशाही हाथी के जो शत्रुदल से घिर गया था, छुडा लिया और शत्रुओं को ऐसा समहाला कि वे रणभूमि छोड़ कर भाग गए। इस युद्ध में राठोड़ो के नामी वीर ८ रूर्ग को सिधारे। और ५ पूर्ण घायल हुए।

इस युद्ध के समाचार बादशाह के हुजूर में मालूम हुए। खबर नवीशो ने यह खबर दी कि यदि इस मुहिम में राव राइसिंहजी की सेना न होती तो शत्रु बहुत प्रबल हो जाते और हज़रत को बहुत हानि पहुंचती। इस सेवा के कारण उस के पुत्र इद्रसिंह के वह जागीर बहाल रहनी चाहिए। और उसे सांत्वना दे कर परितुष्ट किया जाय कि जिस से भविष्य में तन मन से सेवा करै। बादशाह ने इंद्रसिंह को बुलाया और सांत्वना दे कर कहा कि जैसी तुम्हारे पिता ने स्वामिभक्ति से सेवा की है वैसे सेवा करो नागोर की जागीर तुम्हें दी जाती है। और इसम तुम्हें वख्शा गया अब उस के लिए निश्चिंत रहो। फिर बादशाह ने इंद्रसिंहजी को दक्षिण में भेज दिया।

राव रायसिंहजी की जागीर में नागोर नगर कसबा समेत और उस के समग्र १६ ही प्रांत थे। और नागोर के सिवा उदैपुर के सताईस २७, अमरसर के बारह १२ और अजमेर के पांच ५ ग्राम थे। इन का मन्सब पांच हजार तक पहुंच गया था।

इन के पुत्र इद्रसिंहजी का जन्म संवत् १७०७ ज्येष्ठ सुदि १२ शनिवार को बुरहानपुर में हुआ था। इन के जन्म समय का ग्रहचक्र यह है:—

जन्म कुंडली			
८	५	७	६
६	कं	चं	वृ
१०		४	५
११	१	रा	सू
१२		२	शु
		३	श
		२	म

लिख आए हैं कि बादशाह ने इन को दक्षिण में भेज दिया था। वहां दक्षिण का सूबहदार बहादुरखान था। ये बहादुरखान के पास जा कर हाज़िर हुए। बहादुरखान ने इन का स्वागत किया। और बड़े सन्मान से रखा। वहां दक्षिण में दो तीन लड़ाइयां हुईं जिन में इद्रसिंहजी अग्रणी थे। बादशाह की विजय हुई जिस से बहादुरखान इन का बड़ा मान रखता था। तत्पश्चात् नलदुरंग पर बादशाही फौज गई वहां भी ये रावजी अग्रणी थे।

वहां भी इन की वीरता से बादशाह की विजय हुई। इद्रसिंहजी वही थे और बहादुरखान के स्थान में दक्षिण के सूबहदार पर दलेलखान आया। उस ने शत्रु पत्नीय बहलोलखान से संधि कर ली। इस संधि में उस ने हाथी, घोड़े और नकूद रुपये दिये वह सब बादशाह के हुजूर में पहुंचाया गया। तत्पश्चात् भाग नगर के ऊपर बादशाही सेना गई। उस में भी हरवल राव इद्रसिंहजी थे। वहां इन को बहुत समय तक लड़ना पड़ा। लड़ते २ यह दशा पहुंची कि पांच ५) रुपये का एक १ सेर धान्य मिलना भी दुर्लभ हो गया और सेना चुथा के मारे व्याकुल हो गई उस समय रावजी ने शत्रु सेना पर अपने घोड़े उठाए और एक साथ दूट पड़े इस हल्ले में दक्षिणी भाग निकले और बादशाह की विजय हुई। शत्रुओं को उस समय जी की पड़ी थी नीशान भंडे सब छोड़ भागे इद्रसिंहजी ने वे लाकर सूबहदार को दिए। सूबहदार इन की वीरता से परम प्रसन्न हुआ।

इस युद्ध में राठोड़ रामचंद्र बलू का पुत्र चांपावत रूर्गामी हुआ। राठोड़ देवीदान्न पूर्ण घायल हुआ।

राव इद्रसिंहजी दक्षिण में थे और संवत् १७३५ में महाराजा जसवंतसिंहजी का स्वर्गवास हो गया तब इद्रसिंहजी ने सिकंदर (कोनवाल) डूंगरसी और चारण गोविंददास को जोधपुर भेज कर कहलाया कि राणीजी के गोद हमारा पुत्र ले कर बादशह के हुजूर में उपस्थित होओ, इस में तुम्हारा भला है परन्तु मारवाड़ के सामंत और कार्यकर्ताओं ने यह बात मजूर नहीं की।

इस के पीछे बादशाह ने इद्रसिंहजी को दक्षिण से बुलाया। बादशाह उस समय अजमेर में था। ये बादशाह के पास अजमेर के मुकाम पर नहीं पहुँचे। यह अवसर चूक गए। यदि इस अवसर पर इद्रसिंहजी बादशाह के निकट पहुँच जाते तो तत्क्षण इन को जोधपुर का राज्य मिल जाता। और बादशाह को अजमेर में स्थिति होने से इन का राज्य जोधपुर में स्थिर हो जाता। परन्तु होता वही है जो ईश्वर को अभिप्रेत है। इद्रसिंहजी बादशाह के पास मनोहरपुर के निकट सीकर में जाते पहुँचे। फिर क्या होना था। वह तो वही अवसर था। इद्रसिंहजी बादशाह के साथ जहानाबाद (दिल्ली) गए। इद्रसिंहजी के ५०० सवार तो अजमेर अथवा जोधपुर में रहते और ५०० सवार दक्षिण में कवर मोहकमसिंहजी के पास रहते। और उन खुद के पास भी सेना रहती ही थी। इन का आगे का इतिहास महाराजा अजोतसिंहजी और अभयसिंहजी के इतिहास में समय समय पर आता रहेगा।

इद्रसिंहजी के ७ पुत्र थे:—

१ मोहकमसिंह १ महासिंह १ श्यामसिंह १ मोहनसिंह १ अजब सिंह १ फतैसिंह १ भीमसिंह।

महाराजा जसवंतसिंहजी प्रथम

लिख आए हैं कि महाराजा जसवंतसिंहजी महाराजा गजसिंह-
जी के द्वितीय पुत्र थे। इन को राज्य मिलने का कारण प्रथम लिखा
जा चुका है। इन का जन्म वि० संवत् १६८३ माघ वदि ४ (ई० सन्
१६२६ ता० २६ दिसंबर) मंगलवार को बुरहानपुर (बरार) में हुआ
था। इन के जन्म समय का ग्रहचक्र यह है:—

जन्म कुण्डली			
३	२	१२	के
	१		११ शु
४		१०	बु
व. रा. ५	७		६ सू
श	६	मं = ८	शु

इन के पिता का स्वर्गवास आगरा
नगर में संवत् १६६५ ज्येष्ठ सुदि ३
(ई० सन् १६३८ ता० ६ मई) को हुआ
था। उस समय ये बूंदी व्याहने गये हुए
थे। पिता की मृत्यु के समाचार पाते ही
बूंदी से सीधा आगरे गए। सुलतान
मुराद ने मातमपुरसी की।

बादशाह शाहजहां ने जोधपुर का
राज्य इन को देने का इन के पिता के
समक्ष में स्वीकार कर लिया था इसलिए
बादशाह ने इन के राजतिलक अपने हाथ

से किया। यह विधि संवत् १६६५ की आषाढ वदि ७ (ई० सन्
१६३८ ता० २५ मई), शुकवार को हुई थी। उस समय बादशाह
शाहजहां ने इन के तलवार और कटारी बंधा कर सिरोपाव दिया।
और उस के साथ जड़ाऊ जमधर (कटार), सुनहरी जीन का
घोड़ा, हाथी, निशान व रूपे का नक्कारा दिया। और बड़े २ उमरावों
को भी सरोपाव दिये गये। महाराजा ने भी एक हज़ार मुहरें, १२
हाथी और कुछ जड़ाऊ शस्त्र समर्पित किये। उस समय महाराजा
का मन्सब चार हज़ारी जात व चार हज़ार सवारों का हुआ।
और राजा की पदवी प्राप्त हुई। प्रथम श्रावण सुदि १२ को फिर
खिलअत दिया।

राज्याधिकार के समय महाराज की अवस्था १२ वर्ष की थी
परन्तु होशिला पूरा था। राज्य का कार्यकर्ता पंचोली बलू था।
बादशाह ने इन की उम्र कम होने से मारवाड के राज्य कार्य का
निरीक्षण करने के लिए आसोप के ठाकुर कृपावत राजसिंह को इन
का प्रधानामात्य बना दिया था। कृपावत राजसिंह पहले महाराजा

गजसिंहजी का प्रधानामात्य था। और बादशाह ने भी इसे एक हजारी जात और चार सौ सवारों का मन्सवदार कर दिया था।

उसी के तीसरे दिन महाराजा को सवारी के लिए बादशाह ने अपने तबेले में से सुनहरी जीन वाला एक घोड़ा दिया।

तदनंतर बादशाह काबुल जाने के लिए लाहोर की तरफ रवाना हुआ तब महाराजा जसवंतसिंहजी को भी अपने साथ ले गया। महाराज मार्ग में कुछ दिन दिल्ली में ठहर गए। जब बादशाह पालमपुर परगने के गांव वाकड़वाड़े में पहुंचा उस समय महाराजा आश्विन वदि १२ को उस के शामिल हो गए। आश्विन सुदि ६ को इख्तियारपुर पहुंच कर बादशाह ने खिलअत और सुनहरी जीन का खासा घोड़ा दे कर इन को फिर सम्मानित किया।

माघ वदि ४ वि० संवत् १६६६ (ई० सन् १६३६ ता० १३ जनवरी) को महाराजा का मन्सव बड़ा कर पांच हजारी जात और पांच हज़ार सवारों का कर दिया गया। चैत्र सुदि ११ को फिर एक खासा हाथी दिया गया था।

संवत् १६६६ के वैशाख सुदि २ (ई० सन् १६३६ ता० २५ अप्रैल) को सम्राट् पेशावर से जमरूद की तरफ गया तो ये भी उस के साथ गये। आश्विन सुदि ६ को बादशाह ने इन के कार्य से प्रसन्न हो कर खिलअत और सुनहरी जीन का घोड़ा दिया। तत्पश्चात् फाल्गुन सुदि ६ का बादशाह ने इन को घर जाने को आज्ञा दी। और विदा करते समय इन को खिलअत और एक सुनहरी जीन वाला खासा घोड़ा दिया।

संवत् १६६७ में एक अद्भुत घटना हुई। महाराज की पन्द्रह वर्ष की अवस्था थी परन्तु आप का ध्यान प्रजा की ओर बहुत ही अधिक था। मेरी प्रजा खुशी है, कोई दुखी तो नहीं है, इस का अवलोकन करने के लिए महाराजा स्वयं रात्रि में गुप्त रीति से नगर में जाया करते। एक दिन महाराजा उसी गुप्त रीति से नगर में गए। उधर से कोतवाल भी गश्त करता चला आया। महाराजा ने देखा कि इस की भेंट होने में हमारा भेद खुल जायगा। निकट ही तापी बावड़ी आ गई, आप उस के अंदर चले गए। कोतवाल गश्त करता चला गया। कहा जाता है कि उस बावड़ी में एक भूत का

(१) इस विधान का समय भाद्रपद वदि २ कहा जाता है।

(२) उस समय अमीरों का ऊंचे से ऊंचा मन्सव यही मिला करता था। उस की जागीर की आमदनी करीब २५ लाख की होती थी। इस मन्सव वृद्धि के साथ इन को जैतारण का परगना जागीर में मिला था।

निवास था। अर्ध रात्रि का समय था। भूत महाराजा के शरीर में प्रविष्ट हो गया। और महाराजा बेहोश हो गये। पिछली रात्रि में लोग वहाँ नहाने गए। महाराजा की वह दशा देखी। तुरत राज्य में खबर दी गई। प्रधानामात्य, दीवान कोतवाल आदि आये और महाराजा को उठा ले गये। मंत्रवादियों को बुला कर उपचार किया गया तो प्रेत क्या कहता है कि मेरे मरण समय में यह राजा आया इस लिये इसे नहीं छोड़ूंगा। परंतु मंत्रवादियों के दवाव से उसे यह स्वीकार करना पड़ा कि यदि इन के समान का कोई आ जावे तो मैं इस राजा को छोड़ दूँ। प्रधानामात्य कृपावत राजसिंह ने कहा कि महाराजा के पवज में मेरे प्राण बलिदान हो जायं तो अहोभाग्य है। फिर मंत्रित जल महाराजा पर भ्रमण करा कर राजसिंह को पिलाया गया। उसी से राजसिंह की मृत्यु हुई। इस का देह त्याग संवत् १६६७ के पौष वदि ५ की ६ घड़ी रात्रि व्यतीत हुए हुआ था। इस स्वामिभक्त सामंत पर राज्य की ओर से बड़ी शानदार एक पत्थर की छत्री (मंडप) जोधपुर के कागा नामक बाग में बनवाई गई। जहाँ उस का शव जलाया गया था। उस के पीछे तीन सतियां हुईं। जिन के साथ राजसिंह की पत्थर में खुदी हुई मूर्ति छत्री के मध्य में स्थापित की गई। जिस की प्रतिष्ठा संवत् १७०१ आषाढ़ सुदि १ मंगलवार को हुई थी। यह छत्री अब तक जोधपुर के कागा नामक बाग में विद्यमान है। मूर्ति के नीचे शिलालेख खुदा हुआ है। उस में उस के मरण का समय लिखा हुआ है। इस का दूसरा शिलालेख इस के ठिकाने आसोप नगर में भी खुदवाया गया था। वह वहाँ विद्यमान है।

राजसिंह ने मरते समय अपने वंशजों के लिये यह कह दिया था कि भविष्य में कोई भी मेरा वंशज प्रधानामात्य का पद वह ग्रहण करे जिस में मेरे जैसा साहस और सामर्थ्य हो। और उस के वंशजों ने उस आज्ञा का पालन किया और करते हैं। राजसिंह का पूजनीय स्थान आसोप की हवेली में जोधपुर में है। वह देवों की भाँति पूजा जाता है।

इन महाराजा के समय का सं० १६६६ का शिलालेख फलोधी नगर में कल्याणरायजी के मन्दिर के सभामंडप में खुदा हुआ है। वह निज मन्दिर के अगाड़ी रंगमंडप बनाया गया उस विषय का है।

१ मास्तिक इस पर भ्रद्धा न होने से विष प्रयोग का अनुमान करते हैं।

२ यह रङ्गमण्डप मुहणोत नैणसी के पिता जैमल ने पञ्चायत से करवाया था।

राजसिंह के पश्चात् महाराजा का प्रधानामात्य चांपावत महेश-दास? सुरजमल्लोत् नियत किया गया। वह भी बादशाही मन्सबदार था इस को सं० १६६५ के कार्तिक सुदि में ८०० जात और ३०० सवारों का मन्सब मिला था। पहले यह महागजा गजसिंहजी की सेवा में रहा हुआ था, बादशाह ने सं० १६६६ के आषाढ़ में इसे महाराजा के प्रधान पुरुषों में जान कर एक घोड़ा इनायत किया था।

संवत् १६६८ में वैशाख वदि ३ (ई० सन् १६४१ ता० १८ मार्च) को महाराजा आगरे गये। शाहजहाँ ने उस समय भी खिलअत और जडाऊ घोष (किरच) भेजा। और वैशाख सुदि १२ को महाराजा के मन्सब के ५००० सवारों में से एक हजार सवार दुअस्पा२ से अस्पा३ किये गये।

प्रथम ज्येष्ठ मास में बादशाह ने महाराजा के लिये एक खासा हाथी और आषाढ़ में सुनहरी जीन का खासा घोड़ा भेजा। तन्पश्चात् आश्विन मास में महाराजा की सवारी के लिये एक बहुमूल्य घोड़ा भेजा, जो दूसरे से आये हुए घोड़ों में से चुना हुआ था। बसरे के घोड़े दहत सुन्दर होते हैं।

महाराजा को इस बात की बड़ी खुशी हुई। उस खुशी में महाराजा ने अपने सामन्तों और प्रीतिपात्रों को तीन हाथी और २२ घोड़े दिये।

संवत् १६६६ में ईरान के बादशाह शाह सफ़ी ने कंधार पर चढ़ाई करने का विचार कर के अपने सेनापतियों को कहा कि तुम नेसापुर जाओ। बादशाह शाहजहाँ को शाह सफ़ी का विचार विदित हुआ तब बादशाह ने अपने ज्येष्ठ पुत्र दाराशिकोह को सेना दे कर कंधार की तर्फ भेजा। और उस के सहायतार्थ महाराजा जसवन्त-सिंहजी भेजे गये। उस समय बादशाह ने इन को खासा खिलअत, जडाऊ जमघर (कटार) फूलकटार, सुनहरी साज समेत खासा घोड़ा और खासा हाथी दिया। इन के गज़नी में पहुंचने से पहले ही शाह सफ़ी मार्ग में ही मर गया। यह समाचार इन को गज़नी में म्हात हुआ तब ये वहां से लौट आये।

—कोई लेखक महेशदास को मोटाराजा का पौत्र और रतलाम बसाने वाले रतन-सिंहजी का पिता बतलाता है। यह भूल है। क्योंकि यह महेशदास जालोर का राजा था। तीन हजारी मन्सबदार था। वह प्रधानामात्य बनने को क्यों आता ?

—द्विगुण वेतन पाने वाला।

—तीन घोड़ों की तनखा पाने वाला।

सं० १७०० आषाढ़ सुदि १४ (ई० सन् १६४३ तः २०)
 को महाराजा मारवाड़ को खाना हुए । इस समय भी
 महाराजा को खिलअत दिया । चांपावत महेशदास महाराजा
 प्रधानामात्य बना था । परन्तु उसे अधिकतर बादशाह की नौकरी
 रहना पड़ता था । क्योंकि वह भी मन्सबदार था । जब मह
 जोधपुर पहुँचे तब महेशदास के स्थान में रीयाँ के ठाकुर
 गोपालदास सुन्दरदासोंत को नियत किया ।

इसी वर्ष मारवाड़ के पहाड़ी प्रदेश के मेर बागी हो कर लूट
 करने लगे । उन का दमन करने के लिये मुहणोत नैणसी को से
 दे कर भेजा । इस ने उन के १५ गाँव जला दिये और मेरो के रत्नास्थान
 विध्वस्त कर दिये । और बहुत से मेरों को मार कर उस प्रान्त को
 निरुपद्रव किया ।

इसी वर्ष में राड़दड़े का महेचा राठौड महेशदास बागी हो गया ।
 मारवाड़ देश को बहुत हानि पहुँची । तब उस के दमन के लिये
 मुहणोत नैणसी के पिता जैमल को सेनादे कर राड़दड़े पर भेजा । उस
 ने वहाँ जा कर राड़दड़ा लूट लिया और किला व रहने के स्थानों को
 गिरवा दिया । महेशदास और वीरमवहाँ से चले गये । और वह प्रान्त
 महेवे के रावल तेजसीके पुत्र महाराजल जलमाल को दे दिया गया ।

१—किसी आधुनिक लेखक ने महेवे के रावल जगमाल को भारमल का पुत्र लिख
 दिया है । वह भूल है । क्योंकि उक्त जगमाल भारमल का पुत्र नहीं, किन्तु तेजसी
 का पुत्र था । और भारमल उक्त जगमाल का पुत्र था । लेखक ने पिता को पुत्र
 और पुत्र को पिता बना दिया है । संवत् १६८६ का रावल जगमाल का शिलालेख
 मालानी प्रान्त के नगर ग्राम में रणछोडजी के मंदिर में खुदा हुआ है उस में
 जगमाल का पुत्र भारमल लिखा हुआ है । इस शिलालेख में सीहाजी को सूरज-
 वशी कनौजिया राठौड लिख कर सीहाजी से कुंवर भारमल तक की वंशावली
 लिखी है । सीहो, आसथान, धूहड रायपाल, कान्हपाल, जालणसी, छाडा, नीडा,
 सलखा, माला (मल्लिनाथजी), राउल जगमाल, भोजराज, वीदो, नी (वी) सल,
 वरसींग, हीपा, मेघराज, दुरजणसल्ल, तेजसी, जगमाल, कुंवर भारमल ।
 शिलालेख में प्रस्तुत अंश यह है—“राउः श्रीतेजसी द्वितीय भार्या सत्यवती रांणी
 श्रीसीसोदणी दाड़िमदेजी कुलिपुत्र रत्न छत्रीस राजकुली सिणगार गोत्र गोआल
 प्रजापाल परम दयाल गौ ब्राह्मण प्रतिपाल कठ शोभित विय श्री वरमाल महा-
 राउल श्री जगमालजी विजयराज्ये तद्गृहे रांणी भठियांणी जिवतदे, चहुयाणि
 जमुनादे, सोढी चतुरगदे, देवड़ी अमोलकदे, भटीयांणी सुजाणदे रांणी ५,
 पटराणी देवड़ी कुलिपुत्र प्रधानकुंवर श्री भारमलजी उदयमाने ।” यह शिलालेख
 रणछोडजी का मंदिर करवाया उस विषय का है । “श्रीरणछोडदेवगृहं कारापित
 चिर स्थेयात् ।”

बादशाह जियारत के लिये अजमेर आया तब महाराजा जोधपुर से चल कर अजमेर गये। मार्ग शीर्ष सुदि ६ को बादशाह से मिले। एक सप्ताह वहाँ ठहर कर बादशाह आगरे को जाने लगा तब महाराजा को खिलअत दिया। महाराजा विदा ले कर जोधपुर आये।

घर सम्हालना मनुष्य का मुख्य कर्तव्य है। महाराजा ने राजधानी में स्थिति कर के समस्त राज्य कार्य को सम्हाला। और योग्य पुरुषों को अधिकारी नियत किया। प्रधानामात्य तो वही रीया ठाकुर मेड़तिया गोपालदास है। अन्य कार्य मियां फरासत के अधिकार में किया गया है। आप सब की देख भाल करते हैं। इसी अर्से में बादशाह का आज्ञापत्र आया कि कुछ आवश्यक कार्य है जल्दी आओ। महाराजा बादशाह के पास रूपावस के डेरे पहुँच कर बादशाह से मिले। बादशाह सं० १७०१ में लाहोर की तर्फ गया तब महाराजा भी उस के साथ लाहोर गये।

इसी वर्ष में बादशाह शाहजहाँ लाहोर से काश्मीर गया। और सं० १७०२ मार्गशीर्ष वदि प्रतिपदा (ई० सन् १६४५ ता० २५ अक्टोबर) को बादशाह काश्मीर से लौट कर पीछा लाहोर आया। और लाहोर

१. किसी आधुनिक लेखक ने लिखा है कि "वि० सं० १७०१ की माघ सुदि २ (ई० सन् १६४५ की १६ जनवरी) को जब बादशाह लाहोर की तर्फ रवाना हुआ, तब उस ने वही पर इन्हें खिलअत दे कर इन का सन्मान किया और साथ ही अकबराबाद के सूबेदार शेख फरीद के आने तक आगरे की देख-भाल करते रहने और बाद में अपने पास चाले आने का आग्रह किया। इस के अनुसार वह उस के साथ न जाकर वही ठहर गये।" परन्तु माघ सुदि २ को महाराजा का आगरा में होना और आगरे की देख-भाल के लिये महाराजा को आगरा में बादशाह का ठहराना, यह लिखना सही नहीं जाना। क्योंकि महाराजा का पत्र जो फरासत के नाम लिखा गया है वह सं० १७०१ पौष सुदि २ का है। उस में मुकाम 'लाहोर' लिखा है। और वह महाराजा की मुहर सहित है। इस पत्र को देखते आधुनिक लेखक का लेख असत्य प्रतीत होता है। उक्त पत्र गाँव जेलवा के जागीरदार जोसी मदनलाल मगदत्त जोधपुर निवासी के पास है।
२. किसी आधुनिक लेखक ने लिखा है कि "लाहोर से कश्मीर को जाते हुए बादशाह ने इन्हें लिखा कि उस के कश्मीर से लौट आने तक इन्हें अवश्य ही लाहोर पहुँच जाना चाहिये। इसी के अनुसार जिस समय वि० सं० १७०२ की मगसर वदि १ (ई० सन् १६४५ की २५ अक्टोबर) को बादशाह लौट कर लाहोर आया उस समय ये भी वहाँ जा पहुँचे।" यह लेख भी असंगत है। क्योंकि महाराजा जसवन्तसिंहजी की सनद चारण आढा महेशदास किसनाजत को गाँव गोधावस (परगना सोजत) शासन देने की सं० १७०२ आश्विन

से पेशावर की तर्फ प्रयाण किया। सं० १७०३ की वैशाख सुदि ५ (ई० सन् १६४६ ता० १० अप्रैल) को बादशाह का मुकाम चनाब नदी के तट पर हुआ उस समय बादशाह ने महाराजा को जड़ाऊ जमधर, फूलकटार और सुनहरी जोन घाला अरबी घोड़ा दिया। और ज्येष्ठ सुदि १० को महाराजा के सवारों में से दो हजार सवार दुअस्पा से अस्पा कर दिये गये। इस के दूसरे ही दिन महाराजा बादशाह का इशारा पा कर पेशावर से प्रयाण कर के बादशाह की सेना से एक मुकाम अगाड़ी चलने लगे। उस समय आंवेर के महाराजकुमार रामसिंहजी भी इन के साथ भेजे गये थे। महाराजा के अगुआ होने से बादशाह के मार्ग में कहीं विघ्न नहीं हुआ। आराम से काबुल पहुँच गया। मार्ग में महाराजा ने जो प्रबन्ध किया था उस से प्रसन्न हो कर बादशाह ने भाद्रपद वदि २ को महाराजा की सवारी के लिये सुनहरी जीनवाला एक खासा घोड़ा दिया। और माघ वदि ११ को इन के मन्सब के ढाई हजार घोड़े दुअस्पा से अस्पा कर दिये गये। इस के पश्चात् महाराजा लाहोर गये। संवत् १७०३ का चैत्र वदि ७ की लिखी हुई ख्वाजा फरासत के नाम की सनद मिली है उस में मुकाम लाहोर लिखा है। संवत् १७०४ में इन के तीन हजार सवार दुअस्पा से अस्पा किये गये। और हिन्दौन का परगना जागीर में दिया गया।

सुदि ६ की लिखी हुई मिली है। उस में मुकाम 'लाहोर' लिखा है। इस से स्पष्ट है कि सं० १७०२ आश्विन सुदि ६ (दशहरे) के दिन महाराजा लाहोर में थे। मगसर वदि १ को महाराजा का आगरे से लाहोर आना लिखना सर्वथा असंगत है। इन सनदों से पाया जाता है कि इन वर्षों (सं० १७०१-१७०२) में महाराजा की स्थिति लाहोर में थी।

लिख आये हैं कि महाराजा ने ख्वाजा फरासत को, जिसे महाराजा गजसिंहजी ने राजा बहादुर से मोल लिया था, राज्य का प्रबन्ध निरीक्षण करने के लिए जोधपुर भेजा था। किसी लेखक ने ख्वाजा के विषय में लिखा है कि "ख्वाजा फरासत को सं० १७०२ में जोधपुर के प्रबन्ध की देख-भाल के लिये भेजा, परन्तु उस के इस कार्य में सफल न हो सकने से अगले वर्ष राज्य का प्रबन्ध उस से ले लिया गया।" यह लिखना असत्य जाना जाता है। प्रथम तो फरासत सं० १७०२ में नहीं भेजा गया था। किन्तु उस से पूर्वकाल में वह प्रबन्धक था। सं० १७०१ की पौष सुदि २ की सनद में लिखा है 'फरासत दिसे सुप्रसार्द बाँचजो' जिस से सं० १७०१ में फरासत का राज्य प्रबन्धक होना पाया जाता है। उक्त सनद में यह भी लिखा है "जोसियाँ रे गाँव जेसलवस नै जैतीवस भा॥ सुन्दरदास रै गाँव सीव रो भगड़ो छै सु थे सुरे देखि नै च्यारां ही तरफां आडु सीव यांनु कढाय देजौ"। इस लेख से फरासत का राज्य प्रबन्धकर्ता होना स्पष्ट

संवत् १७०५ में पातावत और रूपावत राठोड़ों के परस्पर किसी घात पर वैर बंध गया था। वह गृह कलह कब मिटा जिस का पता नहीं।

संवत् १७०६ में ईरानियों के आक्रमण की सूचना मिली कि वे कन्धार पर आते हैं तब बादशाह ने शाहजादह औरगज़ेब को कन्धार की ओर भेजा। और उस की मदद में महाराजा जसवन्तसिंहजी को भेजा। शाहजादह काबुल पहुंचा उस समय बादशाह शाहजहां की आज्ञा पहुंची कि तुम वही ठहर जाओ जिस से औरगज़ेब को वही रुकना पडा और महाराजा भी वहीं ठहर गये। बादशाह का विचार स्वयं जाने का हुआ जिस से इन को वही रोक दिया। और स्वयं वहां पहुंचा। महाराजा २००० सघार ले कर बादशाह के साम्हने गये।

संवत् १७०६ के कार्तिक सुदि १५ को जेसलमेर के स्वामी रावल मनोहरदास का स्वर्गवास हो गया। तब उस का पुत्र रामचन्द्र जेसलमेर का स्वामी हुआ। वह बहुत ऊधमी और उद्दण्ड था। इसी से समस्त प्रजा मण्डल और सामन्तगण उस से प्रसन्न नहीं थे। उन्हीं

हैं। और उक्त लेखक सं० १७०२ के दिग्गण में उस का प्रबन्धक होना लिख कर अगले वर्ष उस की कार्यात्मता दिखाता है। परन्तु सं० १७०३ की चैत्र वदि ७, जो उस वर्ष का अन्त है, तक के समय का लिखा सनद का लेख संवत् १७०३ के अन्त तक फरासत का प्रबन्धकर्ता होना स्पष्ट दिखाता है। सनद का लेख— "स्वस्ति श्री महाराजाधिराज महाराजा श्री जसवन्तसिंहजी वचनातु फरासत दिसे सुप्रसाद बांची जो। अठारा समाचार भला छै थांहरा देजो। तथा जेसलवस मारग आवै छै अटवडा था तठै नींवर रे नाकै सिवरांम जोसी तलाव बधावै छै सु उवा धरती म्हे सिवरांम नु दी छै देजो। दोइ हलवा, धरती तलाव रे आगौर नै दोइ हलवा पाछोर तलाव वांसे धरती छै तिए सू दखल मत करो। संवत् १७०३ रा चैन वदि ७ मुं॥ लाहोर दुर्वे श्रीमुख परवानगी राठ (ठोड़) गोपालदासजी।" इस से स्पष्ट प्रकट होता है कि संवत् १७०३ के अन्त तक फरासत कार्यकर्ता था। और उक्त लेखक ने इस वर्ष में उस का कार्य ले लेना लिखा है वह उक्त प्रमाण के देखते असत्य प्रतीत होता है।


जोधपुर शहर के पश्चिमी चांदपोल नामक दरवाजे के बाहिर 'मियां का बाग' नामक स्थान प्रसिद्ध है वहाँ उस का शव गाड़ा गया था।

प्रकृत लेखक ने लिखा है कि "जेसलमेर रावल मनोहरदासजी का स्वर्गवास हो गया उस समय वहाँ के सर्दारों ने सबलसिंह के हक का कुछ भी विचार न कर रामचन्द्र को वहाँ की गद्दी पर बिठा दिया।" परन्तु यह लिखना असंगत तथा अप्रामाणिक है। क्योंकि रामचन्द्र मनोहरदास का औरस पुत्र था। जेसलमेर के इतिहास (पृष्ठ ६६) में व्यास हरिदत्त ने रामचन्द्र को मनोहरदास का पुत्र

ने रावल मालदेवजी के तृतीय पुत्र खेतसी के पौत्र व
राज्याधिकारी करने का विचार किया। सबलसिंह बादशाह
के हजूर में उपस्थित हुआ। सामन्तगण उस के पक्षपाती थे ह
और यह भी पहले बादशाह की पेशावर की मुहिम में नियुक्त
चुका था। बादशाह इस से परिचित था। उस ने महाराजा
सिंहजी से कहा कि पोकरण नगर आदि तुम्हारा है। राव ५
ने रावल हरराज के गिरवे रख दिया था। जब से पोकरण
भाटियों का कब्ज़ा चला आता है। अब हम पोकरण तुम को ५
करते हैं। जा कर अपना कब्ज़ा कर लो। और रावल मनोहरदास का
पुत्र रामचन्द्र उच्छृङ्खल है। प्रजा उस से राजी नहीं है। उसे वहां से
निकाल कर सबलसिंह को जेसलमेर का रावल बना दो। बादशाह ने
पोकरण का आज्ञापत्र लिख दिया। और सबलसिंह को महाराज के
साथ भेज दिया।

महाराजा संवत् १७०७ के आषाढ़ वदि ३ को जोधपुर आये।
और पोकरण का फ़रमान दे कर राठोड़ सादूल गोकुलदासोत और
हरिदास राधोदासोत को जेसलमेर भेजा। रावल रामचन्द्र ने उस
फ़रमान को देख कर कहा कि "गढ़ मांगने से हाथ नहीं आता। भाटि-
यों के दस आदमी मरने से पोहकरण मिलेगा।" महाराजा ने यह
समाचार सुन कर अपने सामन्तगण को बुलाया और दरबार के
अन्दर उन से कहा कि बादशाह ने सबलसिंह के वास्ते यह आज्ञा की

लिखा है। तब "सबलसिंह के हक का विचार न कर" यह लिखना भूल है।
रामचन्द्र मनोहरदास का पुत्र था। उस की विद्यमानता में कुटुम्बी सबलसिंह
का हक कैसे हो सकता था? सबलसिंह रावल मालदेवजी के तृतीय पुत्र खेतसी
का पौत्र था। वंशवृत्त यह है:—



है कि जेसलमेर के वर्तमान रावल रामचन्द्र को गद्दी से उतार कर सबलसिंह को गद्दी विठा दो। अब जेसलमेर पर जाना है आप सब सन्नद्ध हो जावें। और पोकरण का भी परवाना मिल गया है उस पर भी अधिकार करना है। सामन्तगण यह समाचार सुन बहुत प्रसन्न हुए। वीर पुरुषों को युद्ध का अवसर मिले इस से बढ़ कर क्या आनन्द! सब ने महाराजा से अर्ज किया कि हम सब कई दिनों से उत्सुक हैं कि कभी युद्ध करने का अवसर आवे। यह बहुत ही उत्तम अवसर मिल गया है। यह कह कर महाराजा से विदा हो कर अपने २ स्थान पर गये। महाराजा ने इस अवसर पर तीन सामन्तों को पोकरण पर जाने की आज्ञा दी उस के साथ पन्द्रह हजार सेना भेजी। और मन्त्रिवर्ग में से सिंघवी प्रतपामल भेजा गया। सेना के तीन विभाग किये गये। एक का मुखिया रीयां ठाकुर मेड़तिया राठोड़ गोपालदास सुन्दरदास का पुत्र था। दूसरे में अग्रणी चांपावत चीठलदास पाली ठाकुर और तीसरे में कूपावत राजसिंह का पुत्र नाहर खान आसोप ठाकुर था।

महाराजा ने भाटी सबलसिंह को खर्च के लिये पचास रुपये प्रति दिन के नियत करके फलोदी भेज दिया था। जब महाराजा की सेना पोकरण के पास पहुंची उस समय भाटी सबलसिंह भी अपने राजपूतों को साथ में ले कर राठोड़ों की सेना के शामिल हुआ।

उन्होंने जाकर डूंगरसर पर डेरा किया और आश्विन सुदि १५ को पोकरण को घेरा। कोट के अन्दर रावल रामचन्द्र के २५० सुभट थे। भाटी सबलसिंह ने उन से बातचीत करके बहुतों को निकाल दिया। कुछ नहीं निकले वे सज कर रणांगण में आए। बड़ा घमासान युद्ध हुआ। भाटी अल्प संख्या में थे, महाराजा की सेना अधिक थी। युद्ध में कितने ही भाटी तो मारे गये। और बाकी के गढ़ छोड़ कर जेसलमेर की ओर भाग गये। महाराजा की विजय हुई। पोकरण पर स० १७०७ कार्तिक वदि ६ को अधिकार कर लिया गया।

पोकरण पर अधिकार करके वही सेना भाटी सबलसिंह को साथ में ले कर जेसलमेर गई। कुछ दिन युद्ध होता रहा। जब राठोड़ सेना ने मोरचा निकट जमाया और किले वालों को पूरा तग किया तब रावल रामचन्द्र किला छोड़ कर भाग गया। और राठोड़ सेना ने सबलसिंह को जेसलमेर की गद्दी पर विठाया। सबलसिंह ने महाराजा के इस उपकार को आजन्म स्मरण रखा। और यह कहा कि महा-

१ किसी ने लिखा है कि मुहम्मद नैणसी भी इस सेना के शामिल था।

राजा जसवन्तसिंहजी के वास्ते मेरे प्राण, चार घोड़े और तैयार हैं। जिस समय आप आज्ञा करेगे उसी क्षण सेवा में उ हो जाऊंगा।

संवत् १७०८ में एक ब्रह्मचारी नर्मदा से जोधपुर आया। के साथ नर्मदेश्वर महादेव का लिंग था। किसी ने महाराजा आगे ब्रह्मचारी की चर्चा की, और कहा कि उस के पास नर्मदा का लिंग अति चमत्कारी है। महाराजा ने मन्दिर करवा दिया पूजा करने के वास्ते श्रीमाली ब्राह्मण वेणु अचलावत को किया और पुत्र-कामना से उस श्रीमाली से अनुष्ठान कराया गया संवत् १७०६ आषाढ़ सुदि ५ गुरुवार को महाराजा के पुत्र हुआ इस का नाम पृथ्वीसिंह रखा गया। इन के जन्म समय का च इस भांति था—

पृथ्वीसिंहजी की जन्म कुण्डली			
१२	११	६	८
रा	१०		८
१		७	
२	४	श	६
म	३	सू	च
		५	के

पुत्र जन्म के उत्सव में महाराजा साठी का नाम का गांव अर्पण किया श्रीमाली को डोडवाल नाम ग्राम जुदा दिया। और महादेव का नाम रामेश्वर रखा गया। वह रामेश्वर का मन्दिर जोधपुर के चान्दपोल दरवाजे के बाहिर विद्यमान है।

संवत् १७१० में महाराजा का मन्सव छः हजारी जात व पांच हजारी सवारों का कर दिया गया। और पांच हजार ही सवार दुअस्पा से अस्पा किये गये। इसके साथ इन को अजमेर सूबे का मल्लारना प्रान्त भी दिया गया।

इसी वर्ष में बादशाह ने शाहजादह दाराशिकोह को बड़ी सेना दे कर कन्धार विजय करने के लिये भेजा। क्योंकि संवत् १७०५ में ईरानियों ने कन्धार पर अपना कब्जा कर लिया था। उसे असा हो गया तब शाहजादह को भेजा और उसकी सहायता के लिये महाराजा जसवन्तसिंहजी को भेजा। इस यात्रा में बादशाही सेना सफल नहीं हुई।

संवत् १७११ में बादशाह ने मेवाड़ के महाराणा राजसिंह के ४ परगने जित कर लिये थे। उन में से बदनोर का परगना कार्तिक सुदि ५ को महाराजा के आधीन किया गया। और मेरुदे का परगना भी महाराजा की जागीर में हो गया।

संवत् १७१२ में महाराजा का मन्सब छः हजारी जात और छः हज़ार सवारों का कर दिया गया। जिनमें पांच हज़ार सवार दुअस्पा से अस्पा हुए। और इस के साथ इन को 'महाराजा' का पद प्रदान किया।

इसी वर्ष में सीसोदिया सर्वदेव की कन्या का पाणिग्रहण करने के लिये महाराजा मथुरा गये और वहां से जोधपुर आये। और पंचोली मनोहरदास को रोहतक ज़िले की जागीर का प्रबन्ध करने के लिये भेजा। यह जागीर इन का मन्सब बढ़ा तब दी गई थी।

महाराजा उदैसिंहजी के प्रपौत्र रतनसिंहजी, जिन्होंने मालवा में अपने नाम से रतलाम नगर बसाया था, पहले जालोर में थे। संवत् १७११ तक उन का जालोर में राज्य रहना उन के उक्त वर्ष के ताम्रपत्र से निश्चित होता है। तदनन्तर उन को मालवे में जागीर मिल गई तब वे जालोर छोड़ कर मालवा में चले गये। बादशाह ने जालोर की जागीर महाराजा जसवन्तसिंहजी को मलारना शान्त के एवज़ में दी। जिस पर महाराजा का अधिकार स० १७१३ में हुआ।

संवत् १७१४ में बादशाह शाहजहां बीमार हुआ। बीमारी की इयादा तकलीफ़ होने से बादशाह के मरने की अफ़वाह उड़ी। वह बंगाल और दक्षिण तक फैल गई। उस समय उस का ज्येष्ठ पुत्र दाराशिकोह उस के पास दिल्ली में था। उस के क्या ध्यान में आया कि वह बादशाह को जमना के प्रवाह द्वारा आगरे ले आया। उस समय बादशाह के द्वितीय पुत्र शुजा ने बादशाह को मरा समझ बंगाल में अपने को बादशाह घोषित कर दिया। और वहां से चल कर पटना के मार्ग आगरे आने को उद्यत हुआ। उधर दक्षिण में तृतीय पुत्र औरंगज़ेब था। उस ने भी बादशाह के लोभ से लालायित हो कर बड़ी सेना के साथ आगरे आने को प्रयाण किया। चौथा पुत्र मुराद गुजरात की राजधानी अहमदाबाद में था। बादशाह के मरने की खबर सुन कर वह वहां तख़्त पर बैठ गया। दाराशिकोह तो बादशाह के पास है। अन्य तीनों भाई यह चाहने लगे कि बादशाह भै-हो जाऊं। दाराशिकोह ने जब उपद्रव सुना तो शाहजादह शुजा को

१ इस का नाम वीरमदेव भी लिखा मिलता है।

२ ताम्रपत्र की प्रतिलिपि—“श्री परमेश्वरजी स्त छै। श्रीरामजी सही। सीध श्री महाराजाधिराज महाराज श्री रतनजी वचनातु पुन अर्थ भारथी माधोजीनु गांव १ प्रगनै जालोर पटी तलसर रा (टी) मौ ॥ खारा उदक कर दीध ॥ आपदत परदत जे मेदंत वसधरा ते नरार्नक जायती जां लग चंददिवाकराः हुकम हुजरा दुवो श्रीमुख मुकाम पाइतखत जालोर सं। १७११ दुतीक भादवा वद ३ लः सा हमीर लोढा।”

रोकने के लिये अपने ज्येष्ठपुत्र सुलेमान शिकोह और राजा जयसिंह को बड़ी सेना देकर पटने की तर्फ भेजा। और जो के राजा जसवन्तसिंहजी को, जो हिन्दुस्तान के राजों में मुख्य जाते थे, शाहजादह औरंगजेब को रोकने के लिये उज्जैन की त भेजा। उस समय दागशिकोह ने बादशाह से अर्ज करके इन मन्सब ७००० जान ७००० सवारों का करा दिया। उन में ५ सवार दुश्मना से अस्पा किये गये। और रवाना करते समय इन १०० घोड़े, जिन में एक सोने के साज का महाराजा की सवारों लिये था, चांदी की अम्बाड़ी वाला एक हाथों, हथनों, एक ल रुपये नकद दिये गये। और मालवे की सूबहदारी भी दी गई। कासिमखां को एक जुदी सेना दे कर कहा कि वह महाराजा के उज्जैन जावे और जो आवश्यकता हो तो गुजरात में पहुंच मुरादबख्श को वहां से निकाल दे।

महाराजा जसवन्तसिंहजी की अध्यक्षता में बादशाही सेना से रवाना हो कर मालवे की तर्फ चली। उधर औरंगजेब से मात्र सुदि २ को रवाना हो कर फाल्गुन वदि ११ को पहुंचा। और वहां से बादशाह के शरीर स्वास्थ्य पूछने के लिये अर्जी भेजी उस का १ महीने तक उत्तर नहीं आया और बुरी २ खबरें उड़ने लगी तब औरंगजेब ने चैत्र वदि १२ को आगरे की तर्फ जाने को प्रयाण किया। सवत् १७१५ के वैशाख वदि ८ को देपालपुर पहुंचा।

इधर महाराजा जसवन्तसिंहजी आगरे से रवाना हुए उस समय उन के साथ ७ हिन्दु राजा और १५ मुसलमान अमीर थे। कासिमखां उन का संचालक था। महाराजा सेना ले कर माघ वदि ४ को उज्जैन पहुंचे। इस बात की खबर औरंगजेब को मिली तब उस ने शाही अमीरों को फँसाना शुरू किया। उन को खिलअत और मन्सब दे कर अपने पक्ष में कर लिया। और अपने छोटे भाई मुराद को भी बादशाहत का लानच दे कर अपने शामिल कर लिया। बर्नियर लिखता है—“मुराद बख्श राज्य लोभ में अंधा हो रहा था और इधर उस के कुटिल भाई के आशपूर्ण पत्र प्रतिदिन आ रहे थे कि मैं तुम्हारे कामों में पूर्ण अनुरक्त हूँ। मुराद ने सोचा कि वह काम, जिस में बादशाही और राज्य मिल जाने की आशा है, अकेले नहीं हो सकेगा। अतएव अहमदाबाद से, जहां वह डेरे डाले पडा था, कूच कर दिया। और गुजरात से चल कर पहाड़ों और जंगलों का सीधा मार्ग लिया कि जिस में वह जल्दी से उस जगह पहुंच जाय जहां औरंगजेब कुछ दिन पहले ही आ कर उस की प्रतीक्षा कर रहा था। इस की सूचना मांडू के किलेदार राजा सेवाराम ने की। जिस के मिलते ही महाराजा

मुराद को रोकने के लिये उज्जैन से रवाना हुए। महाराजा खाचरोद के निकट पहुंचे उस समय इन की और मुराद की सेना के १८ कोस का अन्तर रह गया था। मुराद ने वहां मुकाबला नहीं किया और दूनरे मार्ग पहुंच कर औरंगजेब से मिलने की चेष्टा की। उधर औरंगजेब तो देपालपुर से चला और यह इधर से चला। दोनों की एक स्थान में भेंट हो गई। दोनों मिल कर परस्पर परम प्रसन्न हुए। उस समय कुटिल औरंगजेब ने भाई मुराद को धोका देते यह कहा —“भाई! बादशाही और सल्तनत की मुझे ज़रा भी इच्छा नहीं है। यह सेना संग्रह मैंने इस लिये किया है कि जिस तरह वन पड़े, दाराशिकोह से जो मेरा और आप का मशहूर जानी दुश्मन है, लड़ भिड़ कर आप के तख्ते सल्तनत पर जो खाली पड़ा है, बिठा दूं।” राजधानी की ओर बढ़ते समय रास्ते में औरंगजेब ऐसा ही कहता गया। और क्या अकेले में और क्या सब के साम्हने मुराद को वह ‘हज़रत’ और ‘जहांपनाह’ आदि संबोधन करता रहा। मुराद ने उस के कपट को विदकुल नहीं पहचाना। कारण यह कि वह राज्य लोलुपता से ऐसा अधा हो गया था और उस की बुद्धि पर ऐसा पर्दा पड़ गया था कि उसे कुछ भी न सूझा।

महाराजा ने दोनों शाहज़ादों की गति विधि जानने के लिये बहुत कुछ चेष्टा की परन्तु उस कुटिल के जाल के आगे इन को कुछ भी पता नहीं लगा। और औरंगजेब और मुराद बढ़ते ही चले आये। महाराजा भी खाचरोद से पीछे उज्जैन लौट आये। इतने में दोनों शाहज़ादे धर्मतपुर में आ पहुँचे, जो उज्जैन से ७ कोस की दूरी पर है। महाराजा ने भी उन से एक कोस के अन्तर पर अपना डेरा कर दिया।

उस समय धूर्त शाहज़ादे ने दूत भेज कर महाराजा को कहलाया कि हम अपने पिता का स्वास्थ्य पूछने के लिये जाते हैं। आप हमें क्यों रोकते हैं? इस पर महाराजा ने कहलाया कि यदि आप पिता का सुख पूछने जाते हैं तो जाइये, आप को कोई नहीं रोकता। परन्तु आप सेना ले कर नहीं जा सकते, इकल्ले जा सकते हैं। महाराजा के इन वचनों से औरंग ने समझ लिया कि यहां ऐसे दाव पंच नहीं चल सकते। उस ने दूसरा षडयन्त्र रचा। बादशाही मुसलमान सेना के नामक कासिमखां को अपनी ओर कर लिया।

महाराजा जसवन्तसिंहजी को यह बात नहीं हुआ था कि कासिमखां शाहज़ादो से मिल गया है। संवत् १७१५ के वैशाख वदि ६ को

—मारवाड़ की ख्यातों में चोरनराणा नाम लिखा है। और कोई फतियावाद बतलाते हैं।

युद्ध का आरम्भ हो गया। दोनों ओर से तोपखाने से गोले उड़ने लगे। धूमचक्र से आकाश मण्डल आच्छादित हो गया। दोनों ओर से तोपों के फ़ौर होते २ शाही तोपखाना बंद हो गया। इस का कारण स्वामिद्रोही कासिमखां हुआ। उस ने अपने मनुष्यों के द्वारा शोर शीशा रेतें में गड़वा दिया। जिस से शाही तोपखाना निकम्मा हो गया। और खुद कासिमखां बादशाही मुसलमान अमीरों को अपने साथ में ले कर रणाङ्गण छोड़ चला। उस समय सात हिन्दू राजों ने महाराजा का साथ दिया। जिन के नाम ये हैं:—

- १ रतलाम का राजा राठौड़ रतनसिंहजी,
- २ कोटा का राजा हाडा मुकनसिंहजी
- ३ रणथम्भोर और राजगढ़ का राजा गोड़ अर्जुन
- ४ भाला दयालदास
- ५ शाहपुरा का राजा किसनसिंह
- ६ बुंदेलख राजा सुजाणसिंह
- ७ टोडे का राजा सीसोदिया रायसिंह

कासिमखां के चले जाने से औरगज़ेब का होशिला बहुत बढ़ गया। क्योंकि तीस हज़ार मुसलमानी सेना उस के चले जाने से किनारा दे गई। बर्नियर कहता है कि इस समय महाराजा के अधीन केवल २००० सेना रह गई थी। अवसर देख कर शत्रु सेना एक साथ इन के ऊपर टूट पड़ी। इधर महाराजा की आज्ञा पाते ही राजपूत सेना सिंह के समान गरज उठी। और प्रचण्ड पहाड़ी नदी के समान शत्रु सेना की ओर बढ़ने लगा। महाराजा जसवन्तसिंहजी ने भयानक भाला हाथ में अपने रणतुरङ्ग महवूब के ऊपर चढ़ बादशाह

१—बर्नियर लिखता है कि—“प्रारम्भ में घोर सत्राम हुआ। राजा जसवन्तसिंह ने बड़ी ही वीरता और युक्ति से शत्रुओं को पद पद पर रोका। परन्तु कासिमखां ने, यद्यपि उस के एक वीर योद्धा होने में किसी को कुछ संदेह नहीं, तथापि इस अवसर पर न तो कुछ वीरता ही दिखाई, न कुछ सामरिक युक्ति ही प्रकट की। वरन् उस पर यह संदेह किया जाता है कि इस अवसर पर उस ने विश्वासघातकता की। और लड़ाई से पहले ही रात के समय अपनी ओर की सब गोली वारूद रेतें में छिपा दी। जिस का यह परिणाम हुआ कि लड़ाई के समय बड़े बड़े दागने के बाद इधर की सेना के पास इस प्रकार का कोई सामान न रहा। परन्तु युद्ध घमासान हुआ। इस समय कासिमखां जसवन्तसिंह को घोर संकट में छोड़ कर बड़ी अप्रतिष्ठा के साथ लड़ाई के मैदान से भाग निकला।

२—टॉड साहिब सेना की संख्या ३०००० बतलाता है।

के दोनो पुर्रों पर आक्रमण किया। राठौड़ रतनसिंह आदि ने उस समय महाराजा के पक्ष का अधलम्बन कर बड़ी वीरता दिखाई। और महाराजा ने शत्रु सेना का सहार करने में कुछ कमी नहीं रखी। आप का घोडा महवूव और आप लोहू से भीग गये थे। और असख्य शत्रु सेना बढी चली आने लगी। उस समय महाराजा के हितैषी राठौड़ रतनसिंह आदि ने महाराजा के पास आकर अर्ज़ किया कि स्वामिद्रोही कासिमख़ां ने सब बात विगाड़ दी है। इस महती शत्रु सेना के आगे विजय होना असंभव है। बल्कि इस रणक्षेत्र में सब के सब राजपूत मारे जायँगे। इस लिये आप को इस रणभूमि से अलग हो जाना चाहिये। क्योंकि आप हमारे स्वामी हैं। आप के विद्यमान रहने से सब कुछ रह सकता है। आप के बिना सब का समूल नाश हो जायगा। इस लिये हमारा कहना मान कर आप यहां से हट जाइये। वृक्ष का यदि मूल रह जाता है तो शाखा, पत्र, पुष्प, फल सब हो सकते हैं। यदि मूल का नाश हो जाय तो न तो शाखा है और न पत्र पुष्पादि हैं। आप हमारे मूल हैं। हम सब आप के शाखादि स्थानापन्न हैं। मूल की रक्षा अवश्य कर्त्तव्य है। नीति मे कहा भी है "मूल नास्ति कुतःशाखा"। इस प्रकार बहुत समझाने और आग्रह करने पर भी वीर राजा ने वहां से हटने से इनकार किया और कहा कि मैं राजपूत हूँ, क्षत्रिय हूँ, तुम जानते हो क्षत्रिय का धर्म क्या है? "युद्धे चाप्यपलायनम्"। तिस पर रतनसिंहजी और महाराजा के सरदारों ने घोड़े की वाग पकड़ कर घोड़े को वहां से हटाया और महाराजा से कहा कि यहां मर मिटने में आप का भला नहीं है। आप के यहां मर मिटने से राठौड़ सब मर जायँगे और देश का सत्यानाश हो जायगा, इस बात को सोचें और यहां से हट जायँ। ऐसे कह महाराजा की मर्जी न होने पर भी चांपावत महेशदास और करणोत आसकरण (दुर्गादास का पिता) आदि सरदार महाराजा को ले वहां से ६०० सवारो के साथ चल पड़े। महाराजा के पवड़ का सेना सचालन का भार राठौड़ रतनसिंहजी ने अपने सिर पर लिया। और अपने

१—वाक्याते आलमगीरी में लिखा है कि "राजा जसवन्तसिंह के दो जखम लगने पर भी वह बहादुरी के साथ रणस्थल में खड़ा रह कर जहां तक हो सका अपने वीरो को उत्साहित करता रहा।

२—फतूहाते आलमगीरी के लेख से इस की पुष्टि होती है। उस में लिखा है कि— "जसवन्तसिंह सन्मुख युद्ध में लड़ कर प्राण देना चाहता था परन्तु महेशदास आसकरण आदि उन के प्रधान घोड़े की लगाम पकड़ कर बल पूर्वक वहां से इन्हें ले आये।" आलमगीर नामा में महाराजा के साथ ३०० सवार होना लिखा है।

वंश के मूल और नायक महाराजा को वहाँ से निकल जाने पर किया।

महाराजा अपने सरदारों के साथ शाहज़ादों की वाई हो बड़े ठाट के साथ निकले। उस समय शाहज़ादों के सैनिकों ने उन पीछा करने का विचार किया और औरंगज़ेब से आज्ञा मांगी। उस समय में औरंगज़ेब ने उन को अनुधावन करने की आज्ञा नहीं दी क्योंकि वह सटोड़ों की तलवार के ताप को भली भाँति देख था।

महाराजा के निकल जाने पर राव रतन (रतलाम का राजा महाराजा के स्थानापन्न हुआ। और अन्य समस्त हिन्दु राजा उस सहायक हुए। और युद्ध स्थल में बड़ी वीरता से लड़े। राव रतन इस युद्ध में अच्छी तलवार बजाई और उस के साथी राजाओं ने भी ऐसा घोर संग्राम किया कि औरंगज़ेब चकित हो गया। औरंगज़ेब नामा में लिखा है कि इस युद्ध में ६००० राजपूत मारे गये। और वर्नियर लिखता है कि ८००० राजपूतों में से ६०० बचे। ख्यातों से जाना जाता है कि इस युद्ध में औरंगज़ेब की सेना के १०००० मनुष्य मारे गये थे। परन्तु रणक्षेत्र औरंगज़ेब के हाथ रहा। क्योंकि मुसलमानी सेना तो पहले ही विमुख हो गई थी। पीछे हिन्दु राजाओं की सेना रही उन के भी मुखिया राजा लोग सब के सब मारे गये। राजा रायसिंह सीसोदिया, राजा सुजानसिंह बुंदेला और चन्द्रावत अमरसिंह ये तीन इस युद्ध में से निकल गये। ख्यातों से पता चलता है कि इस युद्ध में निम्नलिखित वीर शत्रु सेना का संहार करके वीर गति को प्राप्त हुए थे—

राव रतन रतलाम का राजा

राव रतन का भाई फतैसिंह महेशदास का पुत्र

१—आलमगीर नामा में लिखा है कि "युद्धस्थल से लौटते हुए महाराजा अपने ३०० सवारों के साथ शाहज़ादों की वाई और से बड़े ठाट के साथ निकले तब सैनिकों के उफसाने पर भी औरंगज़ेब की इन्हें छेड़ने की हिम्मत नहीं हुई। इस के बाद भी वह अक्सर कहा करता था कि 'खुदा की मन्शा हिन्दुस्तान में मुसलमानी मज़हब कायम रखने की थी इसी से उस दिन वह (जसवतसिंह) युद्ध से चला गया। यदि ऐसा न हुआ होता तो मामला मुश्किल था।"

२—औरंगज़ेब नामा (१३३) देवीप्रसाद का हिन्दी अनुवाद।

कोटा का राजा हाडा मुकनसिंह । और इस के तीन भाई—
जूंभारसिंह, कान्हसिंह और मोहणसिंह
गोड़ अर्जुन, विट्टलदास का पुत्र, राजगढ़ और रणथम्भोर का राजा
भाला दयालदास नरहरदास का पुत्र
भाला राघोदास दयालदास का भाई
सीसोदिया किसनसिंह, सगतसिंह का पुत्र, शाहपुरा का राजा और
उस के तीन पुत्र

चांपावत राठौड़ विट्टलदास, गोपालदास का पुत्र, पाली ठाकुर,
" " गिरधारीदास मोहनदास का पुत्र, आउवा
ठाकुर । इस ने युद्ध में जाते महाराजा से कहा था कि मैं वीरगति
को पा जाऊ तब आउवा महेशदास को देना ।

कूपावत कल्याणदास विहारीदासोत

ऊदावत बलराम दयालदासोत, वदनोर इस के जागीर था ।

" खीत्रकर्ण बलराम का पुत्र, रायपुर ठाकुर
जैतावत—राठौड़ करण, सुजाणसिंहोत बगड़ी ठाकुर

करमसोत राठौड़ पृथ्वीराज दलपतोत

मेड़तिया सावन्तसिंह उदयासिंहोत

जोधरा राठौड़ प्रतापसिंह कदमसिंहोत

सोनगरा माधोदास केसोदासोत

भाटी महेशदास अचलदासोत वीकूकोर ठाकुर

ऊहड़ मेघ उरजनोत कोरणा ठाकुर

राजगुरु प्रोहित दलपत, तिवरी का स्वामी । २२ वर्ष का, विवाह
किया ही था ।

इन के अतिरिक्त ख्यातों में बहुत से वीरों का उल्लेख किया है
परन्तु विस्तार भय से नहीं लिखे गये हैं ।

१ बर्नियर ने राजपूतों के विषय में लिखा है कि राजपूत मृत्यु की कुछ भी परवा न
करके भयानक से भयानक मारकाट में लग जाते हैं । यदि कोई राजा स्वयं
शूर वीर हो तो उस के मन में कभी यह संदेह नहीं उत्पन्न हो सकता कि मेरे
राजपूत कभी किसी अवसर पर मेरा साथ छोड़ देंगे । युद्ध के समय ये लोग
कोई उन का सरदार वा परिचालक हो अपने स्वामी को शत्रुओं के हाथों में छोड़
देने की अपेक्षा उस के आगे अपना जीवन दे देने में वे अधिक मान समझते हैं ।

महाराजा मानसिंहजी रणाङ्गण से निकले उन के स सवार थे। उन में मुखिया चांपोवत महेशदास सूर । जब महाराजा आउवे के पास पहुचे उस समय महेशदास कि इस गांव का नाम क्या है। महेशदास ने कहा कि " महाराजा ने गिरधारीदास के वचन को स्मरण कर आउवा को दे दिया। महाराजा के साथ राठोड़ ६, गहलोत २, जिन में भण्डारी नारायणदास देश दीवान था। महाराज सोजत में आये। वहां ४ दिन ठहर कर जोधपुर आये।

कुछ दिन तो आप के मन में उदासी ने स्थान दिया। उस से जब राज्य का कार्य बिगडता देखा तो उस की ओर दिया। मुहणोत नैणसी दीवान नियत किया गया। और का पद मियां फरासत को दिया गया। और अपने राज्य के के कार्य मे लगे।

उधर औरंगजेब रणस्थल से खाना हो आगरे की तर्फ

१—बर्नियर ने राजपूतानियों की प्रशंसा के प्रसंग में यह लिखा है कि— अवसर पर जसवन्तसिंह की रानी ने, जो राणा के कुल की थी, अपने के साथ जो व्यवहार किया वह भी सुनने योग्य है। महाराजा को रणाङ्गण पीठ दे कर आता सुना तो उस ने बड़ी निष्ठुरता से आज्ञा की कि किले के फाटक बन्द कर दिये जाय मैं ऐसे निन्दित पुरुष को किले के अन्दर नहीं दूंगी। यदि वह युद्ध में शत्रुओं को हरा नहीं सका तो यहाँ आने की क्या श्यकता थी? वही युद्धक्षेत्र में वीरता के साथ लड़ कर प्राण देना उचित था फिर तुरन्त ही उस के मन मे दूसरा विचार उत्पन्न हुआ—और उस ने 'अरे कोई है जो मेरे लिये चिता तैयार करे।' और पागल सी हो कर जी सो कहने लगी। ८-६ दिन तक उस की यही दशा रही। इस बीच में से वह एक वार भी नहीं मिली। अन्त में जब उस की माता उस के निकट और उस ने समझाया कि घबराओ नहीं, राजा ज़रा विश्राम ले कर और न सेना एकत्रित करके पुनः औरंगजेब पर आक्रमण करेगा और इस की और साहस की लोग फिर प्रशंसा करेंगे। तब वह कुछ शान्त हुई टॉड साहिब भी बर्नियर के लेखानुसार लिखता है। वीरविनोद के कर्ता कविराजा श्यामलदास ने सीसोदनी रानी नहीं, बूंदी के राजा हाडा शत्रुसाल की कन्या हाडी का इस प्रकार से व्यवहार करना लिखा है। परंतु दोनों लेखकों का लेख परस्पर विरुद्ध होने से प्रामाणिक नहीं हो सकता। एक ने सीसोदनी और दूसरे ने हाडी रानी लिख दी है। अब किस का कथन सत्य माना जाय। वास्तव में यह कथा कल्पित है। जिसे बर्नियर ने सुन कर लिख दी है। बर्नियर वहाँ विद्यमान नहीं था जिस ने आँखों से देखा हो।

उस समय उस के पास ८०००० के अनुमान सेना थी। इस महती सेना को लिये औरंगज़ेब और मुराद समूह (फतेहाबाद) पहुँचे, जो आगरे से साढ़े सात कोस है। यहाँ पर दारा और औरंगज़ेब का मुकाबला हुआ और महाघोर युद्ध हुआ। इस युद्ध में दारा के वाम-भाग की सेना के सेनानायक राठोड़ रामसिंह ने बड़ा ही वीरता का काम किया। उस ने शत्रु सेना की पक्तियों को चीर कर मुराद-बख्श को बड़ी वीरता और फुर्ती से घायल कर डाला। इतना ही नहीं बरन् वह अम्बारी का रस्सा काट कर उसे हाथी पर से गिरा देने की चेष्टा कर रहा था। मुराद घायल हो गया था। और चांगे और से राजपूतों में घिरा हुआ था। और रामसिंह उस पर भूखे सिंह के समान जा पहुँचा था इतने में उस के एक तीर मर्म स्थान में ऐसा लगा कि वह अपने कार्य में सफल न हो सका। और स्वर्ग के मार्ग को चल पड़ा।

इसी प्रकार उधर औरंगज़ेब पर महाराजा जसवन्तसिंहजी का चचेरा भाई राठोड़ रूपसिंह चला। वह वीर आगे बढ़ औरंगज़ेब के हाथी के पास जा पहुँचा। और वहाँ घोड़े से उतर ऐसा पराक्रम किया कि औरंगज़ेब उस की रणकुशलता, फुर्ती और साहस को देख कर चकित हो गया। और इस वीर को जीवित पकड़ने की आज्ञा की। परन्तु ऐसे वीर क्या पकड़े जा सकते हैं, उस ने ऐसा वीरता का कार्य किया कि सैनिकों को अपने स्वामी की आज्ञा लोप कर उस पर दूट पड़ना पड़ा। और वह (रूपसिंह) भी शत्रु सेना को मारता हुआ टुकड़े टुकड़े हो कर रणभूमि में गिरा।

इस प्रकार राजपूतों ने अपना धर्म निवाहते हुए स्वामिभक्ति का पूर्ण परिचय दिया। और उन्हीं के समान लड़ने वाले मुसलमान वीरों ने, जिन का आदर बादशाह राजपूतों की अपेक्षा अधिक करता था, विश्वासघाती हो कर स्वामी का सर्वनाश किया। खलील-उल्लहख़ां, जिस के पास ३०००० सेना था, युद्ध के समय निश्चेष्ट रहा, और उसी से दारा का पराजय हुआ३। दारा भाग कर आगरे गया।

१—बर्नियर ४०००० सेना बतलाता है।

२—दारा ने अपनी सेना को तीन भागों में विभक्त की थी। दक्षिण पार्श्व में खलील-उल्लहख़ां सेनानायक था। इस के पास ३०००० सेना थी। वामपार्श्व में रुस्तमख़ां दक्षिणी, राव लुत्रसाल (वूदी) और राठोड़ रामसिंह ये तीन सेनानायक थे।

३—औरंगज़ेबनामा (पृ० ३३) में लिखा है कि—“दाराशिकोह के सरदार रुस्तमख़ां, राव शत्रुसाल और राजा रामसिंह प्रभृति बहुत सी लड़ाई करके मारे गये। अभी और भी बहुत से लोग उस के लश्कर में जान देने को मौजूद थे मगर वह ऐसा बघरा गया था कि हाथी से उतर कर घोड़े पर सवार हुआ। इस बेमौका हरकत

वहां के खजाने से कीमती जवाहरात और आवश्यक सामान और वहां से दिल्ली चला गया ।

से उस की फौज बिखर कर भाग निकली । और औरंगजेब की फ़तह हो किसी आधुनिक लेखक ने राजा रायसिंह सीसोदिया का भाग कर देश लिखा है "राजा रायसिंह सीसोदिया राजा मुजानसिंह बुदेला और चन्द्रावत आदि कुछ सरदार औरंगजेब के हमले में घबरा कर अपनी २ फ़ौजों साथ अपने अपने देशों की तरफ़ भाग निकले ।" परन्तु राजा रायसिंह का भाग निकलना लिखना उक्त औरंगजेबनामा के लेख से विरुद्ध है । वह रायसिंह का इसी युद्ध में मारा जाना लिखता है ।

वर्नियर पराजय का कारण यह लिखता है कि—“दाहिनी ओर के सैन्य के सरदार खलीलउल्लहखां की अधीनता में ३०००० मुगल थे जो ऐसे शिक्षित केवल वही औरंगजेब के समस्त सैनिकों को हरा सकते थे । परन्तु जिस समय बड़ी वीरता और साहस से बाईं ओर लड़ रहा था उस समय उस सरदार ने भी उस की सहायता नहीं की । वरंच लोगों से यह बहाना कर दिया कि सेना के लिये यह आज्ञा है कि जब तक विशेष प्रयोजन न हो और आज्ञा न दी तब तक एक डग भी आगे न बढ़े और एक तीर भी न छोड़ा । उस समय का बहाना करना विश्वासघातकता और बेईमानी से भरा हुआ था ।”

इस के आगे फिर लिखता है—बात यह थी कि कई वर्ष पूर्व दाराशिव इस सरदार का कुछ अपमान किया था । वह अपमानरूपी आग अब तक इ हृदय को जला रही थी । अतएव उस ने सोचा कि बदला लेने के लिये यह उ समय है । परन्तु दाराशिकोह की जो हानि उस ने अपने अलग रहने में सोच वह नहीं हुई । क्योंकि दाहिनी ओर के लोगों की सहायता के बिना ही उस (व ने अपने शत्रुओं पर विजय प्राप्त कर ली थी, अब इस (खलीलउल्लहखां) विघाती ने एक और चाल चली । अर्थात् जब दारा मुरादबख्श के दबाने के से अपने सैनिकों की सहायता को जा रहा था, तब शीघ्रता से अपने सहाय सहित आगे बढ़ कर उस दुष्ट ने उसे पुकारा और कहा—“मुराकवाद हज़ूरत मत, अहमदुल्लिहाह !” हज़ूर को बख़ैर व सलामती बादशाही व फ़तह हो । लेकिन हज़ूर यह तो फ़रमावे कि ऐसे खतरनाक मौके पर जब अमारी के वान से कई गोलियां और तीर पार हो चुके हैं इतने बड़े हाथी पर क्यों सवार खुदा के वास्ते जल्दी उतरिये । और घोड़े पर सवार हो लीजिये । इस दुष्ट के से यदि दारा हाथी पर से उतरने में अपनी हानि समझता, यदि वह सोचत हाथी ही की कृपा से आज वह कैसे २ काम कर सका है और सैनिकों को दिखाई देते रहने से कितना साहस हुआ है तो वही अपने पिता के सुविस्तृत का अधिकारी होता । परन्तु खलीलउल्लहखां की बातों का विश्वास किया जि उस की दुर्दशा हुई ।

औरंगज़ेब वहां से सीधा आगरे गया और अपने पुत्र सुलतान मुहम्मद को भेज वहां के किले पर अपना अधिकार कर बादशाह शाहजहां को कैद कर दिया। औरंगज़ेब ने विचार किया मैंने मुराद-बख्श को बादशाहत का लोभ दे कर अपने शामिल किया था। बादशाह को तो कैद कर लिया है परन्तु यह एक कण्टक बाकी है इस की भी सफ़ाई होनी चाहिये। इस बात को मन में रखा। और दारा के पीछे चला, मार्ग में जाते मथुरा पहुंच वहां मुराद को खूब शराब पिला कर ग़ाफ़िल कर दिया और उस दशा में उस को भी कैद कर लिया। अब इधर तो एक दारा ही कण्टकी था उसे उखेड़ने के लिये वह दिल्ली आया इतने में दारा दिल्ली छोड़ कर लाहोर की तर्फ़ चल पड़ा। औरंग उस के पीछे गया। मार्ग में जाते सं० १७१५ की श्रावण सुदि १ (ई० सन् १६५८ ता० २१ जुलाई) को अज़ाबाद में तख़्त पर बैठा। और बादशाह संवत् १७१५ के भाद्रपद वदि ११ (ई० सन् १६५८ ता० १४ अगस्त) को औरंगज़ेब ने आम्बेर के राजा जयसिंहजी की मारफ़त महाराजा जसवन्तसिंहजी को अपने पास बुलाया। लिख आये हैं कि इस समझौता में राव अमरसिंहजी के पुत्र रायसिंहजी भी शामिल थे। महाराजा के पास बादशाह ने पत्र भेजा उस में लिखा कि तुम स्वामिभक्त हो, मैं भी ऐसे स्वामिभक्तों को चाहता हूँ। हमारे हज़ूर में हाज़िर होवो। और खर्च के लिये सांभर के खज़ाने से पांच लाख रुपये और पचास हज़ार की हुंडियां भेजी गईं। महाराजा ने भी समय की गति देख कर तदनुसार व्यवहार किया। जोधपुर से चल कर पञ्जाब में जहां बादशाह का मुक़ाम था, वहां पहुँचे। बादशाह ने उस समय इन का भली भाँति सत्कार किया। खासा खिलअत, जरदोजी भूल और चांदी के साजवाला एक हाथी और हथनी व एक क़ीमती जडाऊ तलवार दी। तत्पश्चात् सतलज नदी पर पहुँचा तब उस ने महाराजा को फिर खासा खिलअत, जडाऊ जमधंग, मोतियों का एक गुच्छा, और एक परगना, जिस की आमदना ढाई लाख सालियाना थी, दिया। और महाराजा से कहा कि अब तुम दिल्ली जावो और वहां की निगरानी करते रहो। महाराजा बादशाह की आज्ञा पाकर वहां से पीछे लौटे और सं० १७१५ की आश्विन सुदि १ को दिल्ली पहुँचे।

औरंगज़ेब दारा के पीछे चला। दारा ने लाहोर में किलेबन्दी करने की चेष्टा की थी परन्तु वह निष्फल हुई। अब वह पञ्जाब से सुलतान की तर्फ़ गया। उस समय उस के हितैषियों ने उस को काबुल जाने की सलाह दी थी। क्योंकि काबुल का अमीर महावतख़ां, जिस के पास दस हज़ार से अधिक फ़ौज थी, दारा की सहायता करने को तैयार था। क्योंकि औरंगज़ेब के साथ उस के वनती नहीं

थी। परंतु दुर्भाग्यवश दारा ने काबुल जाना स्वीकार नहीं किया। और कच्छ में होता हुआ अहमदाबाद आया। उस समय अहमदखां, जो औरंगज़ेब का श्वसुर था, अहमदाबाद का सूबहदार था। उस ने दारा के साथ बहुत अच्छा बरताव किया। औरंगज़ेब को खबर मिली कि दारा अहमदाबाद में है। उस ने एक बार तो दारा के पीछे अहमदाबाद जाने का विचार किया। परन्तु इतने में उसे यह खबर मिल गई कि शुजा दिल्ली पर आता है। सुनते ही उस ने दारा के पीछे जाने का विचार छोड़ दिया और शुजा को रोकने के लिये तत्क्षण सवत् १७१५ के मार्गशीर्ष में मुल्तान से रवाना हो दिल्ली आया। महाराजा दिल्ली से औरंगज़ेब के स्वागत के लिये साम्हने गये। उस समय फिर उस ने महाराजा को खासा खिलअत और एक सदरी दी। और नौ रोज़ के उत्सव पर मार्ग सुदि ६ को एक जड़ाऊ तुरा दिया।

शाह शुजा ने खजुआ नामक एक छोटे गांव के निकट तालाब के किनारे उत्तम स्थान देख कर अपना डेरा डाल दिया और औरंगज़ेब की राह देखने लगा। क्योंकि उस को सूचना मिल गई थी कि औरंगज़ेब ने अपने पुत्र सुल्तान मोहम्मद को बड़ी सेना दे कर मुक़ावला के लिये रवाना कर दिया है। ज्योंही सुल्तान मोहम्मद सेना लिये वहां आया, त्योंही स्वयं औरंगज़ेब भी वहां पहुंच गया। शुजा इलाहाबाद के समीप कड़ा नामक नगर में, जो इलाहाबाद से ४ कोस के अन्तर पर है, था। संवत् १७१५ के माघ वदि ६ (ई० सन् १६५६ ता० ४ जनवरी) को खजवे के पास लड़ाई के योग्य एक विशाल मैदान था उस को बीच में रख कर युद्ध की तैयारी हुई। उस समय महाराजा जसवन्तसिंहजी औरंगज़ेब की दक्षिण पार्श्व की सेना के संचालक थे।

इसी अर्से में शाह शुजा ने महाराजा के पास पत्र भेजा उस में लिखा कि आप जैसे स्वामिभक्त राठोड़ वीरों के विद्यमान होते हुए औरंगज़ेब ने अपने वृद्ध पिता (शाहजहां) को बंदी कर दिया है और भाई भतीजों को भी मारने के विचार में है। ऐसे महापापी कुटिल हत्यारे की सहायता न करके आप मेरी सहायता करें और वृद्ध बादशाह को संकट से बचावें। महाराजा ने शुजा की प्रार्थना पर ध्यान दिया और कहलाया कि आज रात्रि के पिछले प्रहर में मैं शाहजादह मोहम्मद की सेना पर पीछे से आक्रमण करूंगा। आप भी उसी समय साम्हने से आ कर दूट पड़ें। रात्रि के छापे से औरंगज़ेब का बल एक साथ क्षीण हो जायगा और अपना मनोरथ सफल हो सकेगा। महाराजा ने वैसा ही किया। उसी रात्रि में राठोड़ महेश-

दास, रामसिंह, हरराम और चौहान बलदेव आदि वीरों के साथ मोहम्मद सुलतान की सेना पर पीछे से हमला किया। रात्रि समय था और यकायक आक्रमण हुआ जिस से बादशाही सेना कर इधर उधर भागने लगी। कहा जाता है कि आधों के करीब १०,००० विखर गई थी। परन्तु शुजा उस नियत समय पर नहीं पहुँचा। यदि वह वहाँ उस समय पहुँच जाता तो विजय हाथ की धरी थी और वह बादशाह हो जाता। परन्तु बादशाही का तख्त और गजेबे भाग्य में बदा था। शुजा वहाँ कैसे पहुँच जाता? महाराजा ने सेना को तितर-बितर हुआ देख बादशाही खड़ा हुआ और सामान लूटा। और शुजा की इन्तज़ार में कुछ दूर हट कर ठहर गये। जब शुजा आता न देखा तो प्रातःकाल होते ही महाराजा ने मारवाड की ओर प्रयाण कर दिया। शुजा देरी से पहुँचा। इतने में महाराजा तो चल दिये थे। परन्तु इस ने उस घबराई हुई सेना पर आक्रमण किया जिस से औरंगजेब की सेना और व्याकुल हो गई थी। उसी अवसर पर औरंगजेब के हाथी के महावत के एक तीर लगा जिस से वह मर गया। अब औरंगजेब को उस संकट में हाथी को सम्हालना कठिन हो गया था और वह हाथी से उतर घोड़े पर सवार होना चाहता था उस समय मीरजुमला ने उसे रोका और कहा कि—“हज़रत! क्या ग़ज़ब करते हैं? क्या भाग कर दक्षिण जायगे?” उस के कहने पर औरंगजेब हाथी पर बैठा रहा। यदि वह हाथी से उतर जाता तो समूगढ़ में जो दशा दारा की खलीलउल्लहखां के कहने से हुई थी वही इस की होती। परन्तु मीरजुमला औरंग का हितैषी था, खलील-उल्लहखां के जैसा द्रोही नहीं था। उस हितैषी का कहना मानने से कैसा परिणाम अच्छा हुआ कि पराजय विजय में परिणत हुई। दैव की बड़ी विचित्र लीला है। उसी स्वामि द्रोही खलीलउल्लहखां ने उस घोर संग्राम में शुजा को हाथी से उतरने की सलाह दी और उस ने उस का कहना मान कर हाथी से उतर घोड़े की सवारी की। सैनिकों ने शुजा को हाथी पर नहीं देखा तब उन को यह भ्रम हुआ कि शुजा या तो मारा गया है अथवा पकड़ा गया है। इस भ्रम के होते ही सेना विचलित हो गई। कहा है ‘हत निर्नायकं सैन्यम्’ फिर क्या था? शुजा को रणक्षेत्र छोड़ कर भागना पड़ा। रणक्षेत्र औरंग के हाथ में रहा।

महाराजा जसवन्तसिंहजी अपने सैन्य दल के साथ आगरे के पास पहुँचे। उस समय आगरे में बड़ी खलबली मच गई थी। क्योंकि वहाँ ऐसी जनश्रुति फैल गई थी कि मीरजुमला के साथ औरंगजेब पकड़ा गया है और शुजा आगरे को आ रहा है। उस समय आगरे में सबहदार औरंगजेब का मामा शाइस्ताखां था। वह ऐसा घबराया

कि भय के मारे उस ने विष पान कर आत्महत्या करने का निश्चय कर हाथ में विष का प्याला लिया। उसे उस के हाथ से यदि बादशाही अन्तःपुर की वेग में न छीन लेती तो वह वही ढेर हो जाता। परन्तु उस की आयु अशिशु थी जिस से बच गया।

वर्नियर ने लिखा है कि "यदि राजा जसवन्तसिंह साहस कर के इस बीच में लोगों को धमकाते और भविष्य के लिये कुछ अच्छा भरोसा देते तो अवश्य ही शाहजहां को कैद से छुड़ा सकते। परन्तु यह बात वह अच्छी तरह जानते थे कि समय कैसा है, रिधति कैसी है और ऐसे अवसर पर क्या करना चाहिये? अतः आगरे में अधिक ठहरना उचित न समझ कर अपने पूर्व विचारानुसार अपने राज्य को चले गये।" और सवत् १७२५ के माघ वदि १० को जोधपुर पहुँचे।

औरगजेव शुजा से निपट कर फ़तहपुर आया। अब महाराजा को अपना परम शत्रु समझ कर बदला लेने के लिये संवत् १७१५ माघ सुदि ४ (ई० सन् १६५६ ता० १६ जनवरी) को ६००० सवारों की सेना दे कर अमीनखां मीरवख़्शी को जोधपुर पर भेजा। और जोधपुर का राज्य राव अमरसिंहजी के पुत्र राव रायसिंहजी के नाम लिख कर राजा और फ़तहजंग की पदवी दी। और उन का मन्सब चार हज़ारी जात व चार हज़ार सवारों का कर एक लाख रुपये खर्च के लिये नक़द दे उन को अमीनखां के साथ जोधपुर भेजा। और रवाना होते समय खिलअत भी दिया गया। अमीनखां और राव रायसिंहजी ने कृष्णगढ़ के राज्य के गांव वानरसीदरी में आ कर डेरा डाल दिया। औरगजेव को महाराजा की ओर का बड़ा भय था इस लिये वह खुद अजमेर आने का इरादा कर वहां से रवाना हुआ। और वानरसीदरी गांव में बादशाही सेना का डेरा था उस के शामिल हो गया। महाराजा का खबर लगी कि जोधपुर राव रायसिंहजी को लिख दिया गया है और उस की तामील कराने के लिये अमीनखां बड़ी सेना ले कर आता है। महाराजा ने आसोप ठाकुर कूपावा नाहरखां राजसिंहोत और मूहणोत नैणसी को दस हज़ार सेना के

२—किसी आधुनिक लेखक ने वि० संवत् १७१६ माघ सुदि ४ लिखा है और उसी ने उस के आगे की दारा के पराजय की घटना का समय सवत् १७१६ चैत्र सुदि २ लिखा है जिस से वि० संवत् १७१५ लिखना चाहिये था। वि० संवत् १७१६ की माघ सुदि ४ लिखना अशुद्ध है।

साथ वादशाही सेना से मुक़ाबला करने के लिये भेजा। उसने मेड़ता नगर में जा कर मुक़ाम कर दिया, जो अजमेर से २० कोस के अन्तर पर है। इस के पश्चात् महाराजा भी अपनी सेना ले कर सग्राम करने के निमित्त सिवाना से जोधपुर आये और जोधपुर से रवाना हुए। आप का मुक़ाम गांव बीलाड़े में हुआ। इसी अर्से में दाराशिकोह गुजरात में था। उस ने अहमदाबाद में से सूबहदार को निकाल दिया था। गुजरात से दाराशिकोह ने सहायता के लिये महाराजा के नाम पत्र लिख भेजा कि यह समय है हमारी सहायता करें। महाराजा ने सहायता देना स्वीकार भी कर लिया। तत्पश्चात् दाराशिकोह वहां से बड़ी सेना ले अजमेर को रवाना हुआ। वह अजमेर पहुँचा इस अर्से में महाराजा करीब २५ हजार सेना के साथ बीलाड़े पहुँचे। महाराजा का डेरा बीलाड़ा में था। उस समय दाराशिकोह ने अपने पुत्र सिपहशिकोह को ५००० सवारों के साथ महाराजा के पास भेजा। चैत्र वदि ५ को वह महाराजा के पास बीलाड़ा मुक़ाम पर आया। उस ने दाराशिकोह की ओर से बड़ी नम्रता के साथ प्रार्थना की। महाराजा ने उसे दो दिन अपने पास रखा और उसे रवाना करते समय कहा कि आप तो अपने पिता के पास अजमेर जाइये, हम आते हैं। महाराजा के कहने से वह अजमेर चला गया। महाराजा ने बीलाड़े से आगे बढ़ जैतारण परगने के गांव रावडियास में मुक़ाम किया। औरंगजेब को खबर लगी कि महाराजा जसवन्तसिंहजी दाराशिकोह की सहायतार्थ जाते हैं, वह बहुत घबराया और उस कुटिल ने भेद-नीति का अवलम्बन कर अपना कार्य साधने का उपाय किया। क्योंकि उज्जैन के संग्राम में वह राठोड़ों के हाथ देख चुका था। उस ने तुरन्त आम्बेर के राजा जयसिंहजी को बुला कर कहा कि यह बड़ा विकट समय है। इस समय किसी उपाय द्वारा महाराजा जसवन्तसिंहजी को दारा से पृथक् कर देना चाहिये। ऐसा न हो कि ये दोनों शामिल हो जायँ। तब जयसिंहजी ने उस से कहा कि आप को किसी के कहने से सदेह हो गया था कि महाराजा शुजा से मिल गये हैं और उन को इस बात की सूचना मिल गई तब वे चले गये। वास्तव में वे स्वामिभक्त हैं। आप उन के नाम पत्र लिख कर दीजिये मैं सब बात वना दूंगा। बादशाह ने महाराजा के नाम फ़रमान लिखा और उस के साथ यह लिखा कि मैं किसी के कहने से तुम से नाराज़ हो गया था परन्तु तुम उस बात को याद मत करो। अपनी स्वामिभक्ति को और ध्यान दो। मैं तुम्हारी स्वामिभक्ति देख कर बहुत खुश हूँ। अभी तुम कूच करके जोधपुर चले जाओ। मैं तुमको बहुत लाभ पहुँचाऊँगा। उस फ़रमान को अपने पत्र के साथ जयसिंहजी ने अपने प्रतिष्ठित पुर्व्यों के साथ महाराजा के पास भेजा। महाराजा ने उस पत्र और

फूरमान को पढ़ कर विचार किया कि ये चार भाई थे। उन में से इस ने दो भाइयों (मुराद और शुजा) को तो मार लिया है और दारा भागा भागा फिरता है। तब इस के हाथ आता प्रतीत होता है। और इस ने चाहे किसी तरह से लिखा हो परन्तु बहुत नम्रता से लिखता है और जयसिंहजी भी मध्यस्थ है। भविष्य में राज्य इसी के हाथ में आना है। इसलिये इस समय दारा की सहायता में जाना नीति और विचार से बाहिर है। यों सोच कर महाराजा वहाँ से पीछे लौट आये और बालसमन्द में मुकाम किया।

संवत् १७१६ की चैत्र सुदी २ को अजमेर में दारा के और औरंगजेब के संग्राम हुआ। लिखते हैं कि उस समय दोनों ओर एक एक लाख सेना थी। महा घमसान युद्ध हुआ। तेरह हज़ार मनुष्य मारे गये। दारा इस युद्ध में पराजित हुआ और उसे प्राण बचाने के लिये भागना पडा। औरंगजेब की विजय हुई। दारा यहाँ से भाग कर सूरत की तर्फ गया। औरंगजेब ने उस का पीछा करने के लिये नवाब दलेलखाँ और जैसिंहजी को सेना दे कर भेजा। दारा सूरत में था। सूरत वालों ने उसे इन के अधीन कर दिया। इन्होंने उसे मार डाला।

शेख अजमतखाँ ने गुजरात में उपद्रव मचा दिया था। उसे शान्त करने के लिये बादशाह औरंगजेब ने महाराजा को गुजरात की सूबहदारी दी और लिखा कि गुजरात में जा कर इस उपद्रव का दमन करो।

महाराजा अजीतसिंहजी—ये महाराजा जसवंतसिंहजी के पुत्र थे। इन की उत्पत्ति के विषय में ऐसा लिखा मिलता है कि जब महाराजा जसवंतसिंहजी काबुल में थे तब एक योगी जिस का नाम ऋद्धपुरी था और जो हिगलाज देवी का भक्त था महाराजा के पास आया और यह कहलवाया कि मैं देवी की आज्ञा से महाराजा का पुत्र होऊंगा। सो मुझ को जीवित समाधि दिला देवें। परन्तु महाराजा ने इस पर कुछ ध्यान नहीं दिया तब उस योगी ने क्रुद्ध हो कर अपनी पादुका, पुस्तक तथा भस्म का गोला करणोट राठौड़ दुर्गदास को सौंप कर यह कहा कि—“जब महाराज मेरा मुख देखना नहीं चाहते है तो मैं भी महाराज का मुख नहीं देखूंगा”। यह कह कर उस योगी ने जीवित समाधि ले ली। वही योगी अजीतसिंहजी के नाम से प्रकट हुआ और जब वे रानी के गर्भ में थे तब इन के पिता का स्वर्गवास हो गया। कहा जाता है कि पेशावर शहर में के बुंदेला के बाग में जसवंतसिंहजी का देह पत हुआ था जहाँ दाह-स्थान पर छतरी बनी हुई है।

उक्त महाराज जसेवन्तसिंहजी की विद्यमानता में औरंगजेब जैसा प्रबल बादशाह न तो मंदिर ही गिरा सका और न जजिया कर ही लगा सका जिस विषय का यह दोहा प्रसिद्ध है:—

दोहा

जितै जंसो यह जीवियो, थिर रहिया सुरथाण ।

आंगल ही अवरंग सूं, पडियो नह पाखाण ॥

उस ईर्ष्या से औरंग ने महाराज के स्वर्गवास करने पर उन के वन्धु वर्ग को सब प्रकार से पीड़ित किया। महाराज के स्वर्गवास करने पर सब सरदार और मुत्सद्दियों ने मिल कर यह विचार द्वारा निश्चय किया कि अब यहां रहना उचित नहीं। जैसे जैसे सिन्धु नदी (अटक) को पार कर मारवाड चला चलना चाहिये और विरोध न दिखा कर मैत्री भाव से काम लेना चाहिये। तदनुसार उन्होंने बादशाह के पुरुषों को बुला कर विनय पूर्वक यह कहा कि अर्थ हमें मारवाड को जाते हैं सो जितनी वस्तु बादशाह की हमारे पास है आप सँभाल लें। इस से प्रसन्न हो कर उन्होंने इन का कथन स्वीकार कर लिया। राठौड़ों ने जो वस्तु साथ लेने योग्य थी उन को खुरजियां आदि में भर लीं और देने योग्य थी व दे दी और जो साथ चलने योग्य न थीं उन को पृथी में गाड़ दी।


ऐसा प्रवन्ध कर राठौड़ों ने देश में जो सरदार तथा मंत्रि-वर्ग था उन को भी यही लिख भेजा कि इस समय बादशाह को कुपित करना उचित नहीं। हम लोगों ने प्रीति का व्यवहार दिखा कर काम निकाला है, आप भी वैसा ही करें। यह समय ऐसा ही है। राठौड़ों ने नदी पार करने के लिये बादशाह के आदमियों से आज्ञा चाही, किन्तु उन्होंने इनकार किया तब उन्होंने बादशाह के पास अर्जी भेजी। बादशाह ने सन् १७३५ की माघ वदि १० को फ़रमान भेजा जिस में लिखा था कि सोजत और जेतारण बहाल है और महाराज के पुत्र होगा तब जांधपुर दिया जायगा। उस के साथ अटक उतरने की आज्ञा और २०००० बीस हजार रुपया खर्च के लिये आए।

माघ सुदि १० को रोहितासगढ के फ़ौजदार निवाजवेग के पास बादशाह का हुक्म पहुँचा कि तुम महाराज के परिजन को दिल्ली ले आओ। निवाजवेग ने पेशावर के सुबहदार मीरखां से कहा कि इन लोगों के लिये अटक पार होने की आज्ञा दीजिये। परन्तु मीरखां ने टालाटूली की। तब निवाजवेग ने मीरखां पर दवाव डालने की संमति दी। राठौड़ों ने वैसा ही किया तब मीरखां ने आज्ञा दी। फिर भी नौका वालों ने इनकार किया तब राठौड़ों ने बलात्कार पूर्वक नार्थ

छीन लीं और अटक पार उतर आये। वे सब माघ सुदि १३ को रवाना होकर फाल्गुन सुदि १५ को लाहौर आये और वही को हवेली में डेरा किया।

राठौड़ लाहौर में अनुमान ३ मास ठहरे। उन के साथ महाराज की दो रानियां थी और दोनो ही गर्भवती थी। यहां रानियों के एक ही दिन चैत्र वदि ४ बुधवार को दो पुत्र उत्पन्न हुए। यादववशी रानी के उदर से अजीतसिंहजी और नरूका वश की रानी के गभ से दलथंभनजी का जन्म हुआ। अजीतसिंहजी के जन्म के समय ग्रन्थों की स्थिति इस भांति थी—

अजीतसिंहजी की जन्म कुण्डली



महाराज के एक साथ दो पुत्र प्रकट होने से राठौड़ों का परप आनन्द हुआ। वधाई के तीन पत्र जोधपुर, दिल्ली और फाजुल लिखे गये। जोधपुर में खबर होने पर बहुत उन्सव हुआ। परन्तु बादशाह दिल्ली में न होने से राठौड़ों का पत्र अजमेर आया कि महाराजा जसवतसिंहजी के दो पुत्र हुए हैं, सुन कर बड़ा विस्मित हुआ और कहने लगा कि आदमी कुछ और ही चाहता है और ईश्वर कुछ और ही करता है। और होता वही है जो ईश्वर करता है।

औरगजेब के हुकम मुवाफिक अजमेर के सूबहदार ने जोधपुर के अधिकारी वर्ग को पत्र द्वारा सूचना भेजी कि मेड़ना और जोधपुर में बादशाही कब्जा होगा। अधिकारी वर्ग ने प्रत्युत्तर लिखा कि दिल्ली में मारवाड़ का वकील रहता है वह इस विषय में बादशाह से अर्ज कर लेगा और जैसी आज्ञा होगी वैसा किया जायगा। किन्तु इस बात पर ध्यान रहे कि महाराज की दो रानियाँ सगर्भा हैं सो जब तक उन के प्रसव न हो आप को धैर्य रखना चाहिये। और बादशाह को भी इतना अश्रीर न होना चाहिये। आप इस बात को भली भाँति समझ लें कि देश हमारे सिर के साथ है। यदि किसी प्रकार की गड़बड़ी हुई तो उस में भला नहीं है।

राठौड़ बादशाह के अभिप्राय को भली भाँति जानते थे कि वह मारवाड़ का राज्य खालसा करना चाहता था और उसे अपने किसी आजाकारी के अधिकार में देना चाहता था। बादशाह के वैसा करने के निम्न कारण थे—(१) प्रथम तो आँबेर तक तो बादशाह का ही

राज्य था, उस से आगे अपने आज्ञाकारी आंवेरनाथ का राज्य होने से बादशाह को किसी प्रकार का खटका नहीं था। परन्तु आंवेर के आगे गुजरात जाने में बीच में मारवाड़ पड़ता था जो राठौड़ों के अधीन होने से और राठौड़ों के बादशाह के आज्ञाकारी न होने से वह सदा खटकता था। (२) बादशाह प्रति वर्ष मक्का के लिये भेट भेजा करता था जिसे राठौड़ लूट लिया करते थे (३) उन दिनों में पाली नगर व्यापार का केन्द्र था जिसे अपने अधीन करना बादशाह नित्य चाहता था। (४) बादशाह मेवाड़ पर हरदम हमला किया करता था जिस में राठौड़ बाधाकर हुआ करते थे जिस से बादशाह सदा अप्रसन्न रहा करता था (५) मारवाड़ का राज्य उत्तरभयत में एक प्रबल राज्य था जिस का राजा जसवन्तसिंह प्रबल था। उसके पीछे भी कोई वैसा ही प्रबल राजा पैदा न हो जाय जो हर समय बादशाह से मुठभेड़ किया करे। (६) बादशाह अपने इसलाम धर्म के बढ़ाने के लिये जितने प्रयत्न करता था उन में महाराजा जसवन्तसिंह बाधा करने वाला होने से खटका करता था। (७) बादशाह के मंदिर गिराने का अभिप्राय ज्ञात होने पर उक्त महाराजा ने काबुल में सरे आम दरवार में यह कहा था कि यदि बादशाह मन्दिर गिरवावेगा तो हम सब मस्जिदें गिरा देंगे जिस से भयभोत हो कर बादशाह उन के जीतेजी एक भी मन्दिर न गिरा सका। (८) महाराजा ने जजिया नामक कर जो केवल हिन्दुओं से ही लिया जाता था और जिस के भय से बहुत से हिन्दू मुसलमान हो गये थे, उठवा दिया।

उपर्युक्त कारणों से बादशाह का अभिप्राय बुरा होने के कारण उस ने महाराज के दोनों बालकों को दिल्ली बुलवा कर मुसलमान बनाने का मन में निश्चय किया। और तदनुसार उस ने फ़रमान लिख भेजा जो राठौड़ों के लाहोर से कूच कर लेधाणा ग्राम में पहुँचने पर चैत्र सुदि ११ को उनके पास पहुँचा था। उस में लिखा था कि "महाराज के बेटा हुआ हमें खुशी हुई। हम अजमेर से दिल्ली आते हैं तुम भी बालकों को ले कर दिल्ली आओ। इन का नाम करण कर, मन्सव दे कर सन्फराज करेंगे।" बादशाह की आज्ञानुसार राठौड़ रणछेड़दास दुर्गदास आदि महाराज की रानियाँ और पुरुषों के साथ वैशाख सुदि ५ को दिल्ली पहुँचे और हवेली में डेरा किया।

मारवाड़ के अधिकारी वर्ग को पता लग चुका था कि बादशाह की मन्शा अच्छी नहीं है और लाहोर से भी पत्र उन के पास दुर्गदास प्रभृति का पहुँच चुका था जिस में लिखा था कि हम जब तक मारवाड़ में न आवें तब तक आप लोग बादशाही लेखों के साथ ऊपर से प्रीति का व्यवहार रखें। यदि कोई जोधपुर पर कब्ज़ा करने को भी,

आवे तब भी क्रोध मत करो और उन को प्रसन्न रखो। बादशाह के मनुष्य जो कुछ करें करने दो। किन्तु गुप्त रीति से युद्ध की सामग्री का संचय करते रहो ऐसा न हो कि बादशाह के मनुष्यों को यह भेद ज्ञात हो जाय। इस बात का पूर्ण ध्यान रखो। तदनुसार देश में के सब राठौड़ों ने मिल कर यही निश्चय किया कि दुर्गदास आदि ने निश्चय करके जो कर्तव्य ठाना है आपन को उसी के अनुसार कार्य करना है। इसलिये उन्होंने गुप्त रीति से सेना संग्रह करना आरम्भ कर दिया और उस के निर्वाह के लिये सामग्री का भी संचय इधर उधर से किया। इन के उद्योग से थोड़े से थोड़े असें में ही बीस हजार सवार और पैदल बहुत सी सेना एकत्र हो गई। बादशाह ने जब यह सुना तो उस के मन में यह विचार होने लगा कि अब क्या करना चाहिये ? उस ने सोच विचार शाहजादा अकबर को मुलतान से, शाइस्ताखां को आगरे से, हमदअलीखां को गुजरात से, बहादुरखां और असदखां को उज्जैन से ससैन्य बुलवाया। और दक्षिण से इन्द्रसिंह राठौड़ को बुलवाया जो राठौड़ अमरसिंह का पौत्र था। जब इधर उधर से सब आ उपस्थित हुए और सेना संग्रह हो गया तब बादशाह स्वयं बड़ी सेना ले कर राठौड़ों का दमन करने के लिये अजमेर आया।

चैत्र वदि ५ को अजमेर आ कर बादशाह ने खानेजमां के दस सहस्र सेना दे कर जोधपुर की ओर रवाना किया और उस के साथ तहवरखां को भेजा। उन को यह आज्ञा दी गई कि जोधपुर को विगाड़ दिया जाय। राठौड़ों को इस की खबर लगी तो उन्होंने पूर्व निश्चयानुसार युद्ध करना उचित न समझ संधि कर लेना उचित समझा और वैसा करने के लिये राठौड़ रूपसिंह ऊदावत, नरसिंहदास ऊदावत और भाटो कुंभा को भेजा। ये सरदार बादशाही सेना से गुढ़ा नामक ग्राम के मुकाम पर मिले और कहा कि हम संधि के अभिप्राय से आये हैं। यह सुन कर नवाब खानजमा ने यह कहा कि यदि तुम्हारी यह इच्छा होती तो तुम इतनी सेना संग्रह नहीं करते और बादशाह को कुपित न करते। तब उन्होंने बड़े विनय और नम्रता के साथ कहा कि जो हुआ सो तो हो गया, अब हम आप के समोप आ गये हैं और हम आप से निवेदन करते हैं उस पर आप ध्यान दें। हम बादशाह की सेवा करने को तैयार हैं अब आप जैसा उचित समझें वैसा करे। तब खानेजमां ने उस से कहा कि जब तुम बादशाह की नौकरी करने को तैयार हो तो तुम्हारे हक में सब ठीक होगा। स्वामी की सेवा करने में ही सेवक का श्रेय है। फिर

खान ने मेड़ता में आ कर मुकाम किया। यहाँ मारवाड़ का मंत्रि भण्डल और सरदार गये। उन के साथ नवाब के वार्तालाप हुआ उन के शत्रु भाव को देख कर नवाब ने कुरानशरीफ हाथ में ले कर शपथ पूर्वक कहा कि अभी जोधपुर और मेड़ते पर बादशाही अधिकार होने दो। यदि जसवन्तसिंहजी के पुत्र हो जायगा तो वह मारवाड़ का मालिक होगा इस में तुम कुछ भी सदेह मत करो बादशाह ने आज्ञा दे दी है। इस पर सब सरदार शान्त हो गये और नवाब ने सब को यथोचित सरोपाव दिये।

राठौड़ उमराव अपने कर्तव्य का निश्चय करके पीछे अपने स्थान को आ गये। खानेजहाँ मेड़ता से रवाना हो कर चैत्र वदि १२ को पालासणी पहुँचा जहाँ उसे महाराजा जसवंतसिंहजी के पुत्रोत्पत्ति की सूचना मिली। वह यह सुन कर प्रसन्न हुआ और वह पालासणी से रवाना हो कर जोधपुर आया और रातानाडा पर डेरा किया जहाँ से बादशाह ने जसवन्तसिंहजी की हाडी राणी के लिये जो सरोपाव उस के साथ भेजा था वह राणी के पास भेज दिया और कहलाया कि आप धैर्य रखे सब ठीक होगा। चैत्र सुदि ६ को उसने जोधपुर पर शान्ति से सब अधिकार कर लिया। उस ने प्रबन्ध में निम्न परिवर्तन किये (१) सेर अस्सी रुपये भर का नियत किया जो शाहजानी सेर कहलाता है। (२) चुंगी का कर रुपये पीछे दो पैसे लगाया और (३) भांग मदिरा आदि मादक वस्तुओं का निषेध किया।

राठौड़ों ने जब देखा कि मारवाड़ में बादशाही अधिकार हो गया है तो उन्होंने महाराजा जसवंतसिंहजी के अन्तःपुर के लोगों को योग्य स्थानों पर पहुँचा दिया। हाडी रानी और चौहान रानी को चुंदी, भटियानी को जैसलमेर, शेखावत रानी को खंडेले और देवडी रानी को सिरोही पहुँचा दिया।

जब मारवाड़ में शान्ति पूर्वक बादशाही अधिकार हो गया तब खानेजमा ने बादशाह को अर्जी लिखी कि यहां आप के प्रताप से सर्वत्र बादशाही प्रबन्ध हा गया है और उधर महाराजा जसवंतसिंह जी के पुत्र हो गया है सो यह जोधपुर का राज्य उसे मिल जाना चाहिये, यदि राज्य उसे दे दिया जायगा तब तो शान्ति बनी रहेगी अन्यथा यहां महाघोर युद्ध होगा और सर्वत्र अशान्ति फैल जायगी क्योंकि राठौड़ लडने और मरने को तैयार हैं। राज्य न देने में मुझे हानि होती दीख पड़ती है इस लिये मैंने यह निवेदन किया है। फिर आप विचार कर ले। मैं तो अब सेना सहित आप के चरण में

सोजत व जेतारण के परगने मिलने का कहा, किन्तु उस के साथ, उन्होंने यह भी कहा कि महाराज के ये दोनों बालक बादशाह क खुपुर्व करने होंगे। इन का पालन पोषण बादशाह करेंगे। और तुम को ५०० घोड़ों से चाकरी करनी होगी। और तुम को तुम्हारी इच्छा-नुसार जागीर मिल जायगी। इस प्रकार जागीर का लोभ दिखाने पर भी स्वामिभक्त सरदारों ने जोधपुर का राज्य दिय बिना उन के कथन को स्वीकार नहीं किया।

इस पर राठौड़ों ने खानेजमा को पत्र लिखा कि आप ने प्रतिज्ञा की थी कि जसवंतसिंहजी के पुत्र को मारवाड़ का राज्य मिल जायगा। उसी शर्त पर हम ने बादशाही अधिकार मारवाड़ पर शान्ति से करा दिया था। यहां उलटा ही मामला जान पड़ता है। आप की प्रतिज्ञा का पालन नहीं होता दोषता। इस से खानेजमा निरा संतप्त हुआ और उस ने बादशाह की सेवा में एक अर्जी लिखी जिस में उस ने अपनी प्रतिज्ञा करना राठौड़ों का शान्ति पूर्वक बादशाही अमल करवाना, आदि का हवाला देकर इस बात पर जोर दिया कि यदि जोधपुर इन को नहीं दिया गया तो बड़ी अशान्ति और मार-काट हो जायगी और मैं अजमेर छोड़ कर दिल्ली आ जाऊंगा। परन्तु बादशाह ने उस पर कुछ ध्यान नहीं दिया और उस को इकल्ले को दिल्ली आने की आज्ञा भेजी। तदनुसार वह द्वितीय ज्येष्ठ वदि ११ को दिल्ली आया और बादशाह से बड़ी खीच के साथ निवेदन किया, परन्तु बादशाह ने उस का कहना नहीं माना।

नवाब खानेजमा के अतिरिक्त बीकानेर के राजा अनापसिह और रतलाम के राजा रामसिंह ने भी इस विषय को अर्जियां गंभीर भाव से लिखीं परन्तु बादशाह ने उन पर भी ध्यान नहीं दिया, क्योंकि उस की अंदरूनी मन्शा यह थी कि महाराजा के बालक मेरे अधिकार में आ जावें तो इन को मुसलमान बना दूं। परन्तु राठौड़ों ने न तो यालकों का देना स्वीकृत किया और न सोजत और जेतारण परगनों से संतुष्ट हुए और बादशाह से प्रतिकूल चलने लगे। तब बादशाह ने मुहिम के जमा खर्च का हिसाब राठौड़ों से पूछा। और उस बहान से उन को अत्यन्त तग किया तब कायस्य केसरीसिंह ने सरदारों से कहा कि आप इस बात का विचार क्यों करते है, आप तो मुझे बतला बीजिये, मैं सब निवट लूंगा। इस से सब सरदार निश्चिन्त हो गये।

बादशाह के मनुष्य ने राठौड़ों से कहा कि जसवंतसिंहजी ५६ वर्ष तक काबुल रहे, समय २ पर खर्च भेजा गया जिस का बादशाह

१ केसरीसिंह ने जोधपुर में एक बड़ा भालरा (घापी) करवाया था जो अभी तक सोमती दरवाजे के बाहिर बापं हाथ को उदेमंदिर के कोट के अन्दर है।

जमा खर्च मांगते हैं। तिस पर राठौड़ों ने कहा कि यह काम दीवान का है और दीवान केसरीसिंह कायस्थ यहां विद्यमान है, इस का प्रत्युत्तर वह देगा। हिसाब के मामले को हम नहीं समझते। तब उस ने केसरीसिंह को बुला कर पूछा। उस ने कहा कि हां यह काम मेरे जिम्मे का है। मैं ही उत्तर दूंगा। परन्तु सब कागजात जोधपुर पड़े हैं। मैं उन को यहां लेकर नहीं आया। इस की अर्ज बादशाह से की गई तो उस ने केसरीसिंह को कारागार में डाल दिया, और उसे नाना प्रकार से तग किया तब वह हीरकनी खा कर मर गया और उस के साथ ही हिसाब का फौसला हो गया।

बादशाह यह सुन कर अत्यन्त कुपित हुआ और उस ने क्रोध के विवश हो कर यह आज्ञा दी कि महाराज के बालक इसी समय हमारे समक्ष लाये जाय और अमरसिंह के पौत्र और रायसिंह के पुत्र इन्द्रसिंह को जोधपुर का राज्य दे दिया जाय। परन्तु राठौड़ों ने इन्द्रसिंह को जोधपुर का राज्य देना स्वीकार नहीं किया तब द्वितीय ज्येष्ठ वदि १२ को बादशाह ने जोधपुर इन्द्रसिंहजी को लिख दिया और हाथी, सुनहरी साज के घोड़े, खिलअत, मोती, पहुंचियों की जोड़ी, मोतियों की माला, धुगधुगी, जडाऊ-तलवार, खंजर और नौबत इनायत किये। महाराजा का लश्कर दिल्ली की हवेली में था उस के नाम हुकम पहुंचा कि हवेली खाली कर देवे। तब राठौड़ हवेली छोड़ कर राजा रूपसिंह भारमलोत कृष्णगढ़ वाले को हवेली में चले गये।

महाराजा के बालकों को लाने के लिये सेना भेजने की आज्ञा हो गई। इस का पता लगने पर सब राठौड़ों ने सलाह की। दुर्गदास की यह राय सर्व संमति से स्वीकृत हुई कि अपने यहां अभी जितने तरुण पुरुष हैं वे सब देश को चले जायं और वृद्ध पुरुष यहां रहें और साथ ही महाराजा के बालकों को भी देश में पहुंचा दिया जाय। स्वामी की रक्ष करना अपना सर्व प्रथम कर्तव्य है। इसी अवसर पर दैवयोग से बलूदा ग्राम के ठाकुर मेड़तिया चांदावत-राठौड़ मोहकमसिंह की पत्नी गगाजी की यात्रा करके पीछे लौटती दिल्ली आ गई। उस दिन उस का मुकाम वहीं था। मोहकमसिंह को जो राठौड़ों के साथ दिल्ली में ही था इस बात की खबर लगी कि ठकुरानी का मुकाम आज यहां है, वह तुरन्त वहां गया और ठकुरानी से कहा कि महाराजा के बालक हम तुम्हारे पास भेजते हैं सो तुम उन को अपने साथ मारवाड़ ले जाओ। ठकुरानी ने स्वामी की आज्ञा शिरोधार्य की। मोहकमसिंह ने आकर जोधा रणछोड़दास और दुर्गदास आदि से सब बात कही। राठौड़ बालकों को मारवाड़ भेजना चाहते ही थे। यह अति उत्तम अवसर मिला गया जिस से सब सहमत हो गये

श्रीर अत्यन्त प्रसन्नता पूर्वक स्वीकार कर लिया और इस के प्रबन्ध का भार भी मोहकमसिंह पर छोड़ दिया। सब की समति से इस कार्य का खीची मुकुन्ददास के सुपुर्द किया जिस को बालकों के साथ मारवाड तक जाना और बालकों के बड़े होने तक उन की निगरानी करना आदि की भोलामन दी गई। मुकुन्ददास ने स्वामिभक्ति के वशवर्ती होकर यह सब सहर्ष स्वीकार कर लिया। ठकुरानी के साथ कुछ तो सुभट थे और कुछ और भेज दिये गये।

खीची मुकुन्ददास को पूगी का वाजा बजाने का शौक था, वह इस अवसर पर उपयोगी हुआ। उस ने सपेरे का भेष बनाया। दोनों बालकों को दो टाकरो में रखे। उन टाकरो को कावड़ में रख कावड़ कन्धे पर ले पूगी का वाजा बजाता हुआ खीची निकला और अलक्षित रूप से ठकुरानी के पास पहुंचा और बालक ठकुरानी के सौप दिये गये। ठकुरानी उन्हें ले कर रवाना हुई। खीची मुकुन्ददास भी उन के साथ हो गया, कुछ दिनों में वे मारवाड़ में आये। मार्ग में एक बालक दलथंभन का स्वर्गवास हो गया। एक बालक महाराज अजीतसिंहजी रहे। उन का पालन पोषण बलूदा ठकुरानी ने स्वामिभक्ति के वश परम स्नेह से किया। बलूदा में निवास करते ७-८ मास हो गये और लोकों में महाराज के निवास का प्रवाद फैलने लगा तब बलूदा ठाकुर के कहने पर मुकुन्ददास ने बालक को ले जाकर सीरोही में महाराजा की देवडी रानी के सुपुर्द किया। और आप वहां गुप्त रीति से वेष बदल कर रहने लगा।

कुछ समय के पश्चात् यह वार्ता सीरोही के राव वैरीसाल के कानों पहुंची। उस ने सोचा कि बादशाह राठौड़ों से नाराज़ है। इस बलाला के पीछे कहीं मुझ पर कोई आपत्ति न आ पड़े तदनुसार उस ने देवडी रानी को अखेरराज की पुत्री थी यह कहलवाया कि यदि जोधपुर के महाराजा जसवर्तसिंहजी का बालक आपके पास हो तो उस को निकलवा दो। देवडी रानी ने राव से कहा कि यह असम्भव वार्ता आप को किस ने कही? वह मेरे यहां नहीं है। राव को तो उस ने इस प्रकार निरुत्तर कर दिया परन्तु उस बालक को अपने पास रखना उचित न जान कर उसे अपनी विश्वासपात्र एक ब्राह्मणी के सौपने का अपना विचार उस से प्रकट किया। उस ब्राह्मणी ने अपने पति से परामर्श कर उत्तर देने का कहा। उस का पति जयदेव नाम का पुष्करणा ब्राह्मण जेसलमेर का निवासी था। उस ने बिक्रमामल समझा, किन्तु अपनी त्वा के समझाने पर कि यदि यह का निर्विघ्न पार हो जाय तो इस में बड़ा लाभ होने की संभावना है अपनी स्वीकृति दे दी। अपने पति के स्वीकार करने पर ब्राह्मण

बाबक महाराजा को अपने घर पर ले आई। जयदेव व्यवहार करता था। उस ने अब सींगही में रहना उचित नहीं समझी और वह कार्तवीर्य गांध में सकुटुम्ब आ बसा। महाराजा उस के घर पर परवरिश पाने लगे और मुकुन्ददास खीचो उसी साथ वेष्ट में रह कर महाराज के निरोक्षण के कार्य में तत्पर रहने लगा।

दिल्ली में बैठे हुए राठौड़ों ने विचार किया कि अब क्या करना चाहिये क्योंकि बादशाह की सेना अपने पर अवश्य आवेगी। इतने में दिल्ली का कोतवाल राठौड़ों के निवास स्थान पर पहुँचा और उस ने उन से कहा कि तुम लोगों के लिये बादशाह का हुक्म है कि तुम लोग हवेली छोड़ कर नूरगढ़ में जाओ। राठौड़ों ने उन का स्पष्ट कह दिया कि हम इस स्थान को छोड़ कर नूरगढ़ में नहीं जावेंगे। इक्ल्ला कोतवाल कर क्या सकता था? उस ने जाकर बादशाह से निवेदन कर दिया।

कोतवाल के चले जाने पर राठौड़ों ने सलाह की कि इस समय यहाँ सब का रहना उचित नहीं। यदि सब रहे तो सब के सब मारे जावेंगे। इस लिये यहाँ से सुमटों का निकाल देना चाहिये जो देश की रक्षा कर सकेंगे। तदनुसार बहुत सों का खाना कर दिया, उस समय जोधा रणछोड़दास ने दुर्गदास से भी देश जाने का कहा किन्तु उस ने प्रथम तो अस्वीकार ही किया। अत्यन्त आग्रह करने पर और देश की रक्षा का भार उस के भुजों पर होने का कहने पर वह मान गया और रात्रि को प्रयाण भी कर दिया। परन्तु प्रातःकाल होते ही वह पीछा आ उपस्थित हुआ। और उस ने रणछोड़दास से कहा कि यदि ईश्वर को मारवाड़ की रक्षा मेरे हाथ से कराना मजूर है तो मेरी इस युद्ध में मृत्यु नहीं होवेगी? और यवनों का भली भाँति सहार करूँगा। यह कह कर वीरवर राठौड़ दुर्गदास ने कवच उतार दिया और जीवन पर्यन्त धारण नहीं करूँगा का प्रण किया।

राठौड़ युद्ध की तैयारी कर अपने स्थान में बैठे हैं। दोनों रानियाँ इन के साथ हैं। बादशाह ने हलकारों के दंगगा को इन के पास भेज कर कहलाया कि बालको को बादशाह के पास भेज दो। तुम्हें तुम्हारा राज्य मिल जायगा। बादशाह का ऐसा आज्ञा पत्र भाटी रघुनाथसिंह को दिया तो उस ने वह फर्मान फैंक कर कहा कि इतने दिन तो बादशाह की आज्ञा हमारे सिर पर थी और अब जूती के तले है। ठीक है, जिस ने मरण का भय त्याग दिया उसे डर किस का? यह सुन कर दारोगा ने कहा कि तुम्हारी मौत निकट आ गई है,

१. कहा जाता है कि यह वार्ता देवी ने दुर्गदास को स्वप्न में कह दी थी।

वह तुम को इस तरह प्रेरणा करती है। तुमको बादशाह की आज्ञा माननी चाहिये। खैर, तुम न मानते हो तो मैं जा कर क्या कहूँ? उस समय दुर्गदास ने तलवार हाथ में ले कर यह कहा कि तुम राज्य देने वाले कोन हांते हो? यह हमारी तलवार राज्य और अपना स्थान लेगी। हमारी सहायक यह तलवार है और उस का सहायक वह जगदाधार परमेश्वर है। यह उत्तर सुन कर दारोगा ने बादशाह से राठौड़ों की उद्धतता का वृत्तान्त जा कहा। उसे सुन कर बादशाह अत्यन्त कुपित हुआ और फौलादख़ां को २० हजार सेना दे कर राठौड़ों पर भेज दिया।

संवत् १७३६ श्रावण सुदि ३ के दिन उस ने आ कर राठौड़ों को घेर लिया। राठौड़ रात्रि के चतुर्थ प्रहर में उठ खड़े हुए और शौचादि स्ने निवृत्त हो स्नान ध्यान नित्य कृत्य कर पीले (कसरिया) कपड़े रणोन्मुख हो गये, तब उन्होंने विचार किया कि महाराज की दो रानियाँ यहाँ हैं। ऐसा न हो कि ये अपने मरने पर शत्रुओं के हाथ में चली जाय इस लिये इन को प्रथम ही मार देनी चाहिये। रानियों को इस बात की खबर लगी तब उन्होंने रणञ्जोडदास और दुर्गदास आदि से कहा कि तुम ऐसा विचार क्यों करते हो? हम ने भी राजपूत कुल में जन्म लिया है, बड़े घर में प्रकट हुई है और बड़े घर में ही आई है, हम भीरु और कातर नहीं है। हम आप के साथ रणङ्गण में चल कर युद्ध करके आप की सहायिका होवेंगे। ऐसा कह पुरुष का वेष धारण कर युद्धाथ तैयार हो गईं। उस समय उन के साथ में दो महावीर पुरुष नियत कर दिये गये। एक तो पांचला गांव का ठाकुर जोधा राठौड़ चन्द्रभाण प्रयागदास का पुत्र और दूसरा पंचोली तिलोकचन्द्र का पुत्र पंचायण। और इन को कह दिया गया कि यदि सकट का समय देखो तो इन्हे धारा स्नान करवा कर जमना में बहा दो।

राठौड़ों ने सलाह की कि बादशाही सेना २० सहस्र है और अपने केवल ३०० मनुष्य है। इस समय ऐसा यत्न करना चाहिये कि शत्रु सब मारे जायें। तब राठौड़ रूपसिंह और दुर्गदास ने कहा कि यदि आप लोगों की अनुमति हो तो शत्रुओं को धोखा दिया जाय कि हम संधि के मिस से उन के पास जावें और उन से संधि की वार्ता करें जिस से वे कुछ शिथिल रहेंगे फिर हम सूचना करें उसी अवसर में आप लोग घोड़ों को उठा कर तोपों पर जा पड़ें और गोलमदाजों को मार दें जिस से तोपों की मार तो बन्द हो जायगी फिर तलवारों और भालों से काम लें। राठौड़ों ने वैसा ही किया। १०० सवार एक-दूसरे अवसर देख कर तोपों पर जा पड़े, गोलमदाजों को मार दिया

और वारूद को जला दिया। इस घनघोर महाउपद्रव में अपना पराया कोई न दीख पड़ा। परस्पर अपने ही मनुष्यों को शत्रु समझ मारने लगे जिस से बहुत सी शत्रु सेना मारी गई। और राठौड़ों ने भी शत्रु सहार करने में कमी न रखी। यह युद्ध संध्या समय तक बराबर प्रवृत्त रहा जिस में असंख्य यवन मारे गये। इस महाघोर संग्राम में महाराज की रानियों ने अच्छी तलवार बजाई। अन्त में प्रहार जर्जरित होने पर सिर काट कर जमना के जल में बहा दी गई। इस संग्राम में जोधा रणछोड़दास और रघुनाथसिंह भाटी आदि नामी सरदार मारे गये। दुर्गदास भी क्षतविक्षत हो कर रणक्षेत्र में गिर गया था परन्तु सावधान हो कर फिर उठ खड़ा हुआ और घायल योधों को ले कर मारवाड़ की ओर चल पड़ा।

यवनों ने दुर्गादास का पीछा किया परन्तु उस वीर ने उन को उस दशा में भी मार हटाया। इस समय केवल ईश्वर ही उस का सहायक था, किंवा उस की स्वामिभक्ति ने उसे सहायता दी थी। इस युद्ध में बादशाही ५०० सुभट मारे गये और ८०० घायल हुए। राठौड़ों के ३०० राजपूतों में से केवल ४० अवशिष्ट रहे परन्तु घाव लगने से एक भी नहीं बचा।

बादशाह के पास इस वृत्तान्त की सूचना गई कि बहुत से राठौड़ मारे गये और कुछ निकल गये हैं। तब बादशाह ने राजपुत्रों की तलाश करने के लिये दिल्ली का घर घर ढूँढने की आज्ञा की और घर घर ढूँढा गया। शहर के कोतवाल ने बादशाह के सतोष के लिये बादशाह के हज़ूर में एक लड़के को ले जाकर पेश किया और कहा कि खुदावंद! यह राजा का लड़का मिल गया है। बादशाह ने उसे महाराजा का पुत्र समझ कर बड़ी सावधानी से उसे रखने और उस का पालन पोषण करने का प्रबन्ध किया। और उस का नाम महमदी राजा रखा। परन्तु वह बाल्यावस्था में ही मर गया।

दिल्ली का यह वृत्तान्त जोधपुर में श्रावण सुदि ८ को पहुँचा। उसे सुनते ही राठौड़ों ने सिर उठाया और बादशाही लोगों पर चारों ओर हमला कर दिया जिस से उन को प्राण बचाना कठिन हो गया। कायमखानी दीनदारखां भाग कर नागौर गया। चांपावत वीठलदास का पुत्र सोनग और भाटी रामदास कुंभावत ये दोनों सेना सहित उठ खड़े हुए और इन्होंने ताहिरवेग और काजी रहीमखां को जा घेरा। राठौड़ों का उग्र वेग देख कर दोनों ने अपने पास जो माल असबाब था राठौड़ों को दे दिया और अपने प्राण बचाये। इन दोनों ने पहले जोधपुर नगर में रह कर कोई ज़ोर जुल्म नहीं किया था

जिस से राठौड़ों ने इन क प्राण हरण न करके ऊदावत भीम के पुत्र सूरजमाल को साथ मे दे कर इन को सकुशल अजमेर पहुंचा दिया। और जोधपुर मे राठौड़ो ने अपना अधिकार कर लिया। और यवनो को मार भगाया। इधर जोधपुर मे सोनग और रामदास थे और उधर मेडत का तर्फ सेडतिया जयमल्ल का वंशज गोकुलदास का पुत्र प्रतापसिंह? और चांपावत अजबसिंह = का पुत्र शिवदानसिंह गये और मेडते को घेर कर निलेनियो द्वारा पुर में प्रविष्ट हुए। मेडत मे सादुल्लाखां अधिकारी था, उस ने प्रजा के साथ बहुत अत्याचार किया था। इस ने समस्त प्रान्त का धान्य लेकर घर मन्दिर, दूकानो आदि मे भर दिया था। प्रजा उस से अत्यन्त दुःखित थी। उस ने प्रतापसिंह और शिवदानसिंह को पुर मे प्रविष्ट हुए देख कर जो कुछ उस के पास द्रव्य था कूप मे डाल दिया। राठौड़ वीरो ने उसे पकडा और द्रव्य के लिये उसे ताड़ना दी तो उस ने वह द्रव्य बतला दिया। राठौड़ो ने वह द्रव्य ले लिया और सादुल्लाखां के प्राण भी ले लिये।

सिवाने की आर भनेचा राठौड़ वीरम का पुत्र सुजाणसिंह सेना लेकर गया। सिवाने मे ताहिरवेग का पुत्र रे कुच्छकवेग था। राठौड़ो ने सिवाना को घेरा और कुच्छकवेग को पकडा और उस के दुर्घवहार के कारण उसे मार डाला और सिवाने पर अपना अधिकार कर लिया, इस के सिवाय मारवाड में जहां २ वादशाही थाने थे वहीं पर राठौड़ो ने आक्रमण किया और यवनो को मार भगाया। अब अजमेर पर हमला करने के लिये राठौड़ मेडता मे जमा हुए और वहां से दो व्यूह बना कर रवाना हुए। एक व्यूह में तो ऊदावत नरसिंहदास दयालदासोत व ऊदावत राजसिंह बलरामोत आदि और दूसरी अनी में माफ़ी का स्वामी मेडतिया प्रतापसिंह का पुत्र राजसिंह था। तहवरखान ने सुना कि राठौड़ एकत्र हो कर अजमेर आते हैं। तुरन्त अपनी सेना सज कर युद्धार्थ तैयार हो गया और राठौड़ो के सामने रवाना हुआ। तहवरखां सेना के साथ पुष्कर पहुंचा इनने मे राठौड़ भी पुष्कर के निकट जा पहुंचे। दोनो की मुठभेड़ हो गई। प्रथम नरसिंहदास ने बडे वेग से यवन सेना पर आक्रमण किया और यवन सेना को दबाया। परन्तु शत्रु सेना ने जो पुनः हल्ला किया जिस में राठौड़ो की कुछ न्यूनता रही और शत्रुओं की बढ़ती रही। मौका देख कर नरसिंहदास पीछे हट गया, उस समय यवन आगे बढ़े उन पर

- १ इसका वंशज अमरसिंह इस समय आलनियावास का ठाकुर है।
- २ अजबसिंह वीठलदासोत।
- ३ एक ख्याति में जामाता लिखा है।

आलखियावास ठाकुर राजसिंह चढ़ आया और शत्रुओं को पीछा दबा दिया। यवन भी भौर नहीं थे, सामने आये और बड़ी बहादुरी से लड़े और वाण वृष्टि से राठोड़ों की सेना को आच्छादित कर दिया। राठोड़ वीर तलवार और भाले लिये शत्रुओं पर चले और ऐसे हाथ दिखाये कि शत्रु सेना घबरा गई। तहवरखान ने देखा कि राठोड़ बढ़े चले आ रहे हैं और अपनी सेना भागने को है वह तुरन्त हाथी पर सवार हो मध्य में आ खड़ा हुआ। राजसिंह उसे आया देख कर उस के सामने चला और उस के समस्त बंधु उस की पीठ पर खड़े हुए। दूदा वंश के तिलक राजसिंह और उस के बन्धुओं ने ऐसी तलवार बजाई कि यवन वन वन के हो गये। कई तो भाग गये, कई घायल हो कर रणाङ्गण में पड़े तड़पने लगे और कई प्यास के मारे पानी पानी करने लगे और कई मस्तक कटे हुए रुधिर से लित शरीर रण-शय्या में दीर्घनिद्रा के वशवर्ती हो गये। राजसिंह अनेक यवनों का संहार कर, मांसाहारी पशु पक्षियों को तृप्त कर अपने सहोदर तीन भाइयों (आनन्दसिंह, चतुर्गसिंह, रूपसिंह) के साथ स्वर्ग को सिधारा। इन के सिवाय इस युद्ध में और भी बहुत से राठोड़ काम आये। यह घटना संवत् १७३७ की भाद्रपद वदि ८ को हुई थी।

इस युद्ध में हार ला कर तहवरखान तो अजमेर गया और राठोड़ पीछे मारवाड़ में आये। राठोड़ों ने जसवंतसिंहजी की शेष रानियों को अपने २ पीहर पहुँचा दिया। रानी बाघेली और पर्दायते नैणसी मुहणोत के घर में रखी गईं।

बादशाह ने जोधपुर का राज्य राव इन्द्रसिंह को लिख दिया था जिस से वह सेना ले कर दिल्ली से मारवाड़ में आया। प्रथम वह नागौर गया, फिर वहाँ से जोधपुर आया। भादों सुदि ५ के दिन उस का डेरा रातानाडा पर हुआ। इन्द्रसिंह ने अपने मनुष्य राठोड़ सरदार और मुत्सदियों के पास भेजे कि वे शान्त रहें। उस समय जोधपुर के किले में ऊहड़ वंश के दो राठोड़ थे, भगवानदास और सवलसिंह। और नगर की रक्षा का प्रबन्ध चांपावत सोनंग को सौपा हुआ था। और अन्य समस्त सरदार उस के सहायक थे। इन्द्रसिंह की ओर से कुछ प्रतिष्ठित पुरुष आये जिन्होंने सोनंग आदि से कहा कि महाराजा गजसिंहजी ने जसवंतसिंहजी को अपना उत्तराधिकार बनाया। उन का पुत्र हो तब तो वह राज्य का अधिकारी होवे किन्तु उस के अभाव में तो गजसिंहजी के पुत्र अमरसिंह के वंशज ही राज्य के अधिकारी हैं। इन्द्रसिंह अमरसिंह का पौत्र होने से राज्य का

अधिकारी है ही। आप को उसे अपना स्वामी स्वीकार कर उस की सेवा में रहना चाहिये और कुछ जागीर का भी लोभ दिखाया जिस से सोनंग लोभाविष्ट हो गया और उस की बुद्धि पर पर्दा पड़ गया और वह इन्द्रसिंह का पक्षपाती हो गया। उस के देखादेखी अनेक सरदार भी लोभ से लुढ़क गये। केवल देवकर्ण का पुत्र प्रतापसिंह और गिरधरदास का पुत्र हरनाथ विचलित नहीं हुए। इन्द्रसिंह ने सोनंग आदि को अपने पास बुलाने के लिये अपने पुत्र अजयसिंह को भेजा कि वह उन की तसल्ली कर के अपने पास ले आवे। सोनंग आदि उस के साथ इन्द्रसिंह के पास गये। इन्द्रसिंह ने उन का चडा आदर सत्कार किया और उन सब को अपने साथ में ले कर भादों सुदि ७ मंगलवार को राजमार्ग हो कर किले में प्रवेश किया। कइयों को इन्द्रसिंह ने जागीरें दीं।

इन्द्रसिंह ने जोधपुर पर अधिकार पा कर बादशाह को प्रसन्न रखने के लिये ऐसे कार्य किये जो उस को हिन्दू रक्त होने से करने योग्य न थे। उस ने मन्दिरों को तुड़वाये और किले के महलों का विध्वंस किया। और यवन गो-वध करते थे उन को मना नहीं किया। ब्राह्मण व चारणों के शासन ज़ब्त किये। इसी मामले में तिवरी का पुरोहित नगराज आत्मघात करके मरा। राव जोधाजी का खड्ग जो जोधपुर के किले में था नागौर ले गया। ठाकुरजी आनन्दधनजी और नामरेखिया देवी की मूर्तियां भी नागौर पहुंचा दीं। और बहुत सी बहुमूल्य चीजें भी नागौर ले गया। इन्द्रसिंह के इस समय का एक शिलालेख कागे के वाग में खुदा हुआ मिला है।

जब दुर्गदास को सोनंग इन्द्रसिंह के पास चला गया की खबर लगी तब उस ने सोनंग को उपालम्भ का एक पत्र लिखा कि आप ने यह काम विना विचारे किया। आप को अपने किये पर पछताना पड़ेगा। आप ने यह अयोग्य कार्य किया तो है किन्तु आप की यह मित्रता कितने दिन चलेगी। वास्तव में वैसा ही हुआ। थोड़े ही अर्से में इन्द्रसिंह के व्यवहार से सोनंग अप्रसन्न हो गया और अपने किये पर पछताने लगा। इन्द्रसिंह वास्तव में अपने कुव्यवहारों के कारण राज्य के योग्य नहीं है। इस में अनेक अवगुण भरे हैं। प्रथम तो वह मर्यादा का पालन नहीं करता, दूसरा धर्म पर इस की श्रद्धा नहीं। इस का व्यवहार दुष्ट है अतः इस से भला होना नहीं। ऐसे दुराचारी के समीप रहने में अपना भी कल्याण नहीं है। इस से मरुदेश को बड़ी हानि पहुंचेगी। इस लिये चल कर इस को समझावे यदि अपना कहना नहीं मानेगा तो फिर देख लेंगे। ऐसे विचार कर सोनंग प्रभृति सरदार इन्द्रसिंह के पास गये और कहा

कि महाराज! आप इस राठौड़ी राज्य में जो कर रहे हैं वह योग्य नहीं है। इस पर इन्द्रसिंह ने जोर के साथ कहा कि हम जो करते हैं वह योग्य है। राठौड़ यह वचन सुनते ही बदल गये।

इसी अर्से में दुर्गदास दिल्ली से मारवाड़ में आया। सालवा ग्राम में ठहर कर सेना संग्रह करने लगा। इन्द्रसिंह दुर्गदास के पास अपने मनुष्य भेज कर कहलाया कि आप के प्रभुत्व का समय है, आप तैयार हूजिये और सेना एकत्र करें। दुर्गदास ने वक्रता से यह उत्तर दिया कि सेना संग्रह किया जाता है, जब मेरा प्रयत्न पूर्ण होगा तब आप के पास हाज़िर हाऊंगा। तत्पश्चात् वह खीची मुकुन्ददास के पास सीरोही राज्य के गांव वीसलपुर में गया।

इन्द्रसिंह ने सिवाने पर अधिकार करने के लिये संवत् १७३७ को आश्विन वदि १३ के दिन जोधपुर से सिवाने की ओर प्रयाण किया। वहाँ के किले का बाला राठौड़ किलेदार था। उसे खबर लगी कि इन्द्रसिंह आ रहा है तो उसने किले का पूर्ण प्रबन्ध कर लिया और युद्धार्थ सुसज्ज हो गया। धवेचा, बाला आदि राठौड़ एकत्र हुए जिन की संख्या १७०० के अनुमान थी। इन्द्रसिंह ने सिवाने को घेर लिया और लड़ाई हुई जिस में इन्द्रसिंह पराजित हुआ। तब वह सिवाना छोड़ कर सोजत पर गया। वहाँ जसवंतसिंहजी का रखा हुआ देवदत्त व्यास था। उसे खबर मिली कि इन्द्रसिंह आता है, उसने युद्ध की सामग्री एकत्र की और सुभटों को सहायतार्थ बुलवाया। देवदत्त के पास सेना जमा हुई इतने में इन्द्रसिंह आ पहुँचा। दोनों में लड़ाई हुई जिस में देवदत्त मारा गया। इसी बात पर सोनगा आदि राठौड़ उस से विगड़ गये और इन्द्रसिंह को छोड़ कर दुर्गदास से जा मिले और इन्द्रसिंह के मूलोच्छेद में लगे। पहले से ही वे उस से विरक्त तो थे ही, यह अच्छा अवसर मिल गया जाते समय वे किसानों को भी अपने साथ ले गये जिस से उन का निर्वाह होता रहे और किसानों की यवनों से रक्षा।

उधर उदयपुर के महाराणों के और यवनों के सदा विरोध चलता था इधर राठौड़ों के साथ भी पूर्ण विरोध हो गया जिस से गुहिलोत और राठौड़ दोनों यवनों के विरोधी हो गये। महाराणा राजसिंहजी ने राठौड़ों से मैत्री करने का यह उत्तम अवसर समझ कर अपने आदमी भेज कर मित्रता कर ली। राठौड़ और सीसोदिया एक सूत्र में बँध गये और यवनों का नाश करने लगे। महाराणा राजसिंहजी ने अपनी सेना राठौड़ों के शामिल कर दी और दोनों सेनाएं जालोर पर गईं। वहाँ का किलेदार फतहखान पठान था उस से लड़ाई हुई जिस में

जालोर का किला तो हाथ न लगा किन्तु जालोर नगर पर अधिकार हो गया। नगर लूटा गया और द्रव्य हाथ लगा वह ले गये।

सीसोदिया और राठौड़ों के मिल जाने से देश में उपद्रव और अधिक बढ़ा उसे शान्त करने के लिये बादशाह स्वयं अजमेर आया। वहाँ ५ दिन ठहरा। फिर उदयपुर की ओर गया। चारों ओर सेना भेजने का प्रबन्ध किया। उदयपुर पर बड़ी सेना भेजी। अवसर देख कर राजसिंहजी उदयपुर छोड़ पहाड़ों में चले गये। बादशाह देहवारी पहुँचा। जहाँ महाविकट सग्राम हुआ उसमें बड़ा वीर कृपावत उगरसिंह और उदयसिंह साँवलदासोंत मारे गये। बादशाह उदयपुर गया और शाहजादा आजम चीतोड़ गया। मेवाड़ में चारों ओर यवन ही यवन हो गये। राठौड़ और सीसोदिये मेवाड़ से जालोर की ओर गये और जालोर को घेरा। फतहखान ने बादशाह से मदद मांगी। तब मुकरबखान सेना देकर भेजा गया। उसने राठौड़ और सीसोदियों की फौज अधिक देख कर १०००० रुपये देकर संधि कर ली। राजपूत द्रव्य ले कर सोजत पर गये जहाँ इन्द्रसिंह विद्यमान था। उसने राठौड़ों को दम बुत्ता दे कर खलिया और बादशाह को लिखा कि मैं १७ राठौड़ों के सिर भेजता हूँ। इन्द्रसिंह का अभिप्राय राठौड़ों को ज्ञात हो गया जिससे वे सोजत से निकल गये। केवल एक भाटी कुंभा का पुत्र रामदास धोखे में आ गया और मारा गया। इन्द्रसिंह ने उसका मस्तक बादशाह के पास पेश किया परन्तु वह इससे प्रसन्न नहीं हुआ।

बादशाही सेना अधिक होने से दुर्गदास ने उससे लड़ना उचित न समझा, किन्तु बादशाह के घर में बखेडा डालने का उपाय सोचा कि शाहजादह मुअज्जिम को बादशाह के विरुद्ध उभार दिया जाय, किन्तु उस प्रयत्न में सफलता न हुई जिससे दुर्गदास वापिस मारवाड़ में आ गया, और हर ठौर लूट-पाट करने लगा। सीसोदिये भी दुर्गदास के साथ थे। बादशाह ने इस उपद्रव को देख कर अपने छोटे पुत्र अकबर को जेतारण की ओर भेजा और कहा कि राठौड़ अत्यन्त उद्दण्ड हो रहे हैं, कई बादशाही थाने लूट लिये हैं और बादशाह की आज्ञा की अवहेलना करते हैं तुम जा कर उनका दमन करो। अकबर मारवाड़ में सेना लिये भ्रमण करता है। जहाँ राठौड़ों का समूह देखता है डट कर उनका दमन करता है। मदिरों का गिराता है मूर्तियों को तोड़ फोड़ कर विध्वस्त करता है। राठौड़ वीर देश में ठौर २ धावा मारते हैं मसजिदों का उन्मूलन करते हैं। परस्पर द्वेषानल बड़े वेग से भभक रहा है। उधर मेवाड़ में मुअज्जिम से कुछ नहीं हुआ तब बादशाह खुद मेवाड़ में गया और उसका विध्वंस किया।

बादशाह ने जोधपुर का राज्य इन्द्रसिंह को इस अभिप्राय से दिया था कि यह जोधपुर के राजा का वंशज है, राठौड़ से इस से विरुद्ध व्यवहार नहीं करेगा। परन्तु राठौड़ उस के कावू में नहीं आये और मारवाड़ राज्य का प्रबन्ध भी उस से कुछ न हो सका। तब बादशाह उस पर कुपित हुआ और उसे वधनोर भेज दिया। मारवाड़ में राठौड़ों का अधिक उपद्रव देख कर बादशाह को मेवाड़ से पीछा अजमेर आना पड़ा। अपने शाहजादा अकबर को हिदायत की कि तुम्हारे पास इतनी बड़ी फौज है तब भी तुम से कुछ न हो सका। अकबर ने इस उपालम्भ के कारण मारवाड़ में ठौर ठौर अपने थाने बिठा दिये और पूरा प्रबन्ध किया। किन्तु राठौड़ दुर्गदास और सोनंग राजपूतों की बड़ी सेना लिये बादशाही थानों पर जाते और यवनों को लूटते।

ज्येष्ठ वदि १० के दिन राठौड़ दुर्गदास और सोनंग बीलाड़ा के थाने पर गये जहाँ महाराजा जसवंतसिंहजी की मुख्य अश्वशाला थी और अच्छे घोड़ों का संग्रह था। इन्होंने जा कर बोलाड़े को घेरा। यवनों से लड़ाई हुई। कई यवन और राठौड़ मारे गये। परन्तु विजय राठौड़ों की हुई और यवन पराजित हुए। राठौड़ों ने अश्वशाला में से अभिलषित अश्व लिये और बहुमूल्य वस्तु ले कर चल दिये। इस थाने पर इन्द्रसिंह का रखा हुआ पवार गोविन्ददास था जिस ने इन्द्रसिंह के पास वधनोर जा कर बीलाड़े का समस्त वृत्तान्त कहा। इन्द्रसिंह ने उसे बादशाह के पास जा कर सब वार्ता कहने का और तबले के सब घोड़ों के चले जाने का कहा। इस पर बादशाह ने इन्द्रसिंह को जोधपुर जाने की इजाजत दी। इन्द्रसिंह ज्येष्ठ सुदि १० को जोधपुर आया। राठौड़ दुर्गदास, सोनंग आदि का डेरा उस समय सालावास में था। इन्द्रसिंह इन पर चढ़ कर आया। दोनों ओर के वीर राजपूत मारे गये। युद्ध के पश्चात् राठौड़ों का डेरा खेतासर के तालाब पर हुआ और वहाँ से १ मील की दूरी पर राव इन्द्रसिंह की सेना पड़ी थी। उस की ओर से चारण गोवर्धन खिडिया राठौड़ों के पास आया और दुर्गदास आदि से कहा कि इन्द्रसिंह की सेना प्यास के मारे मरती है आप उन को जल पीने दें और उस ने संधि का पैगाम भी सुनाया। यह संधि क्षणिक रही। इस पर राठौड़ों ने अपने डेरे तालाब से उठा कर गांव चेहराई में किये। दुर्गदास ने चारण गोवर्धन से यह प्रण कर लिया था कि इन्द्रसिंह की सेना पानी पीकर चली जावे, युद्ध नहीं करे। इन्द्रसिंह का डेरा तालाब पर हुआ। वहाँ से ज्येष्ठ सुदि १५ को कूच कर वह आषाढ़ वदि १० को जोधपुर आया और अपनी हार के समाचार बादशाह के पास अजमेर

भेजे। मदद मगवाई। बादशाह ने सेना देकर मुकरबख़ां को सहाय्य तार्थ भेजा। उस का डेरा दहीभर में हुआ। इन्द्रसिंह और मुकरबख़ां ने मिल कर सोनग दुर्गादास आदि का पीछा किया, परन्तु ये उन के हाथ न आये। राठौड़ों की सेना खेड़ में होकर गुड़ा^१ के राणा के इलाका में उठरी। मुकरबख़ां ने गांव नेवाई से वापिस लौट कर गांव रोहेड़ा में डेरा किया। इन्द्रसिंह का डेरा बालोतरा में हुआ। वहां से तलवाड़े जा कर राव इन्द्रसिंह ने मल्लिनाथजी का दर्शन किया। और वहां पर रावल भारमल हरिसिंहों से मिला।

शाहजादा अकबर को बादशाह ने राठौड़ों के दमन के लिये भेजा था। उस के साथ सेनापति तहवरखान था। इन का मुकाम गांव कुंडाद्रह में हुआ। कुंडाद्रह का ठाकुर ऊदावत रूपसिंह कुंभ करणोत वल्लभराम का पौत्र था।

मुसलमानी सेना लूट मार करने लगी, तब वह मुकामला में आया। दोनों में लड़ाई हुई जिस में रूपसिंह ४० मनुष्यों के साथ मारा गया।

वहां से आगे बढ़ कर शाहजादा अकबर सोजत आया। उस ने वहां छावनी डाल दी और तहवरखान को नाडोल की ओर भेजा क्यों कि नाडोल में सीसोदिया और राठौड़ दोनों शामिल हो गये थे। महाराणा राजसिंहजी ने अपने पुत्र भीम को सेना देकर वहां भेज दिया था, क्योंकि नाडोल महाराणा के राज्य के अन्तर्गत था। धर सोनग, दुर्गादास आदि राठौड़ वहां जा पहुंचे थे। यहां युद्धा भार जोधा मुकनदास के पुत्र इन्द्रभाण ने धारण किया था। उ अक्सर पर महाराणा राजसिंहजी का दूत राठौड़ों के पास आया और उस ने महाराणा का पत्र दे कर कहा कि राठौड़ और सीसोदिया एकमत हो जाओ और परस्पर मेल रखो। मेवाड़ को आप अपने सुनुदा मत समझो। तब सोनग दुर्गादास आदि राठौड़ों ने सीसो-

१ गुड़ा मालानी परगने में जेतमालोत राठौड़ों का वार्षिक दो लाख आय का ठिकाना है। ये मल्लिनाथ के छोटे भाई जेतमल के वंशज हैं। गुड़ा के राणा के पूर्वज वीदाजी ने चीतोड़ के महाराणा सांगा के प्राण वचाये और खुद मारा गया जिस को उल्लेख हरविलास सारङ्ग ने 'महाराणा सांगा' नामक अंगरेजी भाषा की पुस्तक के पृष्ठ १६ पर किया है। उदयपुर के प्रसिद्ध महाराणा प्रतापसिंहजी भी विपत्ति के समय कुछ दिन इन राठौड़ों के यहां रहे थे। और महाराणा ने ही इन को 'राणा' की पदवी दी थी। इसी से ये राणा कहलाते हैं।

२—कई ख्यातों में नाडलाई भी लिखा मिलता है। नाडलाई और नाडोल पास पास ही हैं। केवल '३ कोस' का अन्तर है।

दिया भीम से कहा कि कल सूर्योदय होते ही युद्ध का आरम्भ कर दो। भीम ने स्वीकार किया। प्रातःकाल सब सजधज कर तैयार हो गये। इस की खबर तहवारखाँ को लगी तो वह भी अपनी फौज के साथ नैयार हो आ खड़ा हुआ। दोनों में महाविकट सग्राम हुआ। आधे प्रहर तक तलवार चली। जोधा इन्द्रभाण मुकनदासोत शत्रु सेना पर चला। कई शत्रुओं का संहार कर के वीरगति को प्राप्त हुआ। कई वीरों ने अपने हाथ दिखाये। राठोड़ों की विजय हुई। तहवारखाँ रणाङ्गण छोड़ कर भाग निकला। यह युद्ध संवत् १७३७ की आश्विन वदि को हुआ था। तहवारखाँ ने इस युद्ध का दृश्य देख कर शाहजादा अकबर से कहा कि आज सोनग और दुर्गा के बराबर कोई वीर नहीं है।

संवत् १७३७ की कार्तिक सुदि १० को महाराणा राजसिंहजी का अन्तकाल हो गया और उन के उत्तराधिकारी महाराणा जयसिंहजी हुए। शाहजादा अकबर और तहवारखान मेवाड़ में डेरा डाले हुए थे। सोनग और दुर्गादास आदि राठोड़ गोरमजी के पहाड़ में हो कर मागेशीर्ष मास में मेड़ते की ओर गये। मार्ग में व्योपारियों का माल लूटते हुए मेड़ता पहुँचे। मेड़ते को घेर लिया। वहाँ से २५ हजार रुपया ले कर डीडवाणे की तरफ गये। वहाँ से ५१ हजार रुपये लिये। वहाँ का थानदार दीनदारखाँ था जिस ने अपनी ओर से द्रव्य दे कर अपना पीछा छुड़ाया। वहाँ से ये सांभर गये। वहाँ पेशकसी ली। ऐसे हर ठौर से रुपये वसूल करते हुए राठोड़ लूट पाट करते नागोर की तरफ आये, बादशाही सेना इन के पीछे लगी हुई थी। ये नागोर के परगने में भ्रमण करते हुए राठोड़ आइदानसिंह वनमालीदासोत के गाँव में आ कर ठहरे। यहाँ ठाकुर के साथ इन के परस्पर वाद-विवाद हो गया और लड़ाई हो पड़ी, जिस में चांपावत हरिसिंह महेशदासोत मारा गया।

वहाँ से राठोड़ सेना पुनः गोड़वाड़ की तरफ चली। गाँव जाली-वाड़ा में इन का मुकाम हुआ। उधर शाहजादा अकबर और तहवारखान इन के पीछे लगे हुए हैरान हो गये थे। और बादशाह को पूरी तक्रार थी जिस से शाहजादा ने राठोड़ों के पास संधि के लिये पैगाम भेजा। शाहजादा का खिदमतगार ताजमहम्मद और चौहान भावसिंह राठोड़ों के पास जालीवाड़ा में आये। इन्होंने आ कर राठोड़ सोनग और दुर्गादास आदि से कहा कि यदि शाहजादा अकबर दिल्ली का बादशाह हो जाय तो महाराजा अजीतसिंहजी को जोधपुर का राज्य दे दिया जायगा। दोनों की स्वार्थ-सिद्धि का प्रयोजन होने से परस्पर चार्तालाप हुआ। राठोड़ों ने शाहजादे से मिलने का विचार किया।

उसी अवसर पर रतलाम के राजा रामसिंहजी रतनोत और तहवरखान का दगा न करने का पत्र मिला। तब राठोड़ों ने शाहजादे से मिलने का निश्चय किया। जब दोनों में बात पक्की हो गई तब सोनंग और दुर्गदास जाने को तैयार हुए। इन की पेशवाई के लिये रतलाम का राजा रामसिंह और तहवरखान का बेटा मानी दस बारह कोस गांव चांचोड़ी के मुकाम पर आये। इन के आने से राठोड़ों को पूर्ण विश्वास हो गया और वे उन के साथ वहां से देसूरी गये। शाहजादे से मिले। वार्तालाप होने पर पूर्व विचार निश्चित हुआ। उस समय राठोड़ों ने शाहजादा से कहा कि आप तख्त पर बैठने की पूरी रीत रश्म कर ले तो हमें पूर्ण विश्वास हो जाय। फिर शाहजादा और राठोड़ खोड़ गये। वहां शाहजादा तख्त पर बैठा। राठोड़ों को सिरोपाव, २ घोड़े, १ हाथी, जड़ाऊ तलवार और १००० मुहरें इनायत की गईं। बादशाही ओहदेदार मौसमखां तीन हजारी मन्सबदार कैद किया गया। और भी कई एक कैद किये गये। बादशाह को इस बात की खबर लगी तब वह घबराया।

शाहजादा अकबर के पास उस समय अनुमान एक लाख फौज जमा हो गई थी। बादशाह अजमेर में था। उसके पास सेना बहुत अल्प थी। सिर्फ दस हजार सेना थी। शाहजादा राठोड़ों और सीसोदियं के साथ अजमेर की ओर रवाना हुआ। बादशाह घबराया और उसने शाहजादा मुअज्जिम को बुलाया जो उज्जैन से आकर उदयपुर तालाब पर मुकाम किये पड़ा था। मुअज्जिम बहुत त्वरा के साथ ससैन बादशाह के पास पहुंचा। तब बादशाह अजमेर से रवाना हो कां डूमाणा गांव में आया जो अजमेर से ८ मील पश्चिम में है और शाहजाद अकबर बुधवाड़ा में आया जो अजमेर से १४ मील पश्चिम में है बुधवाड़ा और डूमाड़ा गांव में ८ मील का अन्तर है। कुटिल बादशाह ने एक उपाय तो अजमेर बैठे ही यह किया कि तहवरखान को अपने पास बुलाया। तहवरखां का श्वसुर इनायतखां बादशाह के पास अजमेर में था। उसको बुला कर बादशाह ने कहा कि तहवरखां हरामखोर है गया है, उस के घर की दुर्गति की जायगी और उसके बालबच्चे मरव दिये जायगे। इनायतखां ने बादशाह से हुक्मनामा लिखा कर, जिस पर बादशाह ने पंजे का चिन्ह कर दिया था, अपने पास ले लिय और तहवरखां को सब वृत्तान्त लिख भेजा। इनायतखां का पैगाम जब तहवरखां के पास पहुंचा तब वह घबराया और रात्रि में ही शाहजादा अकबर को छोड़ कर अजमेर को चल दिया। और जाते समय राठोड़ों को कह गया कि वाप बेटे मिल गये हैं, सावधान रहना। उस से पहले ही जब दोनों सेनाओं के बीच बहुत अल्प अन्त

रहा उस समय जाहिदखां आदि कितने ही यवन अकबर को छोड़ कर बादशाह के पास चले गये ।

तहवरखां जब बादशाह के डेरे पर पहुंचा तब बादशाह ने उसके लिये आम्ना की कि वह (तहवरखां) शस्त्र खोल कर हमारे हज़ूर में हाज़िर होवे । उस ने शस्त्र खोलने से इन्कार किया । तब बादशाह ने उसे गुरजवरदारों के हाथ भरवा दिया और अकबर के नाम पत्र लिख कर भेजा जिस में बहुत सी बातें लिख कर अन्त में यह लिखा था कि 'तुम हमारे पास चले आओ' । परन्तु वह अपने पिता के कृत्य को भली भांति जानता था । उस सपूत पिता के सुपुत्र ने यह उत्तर दिया कि 'इस मार्ग के शिक्षक आप ही हैं । आपने जो मार्ग प्रदर्शित किया है मुझे भी उसी का अनुसरण करना चाहिये । वह कुमार्ग नहीं हो सकता ।' इस उत्तर को पाकर उस कुटिल बादशाह ने दूसरी चाल चली । वह यह थी कि उसने राठोड़ों के पास एक जाली फ़रमान पहुंचा दिया जिस में लिखा था कि—'हे वेटा ! तुमने बहुत होशियारी का काम किया है जो राठोड़ों को इकट्ठा कर ले आया । अब उधर से तो इन को तुम मारो और इधर से मैं मारता हूँ ।'

खफ़ीफ़ा आदि का कथन है कि—'आलमगीर ने चालाकी से अकबर की सेना में अकबर के नाम का एक जाली फ़रमान डलवा दिया जो राजपूतों के हाथ पड़ गया उस में यह लिखा था कि तुम बड़ी सावधानी से राजपूतों के अपने साथ ले आये हो । अब इनको सेना के अग्रेसर कर लेना चाहिये जिस से हम सामने से और तुम पीछे से इनको नष्ट कर दें ।' राजपूतों ने यह देखते ही शाहज़ादे से किनारा ले लिया और अकबर को भागने के सिवाय कोई उपाय न दीख पडा । शाहज़ादा मुअज़्जिम अबुलक़ासिम आदि उस का पीछा करने को भेजे गये । उन्होंने अकबर की सब सामग्री ज़व्त कर ली और उस के नौकर मार दिये ।

इस विषय में दूसरी ख्याति पुस्तकों में यह लिखा है कि राठोड़ दुर्गदास को तहवरखां के जाने की खबर लगी और जाली काग़ज़ों का पता लगा तब वह शाहज़ादा अकबर के पास गया । उस समय शाहज़ादा गाना बजाना सुन कर सो गया था । दुर्गदास से नहीं मिला । जिस से दुर्गदास आदि राठोड़ों को शाहज़ादा के विषय का संदेह और दृढ़ हो गया कि वाप वेटे अवश्य मिल गये । राठोड़ वहां से चल दिये । शाहज़ादे की सेना के मनुष्यों ने भी उस दशा में शाहज़ादे का साथ छोड़ दिया । पिछली रात्रि में उसकी आँख खुली और उसने

यह वृत्तान्त सुना, तब वह अपने हुरमखाना को ले कर चल पडा। उस समय उसके साथ सिर्फ २५ मनुष्य थे। बहुमूल्य वस्तु और जवाहिरात ले कर यह राठोड़ों के पीछे चला। मार्ग में मेरों ने इसे घेर लिया और जवाहिरात उस से छीन लिये। यद्यपि बादशाही नौकर और हुरम ने तीरों द्वारा उन को रोकने का प्रयत्न किया था, परन्तु सब निष्फल हुआ।

शाहजादा दस फौस चल कर राठोड़ों के समीप डेढ़ प्रहर दिन चढ़े पहुंचा। राठोड़ों ने देखा कि शाहजादा आ गया है वे उस के सामने जा कर गांव राबड़ियास में उससे मिले। और उसका शुद्ध भाव उन को ज्ञात हो गया तो उन्होंने उसका आदर किया। उसी अवसर पर बादशाह का दूत पहुंचा। उसके द्वारा ज्ञात हुआ कि इस समय बादशाह के पास ५२ सेना जमा है, तथापि अकबर ने उस से युद्ध करना चाहा। परन्तु दुर्गदास आदि ने उस को रोक दिया और कहा कि यह युद्ध करने का समय नहीं है। उस समय सोनंग चांपावत ने कहा कि आप की रक्षा का भार हमारे चाहु चल पर है, आप निश्चिन्त रहें। अन्य राठोड़ों ने इस का अनुमोदन किया। जब अकबर को राठोड़ों की ओर से सान्त्वना मिल गई तब उस ने दुर्गदास से कहा कि इस समय मुझको मेरी तो पड़ी ही है। परन्तु इससे बढ़ कर मुझे हुरम और वेठा वेठी की चिन्ता है। इन को कहाँ रखें। तब दुर्गदास ने कहा कि इन को आप मुझे सौंपिये, मैं अपने जनाना के साथ रखूंगा और यों कह कर उन को अपने भाई खीवकरण के सुपुर्द कर दिया। और कहा कि मुझे इस का भरोसा है। जो जवाहिरात मेरो ने अकबर से छीन लिये थे वे राठोड़ों ने अपने सुभट भेज कर वापिस भंगवा लिये और अकबर को सौंप दिये।

मारवाड़ की ख्याती में लिखा है कि बादशाह ने शाहजादा आलम को ३० हजार सेना दे कर शाहजादा अकबर और राठोड़ों का पीछा करने को भेजा। इस सेना में राघ इन्द्रसिंह, रतलाम का राजा रामसिंह और नवाब किलीचखों थे। इन के और राठोड़ों के जालोर के पास युद्ध हुआ, इसमें राठोड़ों की विजय हुई। राठोड़ों ने भार चरदारी का सामान छीन लिया और हाथी भी छीन लिये इस पराजय की खबर मिली तब बादशाह सेनाध्यक्ष किलीचखों से अपसन्न हो गया। उस को जागीर जब्त कर उसे कारागार में डाल दिया। इन्द्रसिंह से जोधपुर तो पहले ही जब्त हो चुका था परन्तु राठोड़ों सोलड़ने के लिये जोधपुर में रख छोड़ा था सो उस को भी जोधपुर से हटा दिया। जालोर की जागीर फतहखान से जब्त कर

१ राजरूपक-कर्ता लिखता है कि शाहजादा अकबर के साथ इस समय १००० मुगल थे।

राठोड़ रामसिंह को दी गई थी वह भी इस अवसर पर वापिस ले ली गई। राठोड़ों ने जालोर से पेशकसी ली। वहाँ से सांचेर की तर्फ गये। वहाँ शाहजादा आलम की हरोल की सेना पहुंच गई। उधर राठोड़ सेना के मनुष्य सांचेर से रसद का सामान ले कर आते थे रास्त में दोनों की मुठभेड़ हो गई। युद्ध हुआ जिस में राठोड़ों के तीन मनुष्य मारे गये। युद्ध फाल्गुन वदि ६ को हुआ।

सांचेर से राठोड़ शाहजादा अकबर को लिये कोट कोलर में आये। मुकाम किया। यहाँ पर शाहजादा आलम ने सुलह का पैगाम भेजा और कहलाया कि महाराजा अजीतसिंहजी को जोधपुर दे दिया जाय और शाहजादा अकबर को गुजरात का सूबह दिया जाय। लड़ाई मत करो और मुल्क बरवाद मत करो, बादशाह से जोधपुर और गुजरात के सूबह का फरमान मँगाया जाता है, इस पर दुर्गदास ने आलम के कहलाया कि हमारे पास खर्चा नहीं है इसी से पेशकसी लेते हैं और मुल्क को लूटते हैं। हमें संधि होने का विश्वास नहीं। तब आलम ने मौसमखाँ के पुत्र को जमानत के तौर पर राठोड़ों के हवाले कर दिया जिस के साथ २०० सवार थे। इसने आ कर राठोड़ों के पास डेरा कर दिया कि इस बात में किसी प्रकार का दगा हो तो राठोड़ मौसमखाँ के बेटे को मार डालें या कैद कर दें। राठोड़ों ने उस समय लूट पाट बंद कर दी। खर्चा के लिये आलम ने ४ हजार मुहरें भेज दीं और कहलाया कि यदि संधि न हो तो मुहरें वापिस शाहजादे के पास पहुंचा दी जावें। आलम ने सोनग को अपने पास बुलाया। वह जाने को तैयार भी हो गया। परन्तु दुर्गदास की राय में यह बात नहीं जंची। अकबर भी उस में सहमत था जिस से सोनग आलम के पास नहीं गया। इस से संधि न हो सकी। संधि न होने से आलम ने मुहर वापिस मांगी। दुर्गदास ने कहलाया कि मुहरें खर्च में आ गईं। अब नहीं मिल सकतीं।

पंचोली पंचायन को राठोड़ों ने बादशाह आरिंग की कार्यवाहियों की खबरें देने के लिये अजमेर में छोड़ रखा था। वह गुप्त रीति से खबर भेजता रहा। आवश्यकता होने पर उसे अकबर के पास बुलाया। उस ने सब गुप्त भेद कहा जिस से प्रसन्न हो कर शाहजादा ने उसे एक खासा घोड़ा और विलभत दी। और वापिस भेज दिया गया।

अब शाहजादा अकबर और राठोड़ दुर्गदास प्रभृति वहाँ से चल कर महेवा (मालानी) आये। संवत् १७३८ की वैशाख वदि ३ को शाहजादा आलम की हरोल सेना के साथ युद्ध हुआ जिस में ४ सरदार काम आये।

बादशाह ने इन्द्रसिंह को जोधपुर से जाने का हुक्म दे कर उसके स्थान में इनायतखाँ और दो हजार मनसबदार खानसामा को जोधपुर

भेजा। इनायतखां सवत् १७३८ की वैशाख सुदि १० को जोधपुर पहुंचा। राव इन्द्रसिंह नागोर चला गया और जाता हुआ सब सामान नागोर ले गया।

राठोड दुर्गदास शाहजादा अकबर को ले कर गोड़वाड़ में होत हुआ आवू की तलहटी में पहुंचा। शाहजादा आलम इन का पीछे करता रहा और राठोडों के अधिकृत गांवों को बरवाद करता रहा। राठोडों ने वहां से जा कर सांचोर और सूरान्चद को लूटा। वहां सब की समति से दुर्गदास अकबर को ले कर दक्षिण को गया। पीछे प्रबंध सोनंग के हाथ में दिया गया। अकबर के जनाने को भेज दिया।

दुर्गदास अकबर के साथ थिराद^१ पहुंचा, वहां पेशकसी ली। वहां से पालनपुर आया और पेशकसी ली। वहां से कोलीवाड़ा और सीरोही होता हुआ उदयपुर पहुंचा। जहां महाराणा जयसिंह ने अकबर शाहजादा का बड़ा सन्मान किया। दुर्गदास को १५ हजार रुपये और ८० घोड़े दिये। और अपने सामंत भाला जैतसिंह को पहुंचाने के लिये भेजा। उदयपुर से रवाना हो कर ये डूंगरपुर बांसवाड़ा गये। डूंगरपुर के रावल ने शाहजादा को मिहमानी दी। भाला जैतसिंह को शाहजादा ने खिलअत और घोड़े दे कर यहां से वापिस भेज दिया। दुर्गदास वहां से राजपीपला होता हुआ दक्षिण को चला। बादशाह को यह खबर मिली तब उन्हें रोकने के लिये ठौर २ हुकम भेज दिये। शाहजादा आलम वापिस अजमेर बादशाह के पास आ गया। बादशाह को राव इन्द्रसिंह के विषय में सदेह हो गया कि यह राठोडों से मिल गया है, उसे अजमेर बुला लिया और उसे कैद कर अटक पार भेजने का हुकम दिया। परन्तु आलम की सिफारिस पर कि यह नालायक है किन्तु इसका दर्जा आप ने ही बढ़ाया है ऐसा न होना चाहिये' उसे कैद नहीं किया।

इधर जोधपुर में इनायतखां बादशाही अधिकारी बैठा है। दुर्गदास के दक्षिण की ओर जाने पर राठोड सोनंग ने उस पर हमला करने के लिये बड़ी सेना इकट्ठी की। इनायतखां ने बादशाह के पास मदद मांगी। उसने २० हजार सेना दे कर शाहबुद्दीनखान को भेजा। महाघोर युद्ध हुआ, राठोडों की सेना के २०० और बादशाही सेना के ४०० मनुष्य मारे गये। इस की खबर बादशाह को अजमेर से जाते ४ मील पर मिली जिस से दुःखित हुआ।

१ थिराद मारवाड़ और गुजरात की सीमा पर एक गांव है।

२ ख्यातों में साइस्ताखां भी लिखा मिलता है।

दुर्गदास और अकबर नर्मदा नदी और भँवरिया घाटा पास करके संवत् १७३७ की ज्येष्ठ वदि ५ को शिवाजी के बेटे शंभाजी के देश में सालेर पहुंचे। पंडित चिटकू स्वागत के लिये आया। एक घोड़ा और ५००) रुपय नज़र किये। यहां से आगे जाते जहां २ शभा का थाना आया वहां इन का स्वागत किया गया। शभा ने इन के खर्च का प्रयन्ध कर दिया और इन्होंने पौष वदि २ को छावनी डाल दी। रायगढ़ से १७ कोस पर बादशाहपुर में अकबर व शभा की मुलाकात हुई। मिसंद के सहारे दोनों कौने पर बैठे। परस्पर वार्तालाप हुआ; फिर अपने-डेरी पर गये।

बादशाह को इस बात की सूचना मिली कि अकबर शभाजी के पास गया है, वह उस से मिल कर दक्षिण में अवश्य उपद्रव करेगा। इस विचार से उसने स्वयं दक्षिण जाने का इरादा किया। इतने में खबर लगी कि तोसीणे का स्वामी मेडतिया मोहकमसिंह कल्याणदासोत, जो तहवरखां के ताल्लुक में बादशाही नोकर था, तहवरखां के मारे जाने से घर पर बैठ गया। इस से बादशाह ने उसे तंग किया, तब वह सोनग के पास चला आया। राठोड़ों ने बगड़ी को लूटा। वहां से सोजत गये। वहां के हाकिम सरदारखां से लड़ाई हुई जिस में सरदारखां भाग गया। राठोड़ों के भी ७ सरदार काम आये।

जोधपुर में इनायतखां था। बादशाह ने शहाबुद्दीनखां को सेना देकर फिर भेजा। उस का डेरा बीलाड़ा में हुआ तब राठोड़ों को उस की खबर हुई उन्होंने एकत्र हो कर उस पर हमला किया। बादशाही सेना तीन-तेरह हो गई। शहाबुद्दीनखां वापिस बादशाह के पास गया और उस ने राठोड़ों का उपद्रव शान्त होने के लिये संधि की सलाह दी। बादशाह ने उस के कहने पर ध्यान दिया और दक्षिण को रवाना होते समय शाहजादा आलम के बेटे अजीमुद्दीन और दीवान आसतखां को अजमेर रखा और कहा कि राठोड़ों का उपद्रव बहुत अधिक है। युद्ध से शान्त होने की संभावना नहीं है। यदि तजवाज से संधि हो जाय तो कर लेना। यह कह कर बादशाह संवत् १७३८ की आश्विन सुदि ६ को दक्षिण जाने के लिये रवाना हुआ। असदखां ने महाराणा राजसिंहजी के पुत्र भीमसिंहजी के द्वारा संधि की बात की। और अपने आदमी भेज कर कहलाया कि महाराजा अजीतसिंह को जोधपुर मिल जायगा। तुम उपद्रव मत करो। सोनग आदि राठोड़ों ने प्रत्युत्तर में कहलाया कि हम बिना राजा की आज्ञा के संधि कैसे कर सकते हैं? हमें मालूम नहीं कि हमारा मालिक कहां है? इस बात को राठोड़ दुर्गदास जानता है। हम उस से दर्याफ्त करते हैं, उस का जवाब आने पर वार्तालाप होगा। फिर राठोड़ों

ने दुर्गदास को पत्र दे कर पूछा कि संधि का पैगाम आया है, क्या करना चाहिये ? दुर्गदास ने प्रत्युत्तर में लिखा कि बादशाह महाधूर्त है, इस का विश्वास कभी मत करना । तथापि सोनंग आदि लोभवश अजमेर जाने का उद्यत हुए । मेड़ते के पास पृंदलोता में इनका मुकाम था । यहाँ सोनंग यकायक संवत् १७३८ की आश्विन सुदि ११ को मर गया । सोनंग के मर जाने से संधि की बात शिथिल पड़ गई ।

तब सीसोदिया भीम ने चांपावत अजबसिंह बीठलदासोत को कहलाया कि अब शिथिल मत रहना । पराक्रम करके दिखलाओगे तब कुछ होगा । इस कथन से उत्तेजित हो कर राठोड़ों ने अजबसिंह को सेनापति बनाया और पुनः लूट मार करना शुरू की । प्रथम डीडवाणा में जा कर पेशकसी ली । वहाँ से जा कर मकराना लूट कर संवत् १७४० की कार्तिक वदि १४ को मेड़ता लूटा । वहाँ से ईदावड़ गये जहाँ बादशाही सेना से लड़ाई हुई जिस में बहुत से सामन्त काम आये ।

संवत् १७३६ में इनायतख़ां का पुत्र नूरमली जेतारण में था । उस पर ऊदावत जगराम ने श्रावण वदि १४ को आक्रमण किया । महाधोर संग्राम हुआ । नूरमली परास्त हो कर भाग गया । जगराम पहले महाराणा के पास जा रहा था । वहाँ से दिल्ली जाकर बादशाही मनसबदार हो गया था । परन्तु जब बादशाह ने राठोड़ों से विरोध किया तब मनसब छोड़ कर राठोड़ों के शामिल हो गया ।

अब राठोड़ों ने बड़ी लूट मार की । फाल्गुन सुदि ३ को पुर मण्डल को लूटा । तब अजमेर से कासिमख़ां सेना ले कर आया । परन्तु वह राठोड़ो का बल प्रबल देख कर टल गया । राठोड़ों ने उस का माल लूट लिया और बादशाही नकारा निशान भी छीन लिया । तदनन्तर राठोड़ों ने सोजत को घेरा वहाँ से पेशकसी ली । वहाँ से भाद्राजण गये । यहाँ बादशाही सेना से मुक़ावला हुआ । दुतरफ़ा मनुष्य मरे । वहाँ से खैगलू की तर्फ गये । वहाँ जाते मार्ग में राणपुर में गुजराती सैयद महम्मद आ पहुँचा । तोपखाना तो इस का पीछे रह गया था परन्तु ४००-५०० सवार आगे आ गये थे । पहले बटूकों की लड़ाई हुई, फिर तलवार चली । दुतरफ़ा मनुष्य मरे ।

इस के पश्चात् चांपावत उदयसिंह तो गुजरात की तर्फ गया और सैयद महम्मद सिवाना के गाँव मौकलमसर में आया । बादशाही सेना बहुत अधिक थी तो भी राठोड़ों ने मुक़ावला किया । अन्त में रात्रि के समय राठोड़ पहण्डों में चले गये ।

राठोड़ मुकनदास भाद्राजण में निवास करता था । इनायतख़ां के पुत्र नूरमली ने उस पर आक्रमण किया । मुकनदास सज कर

युद्धार्थ उपस्थित हुआ। लड़ाई हुई जिस में नूरमली पराजित हुआ। इस लड़ाई में एक तोप २० जुजरबा वाले ऊट मुकनदास के हाथ लगे। इस में खीची रघोदासावत काम आया। दूसरी बार फिर समर हुआ जिस में १६ राजपूत काम आये।

इनायतखां स्वयं जोधपुर में और उस का पुत्र नूरमली पाली में थे। वाला राठोड़ विसनदास ने पाली के पास लूट मार शुरू की जिस की पुकार नूरमली के पास पहुंची। तब वह बालो पर चढ़ कर किला घेर लिया। राठोड़ों ने नूरमली पर आक्रमण किया। लड़ाई हुई जिस से नूरमली रणभूमि छोड़ कर भाग गया। घटना सवत् १७३६ की भाद्रों सुदि १३ को हुई।

चांपावत राठोड़ों ने सोजत पर फिर आक्रमण किया तब के शासक सीदी ने चांपावत उदयसिंह से प्रति वर्ष सहस्र रुपये देने करके संधि कर ली।

ऊदावत जगराम ने कार्तिक वदि १२ को जेतारण को जा घेरा। सोग जोधपुर और अजमेर पुकारू गये। आसतखां ने इनायतखां को लिखा कि इसका प्रबन्ध बहुत शीघ्र करो। तब इनायतखां ने सेना दे कर नूरमली को भेजा। इस समय सब ऊदावत एकत्र हो गये और कुछ मेड़तिया राठोड़ भी इन के शामिल हो गये। नूरमली हाथी पर सवार हो युद्ध स्थलो में आया। महाघोर संग्राम हुआ। जिस में राठोड़ों के ५० और यवनों के ५०० मनुष्य मारे गये। इस युद्ध मे नरा नाम का मेर ७ सुभटों के साथ काम आया। यह युद्ध मार्गशीर्ष वदि १२ को हुआ था। इस में राठोड़ों की विजय हुई।

उधर पाली पर भाटी रामसिंह मुकनदासेत ने आक्रमण किया। इस के मुकाबला में अबदलखां ५०० सवारों से चढ़ कर आया। रामसिंह ने बड़े वेग के साथ आक्रमण किया। महाघोर युद्ध हुआ। रामसिंह ने अबदलखां को भाले के प्रहार से मार गिराया। ३० मुसलमान मरे। यह युद्ध संवत् १७४० की वैशाख वदि २ को हुआ था। राठोड़ों की विजय हुई।

वैशाख सुदि ६ को मेड़तिया मोहकमसिंह ने मेड़ता को घेरा। मुकाबला मे शेख गोहर आया। विकट युद्ध हुआ। मोहकमसिंह के हाथ सैयदअली मारा गया और गोहर भाग गया। राठोड़ों की विजय हुई।

मगरा (पहाड़ी प्रदेश) में ऊदावतों ने लूट पाट शुरू की। उस का दमन करने के लिये असदखां ने अपने पुत्र को सेना देकर अजमेर से भेजा। राठोड़ चारों ओर फैलें हुए थे जिस से उस को रसद नहीं

मिली और वह वापिस अजमेर को लौट गया। उस ने असदख़ां से कहा कि राठोड़ चागे और फैले हुए हैं जिस से न तो भार-बरदारी के ऊट मिलत है और न रसद मिलती है। किसी प्रकार लोभ लालच दे कर इन को बिठा देना चाहिये, असदख़ां को भी यह बात पसद आई और उस ने राठोड़ों को कहलाया कि तुम मनसब (जागीर) इजारे ले लो। हम देते हैं। परन्तु राजा प्रकट न हो तब तक युद्ध बंद रखो। इनायतख़ां का दामाद सिकंदर इस कार्य के लिये नियत हुआ। कई राठोड़ लोभवश हो उस के पास गये। बादशाही मनसबदार मोहकमसिंह मेड़तिया को संतुष्ट कर तोसीण वापिस दिया गया और कुछ गांव वधारा में दिये गये। जोधा उदयभाण मुकनदासेत को भाद्राजण की चौरासी दे कर संतुष्ट किया। इस से कुछ दिन शान्ति रही।

संवत् १७४० की श्रावण वदि १४ को आसतख़ां अजीम ले कर दक्षिण की तर्फ गया। अजमेर तथा मारवाड़ के दोनों सूबों की भलायन इनायतख़ां को दी गई।

कुछ दिन शान्ति रही परन्तु शीतकाल में फिर उपद्रव उठा। करणोत खीवकरण आसकरणोत और सेजकरण दुर्गदासेत ने फलोधी की तर्फ लूट पाट की। चांपावत सामतसिंह जोगीदासेत और उस का भाई भगवानदास प्रभृति यकायक पाली थाना पर गये और गावों को घेरा। नवाब का पुत्र अहमदअली मुक्काबला में आया। दोनों में घोर सत्राम हुआ जिस में भाटी वेणीदास केशवदासेत मारा गया। तत्पश्चात् चांपावत सावन्तसिंह और भाटी रामसिंह बँवाल की ओर गये और लूट मार की। इसी असें मे ऊदावत जगराम इन से आ मिला। उस का शामिल ले कर मेड़तिया सादूल को मारा क्योंकि वह तुर्कों से जा कर मिल जाता था। वहां से आकर राठोड़ों ने जोधपुर और सोजत के बीच महान् उपद्रव किया। कई गांव लूटे। तदनन्तर सोजत पर चढ़ कर गये। उस समय सोजत का थाना सोदी से तागीर हो कर सैराणी बहलोनख़ां को दिया गया था। वह ११ हजार सेना लेकर जोधपुर से सोजत आया। राठोड़ों ने उस की सेना देख कर नक्कारा वजाया और सज कर युद्धार्थ तैयार हो गये। दोनों ओर से तलवार चली। मुंड कट कट कर धड़ भूमि पर गिरने लगे। रुधिर से पृथ्वी रक्त हो गई। उस समय सामन्तसिंह ने अपना घोड़ा आगे बढ़ाता और मूली की भांति शत्रुओं को काटता हुआ आगे बढ़ा। भाटी रामसिंह भी उस के साथ घोड़ा बढ़ा कर शत्रु सेना पर जा पड़ा। घमासान युद्ध हुआ जिस में शत्रु सेना के १००० मनुष्य मारे गये और राठोड़ों के केवल २००। संवत् १७४१ के वैशाख में यह युद्ध हुआ।

संवत् १७४१ के उसी मास में करमसोत प्रतापसिंह पृथ्वी-राजोत ने मार काट करना शुरू किया। उस के मुकाबले में उसतरां गांव का थानादार कूपावत अनाड़सिंह आया। लड़ाई हुई। अनाड़सिंह पराजित हो भाग छूटा। प्रतापसिंह थाना को विध्वस्त करके गांधाणा के थाने पर गया। उसे लूट कर मंडोवर पर आया। इस के प्रबल वेग को देख कर मीयां भाई भाग गये।

वैशाख सुदि १२ को महमदअली मेड़ते आया। मेड़तिया मोहकमसिंह पहले बादशाही मनसबदार था। विपत्ति के दिनों में मनसब छोड़ कर राठोड़ों के शामिल हो गया था। महमदअली मेड़ते की तर्फ उस का उपद्रव देख कर उसे धोखे से मारने का विचार कर मोहकमसिंह को अपना प्रतिष्ठित पुरुष भेज कर पत्र द्वारा प्रीति व्यवहार दिखा कर अपने पास बुलाया। राजपूत सीधे सरल प्रकृति के होते हैं। वह उस कुटिल के कपट को कैसे जान सकता था? उस के बुलाने से वह उस के पास चला आया। मीयां से उसे अत्यन्त ही प्रीति दिखाई और उसे मुग्ध कर लिया। जब यह उस के काबू आ गया तब उस ने उसे वेबचे के महलों में मरवा डाला।

बादशाह को यह खबर मिली तब उस ने उलहना देते हुए लिखा कि राठोड़ो को भेद उपाय द्वारा फँटा कर नौकर रखो। उन के अदरूनी मामले को देख कर काम करो। सब को अप्रसन्न मत करो। ऐसे कामों से सब का मन हिल जाता है। इस लिये बहुत समझ कर काम करो।

इनायतखां ने बादशाह की इच्छानुसार सोजत का थाना मुगलों से तागीर कर राठोड़ सुजाणसिंह को दिया। राठोड़ एकत्र हो सब थानों पर आक्रमण करते हैं, मुसलमानों को मारते हैं, थाने लूटते हैं और लड़ाइयां होती हैं। थानेदार संध्या समय दरवाजा बन्द कर लेता है और दिन निकले खोल देता है। यह सुन कर इनायतखां ने अत्यन्त क्रुद्ध हो शेख फ़ाजिल को उसी क्षण रवाना किया। यह एक हजार सेना ले कर चला। रेणुछोड ने इस के सामने घोड़ा बढ़ाया और शत्रु-सेना पर दूँट पड़ा। तलवार बड़े वेग से चली। कई शत्रु मारे गये। इस थाने में अधिकतर सिंधी थे और उन के शामिल ऊहड़ भी थे। महम्मद सिंधी इस लड़ाई में मारा गया और शेख भाग गया।

भांटी उदयभाण दक्षिण से देश में आ रहा था। मार्ग में सोजत आते इस के सुजाणसिंह से मुठभेड़ हो गई। लड़ाई हुई जिस में

भाटी बड़ी घोरता से लड़ कर काम आया। पिता के वैर का बदला लेने के लिये उस का बेटा महेशदास सुजाणसिंह पर चढ़ आया किन्तु मारा गया।

राठोड़ों ने जोधपुर में उपद्रव करना शुरू किया। सामन्तसिंह, रामसिंह और मोहकमसिंह आदि के मरने से बादशाह के मन को चिन्ता कुछ कम हो चली थी, परन्तु अन्य अवशेष राठोड़ों ने ऐसा उपद्रव मचाया कि यवन तग आ गये। उस समय चौहान चतुरसिंह ने कहा कि इस काम को प्रवृत्त रखो। यदि इस समय का पौत्र संग्रामसिंह जूभारसिंहोंत आ कर अपने शामिल हो तो बड़ी मदद मिल सकती है। यह सुन कर वारहठ केसरीसिंह ने कहा कि यह काम मेरा है। मैं उसे ले आऊंगा। वारहठ सांगा के पास गया और कहा कि सामन्तसिंह मर गया है, अब वह भार आप के कंधे पर है। यह सुन कर सांगा ने अपने वन्धुओं से कहा कि “केसरीसिंह जो कहता है वह तुमने सुना अब मैं बादशाही मनसब छोड़ता हूँ।” यह कह कर वह राठोड़ों की पक्ष में हो गया। इतने में भाद्राजण का जोधा उदयभाण आ पहुँचा। सब राठोड़ सबत् १७४२ की कार्तिक सुदि ६ को एकत्र हुए। इन्होंने उस समय अपने दो विभाग किये। एक में अग्रणी उदयसिंह, लीवकण वो भाटी राज सिंह। ये बीकानेर की तर्फ गये। देश को लूटा और थाने भ्रष्ट किये दूसरे विभाग में संग्रामसिंह। यह जोधपुर की ओर आया। राठोड़ पहले वालोतरा और पचपदरा लूट कर जोधपुर पहुँचे। मुगलों ने दरवाजे बन्द कर लिये। मुकाबला में भी नहीं आया। इन्होंने बहुत विगाड किया। तुरकों से कुछ न बन पडा। सरदारों ने अपना जनाना मगरा में रखा और खुद लूट पाट कर सिवाणे के पहाड़ों में चले जाते।

जोधा उदयभाण मुकनदासोत भाद्राजण का ठाकुर पहले बादशाही मनसबदार था। वह इस समय तुरको से विरुद्ध हो गया। तब इनायतखाँ ने नूरमली को सेना दे कर भेजा। लड़ाई हुई जिस में नूरमली परास्त हुआ। यह युद्ध माघ सुदि ७ शनिवार को हुआ था। इस में ५०० यवन मरे और १००० घायल हुए। इस मुहिम में कुछ धरावे, एक तोप पचीस हज़ार की और १०० ऊँट राठोड़ों के हाथ लगे।

मिरजा नूरमली ने इस घटना के समाचार इनायतखाँ के पास भेजे तब उस ने इस की मदद में महमदअली को भेजा। इस समय उदयभाण मुसलमानों का प्रबल बल देख भाद्राजण छोड़ कर पहाड़ों में चला गया और लूट पाट करते रहा।

राठोड़ सिवाणा पर गये जहां बादशाही मनसबदार पुड़दलख़ा फौजदार था। मेवाती नाहरख़ां उस के शामिल था। उस समय पुड़दलख़ां काणाणा के थाने पर गया हुआ था। राठोड़ उस के पीछे काणाणा पहुँचे। इन में अग्रणी राठोड़ वाला अख़ैसिंह था। दोनों के मुठभेड़ हुई जिस में पहले अख़ैसिंह ने शत्रु पर आक्रमण किया। फिर रतनसिंह सुन्दरदासोत आगे बढ़ा और शत्रु को ललकारा और उसे मार लिया। परन्तु वह भी वहीं मारा गया। यह लड़ाई संवत् १७४२ की चैत्र सुदि २ को हुई जिस में राठोड़ों के १०० और तुरकों के ६०० सुभट मारे गये। वाला अख़ैसिंह विजयी हुआ।

चांपावत राठोड़ अजमेर की तर्फ़ गये थे। नूरमली मिरजा उन के पीछे जाता हुआ सोजत के गांव महेव में आया। वहां भाटी सबलसिंह आसावत था। उस ने अपना मोरचा संभाला। महा तुमुल युद्ध हुआ जिस में राठोड़ों के ६ सरदार मारे गये। सबलसिंह तुरकों से लड़ रहा था इतने में खबर आई कि उस को दो वेटियां पकड़ी गईं। सबलसिंह वेटियों के शामिल हो गया। और उन के वास्ते वह कैद भी हो गया। उस ने यह मन में इरादा किया कि पहले वेटियों को मार कर फिर मिरजा को मारूंगा। मिरजा महेव गांव लूट कर मेड़ते गया। मेड़ते में मिरजा और उस का भाई दोनों शामिल हो गये। मिरजा मेड़ते से तोड़े की तर्फ़ गया। सबलसिंह उस के साथ कैद में था। वेटियां भी उस के साथ थीं। मिरजा ने चलते हुये कुचील गांव में डेरा किया। उस ने भाटी कन्याओं के साथ विवाह करने का विचार किया कि सबलसिंह श्वसुर बनाया जाय। सबलसिंह के मन में यह था कि इसे मार डालूं। विवाह के रीति के अनुसार अफीम मंगाया गया। और तलवार भी मांग कर ले ली। मिरजा उत्साह के साथ मनुहार करता था। मरना विचार कर सबलसिंह उठा और मिरजा नूरमली को मार लिया, परन्तु खुद भी मारा गया।

उन दिनों में जोधपुर के आस पास उपद्रव बना ही रहता था। भाटी दुर्जनसाल ने ईदगाह वाली मस्जिद को सुअरों के रक्त से लाल कर दिया। उरजनोत भाटी इस के शामिल हुआ। सूरसिंह भाटियों को ले के आया। लड़ाई हुई। इस में ५ तुरक मारे गये। वहां से भाटी ऊँटों को ले कर वीसलपुर गये। मीरफतू ने इन का पीछा किया। भाटी मुकाबला में खड़े हो गये और युद्ध हुआ जिस में मीर का मामा अबदुल्ला ८ मनुष्यों से मारा गया। यह युद्ध संवत् १७४२ की ज्येष्ठ सुदि ३ को हुआ।

राठोड़ों ने राड़धड़ा लूट कर मार्गशीर्ष वदि १० को साचोर लूटा। यहां युद्ध हुआ जिस में ५० मुसलमान मारे गये। यहां घोड़े

ऊँट बहुत हाथ लगे । इस युद्ध में अग्रणी अखैसिंह लखावत और खीवकरण आसकरणोत थे ।

फिर राठोड़ जोधपुर की तर्फ आये और महान् उपद्रव किया । गावों को लूटा और थानों को विध्वस्त किया । और गांव गठिया गगराणा के समीप तुरकों का बहुत सा माल लूटा ।

कुचेरा के ठाकुर जैतावत उरजा प्रतापसिंहोत ने दलथंभन के नाम से एक नया फितूर उठाया । और तुरकों से मिल गया । उस ने भी मगरा में आ कर बहुत बिगाड़ किया ।

पठान कुशालखां जोधपुर से मेड़ता जाता था उस को देघाण के ठाकुर जोधा हरनाथ चन्द्रभाणोत ने एक तर्फ से आ कर मा डाला ।

ऊदावत जगराम धीरोत गोडवाड़ की तर्फ गया । प्रथम उस ने पाली में लूट की फिर आगे अजमेर तक गया । थांवला का थाना लूटा । इस के ऊपर रावण खंडा' मिरजा जोधपुर से चढ़ कर आया । उसे राठोड़ों ने मेड़ते में आते घेर लिया । लड़ाई हुई जिस में मिरजा पराजित हुआ । मिरजे का नाम महमदअली था ।

संवत् १७४२ के माघ मास के पश्चात् राठोड़ों ने फिर गिरोह बांध कर जोधपुर की तर्फ प्रयाण किया । इस में अग्रणी चांपावत संग्रामसिंह जूंभारसिंहोत, उस का भाई भोपत व चांपावत भगवान-दास जोगीदासोत थे । अरदलखां सेना ले कर जोधपुर से आया । गांव पाटहासणी में आ कर मुकाम किया । राठोड़ इस पर चढ़ आये । यहां घोर संग्राम हुआ जिस में अरदलखां मारा गया । राठोड़ों ने थाना लूटा जिस में बहुत द्रव्य हाथ आया । यहां से यह थलो की तर्फ गये, फलोधी को लूटा और पेशकसी ली । फिर वापिस जोधपुर की तर्फ आये । इस समय इन के वेग को देख कर इनायतखां घबराया । राठोड़ लूट-पाट कर चल दिये ।

उधर रावणखंड ने वूसी को लूटा । वहां से भाद्राजण गया, लड़ाई हुई जिस में ३० तुरक मारे गये । वहां से दूनाडे गांव को जा कर लूटा । वहां से जोधपुर आया । खुसालवेग इक्का इस के साथ था । जो फौज ले अलग ही चलता था । हरनाथ चन्द्रभाणोत से उस के मुठभेड़ हो गई । हरनाथ ने उस इक्के को मार लिया ।

संवत् १८४३ का चैत्र मास व्यतीत हुआ । ग्रीष्म ऋतु का आरम्भ हुआ । जालोरगढ़ मे विहारी पठान फ़तहखान था । उस पर महाराज की सेना ने चढ़ाई की । फ़तहखान इन के प्रवल बल को

स का ऊपर का होठ कटा हुआ होता है उसे रावणखंड कहते हैं ।

देख कर भाग गया और शरण प्रार्थी हुआ। सेना ने नगर को लूटा। यह आक्रमण वैशाख वदि १४ को हुआ।

भाटियों ने दईभर गांव को लूटा, फिर जोधपुर को घेरा। लड़ाई हुई। दुतर्फा मनुष्य मारे गये। इधर तो इस प्रकार का बखेडा ठौर-ठौर हो रहा है। गांव लूटे जाते हैं, थाने विध्वस्त किये जाते हैं। बादशाही सेना राठोडों के पीछे मारी मारी फिरती है। सब के मन पर शका बनी रहती है। किसी का चित्त स्थिर नहीं है।

उधर दक्षिण की तर्फ शाहजादा अकबर और दुर्गदास के पीछे औरगजेव ने मुरतबख़ां, राव इन्द्रसिंह, आदि को भेजा जिन के साथ ५००० सवार थे। शाहजादा के साथ युद्ध हुआ जिस में ४०० मुसलमान मारे गये। और शंभा की तर्फ से धना था उस के ६ मनुष्य मारे गये। शंकरराय ने बादशाही सेना का बाजार लूटा। गांव आसटा में राठोड़ विजयसिंह कचरावत आदि थे। बादशाही सेना के साथ ज्येष्ठ सुदि ३ को लड़ाई हुई उस में = सुभट काम आये।

संवत् १७४३ की पौष सुदि ५ को भींवाड़ा नदी के तट पर गांव नीव पर शाहजादा अकबर का डेरा था। बादशाह ने उस पर मुकरबख़ां को भेजा, लड़ाई हुई बहुत से सुभट काम आये।

संवत् १७४३ की श्रावण में राठोडों ने महाराजा को देखना चाहा। जिन में अग्रणी चांपावत उदयसिंह लखधीरोत, जोधा केसरी-सिंह मानसिंहोत, उस का छोटा भाई हरिराम व किसनसिंह जगन्नाथोत थे। इसी अवसर पर दुर्जनसाल हाडा १००० सवार ले कर आया और राठोडों के शामिल हुआ। चांपावतों ने इस को अपनी कन्या व्याही। तेजसी और मुकनसिंह ने दुर्जनसाल से कहा कि हम महाराजा अजीतसिंहजी को देखना चाहते हैं, आप भी इस का उद्योग करें। दुर्जनसाल सब के सहमत हो गया। खीची मुकनदास को बुला कर कहा तो उस ने कहा कि दुर्गदास दक्षिण में है। मुझे महाराजा को उस ने सौंपा है। मैं उस के बिना कहे महाराजा को प्रकट नहीं कर सकता। उसने दुर्गदास के पास पत्र भेज पूछा कि समस्त सरदार अजीतसिंहजी को देखना चाहते हैं, बिना स्वामी के अब सब का धैर्य भंग होता है। मालिक को देख लें तो सब का मन स्थिर हो जाय। महाराजा बड़े हो गये हैं, सवारी कर सकते हैं, अब गुप्त रखने से क्या प्रयोजन है? मेरी समझ में यदि प्रकट कर दिये जायं तो सब को संतोष हो जाय। दुर्गदास ने यह पत्र देख कर शाहजादा अकबर से रखसत ली और मारवाड़ की तर्फ रवाना हुआ। शाहजादा ने उसे भोलामन दी कि मेरे कुटुम्ब को बादशाह को मत सौंपना और आप विलायत जाने के लिये जहाज़ में बैठ गया।

इधर राठोड मालपुरा की ओर गये । मुल्क को लूट कर पेशकसी ली । तत्पश्चात् सिवाना प्रान्त के गांव मोकलसर मे डेरा किया । यहां सब ने बिचार किया कि महाराज आठ वर्ष के हो गये है, दुर्गदास कब आवे ? महाराज को प्रकट करना चाहिये । यह सलाह कर चांपावत उदयसिंह मुकनदास खीची के पास सीरोही गया और कहा कि सब राठोड महाराज का दर्शन करना चाहते है । हमें दर्शन करा दो । उदयसिंह के अत्यन्त हठ करने पर महाराजा से अर्ज किया कि समस्त राठोड आप का दर्शन करना चाहते है । तब महाराजा ने फुरमाया कि बहुत अच्छा ।

सवत् १७४४ की चैत्र सुदि १५ को गांव पालडी में महाराजा बाहिर आये । कुलदेवी नागणेचियां की पूजा की । उदयसिंह ने मुजरा किया । और सरदारों को, जो मोकलसर में डेरें किये हुए थे, कहलाया कि महाराजा बाहिर आ गये है, दर्शनार्थ सब यहां आ जावे और हाडा दुर्जनसाल को भी लेते आवे । तदनुसार समस्त सरदार महाराज के पास हाज़िर हुए और नज़र न्यौछावर की । हाडा दुर्जनसाल को महाराजा ने उचित कुरब देकर सत्कृत किया और उस ने मोतियों की माला नज़र की ।

तब बारहठ केसरीसिंह रूपावस वाले ने महाराजा की चेष्टा देख यह गीत कहा—

असपतरो साल दिली रो ओठम, पूरा वे हूँ पखां सुप्रीत ।
गिणियां दिनां मांय खात्रियां गुर, जोधारै आसो अगजीत ॥ १ ॥
हाथी घणां घरां हीडलसी, सूरहरां रा इसा सभाव ।
दूणा पटा वधारा देसी, आप जिसा करसी अमराव ॥ २ ॥
प्रजा नचोत रहो सुख पावां, सुख पावो सोह कवेसर ।
पाणेची धर किस पूछ्यो, नवी खाट सी जिसो नर ॥ ३ ॥
चक्रवत हुसी अभनिमो चूंडो, घरूँ दाखवूं किसूँ घर्यो ।
मे दीठो इसडो महाराजा तेज पुज जसराज तणो ॥ ४ ॥

सब ने दर्शन कर के कहा कि आज का दिवस धन्य है, शुभ घडी है जो स्वामी का दर्शन हुआ । तदनन्तर सांगा ने मिहमानो दी । महाराजा की सेवा में अपने पुत्र उदयमाण को रख कर महाराजा से आज्ञा ले सांगा अपने वतन को गया ।

इनायतखां यह सब वृत्तान्त सुन कर घवराया और बादशाह को लिखा कि राठाडो ने अजीतसिंह को प्रकट कर दिया है । अब पूरी मदद मिले तो इच्छानुसार कर सकता हूँ । शुजाअतखां गुजराती

नोट—एक ख्याति में वैशाख वदि ५ और एक में चैत्र सुदि १० लिखा है ।

को मेरी सहायताय आज्ञा होनी चाहिये । औरंगजेब मन में चिन्तित हुआ और उस ने महाराजा को देखने के लिये अपना दूत भेजा ।

राठौड़ महाराजा अजीतसिंह को ले कर आउवा आये । ठाकुर ने महाराजा को मांतियों से वधा कर स्वागत किया और घोड़े नजर किये । तदनन्तर बगड़ी, रायपुर, वीलाडा, बलूंदा, रीयां, आसोप, लवेरा, खेड़ और खीवसर हो कर कोलू गये । यहां संवत् १७४४ की भादों सुदि १० को पावूजी के दर्शन किये । वहां से पोंकरण गये ।

उधर दक्षिण से रवाना हो कर दुर्गदास ने मारवाड़ आते मार्ग में रतलाम से जोधा अखैसिंह रत्नसिंह को अपने साथ लिया । बाद-शाही मुल्क लूटता हुआ आगरा से २० कोस पर हंसार का प्रान्त लूट कर ज्येष्ठ वदि ५ को मालपुरे पहुंचा । वहां लूट पाट कर के आगे बढ़ा । सैयद कुतुबुद्दीन से लडाई हुई वहां राव अनोपसिंह तीर लगने से काल का कवल हुआ । तालाब पर दाह क्रिया की गई । इस लडाई में राठौड़ों के ३ सरदार घायल हुये और सैयद के ६० मनुष्य मारे गये । दुर्गदास ने आगे चल कर गांव रतनथल लूटा । लडाई हुई जिस में ४ सरदार घायल हुए और सैयदों के १०० मनुष्य मारे गये । तत्पश्चात् केकड़ी आदि गांव लूटे गये । संवत् १७४४ की श्रावण सुदि १० को दुर्गदास प्रथम नागाणा गांव गया, वहां कुलदेवी नागणेचियां के दर्शन कर महेवे के गांव भीवरलाई में, जहां उस का परिजन था, आया । भाई खीवकरण से मिला, उस ने समस्त वृत्तान्त कहा, और शाहजादा सुरताण से मिला ।

महाराजा दुर्गदास को समति बिना प्रकट हो गये जिस से नाराज़ हो कर वह घर में बैठ रहा । और उस ने महाराजा की सेवा में अर्जी लिखी कि मैने दक्षिण से आते रतलाम से जोधा अखैसिंह को अपने साथ लिया । मार्ग में पेशकसी ली । सैयद कुतुबुद्दीन से लडाई हुई जिस में अनोपसिंह काम आया । मुझ से बन पड़ा जहां तक मैने महाराजा की सेवा की । अब वह दिन होवे, मै श्री हज़ूर में आऊँ और महाराजा के दर्शन करूँ । और भी समाचार अर्ज करने हूँ वहां आने पर अर्ज करूँगा । इस अर्जी को पढ़ कर महाराजा अत्यन्त प्रसन्न हुए । दुर्गदास की प्रशंसा की जिस से अन्य सरदार अप्रसन्न हुए ।

महाराजा पौढ़ी गांव से रवाना हो रामसापीर के दर्शनार्थ राम देहरे गये । वहां से कार्तिक वदि १४ को भीमरलाई गये । दुर्गदास समस्त राजपूतों के साथ अगौनी में आया । नज़र न्यौछावर कर चरण स्पर्श किया । महाराजा ने सिरोपाव दिया । उस समय दुर्गदास ने

अर्ज किया कि आप पीपलोद के पहाड़ों में कुछ दिन निवास करें। हम लूट खसोट करते हैं।

इनायतखां ने महाराजा का प्रबल प्रताप देख कर सोजत में आ कर शान्ति के लिये यह उपाय किया कि सिवाणा तो महाराजा के निवास के लिये दिया और प्रान्त में चतुर्थांश देना नियत किया। इस से कुछ शान्ति हुई। बादशाह ने यह वार्ता सुनी तो उसे चिन्ता हुई और इनायतखां को उपालम्भ के साथ लिखा कि यह तुम ने बुरा किया, अब भी अजीतसिंह को पकड़ने का प्रबन्ध करो। तदनुसार वह उसी विचार में था, परन्तु वह उसी अर्से में काल का कवल हो गया।

इसी अर्से में कृत्रिम महमदीराव, जिसे बादशाह ने अपने पास रख छोड़ा था, मर गया। इस के मरने से राठोड़ों को बड़ी खुशी हुई। इनायतखां के मरने पर बादशाह ने जोधपुर राजाअतखां के अधीन किया। उसने जोधपुर कारतलवखां को भेजा। समस्त राठोड़ जोधपुर की तर्फ चले, तुरकों ने सामना किया। लड़ाई हुई जिस में भडारी मयाचद काम आया। तुरको ने सिवाना छुड़ा लिया। महाराजा छुप्पन के पहाड़ों में चले गये।

संवत् १७४४ की कार्तिक वदि १३ को राठोड़ सोजत पर गये। राठोड़ सुजाणसिंह? केसरीसिंहोत जोधा सामने आया। संग्राम हुआ ४ सामन्त काम आये। तत्पश्चात् दुर्गदास और संग्रामसिंह। सिंध की तर्फ गये। जगराम आदि सरदार जेतारण की तर्फ गये। वहां से चल कर उन्होंने फिर सोजत पर आक्रमण किया, परन्तु सोजते हाथ न आया। तदनन्तर सेना संग्रह कर सुजाणसिंह जगराम की जागीर गांव वर पर चढ़ कर गया। लड़ाई हुई। सुजाणसिंह विजयी हुआ। वह जगराम का गढ़ गिरा कर सोजत गया।

दुर्गदास सिंध में से पेशकसी ले पुर-माण्डल आया और वहां पेशकसी ली। संवत् १७४५ की चैत्र सुदि १४ को राठोड़ अखैराज प्रभृति आगे बढ़े। इन का डेरा गाँव मांगलोद जारोड़ा में था। वहां पर मन्सौर उज्जैन का फौजदार चढ़ आया। युद्ध हुआ जिस में ५ सामन्त घायल हुये।

तदनन्तर राठोड़ों ने राठोड़ मदनसिंह मनुरूपोत को सेना देकर राठोड़ अखैराज के पास भेजा। इनके रामसर के डेरा पर तुरकों से वैशाख वदि ६ को युद्ध हुआ जिस में १८ मरे और ४ सामत घायल हुए।

औरंगज़ेब वहां से सीधा आगरे गया और अपने पुत्र सुलतान मुहम्मद को भेज वहां के किले पर अपना अधिकार कर बादशाह शाहजहां को कैद कर दिया। औरंगज़ेब ने विचार किया मैंने मुराद-बख्श को बादशाहत का लोभ दे कर अपने शामिल किया था। बादशाह को तो कैद कर लिया है परन्तु यह एक कण्टक बाकी है इस की भी सफ़ाई होनी चाहिये। इस बात को मन में रखा। और दारा के पीछे चला, मार्ग में जाते मथुरा पहुंच वहां मुराद को खूब शराब पिला कर ग़ाफ़िल कर दिया और उस दशा में उस को भी कैद कर लिया। अब इधर तो एक दारा ही कण्टकी था उसे उखेड़ने के लिये वह दिल्ली आया इतने में दारा दिल्ली छोड़ कर लाहोर की तर्फ़ चल पड़ा। औरंग उस के पीछे गया। मार्ग में जाते सं० १७१५ की श्रावण सुदि १ (ई० सन् १६५८ ता० २१ जुलाई) को अज़ाबाद में तख़्त पर बैठा। और बादशाह संवत् १७१५ के भाद्रपद वदि ११ (ई० सन् १६५८ ता० १४ अगस्त) को औरंगज़ेब ने आम्बेर के राजा जयसिंहजी की मारफ़त महाराजा जसवन्तसिंहजी को अपने पास बुलाया। लिख आये हैं कि इस समझौता में राव अमरसिंहजी के पुत्र रायसिंहजी भी शामिल थे। महाराजा के पास बादशाह ने पत्र भेजा उस में लिखा कि तुम स्वामिभक्त हो, मैं भी ऐसे स्वामिभक्तों को चाहता हूँ। हमारे हज़ूर में हाज़िर होवो। और खर्च के लिये सांभर के खज़ाने से पांच लाख रुपये और पचास हज़ार की हुंडियां भेजी गईं। महाराजा ने भी समय की गति देख कर तदनुसार व्यवहार किया। जोधपुर से चल कर पञ्जाब में जहां बादशाह का मुक़ाम था, वहां पहुँचे। बादशाह ने उस समय इन का भली भाँति सत्कार किया। खासा खिलअत, जरदोजी भूल और चांदी के साजवाला एक हाथी और हथनी व एक क़ीमती जडाऊ तलवार दी। तत्पश्चात् सतलज नदी पर पहुँचा तब उस ने महाराजा को फिर खासा खिलअत, जडाऊ जमधंग, मोतियों का एक गुच्छा, और एक परगना, जिस की आमदना ढाई लाख सालियाना थी, दिया। और महाराजा से कहा कि अब तुम दिल्ली जावो और वहां की निगरानी करते रहो। महाराजा बादशाह की आज्ञा पाकर वहां से पीछे लौटे और सं० १७१५ की आश्विन सुदि १ को दिल्ली पहुँचे।

औरंगज़ेब दारा के पीछे चला। दारा ने लाहोर में किलेबन्दी करने की चेष्टा की थी परन्तु वह निष्फल हुई। अब वह पञ्जाब से सुलतान की तर्फ़ गया। उस समय उस के हितैषियों ने उस को काबुल जाने की सलाह दी थी। क्योंकि काबुल का अमीर महावतख़ां, जिस के पास दस हज़ार से अधिक फ़ौज थी, दारा की सहायता करने को तैयार था। क्योंकि औरंगज़ेब के साथ उस के वनती नहीं